

KARVA GRANTHA NO 7

Karva
Sastri

No: ~~11~~ 12

7

SR PRATAP SINGH

PUBLIC LIBRARY

Class No: 881-263

Book No: K11 R

Recd No: R481

Rag Vam vol.

१६५६

DL
20/01/22

6261.

Price Rs. 2-0-0-

cat- 20035
25-03-13

MAZUMDARA'S SERIES.

RAGHUVAMŚA

BY

KALIDĀSA

WITH A COMMENTARY STYLED SANJIVANI'

BY

MALLINĀTHA

AT THE REQUEST OF BĀBU BARADĀ PRASĀDA MAZUMDĀRA

EDITED

BY

GIRISĀ CHANDRA VIDYĀRATNA

ASSISTANT PROFESSOR OF ALANKARA IN GOVERNMENT

SANSKRIT COLLEGE, CALCUTTA.

~~~~~  
*SECOND EDITION.*  
~~~~~

CALCUTTA:

PRINTED BY K. C. CHAKRABUTTY AT B. P. M's PRESS.

No 22 Jhama Pooker Lane.

1869.

THE HISTORY OF THE
INDIAN EMPIRE
BY
J. H. M. J. VAN DER HAEGHE

INDIAN EMPIRE
IN THE HISTORY OF THE
INDIAN EMPIRE

INDIAN EMPIRE
IN THE HISTORY OF THE
INDIAN EMPIRE

SECOND EDITION

CALCUTTA

PRINTED AND PUBLISHED BY
THE CALCUTTA PRESS


1881

MAZUMDARA'S SERIES

रघुवंशम् ।

महाकविकालिदासविरचितम्

श्रीमल्लिनाथसूरिविरचितया सञ्जीवनीसमाख्यया
व्याख्यानगतम्



श्रीयुत वावु वरदाप्रसादमजुम्दारस्य प्रार्थनया


संस्कृतपाठशालायाः अलङ्कारसहकार्यध्यापकेन

श्रीगिरिशचन्द्रविद्यारत्नेन

संस्कृतम्



द्वितीयसंस्करणम् ।



कलिकाताराजधान्याम्

वि. पि. एम्स् यन्त्रे

श्री कालीकुमारचक्रवर्तिना मुद्रितम् ।

संवत् १९२६ ।


বিজ্ঞাপন ।

বিংশতি বৎসর অতীত হইল কলিকাতা রাজধানীতে রঘুবংশ সটীক মুদ্রিত হইয়াছিল এবং ইংলণ্ডের রাজধানী লণ্ডন নগরেও ১৮৩২ খৃষ্টাব্দে লাটিন ভাষায় অনুবাদ সমেত মুদ্রাঙ্কিত হয়। এই উভয়বিধ মুদ্রিত গ্রন্থই এক্ষণে অপ্রাপ্য হইয়া উঠিয়াছে। এই নিমিত্ত এই মহাকাব্য পুনর্মুদ্রিত হইল। সংস্কৃত সাহিত্য শাস্ত্রের যত টীকাকার আছেন, মল্লিনাথ সর্কাপেক্ষা প্রামাণিক, তৎপ্রণীত টীকাও সাহিত্য শাস্ত্রের যাবতীয় টীকা অপেক্ষা সর্বাংশে শ্রেষ্ঠ। অতএব পূর্বমুদ্রিত টীকার পরিবর্তে মল্লিনাথরচিত সঞ্জীবনীনামক টীকা সমেত মুদ্রিত করা গেল। মল্লিনাথের টীকা ইহার পূর্বে আর কখন মুদ্রিত হয় নাই। বিশেষতঃ এই পুস্তক সর্বদা সর্বত্র পাওয়া দুষ্কর। কলিকাতাস্থ সংস্কৃত বিদ্যালয়ের পুস্তকাগারে এক খানি পুস্তক ছিল এবং আমরাও এক খানি পুস্তক সংগ্রহ করিয়াছিলাম। এই উভয় পুস্তকের একত্র করিয়া মল্লিনাথকে মুদ্রাঙ্কিত করা গিয়াছে। এসিয়াটিক সোসাইটী নামক সমাজের পুস্তকাগারেও মল্লিনাথপ্রণীত টীকার এক পুস্তক আছে কিন্তু তাহা অত্যন্ত অশুদ্ধ ও মধ্যে মধ্যে খণ্ডিত এই নিমিত্ত তদ্বারা তাদৃশ উপকার লাভ হয় নাই। রঘুবংশ সটীক মুদ্রিত করিতে যথেষ্ট ব্যয় হইয়াছে। যৎকালে প্রথম মুদ্রিত করিতে আরম্ভ করা যায়। কালেজ আব ফোর্ট উইলিম নামক বিদ্যালয়ের অধ্যক্ষ মহানুভাব শ্রীযুত মেজর জি টি মার্শল মহাশয়ের নিকটে আনুকূল্য প্রার্থনায় আবেদন করিয়া ছিলাম। তিনি বাদ্ধালা-দেশীয় গবর্ণমেন্টের সম্মতি ক্রমে একৈক খণ্ডের ছয় টাকা মূল্যে পঞ্চাশৎ পুস্তক গ্রহণ অঙ্গীকার করেন। তৎপরে বারানসীস্থ সংস্কৃত বিদ্যালয়ের অধ্যক্ষ মহামতি শ্রীযুত ডাক্তর জে আর বলটিন মহাশয়ের নিকটে আনুকূল্য প্রার্থনায় আবেদন করাতে

তিনিও তৎপ্রদেশীয় গবর্ণমেন্টের সম্মতি লইয়া পূর্বোক্ত নিয়মে পঞ্চাশৎ পুস্তক গ্রহণ স্বীকার করিয়াছেন। এই দুই মহোদয়ের অঙ্গীকৃত আনুকূল্যের উপর নির্ভর করিয়া আমরা এই বহুব্যয়সাধ্য ব্যাপারে প্ররত্ত হইয়াছিলাম। সংস্কৃত পাঠশালার অধ্যাপক সৰ্ব্ব-শাস্ত্রবিশারদ শ্রীযুত তারানাথ তর্কবাচস্পতি ভট্টাচার্য মহাশয় এই গ্রন্থের সংশোধন বিষয়ে যথেষ্ট পরিশ্রম করিয়াছেন। এই পুস্তক সম্পূর্ণ শুদ্ধ হইয়াছে ইহা কোন ক্রমেই সম্ভাবিত নহে। কিন্তু যেরূপ হইয়াছে তর্কবাচস্পতি মহাশয়ের সাহায্য না পাইলে সেরূপ হইয়া উঠাও দুর্ঘট হইত। ইং ১৮৫২।

শ্রীগিরিশচন্দ্র শর্মা।

দ্বিতীয়বারের বিজ্ঞাপন।




বহুদিন অতীত হইল, আমি রঘুবংশ মুদ্রিত করিয়াছিলাম, তাহা প্রায় নিঃশেষিত হইয়াছে। বহু ব্যয়সাধ্য বলিয়া পুনরুৎসাহ মুদ্রিত করিবার নিমিত্ত প্রয়াস পাই নাই। পরে কাব্য-প্রকাশিকার সম্পাদক শ্রীযুক্ত বাবু বরদা প্রসাদ মজুমদারের প্রার্থনানুসারে আমি সংশোধন করিয়া তাঁহাকে পুনর্মুদ্রিত করিয়া দিলাম। কিমধিকমিতি। ইতি ইং ১৮৬২।

কলিকাতা।

সংস্কৃত কালেজ।

শ্রীগিরিশচন্দ্র শর্মা।

বিজ্ঞাপন।



মহাকবি কালিদাস প্রণীত রঘুবংশ মল্লিনাথকৃত সঞ্জীবনী টীকা সহিত মুদ্রিত হইল। বহুদিন অতীত হইল কলিকাতা সংস্কৃত কালেজের সাহিত্যশাস্ত্রের অধ্যাপক শ্রীযুক্ত পণ্ডিত গিরিশচন্দ্র বিদ্যারত্ন মহাশয় ইহা সংশোধন করিয়া ছাপাইয়াছিলেন এক্ষণে তাহাও প্রায় নিঃশেষিত হইয়াছে এবং আমি বিদ্যোৎসাহী বান্ধবগণের পরামর্শানুসারে ও পণ্ডিতগণের সাহায্যে সংস্কৃত গ্রন্থ সমুদায় মুদ্রিত করিতে আরম্ভ করিয়াছি এবং মহাকবি কালিদাস কৃত অভিজ্ঞান শকুন্তল এবং কুমারসম্ভব সমাপন করিয়া রঘুবংশ মুদ্রিত করিতে অভিলাষ করি, সংস্কৃত কালেজের অধ্যাপক শ্রীযুক্ত গিরিশচন্দ্র বিদ্যারত্ন মহাশয় প্রথমে রঘুবংশ মল্লিনাথ কৃত সঞ্জীবনী সমেত মুদ্রিত করিয়াছিলেন অতএব পুনর্মুদ্রিত করিবার নিমিত্ত তাঁহার নিকটে প্রার্থনা করাতে আমাকে মুদ্রিত করিবার অনুমতি প্রদান করেন, এবং অনুগ্রহ পূর্বক স্বয়ং সংশোধনের ভার গ্রহণ পুরঃসর আদ্যোপান্ত সংশোধন করিয়া দিয়াছেন। প্রথমবার একটী মাত্রও বর্ণাশুদ্ধি ছিলনা। বোধহয় এবারও সেইরূপ হইয়াছে। পরিশেষে নিবেদন এই যে আমি যে বহু কার্য্যে হস্তক্ষেপ করিয়াছি তাহা কখনই মাদৃশ লোকের উপযুক্ত নয়। কেবল বিদ্যোৎসাহী অনুগ্রাহক পাঠকবর্গের উপর নির্ভর করিয়া সাহস করিতেছি। কতদূর কৃতকার্য্য হই বলিতে পারি না।

কলিকাতা বামাপুকুর লেন।

সন ১২৭৬।

শ্রী বরদাপ্রসাদ মজুমদার।


প্রা
করি
শ্রীযু
করি
ইং

MAXMORA'S SERIES

रघुवंशम् ।

महाकविकालिदासविरचितम्

श्रीमत्तिनाथसूरिविरचितया सञ्जीवनीसमाख्यया
व्याख्यानगतम्




श्रीयुत वावु वरदाप्रसादमजुम्हारस्य प्रार्थनया

संस्कृतपाठशालायाः अलङ्कारसहकार्यध्यापकेन
श्रीगिरिशचन्द्रविद्यारत्नेन
संस्कृतम्



द्वितीयसंस्करणम् ।



कलिकाताराजधान्याम्

वि, पि, एम्स् यन्त्रे

श्री कालीकुमारचक्रवर्तिना सुद्वितम् ।

संवत् १९२६ ।

रघुवंशम् ।

प्रथमः सर्गः ।

वागर्थविव सम्पृक्तौ वागर्थप्रतिपत्तये ।

जगतः पितरौ वन्दे पार्वतीपरमेश्वरौ ॥ १ ॥

इह खलु सकलकविशिरोमणिः कालिदासः, “काव्यं यशसेऽर्थकृते व्यव-
हारविदे शिवेतरक्षतये । सद्यः परनिवृत्तये कान्तासम्मिततयोपदेशयुजे” इत्या-
द्यालङ्कारिकवचनप्राभाण्यात् काव्यस्यानेकश्रेयःसाधनतां, काव्यालापांश्च वर्ज्ये-
दित्यस्य निषेधशस्त्रस्यासत्काव्यविषयताञ्च पश्यन् रघुवंशाख्यं महाकाव्यं
विकीर्णः चिकीर्षितार्थाविघ्नपरिसमाप्तिसम्प्रदायाविच्छेदलक्षणफलसाधनभूतवि-
शिष्टदेवतानमस्कारस्य शिष्टाचारपरिप्राप्तत्वात् आशीर्नमस्क्रिया वस्तु निर्देशोवापि
तन्मुखमित्याशीर्वादादन्यतमस्य प्रबन्धमुखलक्षणत्वात् काव्यनिर्माणस्य विशिष्ट-
शब्दार्थप्रतिपत्तिमूलकत्वेन विशिष्टशब्दार्थयोश्च, शब्दजातमशेषन्तु धत्ते शर्वस्य
वक्तृभा । अर्थरूपं यदखिलं धत्ते सुधेन्दुशेखर, इति वायुपुराणसंहितावचनबलेन
पार्वतीपरमेश्वरायत्तत्त्वदर्शनात्प्रतिपत्त्यया तावेवाभिवादयते वागर्थविविति ।
वागर्थविवेत्येकं पदम् इवेन सह नित्यसमासोविभक्त्यलोपश्च पूर्वपदप्रकृतिस्वरत्वञ्च
वक्तव्यम् एवमन्यत्रापि द्रष्टव्यम् । वागर्थविव शब्दार्थविव सम्पृक्तौ नित्यसम्बद्धा-
वित्यर्थः नित्यसम्बद्धयोरुपमानत्वेनोपादानात् । नित्यः शब्दार्थसम्बन्ध इति
मीमांसकाः । जगतोलोकस्य पितरौ माता च पिता च पितरौ । पिता मातृति
इत्येकशेषः । मातापितरौ पितरावित्यमरः । एतेन शर्वशिवयोः सर्वजगज्जनक-
तया वैशिष्ट्यमिष्टार्थप्रदानशक्तिः परमकारुणिकत्वञ्च सूच्यते । पर्वतस्यापत्यं
स्त्री पार्वती । तस्यापत्यमित्यण्, ठिङ्ढाणजित्यादिना ङीप् । पार्वती च
परमेश्वरश्च पार्वतीपरमेश्वरौ परमशब्दः सर्वोत्तमत्वद्योतनार्थः । मातरभ्यर्हित-
त्वादस्याक्षरत्वाच्च पार्वतीशब्दस्य पूर्वनिपातः । वागर्थप्रतिपत्तये शब्दार्थयोः

क्व सूर्यप्रभवो वंशः क्व चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥ २ ॥

मन्दः कवियशः प्रार्थी गमिष्याम्युपहास्यताम् ।

प्रांशुलभ्ये फले लोभादुद्वाहुरिव वामनः ॥ ३ ॥

अथवा कृतवाग्द्वारे वंशेऽस्मिन् पूर्वसूरिभिः ।

सम्यग्ज्ञानार्थं वन्दे अभिवाद्ये । अवोपमालङ्कारः स्फुटएव तथोक्तं स्वतः सिद्धे न भिन्नेन सम्पन्नेन च धर्मतः । सास्यमन्येन वर्णस्य वाच्यं चेदेकगोपमेति । प्रायिक-
ओपमालङ्कारः कालिदासोक्तकाव्यादौ । भूदेवताकस्य सर्वगुरोर्मगणस्य प्रयोगात्
शुभलाभः सूच्यते, तदुक्तं शुभदो मो भूमिमय इति । वकारस्यामृतबीजत्वात्
प्रचयगमनादि सिद्धिः ॥ १ ॥

सम्प्रति कविः स्वाङ्कारं परिहरति क्व सूर्येत्यादि श्लोकद्वयेन । केति ।
अभवत्यस्मादिति प्रभवः कारणम् । ऋदोरप् अकर्त्तरि च कारके सञ्ज्ञायामिति
साधुः । सूर्यः प्रभवो यस्य स सूर्यप्रभवः वंशः क्व, अल्पो विषयो चेयोऽर्थो-
यस्याः सा मे मतिः प्रज्ञा च क्व । द्वौ कश्चिदौ महदन्तरं सूचयतः सूर्यवंश-
माकलयितुं न शक्नोमीत्यर्थः तथाच तद्विषयप्रवन्धनिरूपणं दूरापास्तमिति भावः ।
तथाहि दुस्तरं तरितमशक्यम् । ईषद्दुःसुखित्वादिना खल् प्रत्ययः । सागरं
मोहादज्ञानादुडुपेन स्रवेन उडुपन्तु स्रवः कोल इत्यमरः । अथवा चर्मावनद्धेन
पानपात्रेण । चर्मावनद्धमुडुपं स्रवः काठं करण्डवदिति सञ्जनः । तितीर्षु-
स्तरीतुमिच्छुरस्मि भवामि । तरतेः सन्नन्तादुप्रत्ययः । अल्पसाधनैरधिकारम्भो न
सुकर इति भावः । इदञ्च वंशोत्कर्षकथनं स्वप्रवन्धसहत्त्वार्थमेव तदुक्तं प्रतिपाद्य
महिम्ना च प्रवन्धो हि महत्तर इति ॥ २ ॥

मन्द इति । किञ्च मन्दो मूढः । मूढाल्पापटुनिर्भाग्या मन्दा इत्यमरः ।
तथापि कवियशः प्रार्थी कवीनां यशः काव्यनिर्माणेन जातं तत्प्रार्थनाशीलोऽहं
प्रांशुनोन्नतपुरुषेण लभ्ये प्राप्ये फले फलविषये लोभात् उद्वाहः फलयहणयो-
च्छ्रितहस्तो वामनः खर्व इव । खर्वो ह्रस्वश्च वामन इत्यमरः । उपहास्यतामुप-
हासविषयताम् । ऋहलोर्णदिति ख्यत् प्रत्ययः । गमिष्यामि प्राश्यामि ॥ ३ ॥

मन्दश्चेत्तर्हि त्यज्यतामयमुद्योग इत्यतश्चाह

अथवेति । अथवा पक्षान्तरे पूर्वैः सूरिभिः कविभिर्वाल्मीकादिभिः कृत-
वाग्द्वारे कृतं रामायणादि प्रवन्धरूपा या वाक् सैव द्वारं प्रवेशो यस्य तस्मिन्

अणौ वज्रसमुत्कीर्णं सूत्रस्येवास्ति मे गतिः ॥ ४ ॥

सोऽहमाजन्मशुद्धाना-माफलोदयकर्मणाम् ।

आसमुद्रं चित्तीशाना-मानाकरथवर्त्मनाम् ॥ ५ ॥

यथाविधिहताग्नीनां यथाकामार्चिं तार्थिनाम् ।

यथापराधदण्डानां यथाकालप्रबोधिनाम् ॥ ६ ॥

त्यागाय सम्भृतार्थानां सत्याय मितभाषिणाम् ।

अस्मिन् सूर्यप्रभवे वंशे कुले । जन्मनैकलक्षणः सन्तानोवंशः । वज्रेण मणि-
वेधकसूचीविशेषेण । वज्रं त्वस्ती कुलिशस्तयोः । मणिवेधे रत्नभेदे इति
केशवः । समुत्कीर्णं विद्धे मणौ रत्ने सूत्रस्येव मे मम गतिः सञ्चारोस्ति वर्णनीये
रघुवंशे मम वाक्प्रसरोस्तीत्यर्थः ॥ ४ ॥

एवं रघुवंशे लक्षप्रवेशस्तद्वर्णनां प्रतिजानानः सोऽहमित्यादिभिः पञ्चभिः
श्लोकैः कुलकेनाह

सोऽहमिति । सोऽहं रघूणामन्वयं वक्ष्ये इत्युत्तरेण सम्बन्धः । किंविधानां
रघूणामित्यत्र उत्तराणि विशेषणानि योज्यानि । आजन्मनः जन्म आरभ्येत्यर्थः ।
आङ् मर्यादाभिविध्योरित्यव्ययीभावः । शुद्धानाम् । सुषुपेति समासः । एव-
मुत्तरत्वापि द्रष्टव्यम् । आजन्मशुद्धानां निषेकादिस्वसंस्कारसम्पन्नानामित्यर्थः ।
आफलोदयम् आफलसिद्धेः कर्म येषां ते तथोक्तास्तेषां प्रारब्धान्तगामिनमित्यर्थः
आसमुद्रं चित्तीशानां सार्वभौमानामित्यर्थः । आनाकं रथवर्त्म येषां ते तेषा-
मिन्द्रसहचारिणामित्यर्थः । अत्र सर्वत्र आङोऽभिविध्यर्थत्वं द्रष्टव्यम् अन्यथा
मर्यादार्थत्वे जन्मादिषु शुद्धभावप्रसङ्गात् ॥ ५ ॥

यथाविधीति । विधिमनतिक्रम्य यथाविधि । यथासादृश्य इत्यव्ययीभावः
तथा हतशब्देन सुषुपेति समासः एवं यथाकामार्चिंतेत्यादीनामपि द्रष्टव्यम् ।
यथाविधि हता अग्नये यैस्तेषां यथाकाममभिलाषमनतिक्रम्य अर्चितार्थिनां
यथापराधमपराधमनतिक्रम्य दण्डो येषां तेषां यथाकालं कालमनतिक्रम्य प्रबो-
धिनां प्रबोधनशीलानाम् । चतुर्भिर्विशेषणैर्देवतायजनार्थिसत्कारदण्डधरत्वप्रजा-
पालनसमयजागरूकत्वादीनि विवक्षितानि ॥ ६ ॥

त्यागायेति । त्यागाय सत्यात्वे विनियोगस्त्यागस्तस्मै । त्यागे विहायनं
दानमित्यमरः । सम्भृतार्थानां सञ्चितधनानां नतु दुर्ध्यापाराय, सत्याय मित-

यशसे विजिगीषूणां प्रजायै गृहमेधिनाम् ॥ ७ ॥

शैशवेऽभ्यस्तविद्यानां यौवने विषयैषिणाम् ।

वार्द्धके मुनिवृत्तीनां योगेनान्ते तनुत्यजाम् ॥ ८ ॥

रघूणामन्वयं वक्ष्ये तनुवाग्विभवोपि सन् ।

तद्गुणैः कर्णमागत्य चापलाय प्रचोदितः ॥ ९ ॥

भाषिणां मितभाषणशीलानां नतु पराभवाय । यशसे कीर्त्तये । यशः कीर्त्तिः समञ्जा चेत्यमरः । विजिगीषूणां विजेतुमिच्छूनां नत्वर्थसंग्रहाय, प्रजायै सन्तानाय गृहमेधिनां नतु कामोपभोगाय । अत्र त्यागायेत्यादिषु चतुर्थीं तदर्थेत्यादिना तादर्थ्यं चतुर्थीसमासविधानज्ञापकाच्चतुर्थीं । गृहैर्दारैर्मेषन्ते सङ्गच्छन्ते इति गृहमेधिनः । दारेष्वपि गृहा इत्यमरः, जाया च गृहिणी गृहमिति हलायुधः । मेष सङ्गमे इति धातोर्णिनिः । एभिर्विशेषणैः परोपकारित्वं सत्यवचनत्वं यशः-परत्वं प्रितृणां शुद्धत्वञ्च विवक्षितानि ॥ ७ ॥

शैशवं इति । शिशोर्भावः शैशवं बाल्यम् । प्राणभृज्जातिवयोवचनोद्भावे-त्यज्प्रत्ययः । शिशुत्वं शैशवं बाल्यमित्यमरः । तस्मिन् वयसि अभ्यस्तविद्या-नाम् एतेन ब्रह्मचार्याश्रमो विवक्षितः । यूनोर्भावो यौवनं तारुण्यम् । युवादि-त्वाद्गणप्रत्ययः । तारुण्यं यौवनं सममित्यमरः । तस्मिन् वयसि विषयैषिणां भोगाभिलाषिणाम् एतेन गृहस्थाश्रमो विवक्षितः । वृद्धस्य भावो वार्द्धकं वृद्ध-त्वम् । द्वन्द्वमनोज्ञादिभ्यश्चेति युज् । वार्द्धकं वृद्धसङ्घाते वृद्धत्वे वृद्धकर्मणीति विश्वः । तस्मिन् वार्द्धके वयसि मुनीनां वृत्तिरिव वृत्तिर्येषां तेषाम् एतेन वान-प्रस्थाश्रमो विवक्षितः । अन्ते शरीरत्यागकाले योगेन परमात्मध्यानेन । योगः सन्नहनोपायध्यानसङ्गतिर्युक्तिषु इत्यमरः । तनुं देहं त्यजन्तीति तनुत्यजाम् देहत्यागिनाम् । काथो देहः क्लीव पुंसाः स्त्रियां मूर्त्तिस्तनुस्तनूरित्यमरः । अन्येभ्योऽपि दृश्यते इति क्तिप् । एतेन भिक्षाश्रमो विवक्षितः ॥ ८ ॥

रघूणामिति । सोऽहं लब्धप्रवेशः तनुवाग्विभवोऽपि स्वल्पवाणीप्रसारोऽपि सन् तेषां गुणैस्तद्गुणैः आजन्मशुद्धादिभिः कर्तृभिः कर्णं सम श्रोत्रमागत्य चापलाय चापलं चपलकर्म अविसृज्यकरणरूपं कर्तुम् । युवादित्वात् कर्मण्यण् । क्रिया-र्थोपपदसेत्यादिना चतुर्थी । प्रचोदितः प्रेरितः सन् रघूणामन्वयं तद्विषयप्रबन्धं वक्ष्ये ॥ कुलकम् ॥ ९ ॥

तं सन्तः श्रोतुमर्हन्ति सदसद्यत्तिहेतवः ।

हेम्नः संलक्ष्यते ह्यग्नौ विशुद्धिः श्यामिकापि वा ॥ १० ॥

वैवस्वतोमनुर्नाम माननीयो मनीषिणाम् ।

आसीन्महीक्षितामाद्यः प्रणवञ्छन्दसामिव ॥ ११ ॥

तदन्वये शुद्धिमति प्रसूतः शुद्धिमत्तरः ।

दिलीप इति राजेन्दुरिन्दुः क्षीरनिधाविव ॥ १२ ॥

व्यूढोरस्कोटपस्कन्धः शालप्रांशुर्महाभुजः ।

आत्मकर्म्मक्षमं देहं क्षात्तोधर्म्भ इवाश्रितः ॥ १३ ॥

सम्प्रति खप्रबन्धपरीक्षार्थं सतः प्रार्थयते

तस्मिन् । तं रघुवंशाख्यं प्रबन्धं सदसतोर्गुणदोषयोः व्यक्तेर्हेतवः कर्त्तारः सन्तः श्रोतुमर्हन्ति तथाहि हेम्नो विशुद्धिर्निर्दोषस्वरूपं श्यामिकापि लोहान्तरसंसर्गात्मको दोषोऽपि वा अग्नौ संलक्ष्यते नान्यत्र तद्वदत्रापि सन्त एव गुणदोषविवेकाधिकारिणो नान्ये इति भावः ॥ १० ॥

वर्ण्यं वस्तूपक्षिपति वैवस्वतइति । मनस ईषिणो मनीषिणः धीराः विद्वांस इति यावत् । शृषोदरादित्वात् साधुः । तेषां माननीयः पूज्यः छन्दसां वेदानाम् । छन्दः पद्ये च वेदे चेति विश्वः । प्रणव ओंकारइव, महीं क्षियन्ति ईशते इति महीक्षितः क्षितीश्वराः । क्षिधातोरैश्वर्यार्थात् किप् तुगागमश्च । तेषामाद्यः आदिभूतः विवस्वतः स्वर्यस्यापत्यं पुमान् वैवस्वतोनाम वैवस्वत इति प्रसिद्धो मनुरासीत् ॥ ११ ॥

तदन्वये इति । शुद्धिरस्यास्तीति शुद्धिमान् तस्मिन् शुद्धिमति तदन्वये तस्य मनोरन्ध्रे वंशे । अन्वयायोऽन्वयोवंशोगोत्वभाभिजनः कुलमिति हलायुधः । अतिशयेन शुद्धिमान् शुद्धिमत्तरः । द्विवचनविभज्योपेत्यादिना तरप् । दिलीप इति प्रसिद्धो राजा इन्दुरिव राजेन्दुः राजश्चेष्टः । उपमितं व्याघ्रादिना समासः । क्षीरनिधाविरिव प्रसूतः जातः ॥ १२ ॥

व्यूढेति । व्यूढेत्यादितिभिः श्लोकैर्दिलीपं विशिनष्टि । व्यूढं विपुलम् उरो यस्य सः व्यूढोरस्काः । उरःप्रभृतिभ्यः कप् । व्यूढं विपुलं मङ्गं स्फारं समं वरिष्ठञ्चेति यादवः । दृष्य स्तब्ध इव स्तब्धो यस्य स तथा । सप्तस्य पमानेत्या-

सर्वातिरिक्तसारेण सर्वतेजोऽभिभाविना ।

स्थितः सर्वोन्नतेनोर्वीं क्रान्त्वा मेरुरिवात्मना ॥ १४ ॥

आकारसदृशप्रज्ञः प्रज्ञया सदृशागमः ।

आगमैः सदृशारम्भ आरम्भसदृशोदयः ॥ १५ ॥

भोमकान्तैर्दृपगुणैः स बभूवोपजीविनाम् ।

अष्टध्वन्वाभिगम्यच्च यादोरत्नैरिवार्णवः ॥ १६ ॥

रेखामात्ममपि क्षुणादा मनोर्वत्मानः परम् ।

न व्यतीयुः प्रजास्तस्य नियन्तुर्नैमिषत्तयः ॥ १७ ॥

दिना उत्तरपदलोपी वज्रव्रीहिः । शालोद्वह इव प्रांशुरुन्नतः शालप्रांशुः । प्राकान्-
रष्टक्षयोः शालः शालः सर्ज्जतरुः स्रुतः इति यादवः । उच्चप्रांशून्नतोदग्रोच्छि-
तास्तुङ्गे इत्यमरः । महाभुजो महाबाहुः आत्मकर्मक्षमं स्वव्यापारानुरूपं देह-
माश्रितः प्राप्तः ज्ञातः क्षतसम्बन्धी धर्म इव स्थितः मूर्त्तिमान् पराक्रम इव स्थित
इत्युत्प्रेक्षा ॥ १३ ॥

सर्वातिरिक्तेति । सर्वातिरिक्तसारेण सर्वेभ्यो भूतेभ्योऽधिकबलेन । सारो
बले स्थिरांशे चेत्यमरः । सर्वेणि भूतानि तेजसा अभिभवतीति सर्वतेजोऽभि-
भावी तेन सर्वेभ्यः उन्नतेनात्मना शरीरेण । आत्मा देहे धृतौ जीवे स्वभावे पर-
मात्मनीति विश्वः । मेरुरिव उर्वीं क्रान्त्वा आक्रम्य स्थितः । मेरावपि विशेषणानि
तुल्यानि । अष्टाभिश्च सुरेन्द्राणां माताभिर्निर्मितो नृतः । तस्मादभिभवत्येष
सर्वभूतानि तेजसेति मदुवचनाद्राज्ञः सर्वतेजोऽभिभावित्वं ज्ञेयम् ॥ १४ ॥

आकारेति । आकारेण मूर्त्या सदृशी प्रज्ञा यस्य सः प्रज्ञया सदृशागमः
प्रज्ञानुरूपशास्त्रपरिचयः आगमैः सदृशः आरम्भः कर्म यस्य स तथोक्तः, आरम्भ्यत
इत्यारम्भः कर्म तत्सदृश उदयः फलसिद्धिर्यस्य स तथोक्तः ॥ १५ ॥

भोमेति । भोमैः कान्तैश्च दृपगुणैः राजगुणैस्तेजःप्रतापादिभिः कुलशील-
दाक्षिण्यादिभिश्च स दिलीप उपजीविनामाश्रितानां यादोभिः जलजीवैः ।
यादांसि जलजन्तव इत्यमरः । रत्नैश्च अर्णव इवाष्टध्वः अनभिभवनीय अभि-
गम्य आश्रयणीयश्च बभूव ॥ १६ ॥

रेखामात्ममिति । नियन्तुः शिक्तकस्य सारथेश्च तस्य दिलीपस्य सम्बन्धिन्यः
नेमीनां चक्रधाराणां वृत्तिरिव वृत्तिव्यापारो यासां ताः । चक्रधारा प्रधानमि-

प्रजानामेव भयर्थं स ताभ्यो बलिमग्रहीत् ।

सहस्रगुणमुत्सृष्टुमादत्ते हि रसं रविः ॥ १८ ॥

सेना परिच्छदस्तस्य हयमेवार्थसाधनम् ।

शास्त्रेष्वकुण्ठिता बुद्धिमौर्वी धनुषि चातता ॥ १९ ॥

तस्य संवृतमन्त्रस्य गूढाकारेङ्गितस्य च ।

रिति यादवः । चक्रं रथाङ्गं तस्यान्ते नेमिः स्त्री स्यात् प्रधिः पुमानित्यमरः । प्रजाः आ मनोः मनुभारभ्ये त्यभिविधिः पदद्वयञ्चैतत् समासस्य विभाषितत्वात् । क्षुणादभ्यस्तात् प्रहताञ्च वर्त्मनः आचारपद्धतेरध्वनश्च परमधिकमित्यर्थः । रेखा प्रमाणमस्येति रेखाभावं रेखाप्रमाणमीषदपीत्यर्थः । प्रमाणे द्वयसजित्यादिना मातृचप्रत्ययः । परशब्दविशेषणञ्चैतत् । न व्यतीयुः नातिक्रान्तवत्यः । कुशलसारथिप्रेषिता रथनेमय इव तस्य प्रजाः पूर्वक्षुण्णमार्गं न जहुरिति भावः ॥ १७ ॥

प्रजानामिति । स राजा प्रजानां भूत्यै अर्थाय भूत्यर्थं वृद्धार्थमेव । अर्थेन सह नित्यसमासः सर्वलिङ्गता च वक्तव्या ग्रहणक्रियाविशेषणञ्चैतत् । ताभ्यः प्रजाभ्यः बलिं षष्ठांशरूपं करमग्रहीत् । भागधेयः करोबलिरित्यमरः । तथाहि रविः, सहस्रं गुणा यस्मिन् कर्मणि तद्यथा तथा सहस्रगुणं सहस्रधा उत्सृष्टुं दातुम् । उत्सर्जन-क्रियाविशेषणञ्चैतत् । रसमस्तु आदत्ते गृह्णाति । रसोगन्धे रसे स्वादे तिक्तादौ विषरोगयोः । शृङ्गारादौ द्रवे वीर्ये देहधातुस्तु पारदे इति विश्वः ॥ १८ ॥

सम्पति बुद्धिशौर्यसम्पन्नस्य तस्यार्थसाधनेषु परानपेक्षत्वमाह

सेनेति । तस्य राज्ञः सेना चतुरङ्गबलं परिच्छाद्यतेऽनेनेति परिच्छदः उपकरणं बभूव कृतचामरादित्यसम्भूदित्यर्थः । पुंसि सञ्ज्ञायां घः प्रायेणेति घप्रत्ययः । छादेर्घोऽद्युपसर्गस्येति उपधाह्रस्वः । अर्थस्य प्रयोजनस्य तु साधनं हयमेव शास्त्रेष्वकुण्ठिता अव्याहता बुद्धिः व्याष्टतेत्यपि पाठः । धनुषि आतता आरोपिता मौर्वी च । मौर्वी ज्या शिञ्जिनी गुण इत्यमरः । नीतिपुरःसरमेव तस्य शौर्यसम्भूदित्यर्थः ॥ १९ ॥

राज्यमूलं मन्त्र संरक्षणं तस्यासीदित्याह

तस्येति । संवृतमन्त्रस्य गुप्तविचारस्य । वेदभेदे गुप्तवादे मन्त्र इत्यमरः । शोकहर्षादिस्त्वचकोष्ठकुटीमुखरागादिराकारः, द्रङ्गितं चेष्टितं हृदयगतविकारो

फलानुमेयाः प्रारम्भाः संस्काराः प्राक्तना इव ॥ २० ॥

जुगोपात्मानमवस्रो भजे धर्ममनातुरः ।

अष्टभ्रुराददे सोऽर्थमसक्तः सुखमन्वभूत् ॥ २१ ॥

ज्ञाने मौनं क्षमा शक्तौ त्यागे श्लाघाविपर्ययः ।

गुणा गुणानुबन्धितान्तस्य सप्रसवा इव ॥ २२ ॥

वा । इङ्गितं हृद्गतो भावो वहिराकार आकृतिरिति सञ्जनः । गूढे आकारेङ्गिते यस्य स्वभावचापलात् भ्रमपरम्परया सुखरागादिलिङ्गैर्वा अतृतीयगाभिमन्वस्य तस्य प्रारभ्यन्त इति प्रारम्भाः सामाद्युपायप्रयोगाः प्रागित्यव्ययेन पूर्वजन्मोच्यते तत्र भवाः प्राक्तनाः । सायञ्चिरेत्यादिना टुल् प्रत्ययः । संस्काराः पूर्वकर्म-वासना इव फलेन कार्येणानुमेया अनुमातुं योग्या आसन् । अत्र याज्ञवल्करः । मन्त्रमूलं यतोरार्ज्यमतोमन्त्रं सुरक्षितम् । कुर्याद्यथा तन्न विदुः कर्मणा-माफलोदयादिति ॥ २० ॥

सम्प्रति सामाद्युपायान् विनैवात्मरक्षादिकं कृतवानित्याह

जुगोपेति । अत्रस्तः अभीतः सन् । तस्मोभीरुभीरुभीलुका इत्यमरः । त्वाप्तोपाधिमन्त्रेणैव त्रिवर्गसिद्धेः प्रथमसाधनत्वादेवात्मानं शरीरं जुगोप रक्षितवान् । अनातुरः अरुग्णएव धर्मं सुकृतं भजे अर्जितवानित्यर्थः । अष्टभ्रुरगर्जनशीलएव अर्थमाददे स्वीकृतवान् । अष्टभ्रुस्तु गर्धनः । लुब्धोऽभि-लाषुकस्तृष्णक् समौ लोलुपलोलुभावित्यमरः । त्रिसिष्टधिष्ठिप्रक्षिमेः क्रुरिति क्लृप्त्ययः । असक्तः आसक्तिरहितएव सुखमन्वभूत् ॥ २१ ॥

परस्परविरुद्धानामपि गुणानां तत्र साहचर्यमासीदित्याह

ज्ञानइति । ज्ञाने परवृत्तान्तज्ञाने सत्यपि मौनं वाङ्मन्यमनं यथाह काम-न्दकः नान्योपतापि वचनं मौनं व्रतचरिण्युतेति । शक्तौ प्रतीकारसामर्थ्योऽपि क्षमा अपकारसहनम् । अत्र चाणक्यः । शक्तानां भूषणं क्षमेति । त्यागे वितरणे सत्यपि श्लाघायाविकल्पनस्य विपर्ययोऽभावः । अत्राह सनुः । न दत्त्वा परिकीर्त्तयेदिति । इत्थं तस्य गुणाः ज्ञानादयः गुणैर्विरुद्धैर्मौनादिभिरनुबन्धित्यात् सहचारित्वात् सह प्रसवोजन्म येषां ते सप्रसवाः सोदरा इव अभूवन् विरुद्धा अपि गुणास्तस्मिन्नविरोधेनैव स्थिता इत्यर्थः ॥ २२ ॥

अनाकष्टस्य विषयैर्विद्यानां पारदृश्वनः ।

तस्य धर्मरतेरासीदृद्धत्वं जरसा विना ॥ २३ ॥

प्रजानां विनयाधानाद्गुणान्तरादपि ।

स पिता पितरस्तासां केवलं जन्महेतवः ॥ २४ ॥

स्थित्यै दण्डयतोदण्डान् परिणेतुः प्रसूतये ।

अप्यर्थकामौ तस्यास्तां धर्म एव मनीषिणः ॥ २५ ॥

द्विविधं दृढत्वं ज्ञानेन वयसा च, तत्र तस्य ज्ञानेन दृढत्वमाह ।

अनाकष्टस्येति । विषयैः शब्दादिभिः । रूपं शब्दो गन्धरसस्पर्शश्च विषया
क्ष्मी इत्यमरः । अनाकष्टस्यावशीकृतस्य विद्यानां वेदवेदाङ्गादीनां पारदृश्वनः
भारमन्तं दृष्टवतः । दृशेः कनिष् । धर्मो रति र्यस्य तस्य राज्ञः जरसा जरया विना ।
विश्रसा जरेत्यमरः । शिद्धिदादिभ्योङ् इति अङ् प्रत्ययः । जरया जरसन्य-
तरस्यामिति जरसादेशः । दृढत्वं वाङ् कमासीत् । तस्य यूनाऽपि विषयवैरा-
ग्यादियुगसम्पत्त्या ज्ञानतोदृढत्वमासीदित्यर्थः । नायस्तु चतुर्विधं दृढत्वमिति
ज्ञात्वा अनाकष्टस्येत्यादिना विशेषणत्वयेण वैराग्यज्ञानशीलदृढत्वान्युक्तानीत्य-
वेचत् ॥ २३ ॥

प्रजानामिति । प्रजायन्ते इति प्रजाः जनाः । उपसर्गे च संज्ञायामित्यङ्
प्रत्ययः । प्रजा स्यात् सन्ततौ जने इत्यमरः । तासां विनयस्य शिक्षायाः आधा-
नात् करणात् सन्मार्गप्रवर्त्तनादिति यावत्, रक्षणान्नयहेतुभ्यस्त्राणात् आपन्नि-
वारणादिति यावत्, भरणान्नपानादिभिः पोषणादपि । अपिः समुच्चये । स
राजा पिता अभूत्, तासां पितरस्तु जन्महेतवोजन्ममावकर्तारः केवलमुत्पादका
एवाभूवन् । जननमात्रेण पितृणां व्यापारः सदा शिक्षारक्षणादिकन्तु स एव
करोतीति तस्मिन् पितृत्वव्यपदेशः । आङ्गश्च स पिता यस्तु पोषक इति ॥ २४ ॥

स्थित्या इति । दण्डमर्हन्तीति दण्डाः । दण्डादिभ्योयदिति यत् प्रत्ययः ।
अदण्डान् दण्डयन् राजा दण्डांश्चैवाप्यदण्डयन् । अयशोमहदाप्नोति नरक-
ञ्चैव गच्छतीति शास्त्रवचनात् तान् दण्डयन्नेव स्थित्यै लोकप्रतिष्ठायै दण्डयतः
शिक्षयतः प्रसूतयतये सन्तानाय एव परिणेतुः दारान् परिगृह्णातः मनीषिणो
विदुषो दोषज्ञस्येति यावत् । विद्वान् विपश्चिद्दोषज्ञः सन् सुधीः कोविदोबुधः ।

दुदोह गां स यज्ञाय शस्याय मघवा दिवम् ।

सम्पद्भिनिमयेनोभौ दधतु भुवनद्वयम् ॥२६॥

न किलानुययुस्तस्य राजानो रक्षितुर्यशः ।

व्यावृत्ता यत् परस्त्रेभ्यः श्रुतौ तस्करता स्थिता ॥ २७ ॥

द्वेष्योऽपि सम्मतः शिष्टस्तस्यार्त्तस्य यथौषधम् ।

त्याज्योऽदुष्टः प्रियोऽप्यासीदङ्गुलीवोरगक्षता ॥२८॥

धीरो मनीषी इत्यमरः । तस्य अर्थकामावपि धर्मावास्तां जातौ । अस्तेर्लङ् ।
अर्थकामसाधनयोर्दण्डविवाहयोर्लोकस्थापनप्रजोत्पादनरूपधर्मार्थत्वेन अनुष्ठा-
नादर्थकामावपि धर्मा शेषतामापादयन् स राजा धर्म्मोत्तरोऽभित्यर्थः । आह हि
गौतमः न पूर्व्वाल्लमध्यन्दिनापराह्लानफलान् कुर्यात् यथाशक्ति धर्म्मार्थकामेभ्यः
तेषु धर्म्मोत्तरः स्यादिति ॥२५॥

दुदोहेति । स राजा यज्ञाय यज्ञं कर्त्तुं गां भुवं दुदोह करग्रहणेन
रिक्तां चकारेत्यर्थः । मघवा देवेन्द्रः शस्याय शस्यं वर्द्धयितुं दिवं स्वर्गं दुदोह
दुलोकान्महीलोके वृष्टिसत्पादयामास इत्यर्थः । क्रियार्थोपपदस्येत्यादिना यज्ञ-
शस्याभ्यां चतुर्थी । एवमुभौ सम्पदो विनिमयेन परस्परमादानप्रतिदानाभ्यां
भुवनद्वयं दधतुः । पुपुषतुः । राजा यज्ञैरिन्द्रलोकमिन्द्रश्च उदकेन भूलोकं पुषे-
षेत्यर्थः । उक्तञ्च दण्डनीतौ, राजा त्वर्थांन् समाहृत्य कुर्यादिन्द्रमहोत्सवम् ।
प्रीणितो मेघवाहस्तु महतीं वृष्टिमावहेदिति ॥२६॥

न किलेति । राजानोऽन्ये नृपाः रक्षितुं भवेभ्यस्त्यातुः तस्य राज्ञो यशो-
नानुययुः किल नानुचक्रुः खलु, कुतः यत् यस्मात् कारणात् तस्करता चौर्यं पर-
स्त्रेभ्यः परधनेभ्यः स्वविषयभतेभ्योऽव्यावृत्ता सती श्रुतौ वाचकशब्दे स्थिता प्रवृत्ता
अपहार्यभावात्तस्करशब्देऽवापहत इत्यर्थः । अथवा अत्यन्तासत्यपि ह्यर्थे ज्ञानं
शब्दः करोति हीति न्यायेन शब्दे स्थिता स्फुरिता न स्वरूपतोऽस्तीत्यर्थः ॥२७॥

द्वेष्यइति । शिष्टोजनोद्वेष्यः शत्रुरप्यार्त्तस्य रोगिण औषधं यथा औषध-
मिव तस्य सम्मतोऽनुमतः आसीत् दुष्टोजनः प्रियोऽपि प्रेमासद्विभूतोऽपि उरग-
क्षता सर्पदंष्ट्रा अङ्गुलीव छिन्द्याद्वाङ्मपि दुष्टात्मन इति न्यायात् त्याज्य आसीत् ।
तस्य शिष्ट एव वस्तुर्दुष्ट एव शत्रुरित्यर्थः ॥ २८ ॥

तं वेधा विद्धे नूनं महाभूतसमाधिना ।
 तथाहि सर्वे तस्यासन् परार्थैकफला गुणाः ॥२६॥
 स वेलावप्रबलयां परिखीकृतसागराम् ।
 अनन्यशासनामुर्वीं शशासैकपुरीमिव ॥३०॥
 तस्य दाक्षिण्यरूढेन नाम्ना सगधवंशजा ।
 पत्नी सुदक्षिणेत्यासीदध्वरस्येव दक्षिणा ॥३१॥
 कलत्रवन्तमात्मानमवरोधे महत्यपि ।

तस्य परोपकारित्वमाह

तमिति । वेधाः खटा । खटा प्रजापतिर्वेधा इत्यमरः । तं दिलीपं समा-
 धीयतेऽनेनेति समाधिः कारणसामग्री महाभूतानां यः समाधिस्तेन महाभूत-
 समाधिना विद्धे ससर्ज्जनं ध्रुवमित्युत्प्रेक्षा । तथाहि तस्य राज्ञः सर्वे गुणाः
 रूपरसादिमहाभूतगुणवदेव परार्थः परप्रयोजनमेवैकं सुखं फलं येषां ते तथोक्ता
 आसन् । महाभूतगुणोपमानेन कारणगुणाः कार्ये संक्रामन्तीति न्यायः
 सूचितः ॥२६॥

स इति । स दिलीपः वेलाः समुद्रकूलानि । वेला कूलेऽपि वारिधेरिति
 विश्वः । ता एव वप्रबलयाः प्राकारवेष्टनानि यस्याः ताम् । स्याच्चयोवप्रमस्त्रियाम्
 प्राकारोवरणः शालः प्राचीरं प्रान्ततेऽतिरित्यमरः । परितः खातं परिखा दुर्ग-
 वेष्टनं खातम् । खेयन्तं परिखेत्यमरः । अन्येष्वपि दृश्यत इत्यत्र अपिशब्दात्
 खनेर्दप्रत्ययः । अपरिखाः परिखाः सम्पद्यमानाः कृताः परिखीकृताः
 सागरा यस्याः ताम् । अभूततद्भावे च्चिः । अविद्यमानमन्यस्य राज्ञः शासनं
 यस्याः ताम् अनन्यशासनामुर्वीमेकपुरीमिव शशास अनायासेन शासितवानि-
 त्यर्थः ॥३०॥

तस्येति । तस्य राज्ञः सगधवंशे जाता सगधवंशजा । सप्तस्याङ्गनेर्द इति
 ङप्रत्ययः । एतेनाभिजात्यसुक्तम् । दाक्षिण्यं परच्छन्दानुवर्त्तनम् । दक्षिणः सर-
 लोदारपरच्छन्दानुवर्त्तिषु इति शाश्वतः । तेन रूढं प्रसिद्धं तेन नाम्ना अध्व-
 रस्य यत्तस्य दक्षिणास्त्रा पत्नीव सुदक्षिणा इति प्रसिद्धा पत्नी आसीत् । अत्र
 श्रुतिः, यज्ञो गन्धर्वस्तस्य दक्षिणा अश्वरस इति दक्षिणायादाक्षिण्यं नाम ऋत्विजो-
 दक्षिणत्वं प्रापकत्वं ते दक्षन्ते दक्षिणां प्रतिगृह्णन्ति च ॥३१॥

तया मेने मनस्विन्या लक्ष्म्या च वसुधाधिपः ॥३२॥

तस्यामात्मानुरूपायामात्मजन्मसमुत्सुकः ।

विलम्बितफलैः कालं स निनाय मनोरथैः ॥३३॥

सन्तानार्थाय विधये स्वभुजादवतारिता ।

तेन धूर्जगतो गुर्वी सचिवेषु निचिक्षिपे ॥३४॥

अथाभ्यर्च्य विधातारं प्रयतौ पुत्रकाम्यया ।

तौ दम्पती वशिष्ठस्य गुरोर्जग्मतुराश्रमम् ॥३५॥

स्निग्धगम्भीरनिर्घोषमेकं स्यन्दनमास्थितौ ।

प्राट्षेण्यं पयोवाहं विद्युदैरावताविव ॥३६॥

कलत्रवन्तमिति । वसुधाधिपः अवरोधे अन्तःपुरवर्गे महति सत्यपि मनस्विन्याः
दृढचित्तया पतिचित्तातुष्ट्यादिनिर्वन्धनमयेत्यर्थः तया सुदक्षिण्या लक्ष्म्या च
आत्मानं कलत्रवन्तं भार्यावन्तं मेने । कलत्रं ओष्णिभार्ययोरित्यमरः । वसुधा-
धिप इत्यनेन वसुधया नेति गम्यते ॥ ३२ ॥

तस्यामिति । स राजा आत्मानुरूपायां तस्यां आत्मनो जन्म यस्यासौ आत्म-
जन्मा पुत्रस्तस्मिन् समुत्सुकः यदा आत्मनो जन्मनि पुत्ररूपेणोत्पत्तौ समुत्सुकः
सन् । आत्मा वै पुत्रनामासीति श्रुतेः । विलम्बितं फलं पुत्रप्राप्तिरूपं येषां
तैर्मनोरथैः कदा मे पुत्रो भवेदित्याशाभिः कालं निनाय यापयामास ॥ ३३ ॥

सन्तानेति । तेन दिलीपेन सन्तानः अर्थः प्रयोजनं यस्य तस्मै सन्तानार्थाय
विधये अनुष्ठानाय स्वभुजात् अवतारिता अवरोपिता जगतो लोकस्य गुर्वी
धूर्भारः सचिवेषु निचिक्षिपे निहिता ॥ ३४ ॥

अथेति । अथ धुरोऽवतारणानन्तरं पुत्रकाम्यया आत्मनः पुत्रेच्छया ।
काम्यच्चेति पुत्रशब्दात् काम्यच्प्रत्ययः । अप्रत्ययादिति पुत्रकाम्यधातोर्कार-
प्रत्ययः ततटाप् । तथा तौ दम्पती जायापती । राजदत्तादिषु जायाशब्दस्य
दर्शमिति निपातनात् साधुः । प्रयतौ पूतौ विधातारं ब्रह्माणमभ्यर्च्य । स खलु
पुत्रार्थिभिरूपास्यत इति मान्त्रिकाः । गुरोः कुलगुरोर्वशिष्ठस्याश्रमं जग्मतुः
पुत्रप्राप्नुयायापेक्षयेति शेषः ॥ ३५ ॥

स्निग्धेति । स्निग्धो मधुरो गम्भीरो निर्घोषो यस्य तं एकं स्यन्दनं रथं

मा भूदाश्रमपीडंति परिमेयपुरःसरौ ।

अनुभावविशेषात्तु सेनापरिवृताविव ॥३७॥

सेव्यमानौ सुखस्यार्थैः शालनिर्यासगन्धिभिः ।

पुष्परेणूत्किरैर्वीरैराधूतवनराजिभिः ॥३८॥

मनोऽभिरामाः पृथ्वन्तौ रथनेमिस्वनोन्मुखैः ।

षड्जसंवादिनीः केका द्विधा भिन्नाः शिखण्डिभिः ॥३९॥

प्रादृषि भवः प्रादृषेण्यः । प्रादृष एण्य इति एण्यप्रत्ययः । तं प्रादृषेण्यं पयोवाहं मेघं विद्युदैरावताविव आस्थितौ आरूढौ जग्मतुरिति पूर्वेण सम्बन्धः । इरा आपः । इरा भूवाक्सुरासु स्यादित्यमरः । इरावान् समुद्रस्तत्र भव एरावतोऽभ्रमातङ्गः । एरावतोऽभ्रमातङ्गैरावणाभ्रमुवल्लभा इत्यमरः । अभ्रमातङ्गत्वाच्चाभ्रस्यत्वादभ्ररूपत्वादिति चीरस्वामी । अतएव मेघारोहणं विद्युत्साहचर्यञ्च घटते । किञ्च विद्युत एरावतसाहचर्यादेव एरावती संज्ञा एरावतस्य स्त्री एरावतीति चीरस्वामी, तस्मात् सुष्ठूक्तं विद्युदैरावताविवेति । एकरथारोहणोक्त्या कार्यसिद्धिबीजं दम्पत्योरत्यन्तसौमनस्यं सूचयति ॥ ३६ ॥

मा भूदिति । पुनः कथम्भूतौ दम्पती, आश्रमपीडा मा भूत् मास्त्विति हेतोः । माङ्गि लुङित्याशीरर्थे लुङ्, न माङ्ये ग इत्यङागमनिषेधः । परिमेयपुरःसरौ परिमितपरिचरौ अनुभावविशेषात्तु तेजोविशेषात् सेनापरिवृताविव स्थितौ ॥ ३७ ॥

सेव्यमानाविति । पुनः कथम्भूतौ, सुखः शीतत्वात् प्रियः स्पर्शो येषां तैः शालनिर्यासगन्धिभिः सर्ज्जतरुनिस्यन्दनगन्धवद्भिः । शालः सर्ज्जतरुः स्मृत इति शाश्वतः । उत्किरन्ति विचिपन्तीति उत्किराः । इयुपधेत्यादिना किरतेः कप्रत्ययः । पुष्परेणूनामुत्किरास्तैः आधूताः मान्द्यादीषत् कम्पिता वनराजयो यैस्तैर्वीरैः सेव्यमानौ ॥ ३८ ॥

मन इति । रथनेमिस्वनोन्मुखैर्मेघध्वनिशङ्कया उन्नमितमुखैरित्यर्थः । शिखण्डिभिर्मयूरैर्द्विधा भिन्नाः शुद्धविकृतभेदेन आविष्कृतावस्थायां च्युताच्युतभेदेन वा षड्जोद्विविधः तस्मादृश्यात् केका अपि द्विधा भिन्ना इत्युच्यते अतएवाह षड्जसंवादिनीरिति षड्भ्यः स्थानेभ्यो जातः षड्जः, तदुक्तं नासां कण्ठसुरस्मालुजिह्वादन्तांश्च संस्पृशन् । षड्भ्यः सञ्जायते यस्मात्तस्मात् षड्ज इति स्मृतः ।

परस्परान्तिसादृश्यमदूरोज्झितवर्त्मसु ।

मृगद्वन्द्वेषु पश्यन्तौ स्यन्दनावद्धदृष्टिषु ॥४०॥

श्रेणीबन्धाद्वितन्वद्विरस्तम्भां तोरणस्रजम् ।

सारसैः कलनिर्हार्दैः कचिदुन्नमिताननौ ॥ ४१ ॥

पवनस्यानुकूलत्वात् प्रार्थनासिद्धिशंसिनः ।

रजोभिस्तुरगोत्कीर्णैरसृष्टालकवेष्टनौ ॥ ४२ ॥

सरसीष्वरविन्दानां वीचिविज्ञोभशीतलम् ।

सच तन्वीकण्ठजन्मा स्वरविशेषः । निषादर्धभगाभ्यारषड्जमध्यमधैवताः । पञ्चमश्चेत्यमी सप्त तन्वीकण्ठोत्थिताः स्वराः इत्यमरः । षड्जेन संवादिनीः सदृशीः । तदुक्तं मातङ्गेन, षड्जेन मयूरोवदतीति । मनोऽभिरामाः मनसः प्रियाः के मूर्ध्नि कायन्ति ध्वनन्तीति केकाः मयूरवाण्यः । केका वाणी मयूरसेप्रत्यमरः । ताः केकाः शृण्वन्ताविति श्लोकार्थः ॥३६॥

परस्परं । विश्रम्भाददूरं समीपं यथा भवति तथा उज्झितं वर्त्म यै स्तेषु स्यन्दनावद्धदृष्टिषु स्यन्दने रथे आवद्धा आसङ्गिता दृष्टिर्नैवं यैस्तेषु । दृग्-दृष्टिलोचनचतुर्नयनाम्बुकेक्षणादीणीति हलायुधः । कौतुकवशाद्रथासक्तदृष्टि-ष्वित्यर्थः । मृग्यश्च मृगाश्च । पुमान् स्त्रियेत्येकशेषः । तेषां द्वन्द्वेषु मिथुनेषु । स्त्रीपुंसौ मिथुनं द्वन्द्वमित्यमरः । परस्परान्तिसादृश्यं पश्यन्तौ । द्वन्द्वशब्दा-मर्थ्यात् मृगीषु सुदक्षिणाक्षिसादृश्यं दिलीपाक्षिसादृश्यं मृगेष्वित्येवं विवेक्तव्यम् ॥४०॥

श्रेणीति । श्रेणीबन्धात् षड्भक्तिबन्धनाद्भेतोः अस्तम्भाम् आधारस्तम्भ-रहितां तोरणं वहिर्द्वारम् । तोरणोऽस्त्री वहिर्द्वारमित्यमरः । तत्र या स्रग्वि-रच्यते तां तोरणस्रजं वितन्वद्भिः कुर्वद्भिरित्यर्थः । उतप्रेक्षाव्यञ्जकेवशब्दप्रयो-गाभावेऽपि गम्योत्प्रेक्षेयम् । कलनिर्हार्दैः अव्यक्तमधुरध्वनिभिः सारसैः पक्षि-विशेषैः करणैः कचिदुन्नमिताननौ । सारसोभैथुनी कामी गोमर्दः पुष्कराह्वय इति यादवः ॥४१॥

पवनस्येति । प्रार्थनासिद्धिशंसिनः अनुकूलत्वादेव मनोरथसिद्धिस्तत्र-कस्य पवनस्य अनुकूलत्वाद्गन्तव्यदिगभिमुखत्वात् तुरगोत्कीर्णैः रजोभिः असृष्टा अलका देव्याः वेष्टनमुष्णीषञ्च राक्षो ययो स्तौ तथोक्तौ ॥४२॥

आमोदमुपजिघ्रन्तौ स्वनिश्वासानुकारिणम् ॥ ४३ ॥

ग्रामेष्वामविष्टेषु यूपचिह्नेषु यज्वनाम् ।

अमोघाः प्रतिगृह्णन्तावर्ध्यानुपदमाशिशः ॥ ४४ ॥

हैयङ्गवीनमादाय घोषटङ्गानुपस्थितान् ।

नामधेयानि पृच्छन्तौ वन्यानां मार्गशाखिनाम् ॥ ४५ ॥

काप्यभिख्या तयोरासीत् व्रजतोः शुद्धवेषयोः ।

हिमनिर्मुक्तयोर्योगे चित्वाचन्द्रमसोरिव ॥ ४६ ॥

सरसीति । सरसीषु वीचिविह्वलिभशीतलम् जम्बिसङ्घट्टनेन शीतलं स्वनिःश्वासमनुकुचुं शीलमस्येति स्वनिःश्वासानुकारिणम् एतेन तयोरुत्कृष्ट-स्त्रीपुंसजातीयत्वसूक्तम् । अरविन्दानामामोदमुपजिघ्रन्तौ घ्राणेन शृण्वन्तौ ॥ ४३ ॥

ग्रामेष्विति । आत्मविष्टेषु खदत्तेषु यूपो नाम संस्कृतपशुबन्धाय दारु-शेषः यूपो एव चिह्नानि येषां तेषु ग्रामेषु अमोघाः सफलाः यज्वनां विधिनेष्टव-ताम् । यज्वा तु विधिनेष्टवानित्यमरः । सुयजोऽवनिप् इति ङ्वनिप्रत्ययः । आशिशः आशीर्वादान् अर्घः पूजाविधिसिद्धयर्थं द्रव्यमर्घ्यम् । पादार्वाग्याञ्च इति यत्प्रत्ययः । षट् तु विष्वर्धमर्थं पादं पादाय वारिणीत्यमरः । अर्घ्यस्थानु-पदमन्वक् अर्घ्यं स्वीकारानन्तरमित्यर्थः प्रतिगृह्णन्तौ स्वीकृवन्तौ । पदस्य पश्चादनु-पदं पश्चादर्थोऽव्ययीभावः । अन्वगन्वत्तमनुगेऽनुपदं क्लीवमव्ययमित्यमरः ॥ ४४ ॥

हैयङ्गवीनमिति । ह्यस्तनगोदोहेङ्गव एत हैयङ्गवीन ह्यः पर्वद्युर्भवम् । तत्तु हैयङ्गवीनं यत् ह्योगोदोहेङ्गवं एतमित्यरः । हैयङ्गवीनं संज्ञायामिति निपातः । सदोष्टतमादाय उपस्थितान् घोषटङ्गान् । घोषआभीरपल्ली स्यादि-त्यमरः । वन्यानां मार्गशाखिनां नामधेयानि पृच्छन्तौ । इह्याचीत्यादिना पृच्छतेर्द्विकर्मकत्वम् । कुलकम् ॥ ४५ ॥

कापीति । व्रजतोरगच्छतोः शुद्धवेषयोरुज्ज्वलनेपथ्ययोस्तयोः सुदक्षिणा-दिलीपयोः हिमनिर्मुक्तयोश्चित्वाचन्द्रमसोरिव योगे सति कापि अनिर्वाच्या अभिख्या शैभा आसीत् । अभिख्या नामशोभयोरित्यमरः । आतश्चोपसर्गे इत्यङ्प्रत्ययः । चित्वा नक्षत्रविशेषः शिशिराप्रगमे चैत्रां चित्वापूर्णचन्द्र-मसोरिवेत्यर्थः ॥ ४६ ॥

तत्तद्भूमिपतिः पत्नैश्च दर्शयन् प्रियदर्शनः ।
 अपि लङ्घितमध्वानं बुबुधे न बुधोपमः ॥४७॥
 स दुष्प्रापयशाः प्रापदाश्रमं आन्तवाहनः ।
 सायं संयमिनस्तस्य महर्षेर्महिषीसखः ॥४८॥
 वनान्तरादुपावृत्तैः समित्कुशफलाहरैः ।
 पूर्यमाणमदृश्याग्निप्रत्युद्यातैस्तपस्विभिः ॥४९॥
 आकीर्णमृषिपत्नीनामुटजहाररोधिभिः ।
 अपत्यैरिव नीवारभागधेयोचितैर्मृगैः ॥५०॥

तत्तदिति । प्रियं दर्शनं स्वकर्मकं यस्यासौ प्रियदर्शनः योग्यदर्शनीयद्वत्यर्थः
 भूमिपतिः पत्न्यै तत्तद्दुभुतं वस्तु दर्शयन् लङ्घितमतिवाहितमध्यध्वानं न बुबुधे
 न ज्ञातवान् । बुधः सौम्य उपमा उपमानं यस्येति विग्रहः । इदं विशेषणं
 तत्तद्दर्शयन्नित्युपयोगितयैवास्य ज्ञातत्वसूचनार्थम् ॥ ४७ ॥

सदति । दुष्प्रापयशाः दुष्प्रापमन्यदुर्लभं यशोयस्य स तथोक्तः आन्तवाहनः
 दूरोपगमनात् क्लान्तयुग्यः महिष्याः सखा महिषीसखः । राजाहःसखिभ्य-
 षच् इति टच्प्रत्ययः । सहायान्तरनिरपेक्ष इति भावः । स राजा सायं सायं-
 काळे संयमिनो नियमवतस्तस्य महर्षेर्वशिष्ठस्याश्रमं प्रापत् प्राप पुषादित्वाद्ङ् ॥४८॥
 तमाश्रमं विशिनष्टि वनान्तरादिति । वनान्तरादन्यस्माद्वनानुपावृत्तैः समि-
 धश्च कुशाश्च फलानि च आहर्तुं शीलं येषामिति समित्कुशफलाहरास्तैः ।
 आङि ताच्छील्ये इति ह्रतेराङ्पूर्वाद्च्प्रत्ययः । अदृश्यैर्दर्शनायोग्यैरग्निभि-
 र्वैतानिकैः प्रत्युद्याताः प्रत्युद्गतास्तैस्तपस्विभिः पूर्यमाणम् । प्रोष्यागच्छतामा-
 हिताग्नीनामग्नयः प्रत्युद्यान्तीति श्रूयते । यथाह यामं पितरं प्रोषितं
 वासपुत्राः प्रत्याधावन्ति एवमेतमग्नयः प्रत्याधावन्ति सशकलान् दारुनिवाहर-
 न्निति ॥ ४९ ॥

आकीर्णमिति । नीवाराणां भागएव भागधेयः अंशः । रूपनामभागेभ्यो-
 धेयः इति वक्तव्यसूत्रात् स्त्रामिधेये धेयप्रत्ययः तस्योचितैः अतएव उटजानां
 पर्णशालानां द्वाररोधिभिः द्वाररोधकैः मृगैः ऋषिपत्नीनाम् अपत्यैरिवाकीर्णं
 व्याप्तम् ॥ ५० ॥

सेकान्ते मुनिकन्याभिस्तत्क्षणेऽज्जितवृत्तकम् ।

विश्वासाय विहङ्गानामालवालाल्वायिनाम् ॥५१॥

आतपात्ययसंज्ञिज्ञानीवारासु निषादिभिः ।

मृगैर्वर्त्तितरोमन्यमुटजाङ्गनभूमिषु ॥५२॥

अभ्युत्थिताग्निपिशुनैरतिथीनाश्रमोन्मुखान् ।

पुनानं पवनोद्धूतैर्धूमैराहुतिगन्धिभिः ॥५३॥ कुलकम् ।

अथ यन्तारसादिश्च धुर्यान्विश्रामयेति सः ।

तामवारोहयत् पत्नीं रथादवततार च ॥ ५४ ॥

सेकान्ते इति । सेकान्ते वृक्षमूलसेचनावसाने मुनिकन्याभिः सेक्तीभिः
आलवालेषु जलाधारप्रदेशेषु यदस्य तदायिनाम् । स्यादालवालमावालमावाप
इत्यमरः । विहङ्गानां पक्षिणां विश्वासाय विश्रम्भाय । समौ विश्वासविश्रम्भौ
इत्यमरः । तत्क्षणे सेकक्षणे उज्जिताः वृक्षकाः हस्ता वृक्षा यस्मिन् तम् ।
हस्तार्थे कप्रत्ययः ॥ ५१ ॥

आतपेति । आतपस्यात्यये अपगमे सति संज्ञिज्ञा राशीकृताः नीवारा-
स्तृणधान्यानि यासु तासु । नीवारास्तृणधान्यानीत्यमरः । उटजानां पर्णशा-
लानाम् अङ्गनभूमिषु चत्वरभागेषु । पर्णशालोऽस्तित्यामिति अङ्गनं चत्वर-
राजिरे इति चामरः । निषादिभिरुपविष्टैर्मृगैर्वर्त्तितो निषादितो रोमन्यश्चर्वि-
तचर्वणं यस्मिन् आश्रमे तम् ॥ ५२ ॥

अभ्युत्थितेति । अभ्युत्थिताः प्रज्वलिताः होमयोग्या इत्यर्थः समिद्धे-
ऽग्नावाहुतीजुहोतीति वचनात् । तेषां ग्नीनां पिशुनैः सूचकैः पवनोद्धूतैः
आहुतिगन्धोपेक्षामस्तीत्याहुतिगन्धिनः तैर्धूमैराश्रमोन्मुखान् अतिथीन् पुनानं
पवित्रीकुर्वाणम् ॥ ५३ ॥

अथेति । अथाश्रमप्राप्त्यनन्तरं स राजा यन्तारं सारधिं धुरं वहन्ति धुर्याः
युग्माः । धुरो यङ्ठकाविति यत्प्रत्ययः । धुर्वहे धुर्यधौरेयधुरीणाः सधुर-
न्वरा इत्यमरः । धुर्यान् रथाश्वान् विश्रामय विनोतश्रमान् कुर्वित्यादिश्या-
नाथ, तां पत्नीं रथादवारोहयत् अवतारितवान् स्वयञ्चावततार । विश्रम-
येति हस्तपाठे जनीजपिति मित्वे मितां हस्तः । दीर्घ पाठे मितां हस्त इति

तस्मै सभ्याः सभार्याय गोप्ते गुप्ततमेन्द्रियाः ।
 अर्हणामर्हते चक्रुर्मुनयोनयचक्षुषे ॥ ५५ ॥
 विधेः सायन्तनस्थान्ते स ददर्श तपोनिधिम् ।
 अन्वासितमरुन्धत्या स्वाहयेव हविर्भुजम् ॥ ५६ ॥
 तयोर्जगद्गतुः पादान् राजा राज्ञी च मागधी ।
 तौ गुरुगुरुपत्नी च प्रीत्या प्रतिननन्दतुः ॥ ५७ ॥
 तमातिथ्यक्रियाशान्तरथक्षोभपरिभ्रमम् ।

सूत्रे वा चित्तविरागे इत्यतो वेत्यनुवृत्त्यै व्यवस्थितविभाषाश्रयणात् ह्रस्वाभावे
 इति वृत्तिकारः ॥ ५४ ॥

तस्मै इति । सभायां साधवः सभ्याः । सभायां य इति यप्रत्ययः ।
 गुप्ततमेन्द्रियाः अत्यन्तनियमितेन्द्रियाः रुनयः सभार्याय गोप्ते, रक्षकाय नयः
 शास्त्रमेव चक्षुस्तत्त्वावेदकं प्रमाणं यस्य तस्मै नयचक्षुषे अतएवार्हते प्रशस्त्या
 पूज्यायेत्यर्थः । अर्हः प्रशंसायामिति शतप्रत्ययः । तस्मै राज्ञे अर्हणां पूजां
 चक्रुः । पूजा नमस्यापचितिः सपर्याङ्गार्हणाः समा इत्यमरः ॥ ५५ ॥

विधेरिति । स राजा सायन्तनस्य सायम्भवस्य । सायञ्चिरमित्यादिना
 ऋत्प्रत्ययः । विधेर्जपहोमाद्यनुष्ठानस्थान्ते स्वसाने अरुन्धत्या अन्वासितं पश्चा-
 दुपवेशनेनोपसेवितम् । कर्मणि क्तः उपसर्गवशात् सकर्म्मकत्वं अन्वासेनामित्या-
 दिवदुपपद्यते । तपोनिधिं वशिष्ठं स्वाहादेव्या । अथाग्नायी स्वाहा च ऊत-
 भुक्प्रियेत्यमरः । अन्वासितं हविर्भुजमिव ददर्श । समित्पुण्यकुशाग्न्यम्बुदन्वा-
 क्षतपाणिकः । जपहोमञ्च कुर्वाणो नाभिवाद्यो द्विजो भवेदिति । अनुष्ठानस्य
 मध्ये अभिवादननिषेधाद्विधेरन्ते ददर्शेत्युक्तम् । अन्वासनञ्चात्र पतिव्रताधर्म्मत्वे-
 नोक्तं, नतु कर्म्मङ्गत्वे न विधेरन्त इति कर्म्मणः समाप्त्यभिधानात् ॥ ५६ ॥

तयोरिति । मागधी मगधराजपुत्री राज्ञी सुदक्षिणा राजा च तयोररुन्ध-
 तीवशिष्ठयोः पादान् जगद्गतुः । पादः पदङ्घ्रिचरणोऽस्त्रियामित्यमरः । पाद-
 ग्रहणमभिवादनम् । गुरुपत्नी गुरुश्च कर्त्तारौ सा च स च तौ सुदक्षिणादिलीपो
 कर्म्मभूतौ प्रीत्या हर्षेण प्रतिननन्दतुः, आशीर्वादादिभिः सम्भावयान्नकृत-
 रित्यर्थः ॥ ५७ ॥

पप्रच्छ कुशलं राज्ये राज्याश्रममुनिं मुनिः ॥ ५८ ॥

अथायर्ज्वनिधेस्तस्य विजितारिपुरः पुरः ।

अथ्योमर्थपतिर्व्याचमाददे वदतां वरः ॥ ५६ ॥

उपपन्नं ननु शिवं सप्तस्वङ्केषु यस्य मे ।

दैवीनां मानुषीणाञ्च प्रतिहर्त्ता त्वमापदाम् ॥ ६० ॥

तमिति । रुनिः अतिथ्यर्थमातिथ्यम् । अतिथेर्जट इति अप्रमत्तयः ।
 आतिथ्यस्य क्रिया तथा शान्तो रथज्ञोभेण यः परिश्रमः स यस्य स तं तथोक्तं,
 राज्यमेवाश्रमस्तत्र रुनिं रुनितुल्यमित्यर्थः तं दिलीपं राज्ये कुशलं पप्रच्छ ।
 पृच्छतेस्तु द्विवर्षतत्त्वमित्युक्तम् । यद्यपि राज्यशब्दः पुरोहितादिष्वन्तर्गतत्वा-
 द्राजकस्मैवचनः तथाप्यत्र सप्ताङ्गवचनः, उपपन्नं ननु शिवं सप्तरङ्गेषु इति उक्त-
 रविरोधात् । तथाह मनुः । स्नाभ्यमात्यपुरं राष्ट्रं कोशदर्शणौ तथा सुहृत् ।
 सप्तैतानि समस्तानि लोकेऽस्मिन् राज्यरुच्यत इति । तत्र ब्राह्मणं कुशलं पृच्छेत्
 क्षत्रवधुमनामयम् । वैश्यं क्षेमं समागम्य शूद्रमारोग्यमेव चेति मनुवचने
 सत्यपि, तस्य राज्ञो महाबुभावत्वाद्ब्राह्मणोचितकुशलप्रश्न एव कृत इत्यनुसन्धे-
 यम्, अतएवोक्तं राज्याश्रमरुनिमिति ॥ ५८ ॥

अथेति । अथ प्रश्नानन्तरं विजितारिपुरः विजितशत्रुनगरः वदतां वक्ता-
णां वरः श्रेष्ठः । यतश्च निर्धारणमिति षष्ठी । अर्थपतिः राजा अथर्वणोऽथर्व-
वेदस्य निधेस्तस्य सुनेः पुरोऽग्रे अर्थ्यामर्थादनपेताम् । धर्मपथ्यर्थन्यायादनपे-
त इति यत्प्रत्ययः । वाचभाददे वक्तु रूपक्रान्तवानित्यर्थः । अथर्वनिधेरित्यनेन
पुरोहितकल्याभिज्ञत्वात्तत्कर्मनिर्व्वहकत्वं हुनेरस्तीति सूच्यते । यथाह काम-
न्दकः । त्वयाञ्च दण्डनीत्याञ्च कुशलः स्यात् पुरोहितः । अथर्वविहितं कुर्या-
न्नित्यं शान्तिकपौष्टिकमिति ॥ ५६ ॥

उपपन्नमिति । हे गुरो सप्तखड्गेषु स्वाभ्यमात्यादिषु । स्वाभ्यमात्यसु हृत्-
कोशराष्ट्रदुर्गबलानि च । सप्ताङ्गानीत्यमरः । शिवं कुशलम् उपपन्नं ननु युक्तमेव,
नन्ववधारणे । प्रश्नावधारणादुच्चातुनयामन्त्रणे नन्वित्यमरः । कथमित्यत्राह,
यस्य मे दैवीनां देवेभ्य आगतानां दुर्भिक्षादीनां, मानुषीणां मनुष्येभ्य आगतानां
चौरमयादीनाम् । उभयत्रापि तत आगत इत्यण्, टिड्ढाणजित्यादिना ङीप् ।
आपदां व्यसनानां त्वं प्रतिहर्त्ता वारयितासि । अत्राह कामन्दकः । उताथनो

तव मन्त्रकृतो मन्त्रैर्दूरात् प्रशमितारिभिः ।

प्रत्यादिश्यन्त इव मे दृष्टलक्ष्यभिदः शराः ॥ ६१ ॥

हविरावर्जितं होतस्त्वया विधिवदग्निषु ।

दृष्टिर्भवति शस्यानामवग्रहविशोषिणाम् ॥ ६२ ॥

पुरुषायुषजीविन्यो निरातङ्गा निरीतयः ।

यन्मदीयाः प्रजास्तस्य हेतुस्तद्ब्रह्मवर्चसम् ॥ ६३ ॥

जलं व्याधिर्दुर्भित्तं सरणं तथा । इति पञ्चविधं दैवं मानुषं व्यसनन्ततः । आयु-
क्तकेभ्यश्चौरेभ्यः परेभ्यो राजवत्समात् । दृष्टिवीपतिलोभाच्च नराणां पञ्चधा
मतम् ॥ ६० ॥

तव मानुषापत्प्रतीकारमाह, तवेति । दूरात् परोक्ष एव प्रशमितारिभिः,
मन्त्रान् कृतवान् मन्त्रकृत् । सुकर्त्तृपापमन्त्रपुरुषेषु कञ्च इति किप् । तस्य
मन्त्रकृतो मन्त्राणां स्रष्टुः प्रयोक्तृत्वा तव मन्त्रैः कर्त्तृभिः दृष्टं प्रत्यक्षं यल्लक्ष्यं
तन्मात्रं भिन्दन्तीति दृष्टलक्ष्यभिदो मे शराः प्रत्यादिश्यन्त इव, वयमेव समर्थाः
किमेभिः पिष्टपेषकैरिति निराक्रियन्त इवेत्युत्प्रेक्षा । प्रत्यादेशो निराकृतिरित्य-
मरः । त्वन्मन्त्रसामर्थ्यादेव नः पौरुषं फलतीति भावः ॥ ६१ ॥

सम्प्रपि दैविकापत्प्रतीकारमाह, हविरिति । हे होतस्त्वया विधिवदग्निषु
आवर्जितं प्रक्षिप्तं हविराज्यादिकं कर्त्तृ, अवग्रहो वर्षप्रतिबन्धः अवे ग्रहो वर्ष-
प्रतिबन्धे इति अञ्प्रत्ययः । दृष्टिर्वर्षे तद्विघातेऽवग्रहावग्रहौ समावित्यमरः ।
तेन विशोषिणां विशुध्यतां शस्यानां दृष्टिर्भवति दृष्टिरूपेण शस्यान्युपजीवयतीति
भावः । अत्र मनुः । अग्नौ दत्ताहुतिः सत्यगादित्यरपतिउते । आदित्याज्ज-
यते दृष्टिर्वृष्टेरन्नं ततः प्रजा इति ॥ ६२ ॥

पुरुषेति । आयुर्जीवितकालः पुरुषस्यायुः पुरुषायुषं वर्षशतमित्यर्थः ।
शतायुर्वै पुरुष इति अत्रुत्ते । अचतुरादिस्त्वैरेण अचप्रत्ययान्तो निपातः । मदी-
याः प्रजाः पुरुषायुषजीवनीति पुरुषायुषजीविन्यः निरातङ्गा निर्भयाः । आ-
तङ्गो भयमाशङ्केति हलायुधः । निरीतयः अतिदृष्ट्यादिरहिताः इति यत्
तस्य सर्वस्य तद्ब्रह्मवर्चसं तव व्रताध्ययनस्य सत्तिरेव हेतुः । व्रताध्ययनस्य सत्ति-
रित्येतत् ब्रह्मवर्चसमिति हलायुधः । ब्रह्मणोवर्चो ब्रह्मवर्चसं ब्रह्महस्तिभ्यां

त्वयैवं चिन्त्यमानस्य गुरुणा ब्रह्मयोनिना ।

सानुबन्धाः कथं न स्युः सम्पदो मे निरापदः ॥ ६४ ॥

किन्तु बध्वां तवैतस्यामदृष्टसदृशप्रजम् ।

न मामवति सद्दीपा रत्नसूरपि मेदिनी ॥ ६५ ॥

नूनं सत्तः परं वंशाः पिण्डविच्छेददर्शिनः ।

न प्रकामभुजः आङ्गे स्वधासंग्रहतत्पराः ॥ ६६ ॥

अत्परं दुर्लभं मत्वा नूनमावर्जितं मया ।

पयः पूर्वैः स्वनिश्वासैः कवोष्णमुपभुज्यते ॥ ६७ ॥

वर्चस इत्यच् प्रत्ययः । अतिदृष्टिरनादृष्टिर्मूषिकाः शलभाः शुकाः । अत्यासन्नाश्च राजानः षड्रेता इतयः स्मृता इति कामन्दकः ॥ ६३ ॥

त्वयेति । ब्रह्मा योनिः कारणं यस्य तेन ब्रह्मपुत्रेण गुरुणा त्वया एवम् उक्तप्रकारेण चिन्त्यमानस्य अनुध्यायमानस्य अतएव निरापदं व्यसनहीनस्य मे सम्पदः सानुबन्धाः अनुस्यूताः अविच्छिन्ना इति यावत् कथं न स्युः स्युरेवेत्यर्थः ॥ ६४ ॥

सम्प्रति आगमनप्रयोजनमाह, किन्त्विति । किन्तु तत्र एतस्यां बध्वां क्षुषायाम् । बधूर्ज्या स्तुषा स्त्री चेत्तमरः । अष्टा सदृशी अरूपा प्रजा येन तं मां सद्दीपापि रत्नानि स्तूयत इति रत्नसूरपि । सत्सूद्विषेत्वादिना क्षिप् । मेदिनी नावति न प्रीणाति । अवधातुः रक्षणगतिप्रीत्याद्यर्थेषु उपदेशादत्र प्रीणने । रत्नसूरपीत्यनेन सर्व्वरत्नेभ्यः पुत्ररत्नेष्वेव ह्लाध्यामिति सूचितम् ॥ ६५ ॥

तदेव प्रतिपादयति, नूनमिति । सत्तः परं मदनन्तरं । पञ्चम्यास्तसिल् । पिण्डविच्छेददर्शिनः पिण्डदानविच्छेदस्तुप्रेक्षमाणाः वंशे भवाः वंशाः पितरः, स्वधेत्यव्ययं पितृभोज्ये वर्त्तते तस्य संग्रहे तत्पराः आसक्ताः सन्तः आङ्गे पितृकर्मणि । पितृदानं निवापः स्वात् आङ्गं तत्कर्म शास्त्रत इत्यमरः । प्रकामभुजः पथ्याप्रभोजिनो न भवन्ति, ननं सत्यम् । कामं प्रकामं पथ्याप्रभित्यमरः । निर्जना ह्यापन्नं कियदपि संगृह्णन्तीति भावः ॥ ६६ ॥

मत्परमिति । मत्परं मदनन्तरम् । अन्यादित्यादिना पञ्चमी । दुर्लभं मत्वा मया आवर्जितं दत्तं पयः पूर्वैः पितृभिः स्वनिःश्वासैः दुःखजैः कवोष्णमीष-

सोऽहमिज्याविशुद्धात्मा प्रजालोपनिमीलितः ।

प्रकाशश्चाप्रकाशश्च लोकालोक इवाचलः ॥ ६८ ॥

लोकान्तरसुखं पुण्यं तपोदानसमुद्भवम् ।

सन्ततिः शुद्धवंशा हि परत्वेह च शर्म्माणे ॥ ६९ ॥

तया ह्रीनं विधातमां कथं पश्यन्न दूयसे ।

सिक्तं स्वयमिव स्नेहाद्वन्ध्यमाश्रमवृत्तकम् ॥ ७० ॥

असह्यपीडं भगवन्मृणमन्त्यमवेहि मे ।

अरुन्तुदमिवालाभमनिर्व्याणस्य दन्तिनः ॥ ७१ ॥

दुष्णं यथा तथा उपभुज्यते नूनमिति तर्कः । कवोष्णमिति कुशब्दस्य कवादेशः ।
कवोष्णं कवोष्णं स दोष्णं कदुष्णं त्रिषु तद्वतीत्यमरः ॥ ६७ ॥

सोऽहमिति । इज्या यागः । द्रजयजोर्भावे क्यविति क्यप्प्रत्ययः । तथा
विशुद्धात्मा विशुद्धचेतनः प्रजालोपेन सन्तत्यभावेन निमीलितः कृतनिमीलनः
सोऽहं लीक्यत इति लोकः न लीक्यत इत्यलोकः लोकश्चालोकश्चात्र स्त इति
लोकश्चासावलोक्येति वा लोकालोकश्चक्रवालोलोचल इव । लोकालोकश्चक्रवाल
इत्यमरः । प्रकाशत इति प्रकाशश्च देवकणविमोचनात्, न प्रकाशत इत्यप्रका-
शश्च पितृकणविमोचनात् । पचाद्यच् अस्मीति शेषः । लोकालोकोऽप्यन्तःस्व-
र्थसम्पर्काद्विस्तृतमोव्याप्य च प्रकाशश्चाप्रकाशश्चेति सन्तव्यम् ॥ ६८ ॥

ननु तपोदानादिसम्पन्नस्य किमपत्यैरित्यवाह, लोकान्तरेति । समुद्भवत्य-
स्मादिति समुद्भवः कारणतपोदाने समुद्भवो यस्य तत् तपोदानसमुद्भवं यत् पुण्यं
तत् लोकान्तरे परलोके सुखं सुखकरं, शुद्धवंशे भवा शुद्धवंश्याः सन्ततिर्हि परव
परलोके इह च लोके शर्म्माणे सुखाय । शर्म्माशातसुखानि चेत्यमरः । भवतीति
शेषः ॥ ६९ ॥

तथेति । हे विधातः स्तुष्टः तथा सन्तत्या ह्रीनम् अनपत्यम् मां स्नेहात्
प्रेम्णा स्वयमेव सिक्तं जलसेकेन वर्द्धितम् बन्ध्यमफलम् । बन्ध्योऽफलोऽप्येकोशी
चेत्यमरः । आश्रमस्य वृत्तकम् वृत्तोत्तममिव पश्यन् कथं न दूयसे न परित्यजसे ।
विधातरित्यनेन समर्प्योऽप्युपेक्षसे इति गम्यते ॥ ७० ॥

असह्येति । हे भगवन् मे मम अन्त्यम् कृणुं प्रैतककृणुम् अनिर्व्याणस्य

तस्मान्मुच्ये यथा तात संविधातुं तथार्हसि ।

इच्छाकूणां दुरापेऽर्थे त्वदधीना हि सिद्धयः ॥ ७२ ॥

इति विज्ञापितो राज्ञा ध्यानस्तिमितलोचनः ।

क्षणमात्मव्यस्तस्थौ सुप्तमीन इव हृदः ॥ ७३ ॥

सोऽपश्यत् प्रणिधानेन सन्ततेः स्तम्भकारणम् ।

भावितात्मा भुवो भर्तुं रथैवं प्रत्यबोधयत् ॥ ७४ ॥

पुरा शक्रमुपस्थाय तवोर्वीं प्रति यास्यतः ।

आसीत् कल्पतरुच्छायामाश्रिता सुरभिः पथि ॥ ७५ ॥

मज्जनरहितस्य । निर्वाणं निर्वृतौ मोक्षे विनाशे गजमज्जने इति यादवः ।
दन्तिनो गजस्य अरुः मर्म तद्वतोत्तरुदं मर्मस्यूक् । द्रणोऽस्तियामिर्मरुः,
अरुदुदस्तु मर्मस्यूगिति चामरः । विध्वरुषे स्तुद इति खगपत्यः, अरुर्द्विष-
दित्यादिना कुमागमः । आलानं वधनस्तम्भमिव । आलानं वधनस्तम्भे इत्य-
सरः । असह्या सोढुमशक्या पीडा दुःखं यस्मिन् तत् अवेहि दुःसहदुःखजनकं
विद्भीत्यर्थः । निर्वाणोत्थानशयनानि त्रीणि गजकर्मणीणीति पालकाव्ये । कणं
देवस्य यागेन ऋषीणां दानकर्माणां । सन्तत्या पिटलेकानां शोधयित्वा
परिव्रजेत् ॥ ७१ ॥

तस्मादिति । हे तात तस्मात् पैटकाऽणात् यथा मुच्ये इतो भासि ।
कर्तृकर्मणि लट् । तथा संविधातुं कर्तुमर्हसि-हि यस्मात् कारणत् इच्छा-
कूणां इच्छाकृवंशानाम् । तद्राजत्वाद्भङ्गणो लुक् । दुरापे दुर्प्रापेऽर्थे सिद्धय-
स्त्वदधीनास्तदायत्ताः । इच्छाकूणामिति शेषे षष्ठी, न लोकेत्यादिना हृद्योगे
षष्ठीनिषेधात् ॥ ७२ ॥

इतीति । इति राज्ञा विज्ञापितः ऋषिः ध्यानेन स्तिमिते लोचने यस्य
व्यानस्तिमितलोचनो निश्चलाक्षः सन् क्षणमात्रं सुप्तमीनो हृद इव तस्मै ॥ ७३ ॥

सोऽपश्यदिति । स हनिः प्रणिधानेन चित्तैवाप्रेरण भावितात्मा शुद्धा-
न्तःकरणः भुवो भर्तुं नृपस्य सन्ततेः स्तम्भकारणं सन्तानप्रतिवधकारणम् अप-
श्यत्, अध्यानतरमेन नष्टं प्रत्यबोधयत् स्वदृष्टं ज्ञापितवानित्यर्थः । एनमिति
गतिबुद्धीत्यादिना अणिकर्तुः कर्मत्वम् ॥ ७४ ॥

पुरेति । पुरा पूर्वं शक्रमिन्द्रमुपस्थाय संसेव्य उर्वीं प्रति भुवस्तद्दिश्य यास्यतो

धर्म्मलोपभयाद्राज्ञीष्टतुस्त्रातामिमां स्मरन् ।

प्रदक्षिणक्रियार्हायां तस्यां त्वं साधु नाचरः ॥ ७६ ॥

अवजानासि मां यस्मादतस्ते न भविष्यति ।

मत्प्रसूतिमनाराध्य प्रजेति त्वां शशाप सा ॥ ७७ ॥

स शापो न त्वया राजन् च सारथिना श्रुतः ।

नदत्याकाशगङ्गायाः स्नेतस्युद्दामदिग्गजे ॥ ७८ ॥

ईक्षितं तदवज्ञानाद्विद्धि सार्गलमात्मनः ।

प्रतिबध्नाति हि अयः पूज्यपूजाव्यतिक्रमः ॥ ७९ ॥

गमिष्यतस्तव पथि कल्पतरुच्छायामाश्रिता सुरभिः कामधेनुरासीत् तत्र स्थितेत्यर्थः ॥ ७५ ॥

ततः किमित्याह, धर्म्मलोपेति । ऋतुः पुष्पं रज इति यावत् । ऋतुः स्त्रीकृत्तुमेऽपि चेत्यमरः । ऋतुना निमित्तेन स्त्राताम् इमां राज्ञीं सुदक्षिणां धर्म्मस्य ऋत्वभिगमनलक्षणस्य लोपात् अंशात् यो भयस्तस्मात् स्मरन् ध्यायन् । ऋदङ्गं दैवतं विप्रं दृत सधु चतुप्रथम् । प्रदक्षिणानि कुर्वीत् विज्ञातांश्च वनस्पती-
तिनि शास्त्रात् प्रदक्षिणक्रियार्हायां प्रदक्षिणकरणयोग्यायां तस्यां धेन्वां त्वं साधु प्रदक्षिणादिसत्कारं नाचरः नाचरितवानसि, व्यासक्ता हि विस्मरन्तीति भावः । ऋतुकालाभिगमने सतुः, ऋतुकालाभिगमनी स्त्रात् सुदारनिरतः सदेति । अक-
रणे दोषमाह पराशरः, ऋतुस्त्रातान्तु यो भार्यां स्वस्यः सन्नापगच्छति । बाल-
गोघ्नापराधेन विध्यते नात्र संशय इति ॥ ७६ ॥

अवजानासीति । यस्मात् कारणात् मामवजानासि तिरस्करोषि अतः कारणात् मत्प्रसूतिं सम सन्ततिमनाराध्य असेवयित्वा ते तव प्रजा न भविष्य-
तीति, सा सुरभिस्त्वां शशाप । शप आक्रोशे ॥ ७७ ॥

कथं तदस्माभिने श्रुतमित्याह, स शाप इति । हे राजन् स शापः त्वया न श्रुतः, सारथिना च न श्रुतः । श्रु अवगणे । हेतुमाह, क्रीडार्थमागता उद्दामानः दान्म उद्धता दिग्गजा यस्मिन् तयोक्ते आकाशगङ्गायाः मन्दाकिन्याः स्नेतसि प्रवाहे नदति सति ॥ ७८ ॥

अस्तु प्रसूते किमायातमित्येवाह ईक्षितमिति । तदवज्ञानात् तस्याः धेनोः अवज्ञानादप्रमानात् आत्मनः स्वस्य आप्नुमिदम् ईक्षितं मनोरथम् ।

हविषे दीर्घसत्त्वस्य सा चेदानीं प्रचेतसः ।

भुजङ्गपिहितद्वारं पातालमधितिष्ठति ॥ ८० ॥

सुतां तदीयां सुरभेः कृत्वा प्रतिनिधिं शुचिः ।

आराधय सपत्नीकः प्रीता कामदुषा हि सा ॥ ८१ ॥

इति वादिन एवास्य होतुराहुतिसाधनम् ।

अनिन्द्या नन्दिनी नाम धेनुराववृते वनात् ॥ ८२ ॥

ललाटोदयमाभुग्नं पल्लवस्निग्धपाटला ।

विभ्रती श्वेतरोमाङ्गं सन्ध्येव शशिनं नवम् ॥ ८३ ॥

भुवं कोणेन कुण्डोद्भो मेध्येनावभयादपि ।

आप्रोतेः सन्नन्तात् क्तः ईकारश्च । सार्गलं सप्रतिबन्धं विविधं जानीहि । तथाहि पूज्यपूजाया व्यतिक्रमोऽतिक्रमणं श्रेयः प्रतिवक्ष्याति ॥ ७९ ॥

तर्हि गत्वा तामाराधयामि, सा वा कथञ्चिदागमिष्यतीत्याशा न कर्त्तव्येत्याह, हविष इति । सा च सुरभिरिदानीं दीर्घं सत्त्वं चिरकालसाध्यो यागविशेषो यस्य तस्य प्रचेतसो हविषे दध्याज्यादिहविरर्थं भुजङ्गपिहितद्वारं भुजङ्गावरुद्धद्वारं ततो दुष्प्रवेशं पातालमधितिष्ठति पाताले तिष्ठतीत्यर्थः । अधिशोडःस्थासां कर्मस्मिन् कर्मत्वम् ॥ ८० ॥

तर्हि का गतिरित्यत आह, सुतामिति । तस्याः सुरभेरियं तदीयां तां सुतां सुरभेः प्रतिनिधिं कृत्वा शुचिः शुद्धः, सह पत्न्या वर्त्तत इति सपत्नीकः सन् । नष्टृतश्चेति कप्प्रत्ययः । आराधय, हि यस्मात् कारणात् सा प्रीता तृप्ता सती कामान् दोग्धेति कामदुषा भवति । दुहः कप् घञ्चेति कप्प्रत्ययः आदेशश्च ॥ ८१ ॥

इतीति । इति वादिनो वदत एव होतृर्हवनशीलस्य । तन्निति तदनुप्रत्ययः । अस्य सुनेराहुतीनाम् साधनं कारणं नन्दयतीति व्युत्पत्त्या नन्दिनी नाम अनिन्द्या अगर्ह्या प्रशस्ता धेनुः वनादाववृते प्रत्यागता । अव्याज्येभ्यो भविष्यन्त्याः कार्यसिद्धेर्हि लक्षणमिति भावः ॥ ८२ ॥

सम्प्रति 'धेनुं' विशिनष्टि, ललाट इति । पल्लवस्निग्धा चासौ पाटला च । सन्ध्यायामभ्येतद्विशेषणं योज्यम् । ललाटे उदयो यस्य स ललाटोदयस्तस्मात्, आभुग्नम् ईषद्वक्तम् । आविर्त्तं कुटिलं भुग्नं वेक्षितं वक्रमित्यपीत्यमरः । उदितश्चेति निष्ठातस्य नत्वम् । श्वेतरोमाण्येव अङ्गुलिं विभ्रती नवं शशिनं विभ्रती सन्ध्येव स्थिता ॥ ८३ ॥

प्रसूवेनाभिवर्षन्ती वत्सालोकप्रवर्त्तिना ॥ ८४ ॥
 रजःकणैः खुरोद्धतैः स्पृशद्भिर्गात्रमन्तिकात् ।
 तीर्थाभिषेकजां शुद्धिमादधाना महीक्षितः ॥ ८५ ॥
 तां पुण्यदर्शनां दृष्ट्वा निमित्तज्ञस्तपोनिधिः ।
 याज्यसाशंसितावन्यप्रार्थनं पुनरब्रवीत् ॥ ८६ ॥
 अदूरवर्त्तिनीं सिद्धिं राजन् विगणयात्मनः ।
 उपस्थितेयं कल्याणी नान्नि कीर्त्तित एव यत् ॥ ८७ ॥
 वन्यवृत्तिरिमां शश्वदात्मानुगमनेन गाम् ।
 विद्यामभ्यसनेनेव प्रसादयितुमर्हसि ॥ ८८ ॥

भुवमिति । कोष्णे न क्षिप्रदुष्णे न । कवञ्चोष्णे इति चकारात् कादेशः ।
 अवभृथादपि अवभृथस्नानादपि मेध्येन पवित्रेण । पूतं पवित्रं मेध्यञ्चेत्यमरः ।
 वत्सालोकेन प्रदर्शनेन प्रवर्त्तिना प्रवहता प्रसूवेन क्षीराभिष्यन्दनेन भुवसभि-
 वर्षन्ती सिञ्चन्ती कुण्डमिव उधः आपोनं यस्याः सा कुण्डोद्गी । उधस्तु क्षीवसा-
 पीनमित्यमरः । उधसोऽनङित्यनङादेशः । बड्ब्रीहेरुधसोऽनीषिति ङीप् ॥ ८४ ॥

रज इति । खुरोद्धतरन्तिकात् समीपे गात्रं स्पृशद्भिः । दूरान्तिकार्थस्यो
 द्वितीया चेति चकारात् पञ्चमी । रजसां कणैः महीं क्षियते ईष्टे इति महीक्षित
 तस्य तीर्थाभिषेकेण जातां तीर्थाभिषेकजां शुद्धिमादधाना कुर्वाणा । एतेन
 वायव्यं स्नानमुक्तं, उक्तञ्च मनुना, आग्नेयम् भस्मना स्नानमवगाह्यन्तु वारुणम् ।
 आपोहिष्ठेति च ब्राह्मणं वायव्यं गौरजःकृतमिति ॥ ८५ ॥

तामिति । निमित्तज्ञः शकुनज्ञः तपोनिधिर्वशिष्ठः पुण्यं दर्शनं यस्यास्तां, तां
 धेनुं दृष्ट्वा आशंसितं मनोरथः । नपुंसकेभावेऽक्तः । तत्रावन्यं सफलं प्रार्थनं यस्य
 तम् अवन्ध्यमनोरथमिच्छर्थः याजयितुं योग्यं याज्यं पार्थिवं पुनरब्रवीत् ॥ ८६ ॥

अदूरेति । हे राजन् आत्मनः कार्यस्य सिद्धिम् अदूरवर्त्तिनीं शीघ्रभा-
 विनीं विगणय विद्धि, यद्यस्मात् कारणात् कल्याणी मङ्गलवर्त्तिः । बह्वादभ्य-
 स्येति ङीप् । इयं धेनुः नान्नि कीर्त्तिते कथिते सत्येव उपस्थिता ॥ ८७ ॥

वन्येति । वने भवं वन्यं कन्दमूलादिकं दृष्टिग्राह्यं यस्य तद्याभूतः सन् इमां
 गां शश्वत् सदा आप्रसादादिविच्छेदेनेत्यर्थः । आत्मनस्तव कर्तुं अनुगमनेनानुसरणेन
 अभ्यसनेन अतुष्टात्तरभ्यासेन विद्यामिव प्रसादयितुं प्रसन्नां कर्तुमर्हसि ॥ ८८ ॥

प्रस्थितायां प्रतिष्ठेयाः स्थितायां स्थितिमाचरेः ।

निषणायां निषीदास्यां पीताम्भसि पिवेरपः ॥ ८६ ॥

बधूभक्तिसती चैनामर्चितामातपोवनात् ।

प्रयता प्रातरन्वेतु सायं प्रत्युद्गजेदपि ॥ ८७ ॥

इत्याप्रसादादस्यास्तं परिचर्यापरो भव ।

अविघ्नमस्तु ते स्थेयाः पितेव धुरि पुत्रिणाम् ॥ ८८ ॥

तथेति प्रतिजग्राह प्रीतिमान् सपरिग्रहः ।

आदेशं देशकालज्ञः शिष्यः शासितुरानतः ॥ ८९ ॥

अथ प्रदोषे दोषज्ञः संवेशाय विशास्यतिम् ।

गवतुसरणप्रकारमाह प्रस्थितेति । अस्यां नन्दिन्यां प्रस्थितायां प्रतिष्ठेयाः प्रयाहि । समवप्रविभ्यः स्य इत्यात्मनेपदम् । स्थितायां निवृत्तगतिकायाम् स्थिति-
माचरेः स्थितिं कुरु तितेत्यर्थः । निषणायां उपविष्टायां निषीद उपविश । विध्यर्थे
लोट् । पीतम् अम्भो यथा तस्यां पीताम्भसि सत्याम् अपः पिवेः पिव ॥ ८६ ॥

बधूरिति । बधूजाया च भक्तिसती प्रयता सती गन्वादिभिरर्चितामेनां गां
प्रातः आ तपोवनात्, आङ्मर्यादायां पदद्वयञ्चैतत् । अन्वेतु अनुगच्छतु साय-
मपि प्रत्युद्गजेत् प्रत्युद्गच्छेत् । विध्यर्थे लिङ् ॥ ८७ ॥

इतीति । इत्यनेन प्रकारेण त्वम् आ प्रसादात् प्रसादपर्यन्तम् । आङ्-
मर्यादाभिविध्योरित्यस्य वैभाषिकात्वादसमासत्वम् । अस्या धेनोः परिचर्यापरः
शुश्रूषापरो भव, ते तव अविघ्नं विघ्नस्याभावोऽस्तु । अव्ययं विभक्तीत्यादिनार्था-
भावेऽव्ययीभावः । पितेव पुत्रिणां सत्पुत्रवताम् । प्रसंशयामिणिप्रत्ययः ।
धुर्यपे स्थेयास्तिष्ठेः । आशीरर्थे लिङ् एलिङीत्याकारस्यैकारादेशः । स्वत्-
सदृशो भवत्पुत्रोऽस्त्विति भावः ॥ ८८ ॥

तथेति । देशकालज्ञः देशोऽग्निसन्निधिः, कालोऽग्निहोत्रावसानसमयः
विशिष्टदेशकालोत्पन्नमार्गं ज्ञानप्रव्याहृतमिति जानन् अतएव प्रीतिमान्
शिष्योऽन्तेवासी राजा सपरिग्रहः सपत्नीकः । पत्नीपरिजनादानमूलशपाः परि-
ग्रहा इत्यमरः । आनतो विनयनश्च सन् शासितगुरोरादेशम् आज्ञां तथेति
प्रतिजग्राह स्वीचकार ॥ ८९ ॥

अथेति । अथ प्रदोषे रात्रौ दोषज्ञो विद्वान् । विद्वान् विपश्चिद् दोषज्ञ इत्य-

सूनुः सून्ततवाक् स्वष्टुर्विससज्जोदितश्रियम् ॥ ८३ ॥

सत्यामपि तपःसिद्धौ नियमापेक्षया मुनिः ।

कल्पवित् कल्पयामास वन्यामेवास्य संविधाम् ॥ ८४ ॥

निर्दिष्टां कुलपतिना स पर्णशाला-

मध्यास्य प्रयतपरिग्रहद्वितीयः ।

तच्छिष्याध्ययननिवेदितावसानां

संविष्टः कुशशयने निशां निनाय ॥ ८५ ॥

इति श्रीरघुवंशे महाकाव्ये कालिदासकृतौ वशिष्ठाश्रम-
गमनो नाम प्रथमः सर्गः ।

मरः । सून्ततवाक् सत्यप्रियवाक् । प्रियं सत्यञ्च सून्ततमिति हलायुधः । स्वष्टुः
सूनुः ब्रह्मपुत्रो मुनिः । अनेन प्रकृतकार्यनिर्वाहकत्वं सूचयति । उदितश्रियं
विशम्भति मनुजेश्वरम् । द्वौ विशौ वैश्यमनुजावित्यमरः । संवेशाय निद्रायै ।
स्यान्निद्रा शयनं स्वापः स्वप्नः संवेश इत्यपीत्यमरः । विससर्ज आज्ञापयामास ॥ ८३ ॥

सत्यामपीति । कल्पवित् व्रतप्रयोगाभिज्ञो मुनिः तपःसिद्धौ सत्यामपि तप-
सैव राजयोग्याहारसम्पादनसामर्थ्यं सत्यपीत्यर्थः । नियमापेक्षया तदा प्रभृत्येव
व्रतचर्यापेक्षया अस्य राज्ञो वन्यामेव संविधीयतेऽनयेति संविधां कुशादिशयन-
सामग्रीम् । आतश्चोपसर्ग इति कप्रत्ययः । अकर्त्तरि च कारके संज्ञायामिति
कर्मण्यर्थत्वम् । कल्पयामास सम्पादयामास ॥ ८४ ॥

निर्दिष्टामिति । सराजा कुलपतिना मुनिकुलेश्वरेण वशिष्ठेन निर्दिष्टां
पर्णशालामध्यास्याधिष्ठानं कृत्वेत्यर्थः । अधिशीङित्यादिना आधारस्य कर्मत्वं,
कर्मणि द्वितीया । प्रयतो नियतः परिग्रहः पत्नी द्वितीयो यस्येति तस्य तथोक्तः
कुशानां शयने संविष्टः सुप्तः सन् तस्य वशिष्ठस्य शिष्याणामध्ययनेन अपररात्रे
वेदपाठेन निवेदितमवसानं यस्यास्तां निशां निनाय गमयामास । अपररात्रे अध्य-
यने मनुः, निशान्ते न परिश्रान्तो ब्रह्माधीत्य पुनः स्वपेत् । न चापररात्रमधीत्य
पुनः स्वपेदिति गौतमश्च । प्रहर्षणीवृत्तमेतत्, तदुक्तं स्त्रीजौगस्त्रिदशयतिः प्रहर्ष-
णीयम् ॥ ८५ ॥

इति श्रीमहामहोपाध्यायकोलाचलमल्लिनाथस्वरिविरचितायां

रघुवंशटीकायां सञ्जीवनीसमाख्यायां प्रथमः सर्गः ॥

रघुवंशम् ।

द्वितीयः सर्गः ।

अथ प्रजानामधिपः प्रभाते
जायाप्रतिग्राहितगन्धमाल्याम् ।
वनाय पीतप्रतिवद्धवत्सां
यशोधनोधेनुमृषेर्ममोच ॥ १ ॥
तस्याः खुरन्यासपवितपांशु-
मपांशुलानां धुरि कीर्त्तनीया ।

आशासु राशीभवदङ्गवल्लीभासेव दासीकृतदुग्धसन्धुम् ।

मन्दस्मितैर्निन्दितशारदेन्दुं वन्देऽरविन्दाननसुन्दरि त्वाम् ॥

अथेति । अथ निशानयनानन्तरं यशोधनः प्रजानामधिपः प्रजेश्वरः प्रभाते प्रातःकाले जायया सुदक्षिण्या प्रतिग्राहितं स्वीकारिते गन्धमाल्ये यया सा जायाप्रतिग्राहितगन्धमाल्या तथोक्तां पीतं पानमस्यासीति पीतः पीतवानित्यर्थः । अश आदिभ्योऽजित्यच्प्रत्ययः । पीता गावो भुक्ता ब्राह्मणा इति महाभाष्ये दर्शनात् । पीतः प्रतिवद्धो वत्सा यस्यास्ताम् ऋषेर्धेनुं वनाय वनं गन्तुम् । क्रिया-र्थोपपदेत्यादिना चतुर्थी । समोच सुक्तवान् । जायापदसामर्थ्यात् सुदक्षिण्यायाः पुत्रजननयोग्यत्वमनुसन्धेयम् । तथाहि श्रुतिः, पतिर्जायां प्रविशति गर्भोभूत्वेह मातरम् । तस्यां पुनर्नवो भूत्वा दशमे मासि जायते । तज्जाया जाया भवति यदस्यां जायते पुनरिति । यशोधन इत्यनेन पुत्रवतां कीर्त्तिबोधात् राजानर्हे गोरक्षणे प्रवृत्त इति गम्यते । अस्मिन् 'सर्गे' वृत्तमुपजातिः, अनन्तरोदीरित-लक्ष्मभाजौ पादौ यदीयावुपजातयस्ता इति ॥ १ ॥

मार्गं मनुष्ये खरधर्मपत्नी

श्रुतेरिवाद्यं स्मृतिरन्यगच्छत् ॥ २ ॥

निवर्त्य राजा दयितां दयालु-

स्तां सौरभेयीं सुरभिर्यशोभिः ।

पयोधरीभूतचतुःससुद्रां

जुगोप गोरूपधरामिवोर्वीम् ॥ ३ ॥

व्रताय तेनानुचरेण धेनो-

न्यपेधि शेषोऽप्यनुयायिवर्गः ।

तस्या इति । पांशवो देवा आसां सन्तीति पांशुलाः स्त्रैरिण्यः । स्त्रैरिणी पांशुलेत्यमरः । सिद्धादिभ्यश्चेति लच्प्रत्ययः । अपांशुलानां पतिव्रतानां धुरि अये कीर्तनीया परिगणनीया मनुष्येखरधर्मपत्नी खुरन्यामैः पवित्राः पांशवो यस्या तम् । रेणुद्वयेः स्त्रियां धूलिः पांशुनो न हय रज इत्यमरः । तस्या धेनोः मार्गं स्मृतिर्नन्वादिवाक्यं श्रुतेर्देवाक्यस्वार्थमभिधेयमिवान्वगच्छदनुस्मृतवती । यथा स्मृतिः श्रुतिरनुस्मैर्वाप्यमनुस्मरति तथा सापि गोरुरनुस्मैव मार्गमनुससारेत्यर्थः । धर्मपत्नीत्यत्र अश्वघासादेवत्तादर्थ्यं पठीतसासः, प्रकृतिविकाराभावात् । पांशुलमयप्रकृताश्वयांशुलानामिति विरेधालङ्कारो ध्वन्यते ॥ २ ॥

निवर्त्येत । दयालुः कारुणिकः । स्वादयालुः कारुणिक इत्यमरः । स्मृति-
पटहीत्यादिना आनुचाल्ययः । यशोभिः सुरभिरनोन्नतः । सुरभिः स्वान्ननोन्ने-
धीति विश्वः । राजा तां दयितां निवर्त्य सौरभेयीं कामधेनुसुतां नन्दिनीं, धर-
न्तीति धराः पचाद्यच् । पयसां धराः पयोधराः स्तनाः । स्त्रीस्तनौ द्वौ पयोधरा
वित्यमरः । अयं धराः पयधराः सम्पद्यमानाः पयोधरीभूताः । अभूततद्भावे
च्चिः जुगतिप्राप्त इति समासः । पयोधरीभूताश्चत्वारः ससुद्राः यस्याः ताम् ।
अनेकमन्यपदार्थइत्यनेन पदार्थग्रहणसामर्थ्यात्ति पदोवञ्जव्रीहिः । गोरूपधरारुर्वी-
मिव जुगोप ररव भूराक्षप्रपलेनेव ररवोति भावः । धेनुपक्षे पयसा दुग्धेन अधरी-
भूता इत्यारः ससुद्रा यस्याः सा तथा ताम् दुग्धतिरस्मृतसागरामित्यर्थः ॥ ३ ॥

व्रतायेति । व्रताय धेनोरनुचरेण ननु जीवनायेति भावः । तेन दिलीपेन
शेषेऽवशिष्टोऽप्यनुयायिवर्गः अनुचरवर्गेन्यपेधि निवर्तितः । शेषत्वं रुदक्षिणा-
मेक्षया । कथं तर्हि आत्मरक्षणमत आह न चेति तस्य दिलीपस्य शरीररक्षा च

न चान्यतस्तस्य शरीररक्षा
 स्ववीर्यशुभा हि मनोः प्रसूतिः ॥ ४ ॥
 आस्ताद्वह्निः कवलैस्तृणानां
 कण्डूयैर्दंशनिवारणैश्च ।
 अव्याहृतैः स्वैरगतैः स तस्याः
 सस्राट् समाराधनतत्परोऽभूत् ॥ ५ ॥
 स्थितः स्थितासुञ्चलितः प्रयातां
 निषेदुषीमासनबन्धधीरः ।
 जलाभिलाषी जलमादहानां
 छायेव तां भूषतिरन्धगच्छत् ॥ ६ ॥
 स न्यस्तचिह्नमपि राजलक्ष्मीं
 तेजोविशेषानुभितां दधानः ।

अन्यतः पुरुषान्तरात्न वृतः हि यस्मात् कारणात् रुनेः प्रसूयतइति प्रसूतिः
 सन्ततिः स्ववीर्यशुभा स्ववीर्यशैव रक्षिताः नः रूपरनिर्वाहकस्य परामेक्षेति
 भावः ॥ ४ ॥

आस्ताद्वह्निरिति । सस्राट् मण्डलेश्वरः । येनेट राजसूत्रेन मण्डलेश्वरश्च
 यः । शास्ति यज्ञाज्ञया राज्ञः स सस्राडित्यमरः । स राजा आस्ताद्वह्निः रसवह्निः
 स्वादुशुक्तैरित्यर्थः । तृणानां कवलैर्याः । यासस्तु कवलार्थकइत्यमरः । कण्डूयैः
 खर्जनैः दंशानां वनमक्षिकाणां निवारणैः । दंशस्तु वनमक्षिकेत्यमरः । अव्याहृतै-
 रप्रतिहतैः स्वैरगतैः स्वच्छन्दगमनैश्च तस्या धेन्याः समाराधनतत्परः दुग्धपासक्तो-
 ऽभूत् । तदेव परं प्रधानं यस्येति तत्परः । तद्वरे प्रसितसक्तावित्यमरः ॥ ५ ॥

स्थितइति । भूषतिस्तां गां स्थितां सर्तीं स्थितः सन् स्थितिरूर्ध्वविस्था-
 नम् । प्रयातां प्रस्थिताम् उञ्चलितः प्रस्थितः । निषेदुषीं निषेदाम् उपविष्टमि-
 त्यर्थः । भाषायां सदवसत्युवइति कतुप्रत्ययः उगितस्येत डीप् । आसनबन्धे
 उपवेशने धीरः स्थितः उपविष्टः सन्नित्यर्थः । जलमादहानां पिबन्तीं जलाभिलाषी
 पिवन्नित्यर्थः, इत्यं छायेवान्वगच्छत् अगुह्यतवान् ॥ ६ ॥

सइति । न्यस्तानि परिहृतानि चिह्नानि क्लृप्तामरादीनि यस्यास्तां तद्या-

आसीदनाविष्कृतदानराजि-
 रन्तर्मदावस्यइव द्विपेन्द्रः ॥ ७ ॥
 लताप्रतानोद्ग्रथितैः स केयै-
 रधिज्यधन्वा विचचार दावम् ।
 रक्षापदेशान्मुनिहोमधेनो-
 र्वन्यान् विनेष्यन्निव दुष्टसत्त्वान् ॥ ८ ॥
 विस्मृष्टपार्श्वानुचरस्य तस्य
 पार्श्वद्रुमाः पाशभृता समस्य ।
 उदीरयामासुरिवोन्मदाना-
 मालोकशब्दं वयसां विरावैः ॥ ९ ॥

भूतामपि तेजोविशेषेण प्रभावातिशयेनानुमितां सर्वथा राजा एवायं भवेदित्यूहितां
 राजलक्ष्मीं दधानः स राजा अनाविष्कृतदानराजिः वहिरप्रकटितमदरेखः अन्त-
 र्गता मदावस्था यस्य सोऽन्तर्मदावस्यः तथाभूतोद्विपेन्द्रइव आसीत् ॥ ७ ॥

लतेति । लतानां वल्लीनां प्रतानैः कुटिलतन्तुभिरुद्ग्रथिताः उन्नमय्य-
 ग्रथिताः ये केशास्तरुपलक्षिताः । इत्यभूतलक्षणे तृतीया । स राजा अधिज्य-
 मारोपितभौतिकं धनुर्यस्य सोऽधिज्यधन्वा सन् धनुषश्चेत्यनडादेशः । मुनिहो-
 मधेनोः रक्षापदेशात् रक्षणव्याजात् वन्यान् वने भवान् दुष्टसत्त्वान् दुष्टजनून् ।
 द्रव्यामुव्यवसायेषु सत्वमस्त्री तु जन्तुधित्यमरः । विनेष्यन् शिष्ययिष्यन्निव दावं
 वनम् । वने च वनवद्भौ च दवोदावइहेष्यतइति यादवः । विचचार वने चचारे-
 त्यर्थः । देशकालाध्वगन्तव्याः कर्म्मसंज्ञाह्यकर्म्मणामिति दावस्य कर्म्मत्वम् ॥ ८ ॥

विस्मृष्टेत्यादिभिः षड्भिः श्लोकैस्तस्य महासहिमत्या दुमादयोपि राजोप-
 चारं चक्रुरित्याह

विस्मृष्टेति । विस्मृष्टाः पार्श्वानुचराः पार्श्ववर्तिनो जनाः येन तस्य पाशभृता
 वरुणेन समस्य तल्यस्य । प्रचेता वरुणः पाशीत्यमरः । अनुभावोऽनेन सूचितः ।
 तस्य राज्ञः पार्श्वयोः द्रुमाः उन्मदानामुत्कटमदानां वयसां खगानाम् । खग-
 वाल्वादिनोर्वयइत्यमरः । विरावैः शब्दैः आलोकस्य शब्दं वाचकम् आलोकयेति
 शब्दं जयशब्दमित्यर्थः । आलोकोजयशब्दः स्यादिति विश्वः । उदीरयामासु-
 रिवेत्युपेक्षा ॥ ९ ॥

6266

मरुत्प्रयुक्ताश्च मरुत्सखाभं
तमर्च्यभारादभिवर्त्तमानम् ।
अवाकिरन् बाललताः प्रसूनै-
राचारलाजैरिव पौरकन्याः ॥ १० ॥
धनुर्भृतोऽप्यस्य दयार्द्रभाव-
माख्यातमन्तःकरणैर्विशङ्कैः ।
विलोकयन्त्यो वपुःपुरापुरच्छां
प्रकाशविस्तारफलं हरिण्यः ॥ ११ ॥
स कीचकैर्मारुतपूर्णरन्ध्रैः
कूजङ्गिरापादितवंशकृत्यम् ।
शुश्राव कुञ्जेषु यशः स्वसुचै-
रुज्जीयमानं वनदेवताभिः ॥ १२ ॥

मरुदिति । मरुत्प्रयुक्ताः वायुना प्रेरिताः बाललताः आरात् समीपेऽभि-
पत्तमानम् । आरात् दूरसमीपयोरित्यमरः । मरुतोवायोः सखा मरुत्सखोऽग्नः
सद्भावातीति मरुत्सखाभम् । आतञ्चोपसर्गइति कप्रत्ययः । अर्च्यं पूज्यं तं दिलीपं
प्रसूनैः पुष्पैः पौरकन्याः पौराश्च ताः कन्याः आचारार्थैर्लाजैराचारलाजैरिव
अवाकिरन् तस्योपरि विक्षिप्तवत्य इत्यर्थः । सखा हि सखायमागतमुपचरतीति
भावः ॥ १० ॥

धनुर्भृतइति । धनुर्भृतोऽप्यस्य राज्ञः एतेन भयसम्भावेना दर्शिता तथापि
विशङ्कैर्निर्भीकैरन्तःकरणैः कर्तृभिः दयया कृपारसेनार्द्रभावोऽभिप्रायो यस्य तद्व्या-
र्द्रभावं तदाख्यातं दयार्द्रभावमेतदित्याख्यातमित्यर्थः । भावः सत्स्वरूपाभिप्राय-
चेष्टात्मजन्मस्त्वित्यमरः । तथाविधं वपुर्विलोकयन्त्यो हरिण्यः अच्छां प्रकाशविस्तार-
स्यात्यन्तविशालतायाः फलमायुः । विमलं कलुषीभवच्च चेतः कथयत्येव हितैषिणं
रिपुञ्चेति न्यायेन स्वान्तःकरणवृत्तिप्रामाण्यादेव विस्मयं ददृशुरित्यर्थः ॥ ११ ॥

सइति । स दिलीपः मारुतपूर्णरन्ध्रैः अतपव कूजङ्गिः स्वनङ्गिः कीचकै-
र्वेणुविशेषैः । वेणवः कीचकास्ते स्युर्ध्वं स्वनन्यनिलोद्धताइत्यमरः । वंशः शुषिरवा-
द्यतिषेधः । वंशादिक्लृप्तं शुषिरमित्यमरः । आपादितं सम्पादितं वंशस्य कृत्यं कार्यं

पृक्तसुषारैर्गिरिनिर्भराणा-

मनोकहाकम्पितपुष्पगन्धी ।

तमातपल्लान्तमनातपत्न-

माचारपूतं पवनः सिधेवे ॥ १३ ॥

शशाम वृष्ट्यापि विना द्वाग्नि-

रासीद्विशेषा फलपुष्पवृद्धिः ।

ऊनं न सत्वेष्वधिको बवाधे

तस्मिन् वनं गोप्तरि गाहमाने ॥ १४ ॥

सञ्चारपूतानि दिगन्तराणि

कृत्वा दिनान्ते निलयाय गन्तुम् ।

यस्मिन् कर्मणि तत्तथा कुञ्जेषु लतागृहेषु । निकुञ्जकुञ्जौ वा क्लीवे लतादिपिहितोदर
इत्यमरः । वनदेवताभिरुद्गीयमानसु चैर्गीयमानं यशः शुभ्राव श्रुतवान् ॥ १२ ॥

पृक्तइति । गिरिषु निर्भराणां वारिप्रवाहाणाम् । वारिप्रवाहे निर्भरोभर
इत्यमरः । तृषारैः सीकरैः । तृषारौ हिमसीकराविति शाश्वतः । पृक्तः संपृक्तः
अनोकहानां वृक्षाणामाकम्पितानीषत्कम्पितानि पुष्पाणि तेषां योगन्धः सोऽस्या-
स्तीति आकम्पितपुष्पगन्धी द्रिषत्कम्पितपुष्पगन्धवान् एवं शीतोमन्दः सुरभिः
पवनो वायुः अनापपत्नं व्रतार्थं परिहृतच्छत्वम् अतएवातपल्लान्तम् आचारेण पूतं
शुद्धं तं दृपं सिधेवे । आचारपूतत्वात् स राजा जगत्पावनस्यापि सेव्य आसी-
दिति भावः ॥ १३ ॥

शशामेति । गोप्तरि तस्मिन् राज्ञि वनं गाहमाने प्रविशति सति वृष्ट्या
विनापि द्वाग्निर्वनाग्निः । दवदावौ वनानले इति हैमः । शशाम फलानां पुष्पा-
णाञ्च वृद्धिः विशेष्यते इति विशेषा अतिशयिता आसीत् । कर्म्मार्थे षज् प्रत्ययः ।
सत्त्वे षु जन्तुषु मध्ये । यतश्च निर्द्वारणे इति सप्तमी । अधिकः प्रबलव्याघ्रादिः
ऊनं दुर्बलं हरिणादिकं न बवाधे ॥ १४ ॥

सञ्चारपूतानीति । पल्लवस्य रागोवर्णः पल्लवरागः । रागोऽनुरक्तौ मात्सर्यं
क्लेशादौ लोहितादिष्विति शाश्वतः । स इव तास्मात्पल्लवरागतास्मात्पतङ्गस्य स्वर्यस्य
प्रभा कान्तिः । पतङ्गः पक्षिस्वर्ययोरिति शाश्वतः । सुनेर्धेनुस्य दिगन्तराणि

प्रचक्रमे पल्लवरागताम्ना

प्रभा पतङ्गस्य मुनेश्च धेनुः ॥ १५ ॥

तां देवतापितृतिथिक्रियार्था-

मन्वक् ययौ मध्यमलोकपालः ।

वभौ च सा तेन सतां मतेन

अङ्घ्रेव साक्षाद्विधिनोपपन्ना ॥ १६ ॥

स पल्ललोत्तीर्णवराहयूथा-

न्यावासटक्षोन्मुखवर्हिणानि ।

ययौ मृगाध्यासितशाद्वलानि

श्यामायमानानि वनानि पश्यन् ॥ १७ ॥

दिशामवकाशान् । अन्तरमवकाशावधिपरिधानान्तर्दिभेदतादर्थ्ये इत्यमरः । सञ्चारेण पूतानि शुद्धानि कृत्वा दिनान्ते सायंकाले निलयायास्तमयाय धेनुपक्षे आलयाय गन्तुं प्रचक्रमे ॥ १५ ॥

तस्मिन् । मध्यमलोकपालोभूपालः देवतापितृतिथीनां क्रियाः यागश्राद्ध-दानानि ता एवार्थः प्रयोजनं यस्यास्तां तां धेनुमन्वक् अनुपदं ययौ । अन्वगन्वक्ष-मनुगेऽनुपदं क्लीबमव्ययमित्यमरः । सतां मतेन सङ्घिसान्येन । गतिबुद्धीत्यादिनां वर्त्तमाने क्तः, क्तस्य च वर्त्तमान इति षष्ठी । तेन राज्ञा उपपन्ना युक्ता सा धेनुः सतां मतेन विधिना अनुष्ठानेनोपपन्ना युक्ता साक्षात् प्रत्यक्षां श्रद्धा आस्तिक्य-बुद्धिरिव वभौ च ॥ १६ ॥

स इति । स राजा पल्ललेभ्योऽल्पजलाशयेभ्यः उत्तीर्णानि निर्गतानि वरा-ह्याणां यूथानि कुलानि येषु तानि वर्हाण्येषां सन्तीति वर्हिणा मयूराः । मयूरो वर्हिणोवर्हीत्यमरः । फलवर्हाभ्यामिन प्रत्ययोवक्तव्यः । आवासटक्षाणामनुखाः वर्हिणा येषु तानि श्यामायमानानि वराहवर्हिणादिमलिनानि अश्यामानि श्यामानि भवन्तीति श्यामायमानानि । लोहितादिडाज्भ्यः क्यप्ति क्यप्-प्रत्ययः । वा क्यप् इत्यात्मनेपदे शानच् । मृगैरध्यासिताः अधिष्टिताः शाद्वला येषु तानि । शादः शब्दाख्येषु देशेषु सन्तीति शाद्वलाः शयश्याम देशाः । शाद्वलः शादहरितइत्यमरः । शादः कर्दमशब्दयोरिति विश्वः । नङ्शाड्ङुङ्ल-जिति हलच्प्रत्ययः । वनानि पश्यन् ययौ ॥ १७ ॥

आपीनभारोद्वहनप्रयत्नात्
 गृष्टिर्गुत्वाद्गुप्तो नरेन्द्रः ।
 उभावलञ्चक्रतुरञ्चिताभ्यां
 तपोवनादृत्तिपथं गताभ्याम् ॥ १८ ॥
 वशिष्ठधेनोरनुयायिनन्त-
 भावर्त्तमानं वनिता वनान्तात् ।
 पपौ निमेषालसपद्मपङ्क्ति-
 रूपीविताभ्यामिव लोचनाभ्याम् ॥ १९ ॥
 पुरस्कृता वर्त्मनि पार्थिवेन
 प्रत्युज्जता पार्थिवधर्मपत्न्या ।
 तदन्तरे सा विरराज धेनु-
 दिनक्षपामध्यगतेव सन्ध्या ॥ २० ॥

आपीनेति । गृष्टिः सकृत् प्रसूता गौः । गृष्टिः सकृत्प्रसूता गौरिति
 हलायुधः । नरेन्द्रश्च उभौ यथाक्रमम् आपीनद्वयः । उधस्तु क्लीवमापीनमित्य-
 सरः । आपीनस्य भारोद्वहने प्रयत्नात् प्रयासात् वपुषोगुत्वादाधिकाञ्च अङ्कि-
 ताभ्यां चारुभ्यां गताभ्यां गतनाभ्यां तपोवनादावृत्तेः पन्थाः तं तपोवनादृत्ति-
 पथम् । ऋक्पूरित्यादिना समासान्त अग्रत्ययः । अलञ्चक्रतुर्भूषितवन्तौ ॥ १८ ॥

वशिष्ठेति । वशिष्ठधेनोरनुयायिनमनुचरं वनान्तादावर्त्तमानं प्रत्यागतं तं
 दिलीपं वनिता सुदक्षिणा निमेषेषलसा मन्दा पद्मणां पङ्क्तिर्यस्याः सा निर्नि-
 मेषा सतीत्यर्थः लोचनाभ्यां करणाभ्यामुपोषिताभ्यामिव उपवासोभोजननिवृत्तिः
 तद्वशांमिव । वसतेः कर्त्तरि क्तः । पपौ । यथोपोषितः अतिहृष्टाया जलमधिकं
 पिपासति तद्वदतिहृष्टाया अधिकं व्यलोकयदित्यर्थः ॥ १९ ॥

पुरस्कृतेति । वर्त्मनि पार्थिवेन पृथिव्याः ईश्वरेण । तस्येश्वर इत्यज्प्रत्ययः ।
 पुरस्कृता अग्रतः कृता धर्मस्य पत्नी धर्मार्थपत्नीत्यर्थः । अश्वघासादिवत्तादर्थ्यं षष्ठी
 समासः । पार्थिवस्य धर्मपत्न्या प्रत्युज्जता सा धेनुस्तदन्तरे तयोर्दृश्यत्योर्मध्ये दिनक्ष-
 प्ये दिनरात्रयोर्मध्यगता सन्धेव रराज ॥ २० ॥

प्रदक्षिणीकृत्य पयस्विनीं तां
 सुदक्षिणा साक्षतपातहस्ता ।
 प्रणम्य चानर्च्य विशालमस्याः
 षट्ङ्गान्तरं द्वारमिवार्थसिद्धेः ॥ २१ ॥
 वत्सोत्सुकापि स्तिमिता सपथ्या
 प्रत्यग्रहीत् सेति ननन्दतुस्तौ ।
 भक्त्योपपन्नेषु हि तद्विधानां
 प्रसादचिह्नानि पुरःफलानि ॥ २२ ॥
 गुरोः सदारस्य निपीड्य पादौ
 समाप्य सान्ध्यञ्च विधिं दिलीपः ।
 दोहावसाने पुनरेव दोग्ध्रीं
 भेजे भुजोच्छिन्नरिपुर्निपणाम् ॥ २३ ॥

प्रदक्षिणीकृत्येति । अन्नतानां पादेण सह वर्त्तते इति साक्षतपातौ हस्ता
 यस्याः सा सुदक्षिणा पयस्विनीं प्रशस्तचीरां तां धेनुं प्रदक्षिणीकृत्य प्रणम्य च
 अस्याः धेन्वाः विशालं षट्ङ्गान्तरं षट्ङ्गमध्यम् अर्थसिद्धेः कार्यसिद्धेर्द्वारं प्रवेश-
 मार्गमिव आनर्च्य अर्चयामास । अर्चते भौवादिकास्त्रिट् ॥ २१ ॥

वत्सोत्सुकेति । सा धेनुः वत्सोत्सुकापि वत्से उत्कण्ठितापि स्तिमिता निचला
 सती सपथ्यां पूजां प्रत्यग्रहीदिति हेतोस्तौ दम्पती ननन्दतुः । पूजास्वीकारस्य
 आनन्दहेतुत्वमाह भक्त्यति । पूज्येष्वनुरागे भक्तिरूपोपपन्नेषु युक्तेषु विषये तद्वि-
 धानां तस्याः धेन्वाः विधेव विधा प्रकारेयेषां सहतामित्यर्थः प्रसादस्य चिह्नानि
 लिङ्गानि पूजास्वीकारादीनि पुरःफलानि पुरोगतानि प्रत्यासन्नानि फलानि येषां
 तानि हि । अत्रिलिखितफलसूचकलिङ्गदर्शनादानन्तोर्युज्यतइत्यर्थः ॥ २२ ॥

गुरोरिति । भुजोच्छिन्नरिपुर्दिलीपः सदारस्य दारैरुन्मत्ता सह वर्त्तमान-
 स्य गुरोरुभयोरपीत्यर्थः । भार्या जायाय पुंभूम्नि दाराः इत्यमरः । पादौ
 निपीड्याभिवन्द्य सान्ध्यं सन्ध्यायां विहितं विधिसमुष्ठानञ्च समाप्य दोहावसाने
 निषण्णामासीनां दोग्ध्रीं दोहनशीलाम् । तद्विति तद्वन्प्रत्ययः । धेनुमेव पुन-
 र्भेजे सेवितवान् । दोग्ध्रोमिति निरुपपदप्रयोगात् कामधेनुत्वं गम्यते ॥ २३ ॥

तामन्तिकन्यस्तावलिप्रदीपा-
 मन्वास्य गोप्ता गृहिणीसहायः ।
 क्रमेण सुप्तामनु संविवेश
 सुप्तोत्थितां प्रातरनूदतिष्ठत् ॥ २४ ॥
 इत्थं व्रतं धारयतः प्रजार्धं
 समं सहिष्या सहनीयकीर्त्तः ।
 सप्त व्यतीयुस्त्रिगुणानि तस्य
 दिनानि दीनोद्धरणोचितस्य ॥ २५ ॥
 अन्येद्युरात्मानुचरस्य भावं
 जिज्ञासमाना मुनिहोमधेनुः ।
 गङ्गाप्रपातान्तविरूढशष्पं
 गौरीगुरोर्गृहरमाविवेश ॥ २६ ॥

तामिति । गोप्ता रक्तकीर्त्तगृहिणीसहायः पत्नीद्वितीयः सन् उभावपीत्यर्थः
 अन्तिके न्यस्ता वलयः प्रदीपाच्च यस्यास्तां तथोक्तां तां निषणां धेनुमन्वास्यानूप-
 विश्य क्रमेण सुप्तामनु अनन्तरं संविवेश सुष्वाप प्रातः सुप्तोत्थितामनूदतिष्ठत्
 उत्थितवान् । अत्रानुशब्देन धेनुराजव्यापारयोः पौर्वापर्यमुच्यते क्रमशब्देन धेनु-
 व्यापाराणामित्यपौनरुक्त्यम् । कर्मप्रवचनीययुक्तेति द्वितीया ॥ २४ ॥

इत्थमिति । इत्थमनेन प्रकारेण प्रजार्धं सन्तानाय सहिष्या समम् अभिषि-
 क्तपत्न्या सह । कृताभिषेका सहिषीत्यमरः । व्रतं धारयतः सहनीया पूज्या
 कीर्त्तिर्यस्य तस्य दीनानामुद्धरणं दैव्यविमोचनं तत्र उचितस्य परिचितस्य तस्य
 नृपस्य तयो गुणा आदृक्तयो येषां तानि त्रिगुणानि त्रिरादृक्तानि सप्त दिनानि
 एकविंशतिदिनानि व्यतीयुः ॥ २५ ॥

अन्येद्युरिति । अन्येदुरन्यस्मिन् दिने द्वाविंशे दिने । सद्यः परस्परारोत्या-
 दिना निपातनादव्ययम् । अद्यावाङ्मयं पूर्वोक्तीत्यादौ पूर्वोत्तरापरत्वात् । तथा-
 धरान्यान्यतरेतरात्पूर्वेद्युरादय इत्यमरः । मुनिहोमधेनुः आत्मानुचरस्य भावमभि-
 प्रायं दृढभक्तित्वम् । भावोऽभिप्राय आशय इति यादवः । जिज्ञासमाना ज्ञातुं
 मिच्छन्ती । ज्ञान्दृष्टदृशां सन इत्यात्मनेपदे शानच् । प्रपतत्यस्मिन्निति प्रपातः

सा दुष्प्रधर्मा मनसापि हिंस्रै-
 रित्यद्रिशोभाप्रहितेक्षणैः ।
 अलक्षिताभ्युत्पतनो नृपेण
 प्रसह्य सिंहः किल तां चकर्ष ॥ २७ ॥
 तदीयमाक्रन्दितमार्त्तसाधो-
 गुह्यानिबद्धप्रतिशब्ददीर्घम् ।
 रश्मिष्विवादाय नगेन्द्रसक्तां
 निवर्त्तयामास नृपस्य दृष्टिम् ॥ २८ ॥
 स पाटलायां गवि तस्थिवांसं
 धनुर्धरः केशरिणं ददर्श ।
 अधित्यकायामिव धातुमय्यां
 लोघ्रद्रुमं सानुमतः प्रफुल्लम् ॥ २९ ॥

पतनप्रदेशः गङ्गायाः प्रपातस्तस्यान्ते समीपे विरूढानि जातानि शष्पाणि
 बालत्वानि यस्मिन् तत् । शष्पं बालत्वं घासद्वयमरः । गौरीगुरोः पार्वती-
 पितृगृह्वरं गुह्याभाविवेश ॥ २६ ॥

सेति । सा धेनुर्हिंस्रैः व्याघ्रादिभिर्मनसापि दुष्प्रधर्मा दुर्धर्षति हेतोर्द्रिशो-
 भायां प्रहितेक्षणैः दत्तदृष्टिना नृपेण अलक्षितमभ्युत्पतनमभिरुच्येनेत्यतनं
 यस्य सः सिंहस्तां धेनुं प्रसह्य हठात् । प्रसह्य तु हठार्थकमित्यमरः । चकर्ष
 किलेत्यलीके ॥ २७ ॥

तदीयमिति । गुह्यानिबद्धेन प्रतिशब्देन प्रतिध्वनिना दीर्घं तस्या इदं तदी-
 यमाक्रन्दितमार्त्तघोषणम् आर्त्तेष्वापन्नेषु साधोर्हितकारिणो नृपस्य नगेन्द्रसक्तां
 दृष्टिं रश्मिषु । किरणप्रग्रहौ रश्मी इत्यमरः । आदायेव गृहीत्वेव निवर्त्तया-
 मास ॥ २८ ॥

सद्वति । धनुर्धरः सः नृपः पाटलायां रक्तवर्णायां गवि तस्थिवांसं स्थितम् ।
 कसुचेति कसुप्रत्ययः । केशरिणं सिंहं सानुमतोऽद्रेः धातुगैरिकस्य विकारोधातु-
 मयो तस्यामधित्यकायां ऊर्ध्वभूमौ । उपत्यकाद्वेरासन्ना भूमिरूर्ध्वमधित्यकेत्यमरः ।
 उपाधिभ्यां त्यक्त्वा सन्नद्धद्वयोरिति त्यक्न्प्रत्ययः । प्रफुल्लो विकसितस्तम् । फुल्ल

ततो नृगेन्द्रस्य नृगेन्द्रगामी
 वधाय वध्यस्य शरं शरण्यः ।
 जाताभिषङ्गो नृपतिर्निषङ्गा-
 दुहृत्तुमैच्छत् प्रसभोद्धृतारिः ॥ २० ॥
 वामेतरस्तस्य करः प्रहृत्तु-
 नखप्रभाभूषितकङ्कपले ।
 सक्ताङ्गुलिः सायकपुङ्ख एव
 चित्वापितारम्भ इवावतस्थे ॥ २१ ॥
 बाहुप्रतिघ्नम्विद्वमन्यु-
 रभ्यर्णमाशङ्कतमसृशङ्किः ।

विक्रसने इति धातोः पचाद्यच् । लोभाख्यं दुःखमिव दर्श । प्रमुत्तमिति तकार-
 पाठे जि फला विशरण इति धातोः कर्त्तरिक्तः उत्तरस्यात इत्युकारादेशः ॥ २६ ॥

तत इति । ततः सिंहदर्शनानन्तरं नृगेन्द्रगामी सिंहगामी शरणं रक्षणम् ।
 शरणं रक्षणे गृहे इति यावत् । शरणे साधुः शरण्यः । तत्र साधुरिति यत्प्र-
 त्ययः । प्रसभेन वलाकारेणोद्धृताः अरयोद्येन स नृपतिः राजा जाताभिषङ्गे-
 जातपराभवः सन् । अभिषङ्गः पराभव इत्यमरः । वध्यस्य वधार्हस्य । दण्डादि-
 भ्योयदिति यत्प्रत्ययः । नृगेन्द्रस्य वधाय निषङ्गात् तृणोरात् । तृणोपासंगतृणी-
 रनिषङ्गादुपधिर्द्वयोः रित्यमरः । शरमुद्धृत्तुमैच्छत् ॥ २० ॥

वामेति । प्रहृत्तुस्तस्य वामेतरे दक्षिणः करो नखप्रभाभिर्भूषितानि विच्छु-
 रितानि कङ्कस्य पलिविशेषस्य पत्राणि यस्य तस्मिन् । कङ्कः पलिविशेषे स्वाङ्गुष्ठा-
 कारे युधिष्ठिर इति विश्वः । सायकस्य पुङ्खे एव कर्त्तर्याख्ये मूलप्रदेशे । कर्त्तरी
 पुङ्ख इति यावत् । सक्ताङ्गुलिः सन् चित्वापितारम्भः चित्वालिखितशरोद्धरणो-
 द्योग इवावतस्थे ॥ २१ ॥

बाह्विति । बाह्वेः प्रतिघ्ननेन प्रतिवन्धेन । प्रतिवन्धेः प्रतिघ्न इत्यमरः ।
 विद्वमन्युः प्रवृद्धरोषो राजा मन्त्रौषधिभ्यां रुद्धवीर्यः प्रतिवद्वशक्तिर्भोगी सर्पद्वव ।
 भोगी राजभुजङ्गयोरिति शाश्वतः । अभ्यर्णमनिकम् । उपकण्टान्तिकाभ्यर्णा-

राजा स्वतेजोभिरदह्यतान्त-
 भोगीव मन्त्रौषधिरुद्धवीर्यः ॥ ३२ ॥
 तमार्यगृहं निगृहीतधेनु-
 र्मनुष्यवाचा मनुवंशकेतुम् ।
 विस्माययन् विस्मितमात्मवृत्तौ
 सिंहोरुसत्त्वं निजगाद सिंहः ॥ ३३ ॥
 अलं महीपाल तव अमेण
 प्रयुक्तमप्यस्त्रमितो वृथा स्यात् ।
 न पादपोन्मूलनशक्ति रंहः
 शिलोच्चये मूर्च्छति मारुतस्य ॥ ३४ ॥

अथ अयमितोऽयमिति मरः । आगच्छतमपराधकारिणमस्य शक्तिः स्वतेजो-
 भिरनरदह्यत । अधिष्ठेपाद्यसहनं तेजः प्राणालयेष्वपीति यादवः ॥ ३२ ॥

तमिति । निगृहीता पीडिता धेनुर्येन स सिंहः आर्याणां सतां गृहं
 ग्रन्थम् । पदास्त्रैरिवाप्येषु चेति कथम् । मनुवंशस्य केतुं चिह्नं केतुवद्वावर्त्तकं
 सिंह इव उरुसत्त्वो महाबलस्तम् आत्मनो वृत्तौ बाहुस्तम्भरूपे व्यापारे अभूतपूर्व-
 त्वाद्विस्मितम् । कस्तरिक्तः । तं दिलीपं मनुष्यवाचा करणेन पुनर्विस्माययन्
 विस्मयमाश्चर्यं प्रापयन् निजगाद । स्मिडनीषङ्गमनइति धातोर्णिचि वृद्धौ आया-
 देशे शट्प्रत्यये च सति विस्माययन्निति रूपं सिद्धम् । विस्मापयन्निति पाठे पुगा-
 गममात्रं वक्तव्यं तच्च चिन्त्यं नित्यं स्मयतेरिति हेतुभयविवक्षायामेवेति भीष्मोर्हेतु-
 भय इत्यात्मनेपदे विस्मापयमानइति स्यात् तस्मात् मनुष्यवाचा विस्माययन्निति रूपं
 सिद्धं करणविवक्षायां न कश्चिदोषः ॥ ३३ ॥

अलमिति । हे महीपाल तव अमेणालं साध्याभावात् अमीन कर्त्तव्य
 इत्यर्थः । अत्र गम्यमानसाधनक्रियापेक्षया अस्य करणत्वात् तृतीया, उक्तञ्च
 न्यासोद्गोते न केवलं श्रूयमाणैव क्रिया निमित्तं करणभावस्य अपि तर्हि गम्यमा-
 नापीति । अलं भूषणपर्याप्तिशक्तिवारणवाचकमित्यमरः । इतोऽस्मिन् मयि ।
 सार्वविभक्तिकस्तसिः । प्रयुक्तमप्यस्त्रं वृथा स्यात् तथाहि पादपोन्मूलने शक्तिर्यस्य
 तत्तथोक्तं मारुतस्य रंहोवेगः शिलोच्चये पर्वते न मूर्च्छति न प्रसरति ॥ ३४ ॥

कैलासगौरं वृषमारुरुक्षोः

पादार्पणानुग्रहपूतवृष्टम् ।

अवेहि मां किङ्करमष्टमूर्त्तेः

कुम्भोदरं नाम निकुम्भमित्तम् ॥ ३५ ॥

असुं पुरः पश्यसि देवदारुं

पुत्तीकृतोऽसौ वृषभध्वजेन ।

यो हेमकुम्भस्तननिःसृतानां

स्कन्दस्य मातुः पयसां रसज्ञः ॥ ३६ ॥

कण्डूयमानेन कटं कदाचित्

वन्यद्विपेनोन्मथिता त्वगस्य ।

अथैनमद्रेस्तनया शुशोच

सेनान्यमालीढमिवासुरास्त्रैः ॥ ३७ ॥

कैलासेति । कैलास इव गौरः शुभ्रस्तम् । चामीकरञ्च शुभ्रञ्च गौर भास्वर्म्-
नीषिण इति शान्ततः । वृषं वृषभमारुरुक्षोः आरोढुमिच्छोः । खस्योपरि पदं
निक्षिप्य वृषमारोहतीत्यर्थः । अष्टौ मूर्त्तयो यस्य स तस्याष्टमूर्त्तेः शिवस्य पादा-
र्पणं पादन्यासस्तदेवानुग्रहः प्रसादस्तेन पूतं वृष्टं यस्य तं तथोक्तं निकुम्भमित्तं
कुम्भोदरं नाम किङ्करं सामवेहि विद्धि । पृथिवी सलिलं तेजोवायुराकाशमेव च ।
स्त्वर्थ्या वन्द्यमसौ सोमयाजी चेत्यष्ट मूर्त्तय इति यादवः ॥ ३५ ॥

असुमिति । पुरोऽग्रतोऽसुं देवदारुं पश्यसीति काकुः । असौ देवदारुः
वृषभध्वजो यस्य स तेन शिवेन पुत्तीकृतः पुत्त्वत्वेन स्वीकृतः । अभूततद्भावे द्विः ।
यो देवदारुः स्कन्दस्य मातुः गौर्याः हेमः कुम्भ एव स्तनस्तस्मान्निःसृतानां पयसा-
मम्बूनां रसज्ञः स्वादज्ञः । स्कन्दपत्ने हेमकुम्भ इव स्तन इति विग्रहः पयसां क्षीरा-
णाम् । पयः क्षीरं पयोऽम्बु चेत्यमरः । स्कन्दसमानप्रेमास्यदमिति भावः ॥ ३६ ॥

कण्डूयमानेनेति । कदाचित् कटं कपोलं कण्डूयमानेन कपता । कण्डूादि-
भ्योऽयगिति यक् ततः शानच् । वन्यद्विपेनास्य देवदारोस्त्वगुन्मथिता अथाद्रेस्तनया
गौरी असुरास्त्रै रालीढं कृतं सेनां नययतीति सेनानीः स्कन्दः । पार्वतीनन्दनः
स्कन्दः सेनानीरित्यमरः । सत्वद्विपेत्यादिना कृप् । तमिवैनं देवदारुं शुशोच ॥ ३७ ॥

तदाप्रभृत्येव वनद्विपानां
 त्वासार्यमस्मिन्नहमद्रिकुक्षौ ।
 व्यापारितः शूलभृता विधाय
 सिंहत्वमङ्गागतसत्त्ववृत्ति ॥ ३८ ॥
 तस्यालमेघा क्षुधितस्य तृप्तैः
 प्रदिष्टकाला परमेश्वरेण ।
 उपस्थिता शोणितपारणा मे
 सुरद्विषश्चान्द्रमसी सुधेव ॥ ३९ ॥
 स त्वं निवर्त्तस्व विहाय लज्जां
 गुरोर्भवान् दर्शितशिष्यभक्तिः ।
 शस्त्रेण रक्ष्यं यदशक्यरक्षं
 न तदशः शस्त्रभृतां क्षिणोति ॥ ४० ॥

तदेति । तदा तत्कालः प्रभृतिरादिर्यस्मिन् कर्मणि तत्तथा तदाप्रभृत्येव वनद्विपानां त्वासार्यं भयार्थं शूलभृता शिवेन अङ्गं समीपम् आगताः प्राप्ताः सत्त्वाः प्राणिनो वृत्तिर्यस्मिन् तत् । अङ्गः समीपत्वाद्गच्छन्ने स्यानापराधयोरिति केशवः । सिंहत्वं विधाय अस्मिन्नद्रिकुक्षौ गुहायामहं व्यापारितो नियुक्तः ॥ ३८ ॥

तस्येति । परमेश्वरेण प्रदिष्टो निर्दिष्टः कालः भोजनवेला यस्याः सा उपस्थिता प्राप्ता एषा गोरूपा शोणितपारणा रुधिरस्य व्रतान्तभोजनं सुरद्विषोराहोः चान्द्रमसी सुधेव क्षुधितस्य बुभुक्षितस्य अङ्गागतसत्त्ववृत्तेः मे मम सिंहस्य तस्य अलं प्रयत्नाप्रा । नमः स्वस्तीत्यादिना चतुर्थी ॥ ३९ ॥

सद्वति । स एव सुपायमून्यस्त्वं लज्जां विहाय निवर्त्तस्व । भवान् त्वं गुरोर्दर्शिता प्रकाशिता शिष्यस्य कर्त्तव्या भक्तिर्येन स तथोक्तोऽसि । ननु गुरुधनं विनाशय कथं तत्समीपं गच्छे यमतआह शस्त्रेणेति, यत् रक्ष्यं धनं शस्त्रेणायुधेन । शस्त्रमायुधलोहयोरित्यमरः । अशक्या रक्षा यस्य तदशक्यरक्षं रक्षितुमशक्यमित्यर्थः तत् रक्ष्यं नष्टमपि शस्त्रभृतां यशेन क्षिणोति न हिनस्ति । अशक्यार्थेष्वप्रतिविधानं न दोषायेति भावः ॥ ४० ॥

इति प्रगल्भं पुरुषाधिराजो
 नृगाधिराजस्य वचो निशस्य ।
 प्रत्याहतास्त्रो गिरिशप्रभावा-
 दात्मन्यवज्ञां शिथिलीचकार ॥ ४१ ॥
 प्रत्यब्रवीच्चैनमिषुप्रयोगे
 तत्पूर्वभङ्गे वितथप्रयत्नः ।
 जङ्गीकृतस्यस्वकवीक्षणेन
 वज्रं सुसुक्ष्मन्निव वज्रपाणिः ॥ ४२ ॥
 संरुद्धचेष्टस्य नृगेन्द्र कामं
 हास्यं वचस्तद्यदहं विवक्षुः ।
 अन्तर्गतं प्राणभृतां हि वेद
 सर्वं भवान् भावमतोऽभिधास्ये ॥ ४३ ॥

इतीति । पुरुषाणामधिराजोऽन्यः इति प्रगल्भं नृगाधिराजस्य वचो निशस्य
 श्रुत्वा गिरिशस्येश्वरस्य प्रभावात् प्रत्याहतास्त्रः कण्ठितास्त्रः सन् आत्मनि विषये
 अवज्ञामपमानं शिथिलीचकार तत्याजेत्यर्थः अवज्ञातोऽहमिति निर्वेदनं प्रापे-
 त्यर्थः । समानेषु हि क्षत्रियाणामभिमानो न सर्वेश्वरं प्रतीति भावः ॥ ४१ ॥

प्रतीति । स एव पूर्वः प्रथमः भङ्गः प्रतिबन्धो यस्य तस्मिन् तत्पूर्वभङ्गे दूष-
 प्रयोगे वितथप्रयत्नो विफलप्रयासोऽतएव वज्रं कुलिशं सुसुक्ष्मं मोक्षुमिच्छन्
 अस्वकं लोचनम् । दृग्दृष्टिनेत्रलोचनं चक्षुर्नयनाम्बुकेक्षणाक्षीणीति हलायुधः ।
 त्रीण्यम्बुकानि यस्य स च्यम्बुकोहरस्तास्य वीक्षणेन जङ्गीकृतो निष्पन्दीकृतः वज्रं
 पाणौ यस्य स वज्रपाणिरिन्द्रः । प्रहरणार्थेभ्यः परे निष्ठासप्तम्यौ भवतइति
 वक्तव्यमिति पाणेः सप्तम्यन्त्योत्तरनिपातः । स इव स्थितोऽन्यः एनं सिंहं प्रत्यब्र-
 वीच । बाहुं स वज्रं शक्यं क्रुद्धस्यास्तम्भयत् प्रभुरिति महाभारते ॥ ४२ ॥

संरुद्धेति । हे नृगेन्द्र संरुद्धचेष्टस्य प्रतिरुद्धव्यापारस्य मम तत् वचोवाक्यं
 कामं हास्यं परिहृसनीयं यत् वचः स त्वं मदीयेनेत्यादिकम् अहं विवक्षुर्वक्तुमि-
 च्छुरस्मि । तर्हि तूष्णीं स्वीयतामित्याशङ्क्य ईश्वरकिङ्करत्वात्सर्वज्ञं त्वां प्रति न

मान्यः स मे स्थावरजङ्गमानां
 सर्गस्थितिप्रत्यवहारहेतुः ।
 गुरोरपीदं धनमाहिताग्ने-
 नश्यत् पुरस्तादनुपेक्षणीयम् ॥ ४४ ॥
 स त्वं मदीयेन शरीरवृत्तिं
 देहेन निर्वर्त्तयितुं प्रसीद ।
 दिनावसानोत्सुकबालवत्सा
 विस्मृज्यतां धेनुरियं महर्षेः ॥ ४५ ॥
 अथान्धकारं गिरिगह्वराणां
 दंष्ट्रामयूखैः शकलानि कुर्वन् ।
 भयः स भूतेश्वरपार्श्ववर्त्ती
 किञ्चिद्विहस्यार्थपतिं बभाषे ॥ ४६ ॥

हास्यमिच्छाह अन्नरिति हि यतः भवान् प्राणभृतामन्नगर्गतं हृद्गतं वाग्वृत्त्या वह्नि-
 रप्रकाशितमेव सर्वं भावं वेद वेत्ति । विदोलटोवेति णलादेशः । अतोऽहमभिधास्ये
 वक्ष्यामि वचदति प्रकृतं कर्म संबध्यते । अन्ये त्वीदृग्वचनमाकर्ण्यसम्भावितार्थ-
 भेददित्युपहसन्ति अतस्तु मौनमेव भूषणं त्वन्तु वाङ्मनसयोरेकविधवायमिति
 जानासि अतोऽभिधास्ये यद्वचोऽहं विवक्षुरित्यर्थः ॥ ४३ ॥

मान्यइति । प्रत्यवहारः प्रलयः । स्थावराणां तरुशैलादीनां जङ्गमानां
 मनुष्यादीनां सर्गस्थितिप्रत्यवहारेषु हेतुः सदैश्वरो मे मम मान्यः पूज्योऽलङ्कृत-
 सनइत्यर्थः । शासनञ्च सिंहत्वमङ्गागतसत्ववृत्तित्युक्तरूपम् । तर्हि विस्मृज्य गम्यतां
 नेत्याह गुरोरपीति पुरस्तादग्ने नश्यदिदमाहिताग्नेगुरोर्धनमपि गोरूपमनुपेक्षणी-
 यम् । आहिताग्ने रिति विशेषणेनानुपेक्षाकारणं हविःसाधनत्वं सूचयति ॥ ४४ ॥

स इति । सोऽङ्गागतसत्ववृत्तिस्त्वं मदीयेन देहेन शरीरस्य वृत्तिं जीवनं
 निर्वर्त्तयितुं सम्पादयितुं प्रसीद दिनावसाने उत्सुको माता समागमिष्यतीत्युक्ता-
 गृह्णतो बालवत्सोयस्याः सा महर्षेरियं धेनुर्विस्मृज्यताम् ॥ ४५ ॥

अथेति । अथ भूतेश्वरस्य पार्श्ववर्त्ती अनुचरः स सिंहो गिरे गह्वराणां
 गुह्यानाम् । देवखातविषे गुहा गह्वर मित्यमरः । अन्धकारं ध्वान् दंष्ट्रामयूखैः

एकातपत्वं जगतः प्रभुत्वं
 नवं वयः कान्तमिदं वपुश्च
 अल्पस्य हेतोर्वज्रं हातुमिच्छन्
 विचारमूढः प्रतिभासि मे त्वम् ॥ ४७ ॥
 भूतानुकम्पा तव चेदियं गौ-
 रेका भवेत् स्वस्तिमती त्वदन्ते ।
 जीवन् पुनः शश्वदुपप्लवेभ्यः
 प्रजाः प्रजानाथ पितेव पासि ॥ ४८ ॥
 अथैकधेनोरपराधचण्डाद्
 गुरोः कृशानुप्रतिमाद्विभेषि ।

शकलानि खण्डानि कुर्वन् निरस्यन्नित्यर्थः किञ्चिद्विहस्यार्थपतिं नृपं भूयोवभाषे ।
 हासकारणम् अल्पस्य हेतोर्वज्रं हातुमिच्छन्निति वक्ष्यमाणं द्रष्टव्यम् ॥ ४६ ॥

एकेति । एकातपत्वमेकच्छत्वं जगतः प्रभुत्वं स्वाभित्वं नवं वयो यौवनम्
 इदं कान्तं रम्यं वपुश्च इत्येवं वज्रं अल्पस्य हेतोरल्पेन कारणेनाल्पफलायेत्यर्थः ।
 षष्ठी हेतुप्रयोगइति षष्ठी । हातुं त्यक्तुमिच्छन् त्वं विचारे कार्याकार्यविमर्शं
 मूढोमूर्खः मे मम प्रतिभासि ॥ ४७ ॥

भूतेति । तव भूतेष्वनुकम्पा कृपा चेत् । कृपा दयानुकम्पा स्यादित्यमरः ।
 कृपैव वर्त्तते चेदित्यर्थः तर्हि त्वदन्ते तव नाशे सति द्वयमेका गौः स्वस्ति क्षेममस्या
 अस्तीति स्वस्तिमती भवेज्जीवेदित्यर्थः । स्वस्त्याशीः क्षेमपुण्यादावित्यमरः ।
 हे प्रजानाथ जीवन् पुनः पितेव प्रजाः उपप्लवेभ्योविभेभ्यः शश्वत् सदा । पुनः-
 सदार्थयोः शश्वदित्यमरः । पासि रक्षसि । स्वप्राणव्ययेनैकधेनुरक्षणाद्वरं जीविते-
 नैव शश्वदखिलजगत्प्राणमित्यर्थः ॥ ४८ ॥

न धर्मलोपादियं प्रवृत्तिः किन्तु गुरुभयादित्यत आह ।

अथेति । अथेति पक्षान्तरे अथवा एकैव धेनुर्यस्य तस्मात् । अयं कोपकार-
 णोपन्यासइतिज्ञेयम् । अतएवापराधे गवोपेक्षालक्षणे सति चण्डादतिकोपनात् ।
 चण्डस्वत्यन्तकोपनइत्यमरः । अतएव कृशानुः प्रतिमा उपमा यस्य तस्मादग्निक-
 ल्पादुरोर्विभेषीति काकुः । भीतार्थानां भयहेतुरित्यपादानात् पञ्चमी । अल्प-

शक्योऽस्य मन्युर्भवता विनेतुं
गाः कोटिशः स्पर्शयता घटोद्गीः ॥ ४९ ॥

तद्रक्ष कल्याणपरम्पराणां
भोक्तारमूर्जस्वलमात्मदेहम् ।
महीतलस्पर्शनमात्रभिन्न-
सृष्ट्वं हि राज्यं पदमैन्द्रमाहुः ॥ ५० ॥

एतावदुक्त्वा विरते सृगेन्द्रे
प्रतिस्वनेनास्य गुहागतेन ।
शिलोच्चयोऽपि क्षितिपालमुच्चैः
प्रीत्या तमेवार्थमभाषतेव ॥ ५१ ॥

निशम्य देवानुचरस्य वाचं
मनुष्यदेवः पुनरप्युवाच ।

वित्तस्य धनहानिरतिदुःसहेति भावः । अस्य गुरोर्मन्युः क्रोधः । मन्युर्देव्ये-
कृतौ क्रुधीत्यमरः । वटा इव उधांसि यासां ता घटोद्गीः । उधसोऽनडित्यनडा-
देशः बद्धव्रीहेरुधसोऽङ्गीषिति ङीष् । कोटिशः गाः स्पर्शयता प्रतिपादयता ।
विश्राणनं वितरणं स्पर्शनं प्रतिपादनमित्यमरः । भवता विनेतुमपनेतुं शक्यः ॥ ४९ ॥

तदिति । तत्तस्मात्कारणात् कल्याणपरम्पराणां भोक्तारम् । कर्मणि घटी ।
जज्जोर्विलमस्यास्तीति जज्जस्वलम् । ज्योत्स्नातमिस्त्रेत्यादिना वलच्प्रत्ययान्तो नि-
यातः । आत्मदेहं रक्ष । ननु गासुपेक्ष्य आत्मदेहरक्षणे स्वर्गहानिः स्यादनेत्याह
महीतलेति सृष्ट्वं सृष्ट्वं राज्यं महीतलस्पर्शनमात्रेण भूतलसम्बन्धमात्रेण भिन्नम्
एन्द्रमिन्द्रसम्बन्धि पदं स्थानमाहुः स्वर्गान्न भिद्यत इत्यर्थः ॥ ५० ॥

एतावदिति । सृगेन्द्रे एतावदुक्त्वा विरते सति गुहागतेनास्य सिंहस्य प्रति-
स्वनेन शिलोच्चयः शैलोपि प्रीत्या तमेवार्थं क्षितिपालमुच्चैरभाषतेवेत्युक्तं च ।
भाषिरयं ब्रु विसमानार्थत्वात् द्विकर्मकः ब्रु विस्तु द्विकर्मकेषु पठितः तदुक्तं दुहि-
याचिरुधिप्रक्षिभिन्निचिजा सुपयोगनिमित्तमपूर्वविधौ । ब्रु विशासिगणेन च
यत्सृचते तदकीर्तित माचरितं कविनेति ॥ ५१ ॥

निशम्येति । देवानुचरस्येश्वरकिङ्करस्य सिंहस्य वाचं निशम्य मनुष्यदेवो

धेन्वा तदध्यासितकातराख्या
 निरोक्ष्यमाणः सुतरां दयालुः ॥ ५२ ॥
 क्षतात् किल त्रायत इत्युदग्रः
 क्षत्तस्य शब्दो भुवनेषु रूढः ।
 राज्येन किं तद्विपरीतवृत्तेः
 प्राणैरुपक्रोशमलीमसैर्वा ॥ ५३ ॥
 कथं नु शक्योऽनुनयो महर्षे-
 विन्नाणनाञ्जान्यपयस्विनीनाम् ।

राजा पुनरप्युवाच किम्भूतः सन् तेन सिंहेन यदध्यासितं व्याक्रमणम् । नपुंसके
 भावे क्तः । तेन कातरे अक्षिणी यस्यास्तथा । बद्धव्रीहौ सकथ्यक्ष्णोः स्वाङ्गात्
 षजिति षच् पिङ्गौरादिभ्यश्चेति ङीष् । किंवा वक्ष्यतीति भीत्यैवं स्थितयेत्यर्थः
 धेन्वा निरोक्ष्यमाणोऽतएव सुतरां दयालुः सन् । सुतरामित्यत्र द्विवचनविभज्ये-
 त्यादिना सुशब्दात्तरप् किमेतिङव्ययेत्यादिना आम्प्रत्ययः तद्वितश्चासर्वविभक्ति-
 रित्यव्यय संज्ञा ॥ ५२ ॥

इति किमुवाचेत्याह

क्षतादिति । क्षणु हिंसायामिति धातोः सम्प्रदादित्वात् क्तिप् गमादीना-
 मिति वक्तव्यादनुनासिकलोपे तुगागमे च क्षदिति रूपं सिद्धं क्षतानाशात् त्राय-
 तइति क्षत्तः । सुपीति योगविभागात् कः । तामेतां व्युत्पत्तिं कविरर्थतोऽनुक्रा-
 मति क्षतादित्यादिना । उदग्र उन्नतः क्षत्तस्य क्षत्तवर्णस्य शब्दो वाचकः क्षत्तशब्द-
 इत्यर्थः क्षतात् त्रायते इति व्युत्पत्त्या भुवनेषु रूढः किल प्रसिद्धः खलु नाश्वकर्णा-
 दिवत् केवलरूढः किन्तु पङ्कजादिवद्योगरूढइत्यर्थः । ततः किमित्यतश्चाह
 तस्य क्षत्तशब्दस्य विपरीतवृत्तेर्विरुद्धव्यापारस्य क्षतस्त्राणमकुर्वतः पुंसो राज्येन
 किम् उपक्रोशमलीमसैर्निन्दामलिनैः । उपक्रोशो जुगुप्सा च कुत्सा निन्दा च गर्ह-
 णेइत्यमरः । ज्योत्स्नातमिच्छेत्यादिना मलीमसशब्दो निपातितः । मलीमसन्त
 मलिनं कञ्जरं मलदूषितमित्यमरः । प्राणैर्वा किं निन्दितस्य सर्वं व्यर्थमित्यर्थः ।
 एतेनैकातपत्वमित्यादिना श्लोकद्वयेनोक्तं प्रत्युक्तमिति वेदितव्यम् ॥ ५३ ॥

अथैकधेनोरित्यत्रोत्तरमाह

कथमिति । अनुनयः क्रोधापनयः चकारोवाकारार्थः । महर्षेरनुनयोवा

इमामगनां सुरभरवेहि
रुद्रौजसा तु प्रहृतं त्वयास्याम् ॥ ५४ ॥
सेयं स्वदेहार्पणनिष्कयेण
न्याय्या मया मोचयितुं भवत्तः ।
न पारणा स्याद्विहता तवैवं
भवेदलुप्तश्च मुनेः क्रियार्थः ॥ ५५ ॥
भवानपीदं परवानवैति
सहान् हि यत्नस्तव देवदारौ ।
स्थातुं नियोक्तुर्नहि शक्यमग्रे
विनाशश्च रक्ष्य' स्वयमक्षतेन ॥ ५६ ॥

अन्यासां पयस्विनीनां दोग्ध्रीणां गवां विश्राणनात् दानात् । त्यागोवितरणं दान-
सत्सर्जनविसर्जने । विश्राणनं वितरणं मित्यमरः । कथं नु शक्यो न शक्य इत्यर्थः ।
अत्र हेतुमाह इमां गां सुरभेः कामधेनोः । पञ्चमी विभक्त इति पञ्चमी । अनू-
गमन्यूनमवेहि जानीहि । तर्हि कथमस्याः परिभवोऽभूदित्याह रुद्रौजसिति
अस्यां गवि त्वया कर्तुं प्रहृतन्तु प्रहारस्तु । नपुंसके भावेक्तः । रुद्रौजसा
ईश्वरसामर्थ्येन नतु स्वयमित्यर्थः । सप्तम्यधिकरणे चेति सप्तमी ॥ ५४ ॥

तर्हि किं चिकीर्षितमित्याह

सेयमिति । सेयं गौर्मया निष्क्रीयते प्रत्याह्वियते अनेन परगृहीतमिति
निष्कृत्यः प्रतिशीर्षकम् । एरजिति अक्षप्रत्ययः । स्वदेहार्पणमेव निष्कृत्यस्तेन भवत्तः
त्वत्तः । पञ्चम्यास्तसिल् । मोचयितुं न्याय्या न्यायादनपेता युक्तेत्यर्थः । धर्म-
पथ्यर्थेत्यादिना यत् प्रत्ययः । एवं सति तव पारणा भोजनं विहता न स्यात् मुनेः
क्रिया होमादिः स एवार्थः प्रयोजनं सचालुप्तोभवेत् । स्वप्राणव्ययेनापि स्वामिगुरु-
धनं संरक्ष्यमिति भावः ॥ ५५ ॥

अत्र भवानेव प्रमाणमित्याह

भवानिति । परवान् स्वामिपरतन्त्रोभवानपि । परतन्त्रः पराधीनः परवा-
न्नाथवानपीत्यमरः । इदं वक्ष्यमाणमवैति भवता अनुभूयतएवेत्यर्थः । शेषे प्रथ-
म इति प्रथमपुरुषः । किमित्यत आह हि यस्माद्धेतेः । हि हेतावधारणद्वय-

किमप्यहिंस्यस्तव चेन्नतोऽहं
 यशःशरीरे भव मे दयालुः ।
 एकान्तविध्वंसिषु मद्भिधानां
 पिण्डेष्वनास्था खलु भौतिकेषु ॥ ५७ ॥
 सम्बन्धमाभाषणपूर्वमाहु-
 र्दत्तः स नो सङ्गतयोर्वनान्ते ।
 तद्भूतनाथानुग नार्हसि त्वं
 सम्बन्धिनो मे प्रणयं विहन्तुम् । ५८ ॥
 तथेति गामुक्तवते दिलीपः
 सद्यः प्रतिष्टम्भाविमुक्तवाहुः ।

मरः । तव देवदारौ विषये महान् यत्नः महता यत्नेन रक्ष्यत इत्यर्थः । इदं शब्दो-
 क्तमर्थं दर्शयति स्थातुमिति । रक्ष्यं वस्तु विनाश्य विनाशं गमयित्वा रूयमक्षतेना-
 व्रणेन नियुक्तो नेति शेषः नियोजितुः स्वामिनोऽग्रे स्थातुं शक्यं नहि ॥ ५६ ॥

सर्वथा चैतदप्रतिहार्यमित्याह

किमिति । किमपि किंवा अहं तवाहिंस्योऽवध्यो मतश्चेत्तर्हि मे यश एव
 शरीरं तस्मिन् दयालुः कारुणिको भव । स्याद्दयालुः कारुणिकः इत्यमरः । ननु
 मुख्यमुपेक्ष्या मुख्यशरीरे कोऽभिनवेश अत आह एकान्तेति । मद्भिधानां मादृ-
 शानां विवेकिनामेकान्तविध्वंसिष्ववश्यविनाशिषु भौतिकेषु पृथिव्यादिभूतविका-
 रेषु पिण्डेषु शरीरेष्वनास्था खलु अनपेक्षैव । आस्था त्वालम्बनास्थानयत्नापेक्षासु
 कथ्यत इति विश्वः ॥ ५७ ॥

सौहार्दादहमनुसरणीयोऽस्मीत्याह

सम्बन्धमिति । सम्बन्धं मुख्यम् आभाषणमालापः पूर्वं कारणं यस्य
 समाहुः । स्यादाभाषणमालाप इत्यमरः । स तादृक् सम्बन्धो वनान्ते सङ्गतयोर्नो
 आवयोर्वृत्तौ जातः तत्ततो हेतोः हे भूतनाथानुग शिवानुचर, एतेन तस्य महत्त्वं
 सूचयति अतएव सम्बन्धिनो मित्रस्य मे प्रणयं याचुजाम् । प्रणयास्त्वमी विश्व-
 म्भयाच्चाप्रेमाण इत्यमरः । विहन्तुं नार्हसि ॥ ५८ ॥

तथेति । तथेति गामुक्तवते हरये सिंहाय । कपौ सिंहे सुवर्णे च वर्णे विष्णौ
 हरिं विदुरिति शाश्वतः । सद्यस्तत्क्षणे प्रतिष्टम्भात्प्रतिबन्धाद्विमुक्तो वाहुर्दयस्य स

स न्यस्तशस्त्रोऽहरये स्वदेह-
मुपानयत् पिण्डमिवामिषस्य ॥ ५६ ॥
तस्मिन् क्षणे पालयितुः प्रजाना-
मुत्पश्यतः सिंहनिपातमुग्रम् ।
अवाङ्मुखस्योपरि पुष्पवृष्टिः
पपात विद्याधरहस्तमुक्ता ॥ ६० ॥
उत्तिष्ठ वसेत्यमृतायमानं
वचोनिशस्योत्थितमुत्थितः सन् ।
ददर्श राजा जननीमिव स्वां
गामग्रतः प्रस्रविणीं न सिंहम् ॥ ६१ ॥
तं विस्मितं धेनुरुवाच साधो
मायां मयोद्भाव्य परीक्षितोऽसि ।

दिलीपो न्यस्तशस्त्रस्यक्तायुधः सन् स्वदेहम् आमिषस्य मांसस्य । पललं क्रथ-
मामिषमित्यमरः । पिण्डं कवलमिव उपानयत् समर्पितवान् । एतेन निर्ममत्व-
मुक्तम् ॥ ५६ ॥

तस्मिन्निति । तस्मिन् क्षणे उग्रं सिंहनिपातमुत्पश्यतः उत्प्रेक्षमाणस्य
तर्कयतोऽवाङ्मुखस्य अधोमुखस्य । स्यादवाङ्मुख्यधोमुखइत्यमरः । प्रजानां पाल-
यितुः राज्ञः उपर्युपरिष्ठात् । उपर्युपरिष्ठादिति निपातः । विद्याधराणां देव-
यीनिविशेषाणां हस्तैर्मुक्ता पुष्पवृष्टिः पपात ॥ ६० ॥

उत्तिष्ठेति । राजा अमृतमिवाचरतीति अमृतायमानम् तत् । उपमानो-
दाचारइति क्यङ् ततः शानच् । उत्थितमुत्पन्नं हे वस उत्तिष्ठ इति वचोनिशस्य
श्रुत्वा उत्थितः सन् । अस्तेः शलप्रत्ययः । अग्रतोऽग्रे प्रस्रवः क्षीरस्रावोऽस्ति
यस्याः सा तां प्रस्रविणीं गां स्वां जननीमिव ददर्श सिंहं न ददर्श ॥ ६१ ॥

तमिति । विस्मितमाश्चर्यं गतं कर्त्तरि क्तः । तं दिलीपं धेनुरुवाच । किमि-
त्यवाह हे साधो मया मायासद्भाव्य कल्पयित्वा परीक्षितोऽसि ऋषिप्रभावात् मयि
अनलको यमोपि प्रहृत्तुं न प्रभुर्न समर्थः अन्ये हिंसाघातकाः । शरावर्षातुको

ऋषिप्रभावान्मयि नान्तकीपि
 प्रभुः प्रहर्तुं किमुतान्यहिंसाः ॥ ६२ ॥
 भक्त्या गुरौ मय्यनुकम्पया च
 प्रीतास्मि ते पुत्र वरं वृणीष्व ।
 न केवलानां पयसां प्रसूति-
 मवेहि मां कामदुघां प्रसन्नाम् ॥ ६३ ॥
 ततः समानीय स मानितार्थी
 हस्तौ स्वहस्तार्जितवीरशब्दः ।
 वंशस्य कर्त्तारमनन्तकीर्त्तिं
 सुदक्षिणायां तनयं ययाचे ॥ ६४ ॥
 सन्तानकामाय तथेति कामं
 राज्ञे प्रतिश्रुत्य पयस्विनी सा ।
 दुग्ध्वा पयः पत्रपुटे मदीयं
 पुत्रोपभुङ्क्ष्वेति तमादिदेश ॥ ६५ ॥

हिंस इत्यमरः । नमिकम्पीत्यादिना रप्रत्ययः । किमुत सुष्ठु न प्रभव इति योज्यम् । बलवत् सुष्ठु किमुत स्वत्यतोव च निर्भरइत्यमरः ॥ ६२ ॥

भक्त्येति । हे पुत्र गुरौ भक्त्या मयि अनुकम्पया च ते त्वभ्यं प्रीतास्मि । क्रियाग्रहणमपि कर्त्तव्यमिति चतुर्थी । वरं देवेभ्योवरणीयम् अर्थम् । देवाद्वृत्ते वरः श्रेष्ठे त्रिषु क्लीबे सनाक् प्रियइत्यमरः । वृणीष्व स्त्रीकुरु । तथाहि मां केवलानां पयसां प्रसूतिं कारणं न अवेहि न विद्धि किन्तु प्रसन्नां मां कामान् दोग्धीति कामदुघा ता मवेहि । दुहः कप् घञ्चेति कप्प्रत्ययः ॥ ६३ ॥

ततइति । ततो मानितार्थी स्वहस्तार्जितोवीरइति शब्दोयेन तं एतेनास्य दातृत्वं दैन्यराहित्यं चोक्तं स राजा हस्तौ समानीय सम्भाय अञ्जलिं बद्धे त्वर्थः वंशस्य कर्त्तारं प्रवर्त्तयितारम् अतएव रघुकुलमिति प्रसिद्धिः । अनन्तकीर्त्तिं स्थिरयशसं तनयं सुदक्षिणायां ययाचे ॥ ६४ ॥

सन्तानेति । सा पयस्विनी गौः सन्तानं कामयतइति सन्तानकामः कर्म्म-

वत्सस्य होमार्थविधेस्व शेष-
 ऋषेरनुज्ञामधिगम्य मातः ।
 औधस्यमिच्छामि तवोपभोक्तुं
 षष्ठांशमुर्व्या इव रक्षितायाः ॥ ६६ ॥
 इत्थं क्षितीशेन वशिष्ठधेनु-
 विज्ञापिता प्रीततरा बभूव ।
 तदन्विता हैलवताञ्च कुक्षेः
 प्रत्याययावाञ्चममञ्चमेण ॥ ६७ ॥
 तस्याः प्रसन्नेन्दुसुखः प्रसादं
 गुरुर्त्तपाणां गुरवे निवेद्य ।
 प्रहर्षचिह्नानुमितं प्रियायै
 शशंस वाचा पुनरुक्तयेव ॥ ६८ ॥

खण् । तस्मै रात्रे तथेति काम्यत इति कामोवरः । कर्मार्थं धञ्प्रत्ययः । तं प्रति-
 श्रुत्य प्रतिज्ञाय हे पुत्र मदीयं पयः पत्रपुटे पत्रनिर्मिते पात्रे दुग्धं उपभुङ्क्ष-
 पिषेति उपयुङ्क्षेति वा पाठः तमादिदेश आज्ञापितवती ॥ ६५ ॥

वत्सस्येति । हे मातः वत्सस्य वत्सपीतस्य शेषं वत्सपीतावशिष्टमित्यर्थः होम-
 एव अर्थस्तस्य विधिरनुष्ठानं तस्य शेषं होमावशिष्टं मित्यर्थः तव अधसि भवम्
 औधस्यं चीरम् । शरीरावयवाच्चेति यत् प्रत्ययः । रक्षिताया उर्व्याः षष्ठांशं षष्ठ-
 भागमिव ऋषेरनुज्ञामधिगम्य उपभोक्तुमिच्छामि ॥ ६६ ॥

इत्थमिति । इत्थं क्षितीशेन विज्ञापिता वशिष्ठस्य धेनुः प्रीततरा पूर्वं
 शुश्रूषया प्रीता सम्प्रत्येनया विज्ञापनया प्रीततरा अतिसन्तुष्टा बभूव, तदन्विता
 तेन दिलीपेनान्विता हैमवतात् हिमवत्सम्बन्धिनः कुक्षेः गुहायाः सकाशादञ्चमे-
 णानायासेनाञ्चमं प्रत्याययौ आगताच ॥ ६७ ॥

तस्या इति । प्रसन्नेन्दुरिव सुखं यस्य स नृपाणां गुरुर्दिलीपः प्रहर्षचिह्नैर्मुख-
 रागादिभिरनुमितमूहितं तस्या धेनोः प्रसादमनुग्रहं प्रहर्षचिह्नैरेव ज्ञातत्वात् पुन-
 रुक्तयेव वाचा गुरवे निवेद्य विज्ञाय पश्चात् प्रियायै शशंस । कथितस्यैव कथनं पुन-
 रक्तिः नचेह तदस्ति किन्तु चिह्नैः कथितप्रायत्वात् पुनरुक्तयेव स्थितयेत्युत्तरे चा ॥ ६८ ॥

स नन्दिनीस्तन्यमनिन्दितात्मा
 सहस्रलो वत्सलतावशेषम् ।
 पपौ वशिष्ठेन कृताभ्युत्थः
 शुभ्रं यशो मूर्त्तिमिवातिवृष्णः ॥ ६६ ॥
 प्रातर्यथोक्तव्रतपारणान्ते
 प्रास्थानिकं स्वस्तप्रयनं प्रयुज्य ।
 तौ दम्पती स्त्रां प्रति राजधानीं
 प्रस्थापयामास वशी वशिष्ठः ॥ ७० ॥
 प्रदक्षिणीकृत्य कृतं कृताश-
 मनन्तरं भर्तुररुन्धतीञ्च ।
 धेनुं सवत्साञ्च नृपः प्रतस्थे
 सन्मङ्गलोदग्रतरप्रभावः ॥ ७१ ॥

स इति । अनिन्दितात्मा अगर्हितस्वभावः सत्सु वत्सलः प्रेमवान् सहस्रलः ।
 वत्सांसाभ्यां कामबले इति लघुप्रत्ययः । वशिष्ठेन कृताभ्युत्थः कृतानुमतिः स
 राजा वत्सस्य कृतस्य चावशेषं पीतकृतावशिष्टं नन्दिन्याः स्तन्यं क्षीरं शुभ्रं मूर्त्तिं
 परिच्छिन्नं यश इवातिवृष्णः सन् पपौ ॥ ६६ ॥

प्रातरिति । वशी वशिष्ठः प्रातः यथोक्तस्य पूर्वोक्तस्य व्रतस्य गोसेवारूपस्था-
 ङ्गभूता या पारणा तस्याः अन्ते प्रास्थानिकं प्रस्थानकाले भवं तत्कालोचितमि-
 त्थर्थः । कालावृत्तिरिति ठञ् प्रत्ययः । यथाकथञ्चित् गुणवृत्त्यापि काले वर्त्तमाना-
 त्तत्प्रत्यय इयत इति वृत्तिकारः । ईयते प्राप्यते अनेनेत्ययनं स्वस्त्ययनं शुभावह-
 माशीर्वादं प्रयुज्य तौ दम्पती स्त्रां राजधानीं पुरीं प्रति प्रस्थापयामास ॥ ७० ॥

प्रदक्षिणीकृत्येति । नृपः कृतं तर्पितं कृतमग्नातीति कृताशोऽग्निः कर्मण्ययम् ।
 तं भर्तुर्मुनेरनन्तरं प्रदक्षिणानन्तरं मित्थर्थः अरुन्धतीञ्च सवत्सां धेनुञ्च प्रदक्षिणी-
 कृत्य । प्रगतोदक्षिणं प्रदक्षिणं तिष्ठद्गुप्रभृतीनि चेत्त्यव्ययीभावः ततः च्विः । अप्र-
 दक्षिणं प्रदक्षिणं सम्पद्यमानं कृत्वा प्रदक्षिणीकृत्य सङ्निर्भङ्गलैः प्रदक्षिणादिभि-
 र्भङ्गलाचारैरुदग्रतरप्रभावः सन् प्रतस्थे ॥ ७१ ॥

ओत्ताभिरामध्वनिना रथेन
 स धर्मपत्नीसहितः सहिष्णुः ।
 ययावनुद्वातसुखेन मार्गं
 स्वेनेव पूर्णेन मनोरथेन । ७२ ॥
 तमाहितौतसुक्यमदर्शनेन
 प्रजाः प्रजार्थव्रतकर्हिताङ्गम् ।
 नेत्रैः पपुस्तृप्तिमनाप्रुवङ्गि-
 र्नवोदयं नाथमिवौषधीनाम् ॥ ७३ ॥
 पुरन्दरश्रीः पुरमुत्पताकं
 प्रविश्य पौरैरभिनन्द्यमानः ।
 भुजे भुजङ्गेन्द्रसमानसारे
 भूयः स भूमेर्धुरमाससञ्ज ॥ ७४ ॥

ओत्तेति । धर्मपत्नीसहितः सहिष्णुर्ब्रतादिदुःखसहनशीलः स नृपः
 ओत्ताभिरामध्वनिना कर्णाह्लादकरस्वनेन अनुद्वातः पाषाणादिप्रतिघातरहितोऽ-
 तएव सुखयतीति सुखस्तेन रथेन स्वेन पूर्णेन सफलान मनोरथेनेव मार्गमध्वानं
 ययौ । मनोरथपक्षे अनुद्वातः प्रतिबन्धनिवृत्तिः ॥ ७२ ॥

तमिति । अदर्शनेन प्रवासनिमित्तेनाहितौत्सुक्यं जानितदर्शनोत्कण्ठं प्रजा-
 र्थेन सन्तानार्थेन व्रतेन नियमेन कर्हितं कशीकृतमङ्गं यस्य तं नवोदयं नवाभ्युदयं
 प्रजाः तृप्तिमनाप्रुवङ्गिरतिगृह्णुभिर्नेत्रै रोषधीनां नाथं सोममिव तं राजानं पपुः
 अत्यास्यया ददृशुरित्यर्थः । चन्द्रपक्षे अदर्शनं कलाक्षयनिमित्तं प्रजार्थं लोकाहितार्थं
 व्रतं देवताभ्यः कलादाननियमः । तच्च सोमं पपुर्देवाः प्रथयिष्यानुपूर्वशः इति
 व्यासः । उदय आधिर्भावः अन्यत् समानम् ॥ ७३ ॥

पुरन्दरेति । पुरः पुरीरसुराणां दारयतीति पुरन्दरः शक्रः । पूः सर्वयोर्दा-
 रिसहोरिति खचप्रत्ययः, वाचयमपुरन्दरौ चेति रुमागमोनिपातितः । तस्य श्रीरिव
 श्रीर्यस्य सः स नृपः पौरै रभिनन्द्यमानः उत्पताकमुच्छ्रितध्वजम् । पताका वैज-
 यन्ती स्यात् केतनं ध्वजमस्त्रियामित्यमरः । पुरं प्रविश्य भुजगेन्द्रेण समानसारे
 लल्यबले । सारोबले स्थिरांशे च न्याये क्लीवं वरे विष्वित्यमरः । भुजे भूयो
 भूमेर्धुरमाससञ्ज स्थापितवान् ॥ ७४ ॥

अथ नयनसमुत्पन्नं ज्योतिरत्नेरिव द्यौः
 सुरसरिदिव तेजो वह्निनिष्ठूतमैशम् ।
 नरपतिकुलभृत्यै गर्भमाधत्त राज्ञी
 गुरुभिरभिनिविष्टं लोकपालानुभावैः ॥ ७५ ॥
 इति श्रीरघुवंशे महाकाव्ये कालिदासकृतौ
 नन्दिनीवरप्रदानो नाम द्वितीयः सर्गः ।

अथेति । अथ द्यौः सुरवर्त्म । द्यौः स्वर्गसुरवर्त्मनोरिति विश्वः । अत्रैर्म-
 हर्षः नयनयोः समुत्पन्नं नयनसमुत्पन्नम् । आतश्चोपसर्गे इति कप्रत्ययः ।
 ज्योतिरिव चन्द्रमिवेत्यर्थः । ऋक्षेशः स्यादविनेतृप्रसूत इति हलायुधः ।
 चन्द्रस्याविनेतोद्भूतत्वमुक्तं हरिवंशे । नेत्राभ्यां वारि सुस्ताव दशधा द्योत-
 यद्दिशः । तद्गर्भविधिना हृष्टा दिशो देव्या दधुस्तदा । समेत्य धारयामासुर्न च ताः
 समशक्तुवन् । स ताभ्यः सहसैवाथ दिग्भ्यो गर्भः प्रभान्वितः । पपात भासयन्
 लोकान् शीतांशुः सर्वभावनेति । सुरसरिर्गङ्गा वह्निना निष्ठूतं विच्छिन्नम् ।
 ऋक्षोः शूङ्गनुनासिके चेत्यनेन निपूर्वात् ङीवतेर्वकारस्य ऊट् । नुन्ननुत्तास्तनिष्ठु-
 ताविद्धच्छिन्नेरिताः समादृत्यमरः । ऐशं तेजः सृन्दमिव । अत्र रामायणम् ।
 ते गत्वा पर्वतं राम कैलासं धातुमण्डितम् । अग्निं नियोजयामासुः पुत्रार्थं सर्व-
 देवताः । देवकार्यमिदं देव समाधत्स्व ऊताशन । शैलपुत्रां महातेजो गङ्गायां
 तेज उल्लुज । देवतानां प्रतिज्ञाय गङ्गामभ्येत्य पावकः । गर्भं धारय वैदेवि देव-
 तानामिदं प्रियम् । इत्येतद्वचनं श्रुत्वा दिव्यं रूपमधारयत् । स तस्या सहस्रां दृष्ट्वा
 समन्तादवकीर्त्य च । समन्ततः स्तु तां देवी मम्यसिञ्चत पावकः । सर्वं स्तोतांसि
 पूर्णानि गङ्गाया रघुनन्दनेति । राज्ञी सुदक्षिणा नरपतेर्दिलीपस्य कुलभृत्यै सन्त-
 तिलक्षणायै गुरुभिर्महद्भिर्लोकपालानामनुभावैस्तेजोभिरभिनिविष्टमनुप्रविष्टं गर्भ-
 माधत्त द्वावित्यर्थः । अत्र मनुः । अष्टानां लोकपालानां वपुर्धारयते नृप्रदिति ।
 अत्राधत्तेत्यनेन स्त्रीकृतृकधारणमावरोच्यते तथा मन्त्रे च दृश्यते । यथेयं पृथिवी
 मह्युत्तानगर्भमादधे एवं तं गर्भमाधेहि दशमे मासि स्तुतये इत्याश्वलायनानां
 सीमन्तमन्त्रे स्त्रीव्यापारधारण आधानशब्दप्रयोगदर्शनादिति । मालिनीवृत्तमेतत्
 तदुक्तं ननमयययुतेयं मालिनी भागि लोकैरिति लक्षणात् ॥ ७५ ॥

इति श्रीमहामहोपाध्यायकोलाचलमल्लिनाथस्वरिवरचितायां
 रघुवंशटीकायां सञ्जीवनीसमाख्यायां द्वितीयः सर्गः ।

रघुवंशम् ।

तृतीयः सर्गः ।

अथेक्षितं भर्तृरुपस्थितोदयं
सखीजनोद्दीक्षणाकौमुदीमुखम् ।
निदानमिच्छाकुकुलस्य सन्ततेः
सुदक्षिणा दौर्हृदलक्षणं दधौ ॥ १ ॥

उपाधिगस्योप्यनुपाधिगस्यः समावलोक्योप्यसमावलोक्यः ।

भवोपि योऽभूदभवः शिवोऽयं जगत्पयादापि नः स पायात् ॥

राज्ञी गर्भमाधत्तेत्युक्तं सम्प्रति गर्भलक्षणानि वर्णयितुं प्रस्तौति ।

अथेति । अथ गर्भधारणानन्तरं सुदक्षिणा उपस्थितोदयं प्राप्तकालं भर्तु-
र्दिलीपस्य ईक्षितं मनोरथं । भावे क्तः । सखीजनस्योद्दीक्षणानां दृष्टानां कौमुदी-
मुखं चन्द्रिकाप्रादुर्भावम् । यद्वा कौमुदी नाम दोषोत्पत्तिः तदुक्तं भविष्यो-
त्तरे, कौ मुदन्ते जना यस्यां तेनासौ कौमुदी मतेति । तस्यामुखं प्रारम्भम्
अतएव केचित् कौमुदीमहमिति पाठं पठन्ति । इच्छाकुकुलस्य सन्ततेरविच्छेदस्य
निदानं मूलकारणम् । निदानत्वादिकारणमित्यमरः । एवंविधं दौर्हृदलक्षणं
गर्भचिह्नं वक्ष्यमाणं दधौ । सहृदयेन गर्भहृदयेन च द्विहृदया गर्भिणी यथाह
वाङ्मनः साहज्यस्य हृदयं साहच हृदयञ्च तत् । सम्बद्धं तेन गर्भिण्याः खेडं
अद्वाभिमानमिति । तत्सम्बन्धित्वाद्गर्भोदौर्हृदमित्युच्यते, साच तद्योगात् दौर्हृदि-
नीति तदुक्तं संग्रहे द्विहृदयां नारीं दौर्हृदिनीमाचक्षतइति । अत्र दौर्हृदलक्षण-
स्येक्षितत्वेन कौमुदीमुखत्वेन च निरूपणात् रूपकालङ्कारः । अस्मिन् सर्गे
वंशस्य वृत्तं जतौ तु वंशस्यसुदीरितं जराविति लक्षणात् ॥ १ ॥

शरीरसादादसमग्रभूषणा
 मुखेन सालक्ष्यत लोभपाण्डुना ।
 तनुप्रकाशेन विचेयतारका
 प्रभातकल्पा शशिनेव शर्वरी ॥ २ ॥
 तदाननं मृत्युरभि क्षितीश्वरो
 रहस्युपाधाय न दृष्टिमाययौ ।
 करीव सिक्तं पृषतैः पयोमुचां
 शुचिव्यपाये वनराजिपल्लवम् ॥ ३ ॥
 दिवं मरुत्वानिव भोक्ष्यते भुवं
 दिगन्तविश्रान्तरथोहि तत्सुतः ।

सम्प्रति क्षामताख्यं गर्भलक्षणं वर्णयति

शरीरेति । शरीरस्य सादात् काश्यादसमग्रभूषणा परिमिताभरणा लोभ-
 पुष्पेणैव पाण्डुना मुखेनोपलक्षिता सा सुदक्षिणा विचेया मृग्यास्तारकायस्यां सा
 तथोक्ता विरलनक्षत्रेत्यर्थः तनुप्रकाशेनाल्पकान्तिना शशिनेपलक्षिता ईषदसमाप्त
 प्रभाता प्रभातकल्पा प्रभातादीषदूनेत्यर्थः । तसिलादिषाकत्वमुच इति प्रभात
 शब्दस्य पुंवङ्गावः । शर्वरी रात्रिरिवालक्ष्यत । शरीरसादादि गर्भलक्षणमाह
 बाह्वटः क्षामता गरिमा कुक्षेर्मूर्च्छा च्छर्दि ररोचकम्, जृम्भा प्रसेकः सदनं रोम
 राज्याः प्रकाशनमिति ॥ २ ॥

तदिति । क्षितीश्वरो रहसि मृत्युरभि मृदा सुगन्धि तस्या आननं तदाननं
 सुदक्षिणामुखम् उपाधाय दृष्टिं न आययौ । कः कसिव शुचिव्यपाये ग्रीष्मावसाने ।
 शुचिः शुद्धेऽनुपहते शृङ्गाराषाढयोः सिते । ग्रीष्मे छतवहेऽपि स्यादुपधाशुद्ध
 मन्त्रिणीति विश्वः । पयोमुचां मेधानां पृषतैर्विन्दुभिः । पृषन्तिविन्दुपृषता
 इत्यमरः । सिक्तसूक्षितं वनराज्याः पल्लवमुपाधाय करी गज इव । अत्र करिवन-
 राजिपल्लवानां कान्तकामिनीवदनसमाधिरनुसन्धेयः । गर्मिणीनां मृद्गलक्षणं
 लोकप्रसिद्धमेव । एतेन दोहदाख्यं गर्भलक्षणमुच्यते ॥ ३ ॥

दोहदलक्षणे मृद्गलक्षणे हेतुनरसुत्प्रेक्षते

दिवमिति । हि यस्मात् दिगन्तविश्रान्तरथश्चक्रवर्ती तस्याः सुतस्तत्सुतो
 मरुत्वानिन्द्रः । इन्द्रोमरुत्वान् मववेत्यमरः । दिवं स्वर्गमिव भुवं भोक्ष्यते ।

अतोऽभिलाषे प्रथमं तथाविधे
 मनो वबन्धान्यरसान् विलङ्घ्य सा ॥ ४ ॥
 न मे ह्रिया शंसति किञ्चिदीप्सितं
 स्पृहावती वस्तुषु केषु मागधी ।
 इति स्मृष्टच्छत्यनुवेलमादृतः
 प्रियासखीरुत्तरकोशलेखरः ॥ ५ ॥
 उपेत्य सा दोहददुःखशीलतां
 यदेव वव्रे तदपश्यदाहृतम् ।
 न हीष्टमस्य त्रिदिवेपि भूपते
 रभूदनासाद्यमधिज्यधन्वनः ॥ ६ ॥

भुजोनवनइत्यात्मनेपदम् । अतः प्रथमं सा सुदक्षिणा तथाविधे भूविकारे मृद्रूपे
 अभिलष्यत इत्यभिलाषोभोग्यं वस्तु तस्मिन् । कर्म्मणि घञ् प्रत्ययः । रस्यन्ते
 स्याद्यन्ते इति रसाः भोग्यार्थाः अन्ये च ते रसाश्च तान् विलङ्घ्य विहाय
 मनोवबन्धं विदधावित्यर्थः । दोहदहेतुकस्य मृद्गच्छणस्य पुत्रभूगस्तृचनावत्त्व-
 सुप्ते क्षते ॥ ४ ॥

नेति । मगधस्य राज्ञोऽपत्यं स्त्री मागधी सुदक्षिणा । ह्यजमगधकलिङ्ग
 शूरमसादण इत्यण्प्रत्ययः । ह्रिया किञ्चित् किमपि ईप्सितमिष्टं मे मह्यं न
 शंसति नाचष्टे केषु वस्तुषु स्पृहावतीत्यनुवेलमनुक्षणमादृतः आदृतवान् कर्त्तरि
 क्तः । आदृतौ सादराञ्जितावित्यमरः । प्रियायाः सखीः सहचरीः उत्तर-
 कोशलेखरोदिलीपः पृच्छतिस्म पप्रच्छ । लट् स्मे इत्यनेन भूतार्थे लट् । सखीनां
 विश्रम्भभूमित्वादिति भावः ॥ ५ ॥

उपेत्येति । दोहदं गर्भिणीमनोरथः । दोहदं दौर्हृदं अङ्गा लालसञ्च समं
 स्मृतमिति हलायुधः । सा सुदक्षिणा दोहदेन गर्भिणीमनोरथेन दुःखशीलतां
 दुःसखभावतामुपेत्य प्राप्य यद्वस्तु वव्रे आचकाङ्क्ष तदाहृतमानीतं भवेति शेषः
 अपश्यदेव अलभतेत्यर्थः । कुतः हि यस्मादस्य भूपतेः त्रिदिवेपि स्वर्गेपि इष्टं वस्तु
 अनासाद्यम् अनवाप्यं नाभूत् । किं याच्यया नेत्याह अधिज्यधन्वन इति ।
 अहि वीरपत्नीनामलभ्यं नाम किञ्चिदस्तीति भावः । अत्र बाह्वटः । यादृशो-

क्रमेण निस्तीर्य च दोहद्वयथां
 प्रचीयमानावयवा रराज सा ।
 पुराणपत्नापगमादनन्तरं
 लतेव सन्नद्धमनोज्ञपल्लवा ॥ ७ ॥
 दिनेषु गच्छत्सु नितान्तपीवरं
 तदीयमानीलमुखं स्तनद्वयम् ।
 तिरश्चकार भ्रमराभिलीनयोः
 सुजातयोः पङ्कजकोशयोः श्रियम् ॥ ८ ॥
 निधानगर्भामिव सागराम्बरां
 शमीमिवाभ्यन्तरलीनपादकाम् ।
 नदीमिवान्तःसलिलां सरस्वतीं
 नृपः ससत्वां महिषीममन्यत ॥ ९ ॥

भाविदाहोन्ते अद्वा च विविधात्मिकेति । एतच्च पत्नीमनोरथपूरणाकरणे दृष्ट-
 दोषसम्भवात् नतु राज्ञः प्रीतिलौल्यात् तदुक्तं देयमप्यहितं तस्यै हिताय हित-
 मत्यक्तम् । अद्वाविषाते गर्भस्य विकृतिश्चुप्रतिरेव वा । अन्यच्च च दोहद्वयाप्रदानेन
 गर्भे दोषमवाप्नुयादिति ॥ ६ ॥

क्रमेणेति । सा सुदक्षिणा क्रमेण दोहद्वयथाञ्च निस्तीर्य प्रचीयमानावयवा
 पुष्पमाणावयवा सती पुराणपत्नाणामपगमाद्वाशादनन्तरं सन्नद्धाः सञ्जाताः
 प्रत्यग्रत्वात् मनोज्ञाः पल्लवा यस्याः सा लतेव रराज ॥ ७ ॥

लक्षणात्तरं वर्णयति

दिनेष्विति । दिनेषु दोहद्वयसेषु गच्छत्सु नितान्तपीवरमतिस्थूलम् आ-
 समन्ताद्भीले सुखे चुचुके यस्य तत् तदीयं स्तनद्वयं भ्रमरैरभिलीनयोरभिव्याप्तयोः
 सुजातयोः सुन्दरयोः पङ्कजकोशयोः पद्मकुलयोः श्रियं तिरश्चकार । अत्र
 यादृष्टः अम्लो दृता स्तनौ पीनौ चेतान्नौ कृष्णचुचुकाविति ॥ ८ ॥

निधानेति । नृपः ससत्वाम् आपन्नसत्वां भर्भिणीमित्यर्थः । आपन्नसत्वा-
 स्याद्भुविष्यन्तर्वत्नी च गर्भिणीत्यमरः । महिषीं निधानं निधिर्गर्भे यस्यास्तां
 सागराम्बरां समुद्रवसनं भूमिनिवेत्यर्थः । भूतधात्री रत्नगर्भा विपुला सागराम्ब-

प्रियानुरागस्य मनःसमुन्नते
 भुजार्जितानाञ्च दिगन्तसम्पदाम् ।
 यथाक्रमं पुंसवनादिकाः क्रियाः
 दृतेष्व धीरः सदृशीर्व्यधत्त सः ॥ १० ॥
 सुरेन्द्रमात्राश्रितगर्भगौरवात्
 प्रयत्नसुक्तासनया गृह्णागतः ।
 तयोपचाराञ्जलिखिन्नहस्तया
 ननन्द पारिप्लवनेतया नृपः ॥ ११ ॥
 कुमारभृत्याकुशलैरनुष्ठिते
 भिषग्भिराप्तैरथ गर्भभर्म्माणि ।

रेति कोपः । अभ्यन्तरे लीनः पावको यस्यास्तां शमीमिव । शमीतरौ वज्रि-
 रस्तीत्यत्र लिङ्गं शमीगर्भादग्निं जनयतीति । अन्नःसलिलामन्नगंतजलां सर-
 स्वतीं नदीमिव असन्यत । एतेन गर्भस्य भाग्यवत्त्वतेजस्वित्वपावनत्वानि विव-
 क्षितानि ॥ ६ ॥

प्रियेति । धीरः स राजा प्रियायामनुरागस्य स्नेहस्य मनसः समुन्नतेरौदा-
 र्यस्य भुजेन भुजवलेन करेण वार्जितानां नतु वाणिज्यादिना दिगन्तेषु सम्पदां
 दृतेः पुत्रो मे भविष्यतीति सन्तोषस्य च । दृतिर्योगान्तरे धैर्ये धाराणाध्वरतृष्टि-
 खिति विश्वः । सदृशीरनुरूपाः पुमान् सूयतेऽनेनेति पुंसवनं तदादिर्यासां ताः
 क्रियाः यथाक्रमं क्रममनतिक्रम्य व्यधत्त कृतवान् । आदिशब्देन अनवलोभन-
 सीमन्तोन्नयणे गृह्यते । अत्र मासि द्वितीये तृतीये वा पुंसवनं यदाह । पुंसा-
 नन्नवेण चन्द्रमायुक्तः स्यादिति पारस्करः । चतुर्थेऽनवलोभनमित्याश्वलायनः ।
 षष्ठे ऽष्टमे वा सीमन्त इति याज्ञवल्क्यः ॥ १० ॥

सुरेन्द्रमावेति । गृह्णागतो नृपः सुरेन्द्राणां लोकपालानां माताभिरंशै-
 राश्रितस्यानुप्रविष्टस्य गर्भस्य गौरवात् प्रयत्नेन सुक्तासनया आसनादुत्थितयेत्यर्थः ।
 उपचारस्याञ्जलावञ्जलिकरणे खिन्नहस्तया पारिप्लवनेतया तरलाब्ध्या । चञ्चलं
 तरलञ्चैव पारिप्लवपरिप्लवे इत्यमरः । तथा सुदक्षिण्या ननन्द । सुरेन्द्रमाता-
 श्रितेत्यत्र मनुः अष्टाभिश्च सुरेन्द्राणां माताभिर्निर्मितो नृप इति ॥ ११ ॥

क्रमेण निस्तीर्य च दोहद्वययां
 प्रचीयमानावयवा रराज सा ।
 पुराणपत्रापगमादनन्तरं
 लतेव सन्नद्धमनोज्ञपल्लवा ॥ ७ ॥
 दिनेषु गच्छत्सु नितान्तपीवरं
 तदीयमानीलमुखं स्नहयम् ।
 तिरश्चकार भ्रमराभिलीनयोः
 सुजातयोः पङ्कजकोशयोः श्रियम् ॥ ८ ॥
 निधानगर्भामिव सागरास्वरां
 शमीमिवाभ्यन्तरलीनपावकाम् ।
 नदीमिवान्तःसलिलां सरस्वतीं
 नृपः ससत्वां महिषीममन्यत ॥ ९ ॥

भाविदाहोन्ते अद्वा च विविधात्मिकेति । एतच्च पत्नीमनोरथपूरणाकरणे दृष्ट-
 दोषसम्भवात् ननु राज्ञः प्रीतिलौल्यात् तदुक्तं देयमप्यहितं तस्यै हिताय हित-
 मत्यक्तम् । अद्वाविधाते गर्भस्य विकृतिश्चुतिरेव वा । अन्यच्च च दोहदस्याप्रदानेन
 गर्भो दोषमवाप्नुयादिति ॥ ६ ॥

क्रमेणेति । सा सुदक्षिणा क्रमेण दोहद्वययाञ्च निस्तीर्य प्रचीयमानावयवा
 पुष्यमाणावयवा सती पुराणपत्राणामपगमाद्वाशादनन्तरं सन्नद्धाः सञ्जाताः
 प्रत्यग्रत्वात् मनोज्ञाः पल्लवा यस्याः सा लतेव रराज ॥ ७ ॥

लक्षणान्तरं वर्णयति

दिनेष्विति । दिनेषु दोहदिवसेषु गच्छत्सु नितान्तपीवरमतिस्थूलम् आ-
 समन्तान्नीले मुखे चूचुके यस्य तत् तदीयं स्नहयं भ्रमरैरभिलीनयोरभिव्याप्तयोः
 सुजातयोः सुन्दरयोः पङ्कजकोशयोः पद्मकुलयोः श्रियं तिरश्चकार । अत्र
 बाह्वटः अम्लोऽहता स्ननौ पीनौ श्वेतान्तौ कृष्णचूचुकाविति ॥ ८ ॥

निधानेति । नृपः ससत्वाम् आपन्नसत्वां भर्भिणीमित्यर्थः । आपन्नसत्वा-
 स्याद्गुर्विण्यन्तर्वत्नी च गर्भिणीत्यमरः । महिषीं निधानं निधिर्गर्भे यस्यास्तां
 सागरास्वरां समुद्रवसनां भूमिमिवेत्यर्थः । भूतधात्री रत्नगर्भा विपुला सागरास्व-

प्रियानुरागस्य मनःसमुन्नते
 भुजार्जितानाञ्च दिगन्तसम्पदाम् ।
 यथाक्रमं पुंसवनादिकाः क्रियाः
 धृतेश्च धीरः सदृशीर्ध्वजस्ततः ॥ १० ॥
 सुरेन्द्रमात्राश्रितगर्भगौरवात्
 प्रयत्नसुक्तासनया गृहगतः ।
 तयोपचाराञ्जलिखिन्नहस्तया
 ननन्द पारिव्रजनेतया नृपः ॥ ११ ॥
 कुमारभृत्याकुशलैरनुष्ठिते
 भिषग्भिराप्तैरथ गर्भभर्माणि ।

रेति कोषः । अभ्यन्तरे लीनः पावको यस्यास्तां शमीमिव । शमीतरौ वज्रि-
 रस्तीत्यत्र लिङ्गं शमीगर्भादग्निं जनयतीति । अन्नःसलिलामन्तर्गतजलां सर-
 स्वतीं नदीमिव असन्यत । एतेन गर्भस्य भाग्यवत्त्वतेजस्वित्वपावनत्वानि विव-
 क्षितानि ॥ ६ ॥

प्रियेति । धीरः स राजा प्रियायामनुरागस्य स्नेहस्य मनसः समुन्नतेरौदा-
 र्यस्य भुजेन भुजवलेन करेण वार्जितानां नतु वाणिज्यादिना दिगन्तेषु सम्पदां
 धृतेः पुत्रो मे भविष्यतीति सन्तोषस्य च । धृतिर्योगान्तरे धैर्यं धाराणाध्वरतृष्टि-
 खिति विश्वः । सदृशीरनुकूपाः पुमान् सूयतेऽनेनेति पुंसवनं तदादिर्यासां ताः
 क्रियाः यथाक्रमं क्रममनतिक्रम्य व्यधत्त कृतवान् । आदिशब्देन अनवलोभन-
 सीमन्तोन्नयणे गृह्यते । अत्र मासि द्वितीये तृतीये वा पुंसवनं यदाह । पुंसा-
 नन्नवेण चन्द्रमायुक्तः स्यादिति पारस्करः । चतुर्थेऽनवलोभनमित्याश्वलायनः ।
 षष्ठे ऽष्टमे वा सीमन्त इति याज्ञवल्क्यः ॥ १० ॥

सुरेन्द्रमात्रेति । गृहगतो नृपः सुरेन्द्राणां लोकपालानां मात्राभिरंगै-
 राश्रितस्थानुप्रविष्टस्य गर्भस्य गौरवात् प्रयत्नेन सुक्तासनया आसनादुत्थितयेत्यर्थः ।
 उपचाराञ्जलावज्जलिकरणे खिन्नहस्तया पारिव्रजनेतया तरलाद्या । चञ्चलं
 तरलञ्चैव पारिव्रजपरिव्रजे इत्यमरः । तथा सुदक्षिण्या ननन्द । सुरेन्द्रमात्रा-
 श्रितेत्यत्र मनुः अष्टाभिश्च सुरेन्द्राणां मात्राभिर्निर्भितो नृप इति ॥ ११ ॥

पतिः प्रतीतः प्रसवोन्मुखीं प्रियां

ददर्श काले दिवसमभितामिव ॥ १२ ॥

ग्रहैस्ततः पञ्चभिरुच्चसंश्रयै-

रसूर्य्यगैः सूचितभाग्यसम्पदम् ।

असूत पुत्रं समये शचीसमा

विसाधना शक्तिरिवार्थमज्जयम् ॥ १३ ॥

कुमारैति । अथ कुमारभृत्या बालचिकित्सा । मञ्जायां समजनिषदेत्यादिना
क्यप् । तस्यां कुशलैः कतिभिः । कतो कुशलइत्यमरः । आप्नैर्हितैर्भिषग्भिर्वैद्यैः ।
भिषग्वैद्यौ चिकित्सक इत्यमरः । गर्भस्य भर्म्भणि भरणे । भरणे पोषणे भर्म्भ
इति हैमः । भृतिर्भर्म्भ इति शाश्वतः । भृजोभनिच् प्रत्ययः । अनुष्ठिते कते
सति काले दशमे मासि अन्यत्र ग्रीष्मावसाने प्रसवस्य गर्भमोचनस्योन्मुखीमासन्न-
प्रसवामित्यर्थः । स्यादुत्पादे फले पुष्पे प्रसवोगर्भमोचन इत्यमरः । प्रियां भर्ग्याम्
अभ्राण्यस्याः सञ्जातान्यभ्रिता ताम् । तदस्य सञ्जातं तारकादिभ्य इतजितीतच्
प्रत्ययः । दिवमिव पतिर्भर्त्ता प्रतीतः हृष्टः सन् । ख्याते हृष्टे प्रतीत इत्य-
मरः । ददर्श दृष्टवान् । गर्भकर्मणीति पाठे गर्भाधानप्रतीतावौचित्यमङ्गः ॥ १२ ॥

ग्रहैरिति । ततः शच्या इन्द्राण्या समा । पुलोमजा शचीन्द्राणीत्यमरः ।
सा सुदक्षिणा समये प्रसूतिकाले सति दशमे मासीत्यर्थः । दशमे मासि जायते
इति श्रुतेः । उच्चसंश्रयैश्च संस्थैस्तुङ्गस्थानगैरसूर्य्यगैरनस्तमितैः कैश्चिद्यथा-
सम्भवं पञ्चभिर्यहैः सूचिता भाग्यसम्पद् यस्य तं पुत्रं त्रीणि प्रभावमन्त्रोत्साहा-
त्मकानि साधनान्युत्पादकानि यस्याः सा विसाधना शक्तिः । शक्तयस्तिष्ठः
प्रभावोत्साहमन्त्रजा इत्यमरः । अज्जयमर्थमिव असूत । पूङ्गुप्राणिगर्भविमोचन-
इत्यात्मनेपदेषु पठ्यते तस्माद्भातोः कर्त्तरि लङ् । अत्रेदमनुसन्धेयम् अजटषभ-
मृगाङ्गनाकुलीरा भूषणजौ च दिवाकरादितुङ्गाः । दशशिखिमनुयुक्ति-
यीन्द्रियांगै स्तिनवकविंशतिभिश्च तेऽश्वनीचा इति । सूर्यादीनां सप्तानां
ग्रहाणां सप्तमस्थानानि च नीचानि तत्रोच्चेष्वपि दशमादयोराशिविंशः यथा-
क्रमम् उच्चेषु परमोच्चा नीचेषु परमनीचा इति जातकश्लोकार्थः । अत्रांशस्ति-
शोभागः यथाह नारदः विंशद्भागात्मकं लग्नमिति । सूर्य्यप्रत्यासत्तिर्ग्रहाणा-
मस्तमयो नाम तदुक्तं लघुजातके रविणास्तमयोयोगोवियोगस्तदयोभवेदिति ।

दिशः प्रसेदुर्मरुतोववुः सुखाः
 प्रदक्षिणाञ्चिर्हविरग्निराददे ।
 बभूव सर्वं शुभशंसि तत्क्षणं
 भवोहि लोकाभ्युदयाय तादृशम् ॥ १४ ॥
 अरिष्टशय्यां परितोविसारिणा
 सुजन्मनस्तस्य निजेन तेजसा ।
 निशीथदीपाः सहसा हतत्विषो
 बभूवुरालेख्यसमर्पिता इव ॥ १५ ॥
 जनाय शुद्धान्तचराय शंसते
 कुमारजन्माष्टतसंमिताक्षरम् ।

ते च खोच्चस्थाः फलन्ति नास्तगा नापि नीचगाः तदुक्तं राजसूयगाङ्गे खोच्चे पूर्णं
 खर्चकेऽङ्गं सुहृद्भे पादं द्विदभेऽलं शुभं खेचरेन्द्रः । नीचस्थायो नास्तगोवा न
 किञ्चित् पादं नूनं स्वतिकोणे ददातीति तदिदमाह कविः उच्चसंस्थैरसूयैर्गैरिति
 च । एवं सति यस्य जन्मकाले पञ्चप्रभृतयो ग्रहाः खोच्चस्था स एव तद्भोभवति
 तदुक्तं कूटस्थीये उत्कृष्टाः स्त्रीसुखिनः प्रकष्टकार्या राजप्रतिरूपकाश्च । राजानः
 एकद्वित्रिचतुर्भिर्जायन्तेऽतः परं दिव्या इति तदिदमाह पञ्चभिरिति ॥ १३ ॥

दिश इति । तत्क्षणं तस्मिन् क्षणे । कालाध्वनोरत्यन्तसंयोगे द्वितीया
 दिशः प्रसेदुः प्रसन्ना बभूवुः मरुतो वाताः सुखा मनोहरा ववुः अग्निः प्रद-
 क्षिणाञ्चिः सन् हविराददे स्वीचकार इत्यं सर्वं शुभशंसि शुभसूचकं बभूव ।
 तथाहि तादृशं रघुप्रकाराणां भवोजन्म लोकाभ्युदयाय भवतीति शेषः ततो देवा
 अपि सन्तुष्टा इत्यर्थः ॥ १४ ॥

अरिष्टेति । अरिष्टं सूतिकागृहमित्यमरः । अरिष्टे सूतिकागृहे शय्यां
 तल्यं परितोऽमितः । परितः समयानिकषाहाप्रतियोगेषु दृश्यते इति द्वितीया ।
 विसारिणा सुजन्मनः शोभनोत्पत्तेः । जनुर्जननजन्मानि जनिरुत्पत्तिरुद्भव इत्य-
 मरः । तस्य शिशोर्निजेन नैवर्गिकेण तेजसा सहसा हतत्विषः क्षीणकालयो-
 निशीथदीपाः अर्द्धरात्रप्रदीपाः । रात्राङ्गाहाः एषि । अर्द्धरात्रनिशीथौ
 हात्रित्यमरः । आलेख्यसमर्पिताः चित्रार्पिता इव बभूवुः । निशीथशब्दे दीपानां
 प्रभावाधिक्यसम्भावनार्थः ॥ १५ ॥

अदेयमासीत्तयमेव भूपतेः
 शशिप्रभं ह्रस्वमुभे च चामरे ॥ १६ ॥
 निवातपद्मस्तिमितेन चक्षुषा
 नृपस्य कान्तं पिवतः सुताननम् ।
 महोदधेः पूर इवेन्दुदर्शनात्
 गुरुः प्रहर्षः प्रबभूव नात्मनि ॥ १७ ॥
 स जातकर्म्मण्यखिले तपस्विना
 तपोवनादेत्य पुरोधसा कृते ।
 दिलीपस्तुर्भृगिराकरोद्भवः
 प्रयुक्तसंस्कारइवाधिकं बभौ ॥ १८ ॥

जनायेति । भूपतेर्दिलीपस्य अष्टतसस्मिताक्षरमष्टतसमानाक्षरम् । सरूप-
 समसंमिता इत्याह दण्डी । कुमारजन्म पुत्रोत्पत्तिं शंसते कथयते शुद्धान्तराय
 अन्तःपुरचारिणे जनाय त्वमेवादेय मासीत् किलन्तु शशिप्रभमुज्ज्वलं ह्रस्वम् उभे
 चामरे च । ह्रस्वादीनां रात्रः प्रधानाङ्गत्वादिति भावः ॥ १६ ॥

निवातेति । निवातोनिर्वातप्रदेशः । निवातावाश्रयावातौ इत्यमरः । तत्र
 यत् पद्मं तद्वत् स्तिमितेन निष्पन्देन चक्षुषा नेत्रेण कान्तं सुन्दरं सुताननं पुत्रमुखं
 पिवतस्तृणया पश्यतो नृपस्य गुरुत्कटः प्रहर्षः कर्त्ता इन्दुदर्शनाद्गुरुर्महोदधेः
 पूरोजलौघद्व आत्मनि शरीरे न प्रबभूव स्यातुं न शशाक अन्तर्न माति स्मेति
 यावत् न ह्युत्पाधारे अधिकं मीयतइति भावः । यद्वा हर्षआत्मनि स्मिन् विषये
 न प्रबभूव आत्मानं नियन्तुं न शशाक किन्तु वह्निर्निर्जगामेत्यर्थः ॥ १७ ॥

सइति । स दिलीपस्तुः तपस्विना पुरोधसा पुरोहितेन । पुरोधास्तु पुरो-
 हितइत्यमरः । वशिष्ठेन । तपस्वित्वात्तदनुष्ठितं कर्म्म सवीर्यं स्यादिति भावः ।
 तपोवनादेत्य आगत्य अखिले समग्रे जातकर्म्मणि जातस्य कर्त्तव्यसंस्कारविशेषे
 कृते सति प्रयुक्तः संस्कारः शाणोक्ते खनादिर्यस्य स तथोक्तः आकरोद्भवः खनि-
 प्रभवः । खनिः स्त्रियामाकरः स्यादित्यमरः । भृगिरिवाधिकं बभौ वशिष्ठमन्त्र-
 प्रभावात्ते जिष्ठोऽभूदित्यर्थः । अत्र मनुः प्राङ्गाभिवर्द्धनात् पुंसो जातकर्म्म विधी-
 यत इति ॥ १८ ॥

सुखश्रवा मङ्गलतृथ्यनिखनाः
 प्रमोदन्त्यैः सह वारयोषिताम् ।
 न केवलं सद्गानि मागधीपतेः
 पथि व्यजृम्भन्त दिवौकसामपि ॥ १९ ॥
 न संयतस्तस्य बभूव रक्षितु-
 र्विसर्ज्येद्यं सुतजन्महर्षितः ।
 ऋणाभिधानात् स्वयमेव केवलं
 तदा पितृणां सुमुचे स बन्धनात् ॥ २० ॥
 श्रुतस्य यायादयमन्तमर्भक-
 स्तथा परेषां युधि चेति पार्थिवः ।

सुखश्रवा इति । सुखः सुखकरः श्रवः श्रवणं येषां ते सुखश्रवाः श्रुतिसुखा-
 इत्यर्थः मङ्गलतृथ्यनिखना मङ्गलवाद्यध्वनयो वारयोषितां वेश्यानाम् । वारस्त्री
 गणिका वेश्या रूपाजीवेत्यमरः । प्रमोदन्त्यैः हर्षनर्त्तनैः सह मागधीपतेर्दिली-
 पस्य सद्गानि केवलं गृह्येव न व्यजृम्भन्त किन्तु द्वौरोको येषां ते दिवौकसो
 देवाः । पृषोदरादित्वात्पाधुः । तेषां पथि आकाशेपि व्यजृम्भन्त । तस्य देवांश्-
 त्वात् देवोपकारित्वाच्च देवदण्डभयोऽपि नेडुरिति भावः ॥ १९ ॥

नेति । रक्षितः सम्यक्पालनशीलस्य तस्य दिलीपस्य अतएव चौराद्यभावात्
 संयतोवज्जोन बभूव नाभूत् । किं तेनातआह विसर्ज्येदिति । सुतजन्मना
 हर्षितस्तोषितः सन् सः यं वद्वं विसर्ज्येद्विभोचयेत् । किन्तु स राजा तदा पितृ-
 णाम् ऋणाभिधानाद्वन्धनात् केवलं मेकं यथा तथा स्वयमेव एकएवेत्यर्थः । केवलः
 क्लृप्तएकश्च केवलश्चावधीरितइति शाश्वतः । सुमुचे । कर्मकर्त्तरि लिट् । स्वय-
 मेव सुक्त इत्यर्थः । अस्मिन्नर्थे एष वा अन्वणो यः पुतीति श्रुतिः प्रमाणम् ॥ २० ॥

श्रुतस्येति । अर्थवित् शब्दार्थज्ञः पार्थिवः पृथिवीश्वरोदिलीपः अयमर्भको-
 बालकः श्रुतस्य शास्त्रस्यान्तं पारं यायात् तथा युधि परेषां शत्रूणां अन्तं पारञ्च
 यायात् यातुं शक्नुयादित्यर्थः । शक्ति लिङ्चेति शक्त्वर्थे लिङ् । इति हेतोर्ज्ञातोः
 अविधिलक्षिगत्यादिति लक्षिधातोर्गमनाख्यमर्थमर्थवित्त्वादवेक्ष्यालोच्य आत्मस-
 म्भवं पुत्रं नाम्ना रघुं चकार । लङ्घि वं ह्योर्निर्लोपश्चेत्यप्रत्यये बालमूललञ्चलमङ्गुलीनां

अवेक्ष्य धातोर्गमनार्धमर्थवित्
 चकार नाम्ना रघुमात्मसम्भवम् ॥ २१ ॥
 पितुः प्रयत्नात् स समग्रसम्पदः
 शुभैः शरीरावयवैर्दिने दिने ।
 पुपोष वृद्धिं हरिदश्वदीधिते-
 रनुप्रवेशादिव बालचन्द्रमाः ॥ २२ ॥
 उमावृषाङ्गौ शरजन्मना यथा
 यथा जयन्तेन शचीपुरन्दरौ ।
 तथा नृपः सा च सुतेन मागधी
 ननन्दतुस्तद्वद्वशेन तत्समौ ॥ २३ ॥
 रथाङ्गनाम्नोरिव भाववन्धनं
 बभूव यत्प्रेम परस्परान्नयम् ।

वा लोरत्वमापद्यते इति वैकल्पिके रेफादेशे रघुरिति रूपं सिद्धम् । अत्र शङ्खः
 अशौचे तु व्यतिक्रान्ते नामकर्म्म विधीयते इति ॥ २१ ॥

पितुरिति । रघुः समग्रसम्पदः पूर्णलक्ष्मीकस्य पितुर्दिलीपस्य प्रयत्नात्
 शुभैर्मनोहरैः शरीरावयवैः हरिदश्वदीधितेः स्तूर्यरश्मेः । भास्वद्विवस्वत्प्राश्व-
 हरिदश्वोष्णरश्मयइत्यमरः । अनुप्रवेशाद्वालचन्द्रमा इव दिने दिने प्रतिदिनम् ।
 नित्यवीक्षणयोरिति द्विर्वचनम् । वृद्धिं पुपोष । अत्र बराहसंहितावचनं संलिल-
 मये शशिनि रवेर्दीधितयोर्मूर्च्छितास्तमोनैशम् । क्षपयन्ति दर्पणोदरनिहिता इव
 मन्दिरस्यानरिति ॥ २२ ॥

उमेति । उमावृषाङ्गौ पार्वतीवृषभध्वजौ शरजन्मना कार्तिकेयेन । कार्त्ति-
 केयो महासेनः शरजन्मा षड्जाननइत्यमरः । यथा ननन्दतुः शचीपुरन्दरौ जय-
 न्तेन पाकशासनिना । जयन्तः पाकशासनिरित्यमरः । यथा च ननन्दतुः तथा
 तत्समौ ताभ्याम् उमावृषाङ्गाभ्यां शचीपुरन्दराभ्याञ्च समौ समानौ सा सागधी
 नृपश्च तत्सद्वशेन ताभ्यां कुमार-जयन्ताभ्यां सद्वशेन सुतेन ननन्दतुः । मागधी
 प्राक् व्याख्याता ॥ २३ ॥

रथाङ्गेति । रथाङ्गनाम्नी च रथाङ्गनामा च रथाङ्गनामानौ चक्रवाकौ ।

विभक्तमप्येकसुतेन तत्तयोः

परस्परस्योपरि पर्य्यचीयत ॥ २४ ॥

उवाच धात्रा प्रथमोदितं वचो

ययौ तदीयामवलम्ब्य चाङ्गुलिम् ।

अभूच्च नम्रः प्रणिपातशिक्षया

पितुर्मुदं तेन ततान सोऽर्भकः ॥ २५ ॥

तमङ्गमारोप्य शरीरयोगजैः

मुखैर्निषिञ्चन्तमिवामृतं त्वचि ।

उपान्तसम्प्रीलितलोचनो नृप-

श्चिरात् सुतस्पर्शरसज्ञतां ययौ ॥ २६ ॥

अमंस्त चानेन परार्द्धप्रजन्मना

स्थितेरभेत्ता स्थितिमन्तमन्वयम् ।

पुमान् स्त्रियेत्येकशेषः । तयोरिव तयोर्दम्पत्यो भावबन्धनं हृदयाकर्षकं परस्पर-
अयम् अन्योन्यविषयं यत् प्रेम वभूव तत् एकेन केवलेन ताभ्यामन्येन वा । एके
मुख्यान्यकेवलादित्यमरः । सुतेन विभक्तमपि कृतविभागमपि परस्परस्योपरि पर्य्य-
चीयत वदधे कर्मकर्त्तरि लिट् । अकृत्विसत्वात् स्वयमेव उपचितमित्यर्थः । यदे-
काधारं वस्तु तदाधारद्वये विभज्यमानं हीयते अत्र तु तयोः प्रागेकैककर्तृकमेकै-
कविषयं प्रेम सम्पत्तिं द्वितीयविषयलाभेऽपि नाहीयत प्रत्युतोपचितमेवाभूदिति
भावः ॥ २४ ॥

उवाचेति । सोऽर्भकः शिशुः । पोतः पाकोऽर्भकोऽडिम्भः पृष्ठुकः शवकः
शिशुरित्यमरः । धात्रा उपमात्वा । धात्री जनन्यामलकी वसुमत्युपमादृष्विति
विश्वः । प्रथममुदितम् उपदिष्टं वचः उवाच तदीयाम् अङ्गुलिम् अवलम्ब्य ययौ च
प्रणिपातस्य शिक्षया उपदेशेन नम्रोऽभूच्च इति यत् तेन पितुः मुदं ततान ॥ २५ ॥

तमिति । शरीरयोगजैः मुखैः त्वचि त्वगिन्द्रिये अमृतं निषिञ्चन्तं वर्षन्-
मिव तं पुत्रम् अङ्गम् आरोप्य मुदाविर्भावात् उपान्तयोः प्रान्तयोः सम्प्रीलितलो-
चनः सन् नृपः चिरात् सुतस्पर्शरसज्ञतां ययौ रसः स्वादः ॥ २६ ॥

अमंस्तेति । स्थितेरभेत्ता मर्यादापालकः स नृपः परार्द्धप्रजन्मना उत्कृष्ट-

स्वमूर्त्तिभेदेन गुणाग्रवर्त्तिना
 पतिः प्रजानामिव सर्गमात्मनः ॥ २७ ॥
 स वृत्तचूलचलकाकपक्षकै-
 रमात्यपुत्रैः सवयोभिरन्वितः ।
 लिपेर्यथावद्गृहणेन वाङ्मयं
 नदीमुखेनैव समुद्रमाविशत् ॥ २८ ॥
 अथोपनीतं विधिवद्विपश्चितो
 विनिन्युरेनं गुरवो गुरुप्रियम् ।

जन्मना अनेन रघुणा अन्वयं वंशं प्रजानां पतिः ब्रह्मा गुणाः सत्त्वादयः तेषु
 अग्रे ण्ण मुख्येन सत्त्वेन वर्त्तते व्याप्रियते इति गुणाग्रवर्त्तिं तेन स्वस्य मूर्त्ति-
 भेदेन अवतारविशेषेण विष्णुना आत्मनः सर्गं सृष्टिस्तु स्थितिमन्तं प्रतिष्ठाव-
 न्तम् अमन्ता मन्यते स्म । अनुदात्तत्वादिट्प्रतिषेधः । अतोपमानोपलेययोरित-
 रेतरेविशेषणानीतरैरेतत्त योज्यानि तत्र रघुपक्षे गुणा विद्याविनयादयः । गुणोऽ-
 प्रधाने रूपादौ सौख्यां सूद्रे वृकोदरे । सत्त्वे सत्त्वादिमन्थ्यादिविद्यादिहरितादि-
 ध्विति विन्धः । गेपं सुगमम् ॥ २७ ॥

स इति । चूडा कार्या द्विजातीनां सर्वेषामेव धर्म्मतः । प्रथमेऽब्दे तृतीये वा
 कर्त्तव्या श्रुतिवोदनात् इति मनुस्मरणात् तृतीये वर्षे वृत्तचूलो निष्पन्नचूडाकर्म्मार्हा
 सन् । उलयोरभेदः । स रघुः । प्राप्ते तु पञ्चमे वर्षे विद्यारम्भञ्च कारयेदिति
 वचनात् पञ्चमे वर्षे चलकाकपक्षकैः चञ्चलशिखण्डकैः । बालानान्तु शिखा
 प्रोक्ता काकपक्षः शिखण्डकइति हलायुधः । सवयोभिः स्निग्धैः । स्निग्धो वयस्यः
 सवया इत्यमरः । अमात्यपुत्रैरन्वितः सन् लिपेः पञ्चाशद्वर्णात्मिकाया मातृकाया
 यथावद्गृहणेन सम्यग्वोधेनोपायमूलेन वाङ्मयं शब्दजातं नद्यामुखं द्वारम् । मुखन्तु
 वदने मुखारम्भेद्वाराभ्युपाययोरिति यादवः । तेन कश्चित् मकरादिः समुद्रमिव
 अविशत् प्रविष्टः ज्ञातवानित्यर्थः ॥ २८ ॥

अथेति । गर्भादमेऽब्दे कुर्वीत ब्राह्मणस्योपनायनम् । गर्भादेकादशे राज्ञो
 गर्भाञ्च द्वादशे विशः इति मनुस्मरणात् अथ गर्भैकादशेऽब्दे विधिवदुपनीतं गुरु-
 प्रियमेनं रघुं विपश्चितोविद्वांसोगुरवो विनिन्युः शिञ्चितवन्तः । ते गुरवोऽव
 अस्मिन् रघौ अवन्ध्ययत्नाश्च बभूवुः तथाहि क्रिया शिञ्चा । क्रिया तु निष्कृवौ

अत्रम्ययत्नाश्च वभूवुरत ते
क्रिया हि वस्तूपहिता प्रसीदति ॥ २६ ॥
धियः समग्रैः स गुणैरुदारधीः
क्रमाच्चतस्रश्चतुरर्णवोपमाः ।
ततार विद्याः पवनातिपातिभि-
र्दिशो हरिर्द्भिर्हरितामिवेश्वरः ॥ ३० ॥
त्वचं स मेध्यां परिधाय रौरवी-
मशिक्षतास्त्रं पितुरेव मन्त्रवत् ।
न केवलं तद्गुरुरेकपार्थिवः
क्षितावभूदेकधनुर्ध्वरोऽपि सः ॥ ३१ ॥

शिक्षाचिकित्सापायकर्मस्त्विति यादवः । वस्तुनि पात्रभूते उपहिता प्रयुक्ता प्रसी-
दति फलति । क्रिया हि द्रव्यं विनयति नाद्रव्यमिति कौटिल्यः ॥ २६ ॥

धियदति । अत्र कामन्दकः । शुश्रूषा श्रवणञ्चैव ग्रहणं धारणं तथा ।
अहोपोहार्यविज्ञानं तत्त्वज्ञानञ्च धीशुणादति । आन्वीक्षिकी त्रयी वार्त्ता दण्डनी-
तिश्च शाश्वती । एताविद्याश्चतस्रस्तु लोकसंस्थितिहेतवदति च । उदारधीरुक्त-
ष्टबुद्धिः स रघुः समग्रैः धियोशुणैः चत्वारोऽर्णवा उपमा यासां ताश्चतुरर्णवो-
पमाः । तद्वितार्थोत्तरपदसमाहारे चेति उत्तरपदसमासः । चतस्रोविद्याः
हरितां दिशाम् ईश्वरः स्तूर्यः पवनातिपातिभिः हरिर्द्भिर्निजाश्चैः । हरित् कञ्जभि-
वर्णे च तृणवाजिविशेषयोरिति विश्वः । चतस्रोदिशश्च क्रमात् ततार । चतुरर्ण-
वोपमत्वं दिशामपि दृष्टव्यम् ॥ ३० ॥

त्वचमिति । स रघुः । कार्णारौरववास्तानि चर्मार्णव ब्रह्मचारिणः ।
वसीरन्नानुपूर्येण शाणक्षौमाविकानि चेति मनुस्मरणात् मेध्यां शुद्धां रौरवीं रुरु-
र्महाकृष्णसारदति यादवः । त्वचं चर्म परिधाय वसित्वा मन्त्रवत् समन्त्रकम-
स्त्रभाग्नेयादिकं पितुरेवोपाध्यायात् अशिक्षत अभ्यस्तवान् । आख्यातोपयो-
गइत्यपादानसंज्ञा । पितुरेवेत्यवधारणरूपपादयति नेति तद्गुरुरेकोऽद्वितीयः
पार्थिवः केवलं पृथिवीश्वरएव नाभूत् किन्तु क्षितौ स दिलीपः एकधनुर्ध्वरोऽ-
समूत् ॥ ३१ ॥

महोक्षतां वत्सतरः स्पृशन्निव
 द्विपेन्द्रभावं कलभः अयन्निव ।
 रघुः क्रमाद्यौवनभिन्नशैशवः
 पुपोष गाम्भीर्यमनोहरं वधुः ॥ ३२ ॥
 अथास्य गोदानविधेरनन्तरं
 विवाहदीक्षां निरवर्त्तयद्गुरुः ।
 नरेन्द्रकन्यास्तमवाप्य सत्पतिं
 तमोनुदं दक्षसुता इवावभुः ॥ ३३ ॥
 युवा युगव्यायतवाञ्जरंसलः
 कपाटवक्षाः परिणह्वकन्धरः ।

महोक्षतामिति । रघुः क्रमात् यौवनेन भिन्नशैशवेनिरस्तशिशुभावः सन्
 महान् उच्चा महोक्षोमहर्षभः । अचतरादिस्त्वित्तेण निपातनात् अकारान्तत्वम् ।
 तस्य भावः तत्ता तां स्पृशन् गच्छन् वत्सतरोदस्य इव । दस्यवत्सतरौ समावित्य-
 मरः । द्विपेन्द्रभावं महागजत्वं अयन् व्रजन् कलभः करिपोतइव गाम्भीर्येणा-
 चापलेन मनोहरं वधुः पुपोष ॥ ३२ ॥

अथेति । गौर्नादित्ये बलीवर्दे क्रतुभेदधिभेदयोः । स्त्री तु स्याद्विशि भारत्यां
 भूमौ च सुरभावपि । पुंस्त्रियोः स्वर्गवज्जाम्बुरश्मिदृग्वाणलोमस्विति केशवः ।
 गावो लोमानि केशाः दीयन्ते खण्डान्ते ऽस्मिन् इति व्युत्पत्त्या गोदानं नाम
 ब्राह्मणादीनां षोडशादिषु वर्षेषु कर्त्तव्यं केशान्ताख्यं कर्म्मोच्यते । तदुक्तं मनुना
 केशान्तः षोडशे वर्षे ब्राह्मणस्य विधीयते । राजन्यवधोर्द्वाविंशे वैश्यस्य ह्यधिके
 ततइति । अथ गुरुः पिता । गुरुर्गोपतिपितादावित्यमरः । अस्य गोदान-
 विधेरनन्तरं विवाहदीक्षां निरवर्त्तयत् कृतवानित्यर्थः । अथ नरेन्द्रकन्यास्तं रघुं
 दक्षस्य सुता रोहिण्यादयः तमोनुदं चन्द्रमिव । तमोनुदोऽपि चन्द्रार्का इति
 विश्वः । सत्पतिम् अवाप्य आवभुः । रघुरपि तमोनुत् । अत्र मनुः वेदानधोत्य
 वेदौ वा वेदं वापि यथाक्रमम् । अविभुतब्रह्मचर्योऽगृहस्थाश्रममाविशेदिति ॥ ३३ ॥

सम्पति यौवराज्ययोग्यतामाह

युवेति । युवा युगो नाम धुर्यस्तम्भगः सच्छिद्रप्रान्तोयानाङ्गभूतोदारुवि-
 शेषः । यानाद्यङ्गे युगः पुंसि युगं युग्मे कृतादिष्वित्यमरः । युगवत् व्यायतौ

वपुःप्रकर्षादजयङ्गुरं रघु-
 स्तथापि नीचैर्विनयाददृश्यत ॥ ३४ ॥
 ततः प्रजानां चिरमात्मना घृतां
 नितान्तगुर्वीं लघयिष्यता धुरम् ।
 निसर्गसंस्कारविनीत इत्यसौ
 नृपेण चक्रे युवराजशब्दभाक् ॥ ३५ ॥
 नरेन्द्रमूलायतनादनन्तरं
 तदास्यदं श्रीयुवराजसंज्ञितम् ।
 अगच्छदंशेन गुणाभिलाषिणी
 नवावतारं कमलादिवोत्पलम् ॥ ३६ ॥

दीर्घो बाह्व यस्य सः अंसावस्य स्तद्व्यंसलो बलवान् । सांसलश्चेति वृत्तिकारः ।
 बलवान्मांसलोऽसल इत्यमरः । वत्सांसाभ्यां कामबलइति लघुप्रत्ययः । कपाट-
 वक्षाः परिणद्धकभरः विशालग्रीवः । परिणहोविशालतेत्यमरः । रघुः वपुषः
 प्रकर्षात् आधिकात् यौवनकृतात् गुरुं पितरम् अजयत् तथापि विनयात् नम्र-
 त्वेन नीचैः अत्यक्तोऽदृश्यत । अनौद्धत्यञ्च विवक्षितम् ॥ ३४ ॥

सम्प्रति तस्य यौवराज्यमाह

तत इति । तत आत्मना चिरं घृतां नितान्तगुर्वीम् । वोतो गुणवचनादिभिं
 ङीष् । प्रजानां धुरं पालनप्रयासं लघयिष्यता लघुं करिष्यता । तत्करोति तदा-
 चष्टइति लघुशब्दात् णिच् ततो लृटः सद्वेति शट्प्रत्ययः । नृपेण दिलीपेन
 असौ रघुः निसर्गेण स्वभावेन संस्कारेण शास्त्राभ्यासजनितवासनया च विनीतो
 नम्रइति हेतोः युवराज इति शब्दं भजतीति तथोक्तम् । भजोऽण्विप्रत्ययः ।
 चक्रे कृतः । द्विविधो विनयः स्वाभाविकः कृत्रिमश्चेति कौटिल्यः । तदुभयसं-
 मन्त्रत्वात् पुत्रं युवराजं चकारेत्यर्थः । अत्र कामन्दकः । विनयोपग्रहान् भूत्यै
 कुर्वीत नृपतिः सुतान् । अविनीतकुमारं हि कुलमाशु विशीर्यते । विनीतमौ-
 रसं पुत्रं यौवराज्येऽभिषेचयेदिति ॥ ३५ ॥

नरेन्द्रेति । गुणान् विनयादीन् सौरभ्यादींश्चाभिलष्यतीति गुणाभिला-
 षिणी श्रीः राज्यलक्ष्मीः पद्मान्नया च नरेन्द्रोदिलीपएव मूलायतनं प्रधानस्थानं
 तस्मादपादानादनन्तरं सन्निहितं युवराजइति संज्ञा अस्य सञ्ज्ञाता युवराजसंज्ञि-

विभावसुः सारथिनेव वायुना
 घनव्यपायेन गभस्तिमानिव ।
 बभूव तेनातितरां सुदुःसहः
 कटप्रभेदेन करीव पार्थिवः ॥ ३७ ॥
 नियुज्य तं होमतुरङ्गरक्षणे
 धनुर्धरं राजसुतैरनुद्रुतम् ।
 अपूर्णमेकेन शतक्रतूपमः
 शतं क्रतूनामपविघ्नमाप सः ॥ ३८ ॥
 ततः परं तेन मखाय यज्वना
 तुरङ्गमुत्सृष्टमनर्गलं पुनः ।
 धनुर्भृतामग्रत एव रक्षिणां
 जहार शक्रः किल गूढविग्रहः ॥ ३९ ॥

तम् । तारकादित्वादितचप्रत्ययः । आत्मनः पदं स्थानम् आसदम् । आसदं
 प्रतिष्ठायामिति निपातः । स रघुरित्यासदं तदासदं कमलाच्चिरोत्पन्नात् नवाव-
 तारम् अचिरोत्पन्नम् उत्पन्नमिव अंगेन अगच्छत् । स्त्रियोहि यूनि रज्यन्त इति
 भावः ॥ ३६ ॥

विभावसुरिति । सारथिना सहायभूतेन । एतद्विशेषणमुत्तरवाक्ये षष्ठ्यनु-
 षङ्गनीयम् । वायुना विभावसुर्वह्निरिव । सूर्यवह्नी विभावसू इत्यमरः ।
 घनव्यपायेन सारथिना गभस्तिमान् सूर्यइव कटो गरुडः । गरुडः कटोमदोदान-
 मित्यमरः । तस्य प्रभेदः स्फुटनं मदोदय इत्यर्थः तेन करीव पार्थिवोदिलीपस्तेन
 रघुणा अतितरामत्यन्तं सुदुःसहः सुष्ठु असह्यो बभूव ॥ ३७ ॥

नियुज्येति । शतक्रतुः इन्द्रः उपमा यस्य सः शतक्रतूपमः स दिलीपः
 शतं वै तल्याराजपुत्रा देवा आशापाला इत्यादिश्रुत्या । राजसुतैरनुद्रुतम् अनु-
 गतं धनुर्धरं तं रघुं होमतुरङ्गरक्षणे नियुज्य एकेन क्रतूनां अपूर्णम् एकोनम् ऋतू-
 नाम् अश्वमेधानां शतम् अपविघ्नम् अपगतविघ्नं यथा तथा आप ॥ ३८ ॥

ततइति । ततः परमेकोनशतक्रतुप्राप्त्यनन्तरं यज्वना विधिनेष्टवता तेन
 दिलीपेन पुनः पुनरपि मखाय मखं कर्तुम् । क्रियार्थोपपदस्येत्यादिना चतुर्थी ।

विषादलुप्तप्रतिपत्तिं विस्मितं
 कुमारसैन्यं सपदि स्थितञ्च तत् ।
 वशिष्ठधेनुञ्च यदृच्छयागता
 श्रुतप्रभावा ददृशेऽथ नन्दिनी ॥ ४० ॥
 तदङ्गनिस्थन्दजलेन लोचने
 प्रमृज्य पुण्येन पुरस्कृतः सताम् ।
 अतोन्द्रियेष्वप्युपपन्नदर्शनो
 बभूव भावेषु दिलीपनन्दनः ॥ ४१ ॥
 स पर्वतः पर्वतपक्षशातनं
 ददर्श देवं नरदेवसम्भवः ।
 पुनः पुनः स्तूतनिषिद्धचापलं
 हरन्तमश्वं रथरश्मिसंयतम् ॥ ४२ ॥

उत्सृष्टं युक्तम् अनर्गलम् अप्रतिबन्धम् अव्याहतस्वैरगतिमित्यर्थः अपर्यावर्तय-
 न्तोऽश्वमनुचरनीत्यापस्तम्बस्मरणात् । तुरङ्गं धनुर्भृतां रक्षिणां रक्षकाणाम् अय-
 तएव शक्रोगूढविग्रहः सन् जहार किलेत्यैतिह्ये ॥ ३९ ॥

विषादेति । तत् कुमारसैन्यं सेना सपदि विषाद इष्टनाशकतो मनोभङ्गः
 तदुक्तं विषादश्चेतसो भङ्ग उपायाभावनाशयोरिति । तेन लुप्ता प्रतिपत्तिः
 कर्तव्यज्ञानं यस्य तत् तथोक्तं विस्मितम् अश्वनाशस्याकस्मिकत्वादाश्चर्याविष्टं
 सत् स्थितं तस्यौ । अथ श्रुतप्रभावा यदृच्छया स्वेच्छया आगता । रघोः स्वप्र-
 सादलब्धत्वादनुजिह्वयेति भावः । नन्दिनी नाम वशिष्ठधेनुञ्च ददृशे । द्वौ चकारा-
 वविलम्बसूचकौ ॥ ४० ॥

तदिति । सतां पुरस्कृतः पजितः दिलीपनन्दनो रघुः पुण्येन तस्याः
 नन्दिन्याः यदङ्गं तस्य निस्थन्दो द्रव एव जलं मूलमित्यर्थः तेन लोचने प्रमृज्य
 शोधयित्वा अतोन्द्रियेषु इन्द्रियाण्यतिक्रान्तेषु । अत्यादयः क्रान्ताद्यर्थे द्वितीय-
 येति समासः द्विगुणाप्रापन्नालंपूर्वगति समासेषु परवृत्तिङ्गताप्रतिषेधाद्विशेष्यनिष्प-
 त्वम् । भावेषु अपि वस्तुषूपपन्नदर्शनः सम्पन्नसाक्षात्कारशक्तिर्बभूव ॥ ४१ ॥

सदिति । नरदेवसम्भवः सरघुः पुनः पुनः स्तूतेन निषिद्धचापलं निवारितौद्धत्यं

शतैस्तमन्त्रात्मनिमेषटन्तिभि-
 ह्रिरिं विदित्वा हरिभिश्च वाजिभिः ।
 अबोचदेनं गगनस्पृशा रघुः
 स्वरेण धीरेण निवर्त्तयन्निव ॥ ४३ ॥
 मखांशभाजां प्रथमो मनीषिभि-
 स्त्वमेव देवेन्द्र सदा निगद्यसे ।
 अजस्रदीक्षाप्रयतस्य मङ्गुरोः
 क्रियाविघाताय कथं प्रवर्त्तसे ॥ ४४ ॥
 त्रिलोकनाथेन सदा मखद्विष-
 स्त्वया नियम्या ननु दिव्यचक्षुषा ।
 सचेत् स्वयं कर्मसु धर्मचारिणां
 त्वमन्तराथो भवसि च्युतो विधिः ॥ ४५ ॥

रथस्य रश्मिभिः प्रग्रहैः । किरणप्रग्रहौ रश्मी इत्यमरः । संयतं बहुम् अथ
 हरन्तं पर्वतपक्ष्णां शततनं छेदकं देवमिन्द्रं पृथ्वतः पूर्वस्थां दिशि ददर्श ॥ ४३ ॥

शतरिति । रघुस्तमन्त्रहर्त्तारम् अनिमेषटन्तिभिः निमेषव्यापारमून्यैरन्त्रां
 शतैः हरिभिः हरिद्वयैः । हरिर्वाच्यवदाख्यातो हरित्कपिलवर्णयोरिति विश्वः ।
 वाजिभिः अथैव हरिमिन्द्रं विदित्वा । हरिर्वातार्कचन्द्रेन्द्रयमोमेन्द्रमरीचिष्विति
 विश्वः । एनमिन्द्रं गगनस्पृशा व्योमव्यापिना धीरेण गभीरेण स्वरेण ध्वनिनैव
 निवर्त्तयन्निव अबोचत् ॥ ४३ ॥

मखेति । हे देवेन्द्र मनीषिभिः त्वमेव मखांशभाजां यज्ञभागभुजां प्रथमः
 सदा निगद्यसे कथ्यसे तथापि अजस्रदीक्षायां नित्यदीक्षायां प्रयतस्य मङ्गुरोः क्रिया-
 विघाताय क्रतुविधाताय क्रियां विहन्तुमित्यर्थः । त्वमर्थाच्च भाववचनादिति
 चतुर्थी । कथं प्रवर्त्तसे ॥ ४४ ॥

त्रिलोकेति । त्रयाणां लोकानां नाथस्त्रिलोकनाथः । तद्वितार्थेत्यादिना
 उत्तरपदसमासः । तेन त्रैलोक्यनियामकेन दिव्यचक्षुषा अतीन्द्रियार्थदर्शिना
 त्वया मखद्विषः क्रतुविधातकाः सदा नियम्याः ननु शिष्याः खलु, स त्वं कर्मसु

तदङ्गमग्रं सधवन् महाक्रतो-
रसुं तुरङ्गं प्रतिमोक्तुमर्हसि ।
पथः श्रुतेर्दर्शयितार ईश्वराः
मलीमसामाददाते न पङ्क्तिम् ॥ ४६ ॥
इति प्रगल्भं रघुणा समीरितं
वचो निशम्याधिपतिर्दिवौकसाम् ।
निवर्त्तयामास रथं सविस्मयः
प्रचक्रमे च प्रतिवक्तुमुत्तरम् ॥ ४७ ॥
यदात्य राजन्यकुमार तत्तथा
यशस्तु रथ्यं परतो यशोधनैः ।
जगत्प्रकाशं तदशेषमिज्यया
भवद्गुरुलङ्घयितुं समोद्यतः ॥ ४८ ॥

ऋतुषु स्वयम् अन्तरायेविघ्नः भवसि चेत् विधिः अनुष्ठानं च्युतः क्षतः लोके
सत्कर्म कथेवास्तमियादित्यर्थः ॥ ४५ ॥

तदिति । हे सधवन् तत् तस्मात्कारणात् महाक्रतोः अश्वमेधस्य अग्रं
अष्टम् अङ्गं साधनम् असुं तुरङ्गं प्रतिमोक्तुं प्रतिदातुम् अर्हसि तथाहि श्रुतेः
पथोदर्शयितारः सन्मार्गप्रदर्शका ईश्वरा महान्तः मलीमसां मलिनां पङ्क्तिं मार्गं
नाददते न स्वीकुर्वते असन्मार्गं न बलम्बन्त इत्यर्थः । मलीमसन्तु मलिनं कच्चरं
मलदूषितमित्यमरः ॥ ४६ ॥

इतीति । इति रघुणा समीरितं प्रगल्भं वचोनिशम्य आकर्ण्य दिवौकसः
स्वगौकसः । दिवं स्वर्गोऽन्तरिक्षे चेति विश्वः । तेषाम् अधिपतिर्देवेन्द्रः रघुप्रभा-
वात् सविस्मयः सन् रथं निवर्त्तयामास उत्तरं प्रतिवक्तुं प्रचक्रमे च ॥ ४७ ॥

यदिति । हे राजन्यकुमार क्षत्रियकुमार । सूड्राभिषिक्तो राजन्योवाञ्छजः
क्षत्रियो विराडित्यमरः । यदाक्यमात्य ब्रवीषि । ब्रुवः पञ्चानामित्यादिना आहा-
देशः । तत्तथा सत्यं किन्तु यशोधनैरस्मादृशैः परतः शत्रुतो यशो रथ्यम् । ततः
किमत आह भवद्गुरुत्वमिदं जगत्प्रकाशं लोकप्रसिद्धम् अशेषं सर्वं मम तदुद्यः
इज्यया यागेन लङ्घयितुं तिरस्कृतुम् उद्यत उद्युक्तः ॥ ४८ ॥

हरिर्यथैकः पुरुषोत्तमः स्मृतो
 महेश्वरस्त्वस्वक एव नापरः ।
 तथा विदुर्मां सुनयः शतक्रतुं
 द्वितीयगामी न हि शब्द एष नः ॥ ४९ ॥
 अतोऽयमश्वः कपिलानुकारिणा
 पितृस्त्वदीयस्य मयापहारितः ।
 अलं प्रयत्नेन तवात्र मा निधाः
 पदं पदव्यां सगरस्य सन्ततेः ॥ ५० ॥
 ततः प्रहस्यापभयः पुरन्दरं
 पुनर्बभाषे तुरगस्य रक्षिता ।

किं तद्यश इत्याह

हरिरिति । पुरुषेष्टमिति सप्तमीसमासः न निर्धारण इति षष्ठीसमासनिषे-
 धात् कर्मधारये तु सन्महत्परमोत्तमोक्तृष्टाः पूज्यमानैरित्युत्तमपुरुष इति स्यात् ॥
 यथा हरिर्विष्णु रेक एव पुरुषोत्तमः स्मृतः यथा च तत्रस्वकः शिव एव महेश्वरः
 स्मृतः नापरः अपरः पुमान् न तथा मां सुनयः शतक्रतुं विदुः विदन्ति । विदो-
 लटोवेति भेज्जुसादेशः । नोऽस्माकं हरिहरयोर्मम चेत्यर्थः एष त्वितयोपि
 शब्दोद्वितीयगामी न हि । द्वितीयाप्रकरणे गमिगास्यादीनामुपसंख्यानात्
 समासः ॥ ४९ ॥

अत इति । यतः अहमेव शतक्रतुरतः त्वदीयस्य पितुः अयं शततमोऽश्वः
 कपिलानुकारिणा कपिलसुनितुल्येन मया अपहारितोऽपहृतः । अपहारित-
 इति स्वार्थे णिच् । तवात्र अश्वे प्रयत्नेन अलं प्रयत्नोमाकारोत्यर्थः । निषेध्यस्य
 निषेधं प्रति करणत्वात् तृतीया । सगरस्य राज्ञः सन्ततेः सन्तानस्य पदव्यां पदं
 मा निधाः न निषेहि निपूर्वाङ्गाङ्धातोर्लुङ् नमाङ्योग इत्यङ्गागमप्रतिषेधः ।
 महदास्कन्दनं विनाशमूलं भवेदिति भावः ॥ ५० ॥

तत इति । ततः तुरगस्य रक्षिता रघुः प्रहस्य प्रहासं कृत्वा अपभयः निर्भीकः
 सन् पुनः पुरन्दरं वभाषे किमिति हे देवेन्द्र यदि एषः अश्वमोचनरूपस्ते तव
 सगौनिश्चयः । सर्गः स्वभावनिर्माण निश्चयाध्यायसृष्टिप्रित्यमरः । तर्हि शस्त्रं

गृहाण शस्त्रं यदि सर्ग एव ते
न खल्वनिर्जित्य रघुं कृती भवान् ॥ ५१ ॥

स एवमुक्त्वा मघवन्तमुन्मुखः
करिष्यमाणः सशरं शरासनम् ।
अतिष्ठदालीढविशेषशोभिना
वपुःप्रकर्षेण विडम्बितेश्वरः ॥ ५२ ॥

रघोरवष्टम्भमयेन पतिष्ठा
हृदि क्षतो गोत्रभिदप्यमर्षणः ।
नवाम्बुदानीकमुहूर्त्तलाञ्छने
धनुष्यमोघं समधत्त सायकम् । ५३ ॥
दिलीपसूनोः स वृहद्भुजान्तरं
प्रविश्य भीमासुरशोणितोचितः ।

गृहाण भवान् रघुं माम् अनिर्जित्य कृतमनेनेति कृती कृतकृत्यान खलु । इष्टा-
दिस्थश्चेति इति प्रत्ययः । रघुमित्यनेनात्मनोदुर्जयत्वं सूचितम् ॥ ५१ ॥

स इति । स रघुः उन्मुखः सन् मघवन्तम् इन्द्रम् एवम् उक्त्वा शरासनं चापं
सशरं करिष्यमाणः आलीढेनालीढाख्येन स्थानकभेदेन विशेषशोभिना अति-
शयशोभिना वपुःप्रकर्षेण देहौन्नत्येन विडम्बितेश्वरः अनुसृतपिनाकी सन् अति-
ष्ठत् । आलीढलक्षणमाह यादवः । स्थानानि धन्विनां पञ्च तत्र वैशाखमस्त्रियाम् ।
त्रिवितस्थान्तरोपादौ मण्डलं तोरणाकृति । अन्वर्थं स्वात्ममपदमालीढन्तु ततो-
ऽप्यतः । दक्षिणे वाममाकुञ्च्य प्रत्यालीढं विपर्यय इति ॥ ५२ ॥

रघोरिति । रघोः अवष्टम्भमयेन स्तम्भरूपेण । अवष्टम्भः सुवर्णे च स्तम्भ-
प्रारम्भयोरपीति विश्वः । पतिष्ठा वाणेन हृदि हृदये क्षतोविद्धः अतएव अम-
र्षणः असहनः क्रुद्धइत्यर्थः गोत्रभित् इन्द्रोपि । सम्भावनीये चौरपि गोत्रः
क्षौणीधरे मत इति विश्वः । नवाम्बुदानाम् अनीकस्य वृन्दस्य मुहूर्त्तं क्षणमात्रं
लाञ्छने चिह्नभूते धनुषि दिव्ये धनुषीत्यर्थः अमोघम् अवन्ध्यं सायकं वाणं समधत्त
संहितवान् ॥ ५३ ॥

पपावनाखादितपूर्वमागुगः
 कुतूहलेनेव मनुष्यशोणितम् ॥ ५४ ॥
 हरेः कुमारोपि कुमारविक्रमः
 सुरद्विपास्कालनकर्कशाङ्गुलौ ।
 भुजे शचीपतविशेषकाङ्क्षिते
 खनामचिह्नं निचखान सायकम् ॥ ५५ ॥
 जहार चान्येन मयूरपतिणा
 शरेण शक्रस्य महाशनिध्वजम् ।
 चुकोप तस्मै स भृशं सुरश्रियः
 प्रसह्य केशव्यपरोपणादिव ॥ ५६ ॥
 तयोरुपान्तस्थितसिद्धसैनिकं
 गरुत्मदाशीविषभीमदर्शनैः ।

दिलीपेति । भीमानां भयङ्कराणाम् अचुराणां शोणितं रुधिरं उचितः परि-
 चितः स इन्द्र उक्तः आगुगः सायकः दिलीपसूतः रघोः वृहत् विशालं भुजा-
 न्तरं वक्षः प्रविश्य अनाखादितपूर्वं पूर्वमनाखादितम् । सुषुपेति समासः मनुष्य-
 शोणितं कुतूहलेनेव पपौ ॥ ५४ ॥

हरेरिति । कुमारस्य स्कन्दस्य विक्रमद्वय विक्रमोयस्य स तथोक्तः । सत्य-
 स्युपमानपूर्वस्येत्यादिना समासः । कुमारीरघुरपि सुरद्विपस्यैरावतस्यास्कालनेन
 कर्कशाः अङ्गुलयेयस्य स तस्मिन् शच्याः पतविशेषकैः अङ्क्षिते शचीपतविशेष-
 काङ्क्षिते हरेरिन्द्रस्य भुजे खनामचिह्नं खनामाङ्क्षितं सायकं निचखान निखात-
 वान् । निष्कण्टक राज्ये तस्यायं महानभिभवदिति भावः ॥ ५५ ॥

जहारेति । अन्येन मयूरपतिणा मयूरपतवता शरेण शक्रस्य इन्द्रस्य महा-
 शनिध्वजं महान्तमशनिरूपं ध्वजं जहार चिच्छेद च स शक्रः सुरश्रियः प्रसह्य
 बलात्कृत्य केशानां व्यपरोपणात् अवतारणात् छेदनादिव तस्मै रघवे भृशम्
 अत्यर्थं चुकोप तं हन्तुमियेषेत्यर्थः । क्रुधद्गृहेत्यादिना सम्प्रदानाच्चतुर्थी ॥ ५६ ॥

तयोरिति । जयैषिणोरन्योन्यजयाकाङ्क्षिणोस्तयोरिन्द्ररघ्वोः गरुत्मनः
 पक्षवन्तः । गरुत्पक्षच्छदाः पतमित्यमरः । आशीविषा आशिषि दंष्ट्रायां विषं

वभूव युद्धं तुमुलं जयैषिणो
रधोमुखैरुद्धं मुखैश्च पत्निभिः ॥ ५७ ॥

अतिप्रबन्धप्रहितास्त्रट्टिभि-
स्तामाश्रयं दुष्प्रसहस्य तेजसः ।
शशाक निर्वापयितुं न वासवः
स्वतश्चुप्रतं वक्त्रिभिर्वाङ्गिरस्बुधः ॥ ५८ ॥

ततः प्रकोष्ठे हरिचन्द्रनाङ्किते
प्रमथ्यमानार्णवधीरनादिनीम् ।
रघुः शशाङ्काङ्गमुखेन पत्निणा
शरासनज्यामलुनाद्विडौजसः ॥ ५९ ॥

स चापमुत्सृज्य विटङ्गमत्सरः
प्रणाशनाय प्रवलस्य विद्विषः ।

येषां ते आशीविषाः सर्पाः । पृषोदरादित्वात्माधुः । स्त्री त्वाशीर्हिताशंसाहिदं-
द्रयोरित्यमरः । तद्व भूमिदर्शनाः सपत्न्याः सर्पादिव भयावहा इत्यर्थः तैः अधो-
मुखैरुद्धं मुखैश्च धन्निनोरुपर्यधोदेशावस्थितत्वादिति भावः । पत्निभिर्वाणैः उपा-
नस्थितास्तटस्थाः सिद्धादेवा इन्द्रस्य चैनिकाश्च रघोर्यस्त्रिंशंरुक्तयुक्तां तमुलं सङ्कुलं
युद्धं वसूव ॥ ५७ ॥

अतीति । वासवः अतिप्रबन्धेन अतिसातत्येन प्रहिताभिः प्रयुक्ताभिः
अस्त्रट्टिभिः दुष्प्रसहस्य दुःखेन प्रसङ्गतइति दुष्प्रसहस्य दुःखेनाप्यसह्येत्यर्थः
तेजसः प्रतापस्य आश्रयं तं रघुम् अम्बुदेऽङ्गिः स्वतश्चुप्रतं निर्गतं वक्त्रिभिव निर्वा-
पयितुं न शशाक । रघोरपि लोकपालात्मकस्येन्द्राशसम्भवत्वादिति भावः ॥ ५८ ॥

ततइति । ततोरघुः हरिचन्द्रनाङ्किते प्रकोष्ठे मणिवन्धे प्रमथ्यमानार्णव-
धीरनादिनीं प्रमथ्यमानार्णव इव धीरं गम्भीरं नदतीति तां तथोक्तां वेवेष्टि व्याप्नो-
तीति विट् व्यापकम् ओजोयस्य स तस्य विडौजसः इन्द्रस्य । पृषोदरादित्वा-
त्माधुः । शरासनज्यां धनुर्मौर्वीं शशाङ्गस्य अङ्गः खण्डइव मुखं फलं यस्य तेन
पत्निणा अलुनात् अचिन्तत् ॥ ५९ ॥

स इति । विटङ्गमत्सरः प्रवृद्धवैरः स इन्द्रः चापम् उत्सृज्य प्रवलस्य विद्विषः

महीध्रपक्षव्यपरोपणोचितं
 स्फुरत्प्रभामण्डलमस्त्रमाददे ॥ ६० ॥
 रघुर्भृशं वक्षसि तेन ताडितः
 पपात भूमौ सह सैनिकाश्रुभिः ।
 निमेषमात्रादवधूय तद्यथा
 सहेल्यितः सैनिकहर्षनिस्वनैः ॥ ६१ ॥
 तथापि शस्त्रव्यवहारनिष्ठुरे
 विपक्षभावे चिरमस्य तस्युषः ।
 तुतोष वीर्यातिशयेन एतद्वा
 पदं हि सर्वत्र गुणैर्निधीयते ॥ ६२ ॥
 असङ्गमद्रिष्वपि सारवत्तया
 न मे त्वदन्येन विसोढमायुधम् ।

शत्रोः प्रणाशनाय वधाय महीं धारयन्तीति महीध्राः पर्वताः । मूलविभुजादि-
 त्वात् कप्रत्ययः । तेषां पक्षव्यपरोपणे पक्षच्छेदे उचितं स्फुरत्प्रभामण्डलमस्त्रं
 वज्रायुधम् आददे जग्राह ॥ ६० ॥

रघुरिति । रघुस्तेन वज्रेण भृशमत्यर्थं वक्षसि ताडितः सन् सैनिकानाम्
 अश्रुभिः सह भूमौ पपात तस्मिन् पतिते ते स्फुरदुरित्यर्थः निमेषमात्रात्तद्व्यथा
 दुःखम् अवधूय तिरस्कृत्य सैनिकानां ये हर्षेण निस्वनाः च्छेडाः तैः सह उत्थि-
 तश्च तस्मिन्नुत्थिते हर्षात् सिंहनादांश्चक्रुरित्यर्थः ॥ ६१ ॥

तथापीति । तथापि वज्रपातेऽपि शस्त्राणाम् आयुधानां व्यवहारेण व्यापा-
 रेण निष्ठुरे क्रूरे विपक्षभावे शात्रवे चिरं तस्युषः स्थितवतोऽस्य रघोः वीर्याति-
 शयेन एतद्दहतवान् इति एतद्वा । ब्रह्मभूणवृत्तेषु क्षिप् । तुतोष । स्वयं वीर
 एव वीरं जानातीति भावः । कथं शत्रोः सन्तोषोऽत आह गुणैः सर्वत्र शत्रुमि-
 त्वोदासीनेषु पदम् अङ्गिर्निधीयते गुणैः सर्वत्र संक्रस्यतइत्यर्थः । गुणाः शत्रून्-
 यः वर्जयन्तीति भावः ॥ ६२ ॥

असङ्गमिति । सारवत्तया अद्रिष्वप्यसङ्गम् अप्रतिबन्धं मे आयुधं वज्रं त्वद-
 न्येन न विसोढम् अतोमां प्रीतं सन्तुष्टम् अर्वाह त्वरङ्गमात् कृते त्वरङ्गं वर्ज-

अवैहि मां प्रीतम्य ते तुरङ्गमात्
 किमिच्छसीति स्फुटमाह वासवः ॥ ६३ ॥
 ततो निषङ्गादसमग्रमुद्धृतं
 सुवर्णपुङ्खद्युतिरञ्जिताङ्गुलिम् ।
 नरेन्द्रस्त्रुतुः प्रतिसंहरन्निषुं
 प्रियम्बदः प्रत्यवदत् सुरेश्वरम् ॥ ६४ ॥
 अमोच्यमखं यदि मन्यसे प्रभो
 ततः समाप्ते विधिनैव कर्मणि ।
 अजस्रदीक्षाप्रयतः स मङ्गलः
 क्रतोरशेषेण फलेन युज्यताम् ॥ ६५ ॥
 यथा च वृत्तान्तमिमं सदोगत-
 स्त्रिलोचनैकांशतया दुरासदः ।
 तवैव सन्देशहराद्विशम्पतिः
 शृणोति लोकेश तथा विधीयताम् ॥ ६६ ॥

यित्वा । अध्यारादितरर्त्त इति पञ्चमी । किमिच्छसीति स्फुटं वासवः आह ।
 तुरङ्गमादन्यददेयं नास्तीति भावः ॥ ६३ ॥

तत इति । ततः निषङ्गात् तृणीरात् असमग्रं यथा तथोद्धृतं सुवर्णपुङ्ख-
 द्युतिभिः रञ्जिताङ्गुलियो येन तम् इषुं प्रतिसंहरन्निवर्त्तयन् नाप्रहरन् प्रहरेदिति
 निषेधादिति भावः । प्रियं वदतीति प्रियम्बदः प्रियवगे वदः खच् इति खच्प्रत्ययः
 अरुद्धिपेत्यादिना समागमः । नरेन्द्रस्त्रुतुः रघुः सुरेश्वरं प्रत्यवदत् नतु प्राहरदिति
 भावः ॥ ६४ ॥

अमोच्य मिति । हे प्रभो इन्द्र अश्वम् अमोच्यं मन्यसे यदि ततस्तर्हि अज-
 स्रदीक्षायां प्रयतः स मङ्गलमस्मिन् पिता विधिनैव कर्मणि समाप्ते सति क्रतोर्यत्
 फलं तेन फलेन अशेषेण कृत्स्नेन युज्यतां युक्तोऽस्मि । अश्वमेधफललाभे किमश्व-
 नेति भावः ॥ ६५ ॥

यथेति । सदोगतः सदोग्रहं गतः त्रिलोचनस्येश्वरस्य एकांशतया अष्टानाम-

तथेति कामं प्रतिशुश्रुवान् रघो-

र्यथागतं मातलिसारथिर्ययौ ।

नृपस्य नातिप्रमनाः सदोऽगृहं

सुदक्षिणास्त्रनुरपि न्यवर्त्तत ॥ ६७ ॥

तमभ्यनन्दत् प्रथमं प्रबोधितः

प्रजेश्वरः शासनहारिणा हरेः ।

परामृशन् हर्षजडेन पाणिना

तदीयमङ्गं कुलिशव्रणाङ्कितम् ॥ ६८ ॥

इति क्षितीशो नवतिं नवाधिकां

महाक्रतूनां महनीयशासनः ।

समारुरुक्षुर्दिवमायुषः क्षये

ततान सोपानपरम्परासिव ॥ ६९ ॥

न्यतममूर्त्तिर्त्वात् इरासदोऽस्मादृशैः दुष्प्राप्तोविशाम्पतिः यथा इमं वृत्तान्तं तव सन्देशहरात् वाक्ताहरादेव शृणोति च हे लोकेश इन्द्र तथा विधीयताम् ॥ ६६ ॥

तथेति । मातलिसारथिरिन्द्रः रघोः सम्बन्धिनं कामं मनोरथं तथेति तथा-
स्त्विति प्रतिशुश्रुवान् प्रतिश्रुतवान् । भाषायां सदवसश्रुवद्विति कसुप्रत्ययः । यथा-
गतं ययौ सुदक्षिणास्त्रनुरः रघुरपि नातिप्रमनाः विजयलाभेऽप्यश्वनाशान्नातीव
तृष्टः सन् । नजर्थस्य नशब्दस्य सुश्रुपेति समासः । नृपस्य सदोऽगृहं प्रति
न्यवर्त्तत ॥ ६७ ॥

तमिति । हरेरिन्द्रस्य शासनहारिणा पुरुषेण प्रथमं प्रबोधितोच्चापितो-
वृत्तान्तमिति शेषः प्रजेश्वरोदिलीपः हर्षजडेन हर्षशिथिरेण पाणिना कुलिश-
व्रणाङ्कितं तस्य रघोरिदं तदीयम् अङ्गं शरीरं परामृशन् सन् तं रघुम् अभ्यन-
न्दत् ॥ ६८ ॥

इतीति । महनीयशासनः पूजनीयाच्चः क्षितीशः इति अनेन प्रकारेण ।
इति हेतुप्रकरणप्रकर्षादिसमाप्तिष्वित्यमरः । महाक्रतूनाम् अश्वमेधानां नवभिः
अधिकां नवतिम् एकोनशतम् आयुषः क्षये सति दिवं स्वर्गम् समारुरुक्षुः आरौ-
ढुमिच्छुः सोपानानां परम्परां पङ्क्तिमिव ततान ॥ ७९ ॥

अथ स विषयव्यावृत्तात्मा यथाविधि स्नानवे
नृपतिककुदं दत्त्वा यूने सितातपवारणम् ।
मुनिवनतच्छायां देव्या तया सह शिष्यये
गलितवयसामिच्छाकूणामिदं हि कुलव्रतम् ॥ ७० ॥

इति श्रीरघुवंशे महाकाव्ये कालिदासकृतौ
रघुराज्याभिषेको नाम तृतीयः सर्गः ।

अथेति । अथ विषयेभ्यो व्यावृत्तात्मा निवृत्तः स दिलीपो यथाविधि यथा-
शास्त्रं यूने स्नानवे नृपतिककुदं राजचिह्नम् । ककुदत् ककुदं अथे वृषाङ्गे राज-
लक्ष्मणीति विश्वः । अतच्छतं दत्त्वा तया देव्या सुदक्षिण्या सह मुनिवनतरोः
छायां शिष्यये श्रितवान् वानप्रस्थाश्रमं स्वीकृतवानित्यर्थः । तथाहि गलितवयसां
वृद्धानाम् इच्छाकूणाम् इच्छाकोर्गोत्रापत्यानाम् । तद्राजसंज्ञकत्वाद्गणो लुक् ।
इदं वनगमनं कुलव्रतम् । देव्या सहेत्यनेन सपत्नीकवानप्रस्थाश्रमपक्षउक्तः तथा
च याज्ञवल्क्यः । सुतविन्यस्तपतीकस्तया वानुगतो वनम् । वानप्रस्थो ब्रह्मचारी
ध्याग्निः सोपासनो ब्रजेदिति । हरिणीवृत्तमेतत् ॥ ७० ॥

इति श्रीमहामहोपाध्यायकालाचलमल्लिनाथसूरिविरचितायां
रघुवंशटीकायां सञ्जीवनीसमाख्यायां तृतीयः सर्गः ।

रघुवंशम् ।

चतुर्थः सर्गः ।

स राज्यं गुरुणा दत्तं प्रतिपद्याधिकं बभौ ।
 दिनान्ते निहितं तेजः सवित्वेव ऊताशनः ॥ १ ॥
 दिलीपानन्तरं राज्ये तं निशम्य प्रतिष्ठितम् ।
 पूर्वं प्रधूमितोराज्ञां हृदयेऽग्निरिवोत्थितः ॥ २ ॥
 पुरुहूतध्वजस्येव तस्योनयनपङ्क्तयः ।
 नवाभ्युत्थानदर्शिन्योननन्दः सप्रजाः प्रजाः ॥ ३ ॥

शारदा शारदाम्भोजवदना वदनाम्बुजे ।

सर्वदा सर्वदास्माकं सन्निधिं सन्निधिं क्रियात् ॥

स इति । स रघुर्गुरुणा पिता दत्तं राज्यं राज्ञः कर्म प्रजापरिपालनात्मकम् ।
 पुरोहितादित्वाद्यक् । प्रतिपद्य प्राप्य दिनान्ते स.यंकाले सवित्वा स्वरूपेण निहितं
 तेजः प्रतिपद्य ऊताशनोऽग्निरिव अधिकं बभौ । सौरं तेजः सायमग्निं संक्रमते ।
 आदित्योवा अस्तं यन् अग्निसन्तुप्रविशति । अग्निं वा आदित्यः सादं प्रविशती-
 त्यादिः श्रुतिः प्रमाणम् ॥ १ ॥

दिलीपेति । दिलीपानन्तरं राज्ये प्रतिष्ठितमवस्थितं तं रघुं निशम्याकर्ण्य
 पूर्वं दिलीपकाले राज्ञां हृदये प्रकर्षेण धूमोऽस्य सञ्जातः प्रधूमितोऽग्निः सन्तापा-
 ग्निरुत्थित इव प्रज्वलित इव पूर्वोभ्योऽधिकसन्तापोऽभूदित्यर्थः । राजकर्तृकस्यापि
 निशमनस्याग्नौपचारान्न समानकर्तृकत्वविरोध इति ॥ २ ॥

पुरुहूतेति । पुरुहूतध्वज इन्द्रध्वजः । स किल राजभिर्बृह्थं पूज्यत
 इत्युक्तं भविष्योत्तरे, एवं यः कुरुते यावामिन्द्रकेतोर्युधिष्ठिर । पर्जन्यः कामवर्षी
 स्यासस्य राज्ये न संशय इति । चतुरस्रम् ध्वजाकारं राजद्वारे प्रतिष्ठितम् ।

सममेव समाक्रान्तं द्वयं द्विरदगामिना ।

तेन सिंहासनं पितृप्रमखिलञ्चारिमण्डलम् ॥ ४ ॥

छायामण्डललक्ष्येण तमदृश्या किल स्वयम् ।

पद्मा पद्मातपत्वेण भेजे साम्राज्यदीक्षितम् ॥ ५ ॥

परिकल्पितसान्निध्या काले काले च वन्दिषु ।

स्तुत्यं स्तुतिभिरर्थ्याभिरुपतस्थे सरस्वती ॥ ६ ॥

आहुः शक्रध्वजं नाम पौरलोके सुखावहम् । पुरुहूतध्वजस्येव तस्य रघोर्नव-
मभ्युत्थानम् अभ्युन्नतिमभ्युदयञ्च पश्यन्तीति नवाभ्युत्थानदर्शिन्यः उत ऊर्ध्वं
प्रस्थिता उल्लसिताश्च नयनपङ्क्तयोयासां ताः सप्रजाः ससन्तानाः प्रजाः जनाः ।
प्रजा स्थात् सन्तौ जने इत्युभयवाप्यसरः । ननन्दुः ॥ ३ ॥

समसिति । द्विरदद्व द्विरदैश्च गच्छतीति द्विरदगामिना । कर्त्तर्युपमाने-
इति सुष्यजाताविति च णिनिः । तेन रघुणा समं युगपदेव द्वयं समाक्रान्तम्
अधिष्ठितं किं तत् द्वयं पितुरागतं पितृप्रम् । पितृर्यदिति यत्प्रत्ययः । सिंहास-
नम् अखिलमरेर्मण्डलं राष्ट्रञ्च ॥ ४ ॥

सिंहासनारोहणानन्तरं तस्य लक्ष्मीसन्निधानमाह

छायेति । अत्र रघोस्तेजोविशेषेण स्वयं सन्निहितया लक्ष्म्या स्वधारणं
कृतमित्युक्ते कृते पद्मा लक्ष्मीः । लक्ष्मीः पद्मालया पद्मा कमला श्रीर्हरिप्रियेत्य-
सरः । स्वयमदृश्या किल । किलेति सम्भावनायाम् । सती छायामण्डललक्ष्येण
कान्तिपुद्गानुमेयेन नतु स्वरूपतो दृश्येन । छायामण्डलमित्यनेनानातपद्मानं
लक्ष्यते । छाया स्वर्यप्रिया कान्तिः प्रतिबिम्बमनातपद्मलुभयवाप्यसरः । पद्मात-
पत्वेण पद्ममेवातपत्वं तेन करणभूतेन साम्राज्यकर्म्मणि मण्डलाधिपत्ये दीक्षितम्
अभिषिक्तं तं भेजे । अन्यथा कथमेतादृशी कान्तिसम्पत्तिरिति भावः ॥ ५ ॥

सम्प्रति सरस्वतीसान्निध्यमाह

परिकल्पितेति । सरस्वती च कालेकाले सर्वेष्वपि योग्यकालेषु । नित्यवी-
प्सयोरिति वीष्मायां द्विर्वचनम् । वन्दिषु परिकल्पितसान्निध्या कृतसन्निधाना सती
स्तुत्यं स्तोत्रार्हं तं रघुम् अर्थ्याभिरर्थादनपेताभिः । धर्म्मप्रथ्यर्थन्यायादनपेतइति
यत्प्रत्ययः । स्तुतिभिः स्तोत्रै रूपतस्थे देवताबुद्ध्या पूजितवतीत्यर्थः । देवता-
त्वञ्च विष्णुः पृथिवीपतिरिति वा लोकपालात्मकत्वाद्देवतनुसन्धेयम् । एवञ्च सति
उपाद्देवपूजा सङ्गतिकरणमित्करण पथिष्विति वक्ताव्यादात्मनेपदं सिध्यति ॥ ६ ॥

मनुप्रभृतिभिर्मान्यै भुक्ता यद्यपि राजभिः ।

तथाप्यनन्यपूर्वैव तस्मिन्नासीद्वसुध्वरा ॥ ७ ॥

सहि सर्वस्य लोकस्य युक्तदण्डतया मनः ।

आददे नातिशीतोष्णीनभस्वानिव दक्षिणः ॥ ८ ॥

मन्दोत्कण्ठाः कृतास्तेन गुणाधिकतया गुरौ ।

फलेन सहकारस्य पुष्पोद्गमइव प्रजाः ॥ ९ ॥

नयविद्भिर्नवे राक्षि सदसच्चोपदर्शितम् ।

पूर्वमेवाभवत् पक्षस्तस्मिन्नाभवदुत्तरः ॥ १० ॥

मन्विति । वसुध्वरा मनुप्रभृतिभिः मन्वादिभिर्मान्यैः पूज्यैः राजभिः भुक्ता यद्यपि भुक्तैवेत्यर्थः । यद्यपीत्यवधारणे । अथर्थे यदि वार्थे स्यादिति केशवः । तथापि तस्मिन् राक्षि अन्यः पूर्वो यस्याः सा अन्यपूर्वा न भवतीत्यनन्यपूर्वा अनन्योपभुक्तौ वासीत् तत्प्रथमपतिकेवानुरक्तवतीत्यर्थः ॥ ७ ॥

अत्र कारणमाह

सहीति । हि यस्मात् कारणात् स रघुः युक्तदण्डतया यथापराधदण्डतया सर्वस्य लोकस्य मन आददे जहार क इव अतिशीतोऽत्युष्णोवा न भवतीति नातिशीतोष्णः । नजर्वस्य नशब्दस्य सुप्सुपेति समासः । दक्षिणो दक्षिणदिग्भवो नभस्वान् वायुरिव जलयानिल इवेत्यर्थः । युक्तदण्डतयेत्यत्र कामन्दकः उव्वे जयति सीत्तेन सृदना परिभूयते । दण्डेन नृपतिरुस्माद्युक्तदण्डः प्रशस्यते इति ॥ ८ ॥

मन्देति । तेन रघुणा प्रजाः गुरौ दिलीपविषये सहकारोऽतिसौरभश्चूतः । आस्रश्चूतारसालोऽसौ सहकारोऽतिसौरभ इत्यमरः । तस्य फलेन पुष्पोद्गमे पुष्पोदये इव ततोपि गुणाधिकतया हेतुना मन्दोत्कण्ठाः अल्पोत्सुकाः कृताः । गुणोत्तरञ्च उत्तरोविषयः पूर्वं विस्मारयतीति भावः ॥ ९ ॥

नयेति । नयविद्भिर्नीतिशास्त्रज्ञैः नवे तस्मिन् राक्षि विषये तमधिकृत्येत्यर्थः सत् धर्मयुद्धादिकम् असत् कूटयुद्धादिकञ्च उपदर्शितं तस्मिन् राक्षि पूर्वैः पक्षेणैव भवत् संक्रान्तइत्यर्थः उत्तरः पक्षो नाभवत् न संक्रान्तइत्यर्थः । तत्र सदसतोर्मध्ये सदेवाभिमतं नासत् तदङ्गावनन्तु ज्ञानार्थमेवेत्यर्थः । पक्षः साधनयोग्यार्थः । पक्षः परार्थगत्वाभ्यसहायव्यभिक्तिवृत्ति केशवः ॥ १० ॥

पञ्चानामपि भूतानामुत्कर्षं पुपुषुर्गुणाः ।

नवे तस्मिन्महीपाले सर्वं नवमिवाभवत् ॥ ११ ॥

यथा प्रह्लादनाञ्चन्द्रः प्रतापात्तपनोयथा ।

तथैव सोऽभूदन्वर्थो राजा प्रहृतिरञ्जनात् ॥ १२ ॥

कामं कर्णान्तविश्रान्ते विशाले तस्य लोचने ।

चक्षुष्मत्ता तु शास्त्रेण सूक्ष्मकार्यार्थदर्शिना ॥ १३ ॥

लब्धप्रशमनस्वस्थमथैनं समुपस्थिता ।

पार्थिवश्रीर्द्वितीयेव शरत् पङ्कजलक्षणा ॥ १४ ॥

पञ्चानामिति । पृथिव्यादीनां पञ्चानां भूतानामपि गुणाः गन्धादयः उल्क-
र्षमतिशयं पुपुषुः । अत्रोत्प्रेक्षते तस्मिन् रघौ नाम नवे महीपाले सति सर्वं
वस्तुजातं नवमिवाभवत् । तदेव भूतजातमिदानीमपूर्वगुणयोगादपूर्वमिवाभव-
दिति भावः ॥ ११ ॥

यथेति । यथा चन्द्रयत्नाह्लादयतीति चन्द्रः । चदिधातोरौणादिको रप्रत्ययः ।
प्रह्लादनादाह्लादकरणादन्वर्थोऽनुगतार्थनामको भूत् यथाच तपतीति तपनः सूयर्थः ।
नन्द्यादित्वाङ्गुप्रत्ययः । प्रतापात्सन्तापजननादित्यर्थः तथैव स राजा प्रहृतिरञ्ज-
नात् अन्वर्थः सार्थकराजशब्दोऽभूत् । यद्यपि राजशब्दो राजतेर्दीप्त्यर्थात् कनिन्-
प्रत्ययान्तो नतु रङ्गे तथापि धातूनामनेकार्थत्वाद्भुजनाद्राजेत्युक्तं कविना ॥ १२ ॥

काममिति । विशाले तस्य रघोर्लोचने कामं कर्णान्तयोर्विश्रान्ते कर्णप्रान्त-
गते चक्षुष्मत्ता तु चक्षुःफलन्वित्यर्थः सूक्ष्मान् कार्यार्थान् कर्त्तव्यार्थान् दर्शयति
प्रकाशयतीति सूक्ष्मकार्यार्थदर्शिना शास्त्रेणैव । शास्त्रं दृष्टिर्विवेकिनामिति
भावः ॥ १३ ॥

लब्धेति । अथ लब्धस्य राज्यस्य प्रशमनेन परिपन्थिनाम् अनुरञ्जनप्रतीका-
राभ्यां स्थिरीकरणेन स्वस्थं समाहितचित्तमेनं रघुं पङ्कजलक्षणा पद्मचिह्ना ।
अत्रियेऽपि विशेषणमेतत् । शरत् द्वितीया पार्थिवश्रीः राजलक्ष्मीरिव समुपस्थिता
प्राप्ता । रत्ना पौरजनस्य देशनगरप्रामेषु गुप्तिस्तथा योधानामपि संग्रहेऽपि तुलया
मानव्यवस्थापनम् । साम्यं लिङ्गिषु दानवृत्तिकरणं त्यागः समानेर्त्तनं कार्यार्थेव
महीभुजां प्रशमनान्येतानि राज्ये नवे ॥ १४ ॥

निर्वृष्टलघुभिर्मघैर्मुक्तवर्त्मा सुदुःसहः ।

प्रतापस्तस्य भानोश्च युगपद्व्यानशे दिशः ॥ १५ ॥

वार्षिकं संजहारेन्द्रो धनुर्जैत्रं रघुर्दधौ ।

प्रजार्थसाधने तौ हि पर्यायोद्यतकार्मुकौ ॥ १६ ॥

पुण्डरीकातपत्रसं विकसत्काशचामरः ।

ऋतुर्विडम्बयामास न पुनः प्राप तच्छ्रियम् ॥ १७ ॥

प्रसादसुखे तस्मिन् चन्द्रे च विशदप्रभे ।

तदा चक्षुष्मतां प्रीतिरासीत् समरसा द्वयोः ॥ १८ ॥

हंसश्रेणीषु तारासु कुसुद्वत्सु च वारिषु ।

निर्वृष्टेति । निःशेषं वृष्टा निर्वृष्टाः । कर्त्तरि क्तः । अतएव लववः तैर्मघैर्मुक्त-
वर्त्मा ल्यक्तमार्गः अतएव सुदुःसहः तस्य रवोर्भानोश्च प्रतापः पौरुषभातपञ्च ।
प्रतापो पौरुषभातपाविति यादवः । युगपत् दिशोव्यानशे व्याप ॥ १५ ॥

वार्षिकमिति । इन्द्रो वर्षासु भवं वार्षिकं वर्षानिमित्तमित्यर्थः । वर्षाभ्युद-
गिति ठक्प्रत्ययः । धनुः संजहार रघुर्जैत्रं जयशीलम् । जेतृशब्दात् तृणन्तात्
प्रज्ञादिभ्यश्चेति स्तार्थे अण्प्रत्ययः । धनुर्दधौ हि यस्मात् ताविन्द्ररघू प्रजानामर्थस्य
प्रयोजनस्य वृष्टिविजयलक्षणस्य साधनविषये पर्यायेणोद्यते कार्मुके याभ्यां तौ
पर्यायोद्यतकार्मुकौ । पाठान्तरे पर्यायेणोद्यमेविश्वमस्य ययोस्तौ पर्यायोद्यम-
विश्वमौ । द्वयोः पर्यायैश्चरणादक्लेश इति भावः ॥ १६ ॥

पुण्डरीकेति । पुण्डरीकं सिताम्बोजमेवातपत्रं यस्य स तथोक्तः विकसन्ति
काशानि काशाख्यदृक्कुसुमान्येव चामराणि यस्य स तथोक्तः ऋतुः शरदृतः
पुण्डरीकनिभातपत्रं काशनिभचामरं तं रघुं विडम्बयामास अनुचकार तस्य
रघोः श्रियं पुनः शोभान्तु न प्राप । शोभासम्पत्तिपद्मासु लक्ष्मीः श्रीरिव
दृश्यते इति शाश्वतः ॥ १७ ॥

प्रसादेति । प्रसादेन सुखे तस्मिन् रघौ विशदप्रभे निर्मलकान्तौ चन्द्रे च
द्वयोर्विषये तदा चक्षुष्मतां प्रीतिरनुरागः समरसा समखादा तुल्यभोगेति यावत् ।
रसोगम्भे रसः स्वादे इति विश्वः । आसीत् ॥ १८ ॥

हंसेति । हंसानां श्रेणीषु पङ्क्तिषु तारासु नक्षत्रेषु कुसुदानि सन्ति येषु
कुसुद्वन्ति । कुसुद्वान् कुसुदप्रायइत्यमरः, कुसुदनङ्गवेतसेभ्योङ्ङतप् । तेषु कुसुदप्राये-

विभूतयस्तदीयानां पर्यस्ता यशसासिव ॥ १८ ॥

इक्षुच्छायनिषादिन्यस्तस्य गोप्तुर्गुणोदयम् ।

आकुमारकथोद्घातं शालिगोष्ठो जगुर्दशः ॥ २० ॥

प्रससादोदयादभ्यः कुम्भयोनेर्महौजसः ।

रघोरभिभवाशङ्कि चक्षुभे द्विषतां मनः ॥ २१ ॥

मदोदयाः ककुद्भन्तः सरितां कूलमुद्गुजाः ।

लीलाखेलमनुप्रापुर्महोत्थास्तस्य विक्रमम् ॥ २२ ॥

वित्यर्थः वारिषु च तदीयानां रघुसम्बन्धिनानां यशसां विभूतयः सम्पदः पर्यस्ता

इव प्रसारिताः किमित्युपेक्षा । अन्यथा कथमेषां धवलमेति भावः ॥ १८ ॥

इच्छति । इक्षुणां छाया इक्षुच्छायम् । छाया बाहुल्य इति नपुंसकत्वम् ।

तत्र निषणाः इक्षुच्छायनिषादिन्यः । स्त्रीलिङ्गपाठे इक्षोः छाया इति विग्रहः

अन्यथा बहुल्ये नपुंसकत्वप्रसङ्गात् । शालीन् गोप्तायन्ति रक्षन्तीति शालिगोष्ठः

शस्यपालिकाः स्त्रियः । कर्म्मण्यण् टिड्ढाणजित्यादिना ङीप् । गोप्तुः रक्षकस्य

रघोः गुणेश्वरः उदयो यस्य तद्गुणोदयं गुणोत्पन्नम् आकुमारं कुमारदारभ्य कथो-

द्घातः कथारम्भो यस्य तत् कुमारैरपि स्तूयमानमित्यर्थः यशो जगुर्गायन्ति स्म ।

अथवा कुमारस्य सतीरघोर्याः कथाः इन्द्रविजयादयः ततः आरभ्य आकुमार-

कथम् । तत्वाप्यभिधायक्ययोर्भावः । आकुमारकथोद्घातेऽस्मिन् कर्म्मणि

गानक्रियाविशेषणमेतत् । स्यादभ्यादानोद्घात आरम्भ इत्यमरः । आकुमारकथो-

द्भूतमिति पाठे कुमारस्य सतस्तस्य कथाभिश्चरितैः उद्भूतं यद्यशः तद्यश आरभ्य

यशोजगुरिति व्याख्येयम् ॥ २० ॥

प्रससादेति । महौजसः कुम्भयोनेरगस्त्यस्य । अगस्त्यः कुम्भसम्भव इत्य-

मरः । उदयादभ्यः प्रससादं प्रसन्नं बभूव महौजसोरघोरुदयात् अभिभवाशङ्कि

द्विषतां मनश्चक्षुभे कालुष्यं प्राप । अगस्त्योदये जलानि प्रसीदन्तीत्यागमः ॥ २१ ॥

मदेति । मदोदयमदोदयाः ककुद्भन्तस्तीति ककुद्भन्तः महाककुद इत्यर्थः ।

यवादित्वान्मकारस्य वत्ताभावः । सरितां कूलानि उद्गुजनीति कूलमुद्गुजाः ।

उदि कूले रुजिवहोरिति खगुप्रत्ययः । अरुद्विषेत्यादिना निपातनादकारान्तः ।

लीलाखेलं विलाससुभगं तस्य रथोरुत्साहवतोवपुस्ततः परमञ्जुकस्य विक्रमं शौर्य-

मनुप्रापुर्नुचक्रुः ॥ २२ ॥

प्रसवैः सप्तपर्णानां मदगन्धिभिराहताः ।
 अस्त्ययेव तन्नागाः सप्तधैव प्रसुस्तुवुः ॥ २३ ॥
 सरितः कुर्वती गाधाः पथश्चाश्यानकर्हमान् ।
 यात्रायै चोदयामास तं शक्तेः प्रथमं शरत् ॥ २४ ॥
 तस्मै सस्यक् ऊतो वज्रिर्वाजिनीराजनाविधौ ।
 प्रदक्षिणां चिर्व्याजेन हस्तेनेव जयं ददौ ॥ २५ ॥
 स गुप्तमूलप्रत्यन्तः शुद्धपाष्णिंरयान्वितः ।
 षड्विधं बलमादाय प्रतस्थे दिग्जिगीषया ॥ २६ ॥

प्रसवैरिति । मदस्येव गन्धोदेषां तैर्मदगन्धिभिः । उपमानाच्चेतीकारः समा-
 सान्तः । सप्तपर्णानां वृक्षविशेषाणाम् । सप्तपर्णी विशालत्वक् शारदोविषमच्छद-
 इत्यमरः । प्रसवैः पुष्पैः आहतास्तस्य रघोर्नागा गजाः । गजेऽपि नागमातङ्गा-
 वित्यमरः । अस्त्ययेव आहृतिनिमित्तया स्पर्द्धयेव सप्तधैव प्रसुस्तुवुः मदं वटपुः ।
 प्रतिगजगन्धाभिमानादिति भावः । करात् कटाभ्यां नेत्राञ्च नेत्राभ्याञ्च मदस्तु-
 तिरिति पालकाव्ये । करान्नासारभ्याभ्यामित्यर्थः ॥ २३ ॥

सरितइति । सरितो गाधाः सुप्रतराः कुर्वती पथोभार्गांश्च आश्यानकर्हमान्
 शुष्कपङ्कान् कुर्वती । संयोगादेरातोधातोर्यणवत् इति श्यतेर्निष्ठातस्य नत्वम् ।
 शरत् शरदृतः तं रतुं शक्तेः उत्साहशक्तेः प्रथमं प्राक् यात्रायै चोदया-
 मास प्रेरयामास । प्रभावमन्त्रशक्तिसम्पन्नस्य शरत् स्वयमुत्साहस्तदादयामासे-
 त्यर्थः ॥ २४ ॥

तस्मादिति । वाजिनामश्वानां नीराजनाविधौ नीराजनाख्ये शान्तिकर्मणि
 सस्यग्विधिवत् ऊतो होमसमिद्धो वज्रिः प्रगता दक्षिणं प्रदक्षिणम् । तिष्ठद्गुप्रभृतित्वा-
 दव्ययीभावः । प्रदक्षिणं यार्च्चिर्ज्वाला तस्याः व्याजेन हस्तेनेव तस्मै जयं ददौ ।
 उक्तमाहवयात्रायाम् इङ्गः प्रदक्षिणगतोऊतभुक् नृपस्य धात्रीं सरुद्ररशनां
 वशगां करोतीति । वाजिग्रहणं गजादीनामप्युपलक्षणं तेषामपि नीराजनावि-
 धानात् ॥ २५ ॥

सदिति । गुप्तौ मूलं स्तनिवासस्थानं प्रत्यन्तः प्रान्तदुर्गञ्च येन स गुप्तमूलप्र-
 त्यन्तः शुद्धपाष्णिः उद्धृतपृष्ठशतुः सेनया रक्षितपृष्ठदेशोवा अयान्वितः शुभदैवा-
 न्वितः । अयः शुभावहेविधिरित्यमरः । स रघुः षड्विधं मौलभृत्वादिरूपं बलं

अवाकिरन्वयोद्वेष्टास्तं लाजैः पौरयोषितः ।

प्रपतैर्मन्दरोद्धूतैः क्षीरोर्मय इवाच्युतम् ॥ २७ ॥

स ययौ प्रथमं प्राचीं तुल्यः प्राचीनवर्हिषा ।

अहिताननिलोद्धूतैस्तर्ज्यन्निव केतुभिः ॥ २८ ॥

रजोभिः स्यन्दनोद्धूतैर्गजैश्च घनसन्निभैः ।

भुवस्तलमिव व्योम कुर्वन् व्योमेव भूतलम् ॥ २९ ॥

प्रतापोऽग्रे ततः शब्दः परागस्तदनन्तरम् ।

ययौ पश्चाद्रथादीति चतुस्तन्त्रेव सा चमूः ॥ ३० ॥

सैन्यम् । मौलं मृत्युः सुहृच्छ्रेणी द्विषदाटविकं बलमिति कोपः । आदाय दिशं जिगीषया जेतुमिच्छया प्रतस्थे चचाल ॥ २६ ॥

अवाकिरन्निति । वयोद्वेष्टाः पौरयोषितः तं रघुं प्रयातं लाजैराचारलाजैः मन्दरोद्धूतैः प्रपतैर्विन्दुभिः क्षीरोर्मयः क्षीरसमुद्रोर्मयः अच्युतं विष्णुमिव अवाकिरन् पर्यक्षिपन् ॥ २७ ॥

सदति । प्राचीनवर्हिर्नाम कश्चिन्महाराजः इति केचित् । प्राचीनवर्हि-
रिन्द्रः । पर्यन्त्योभववा वृषा हरिहयः प्राचीनवर्हिस्तथेतीन्द्रपर्यायेषु हलायुधा-
भिधानात् । तेन तुल्यः सरधुः अनिलेनासुकूलवातेनोद्धूतैः केतुभिर्ध्वजैः अहितान्
रिपून् तर्ज्यन्निव भर्तृयन्निव । तर्ज्जिभस्वोरनुदात्तेत्येऽपि च क्षिडोडित्कारणेना-
नुदात्ते निमित्तस्यात्मनेपदस्यानित्यत्वज्ञापनात् परस्मैपदमिति वामनः । प्रथमं
प्राचीं दिशं ययौ ॥ २८ ॥

रजोभिरिति । किं कुर्वन् स्यन्दनोद्धूतैः रजोभिः घनसन्निभैर्वर्णतः क्रियातः
परिमाणतश्च मेवतुल्यैः गजैश्च यथाक्रमं व्योम आकाशं भुवस्तलमिव भूतलञ्च
व्योमेव कुर्वन् यथावति पूर्वेण सम्बन्धः ॥ २९ ॥

प्रतापइति । अग्रे प्रतापस्तेजोविशेषः । स प्रभावः प्रतापश्च यत्तेजः कोश-
दण्डजमित्यमरः । ततः शब्दः सेनाकलकलः तदनन्तरं परागोघलिः । परागः
पुष्परजसि धूलिस्त्रानीययोरपीति विश्वः । पश्चाद्रथादि चतुरङ्गबलम् इतीत्यं
चतुस्तन्त्रेव चतुर्व्यूहेव । स्तन्त्रः प्रकाण्डे कायांगे विज्ञानादिषु पञ्चसु । न्यपे
समूहे चेति हैमः । सा चमूर्ययौ । रथानीकमिति पाठे इति शब्दाध्याहारेण
योज्यम् ॥ ३० ॥

मरुष्टष्ठान्युदम्भांसि नाव्याः सुप्रतरा नदीः ।
 विपिनानि प्रकाशानि शक्तिमत्त्वाच्चकार सः ॥ ३१ ॥
 स सेनां महतीं कर्षन् पूर्वसागरगामिणीम् ।
 बभौ हरजटाभ्रष्टां गङ्गामिव भगीरथः ॥ ३२ ॥
 त्याजितैः फलमुत्खातैर्भग्नैश्च वज्रधा नृपैः ।
 तस्यासीदुल्लङ्घो मार्गः पादपैरिव दन्तिनः ॥ ३३ ॥
 पौरस्त्यानेवमाक्रामंस्तान् जनपदान् जयी ।
 प्राप तालीवनश्याममुपकण्ठं सहोदधेः ॥ ३४ ॥

भविति । स रघुः शक्तिमत्त्वात्प्रयत्नात् मरुष्टष्ठानि निर्जलस्थानानि ।
 सप्तानौ मरुधन्वानावित्यमरः । उदम्भांस्युद्भूतजलानि चकार नाव्याः नौभि-
 स्तार्याः नदीः । नायं त्रिलिङ्गं नौतार्ये इत्यमरः । नौवयोधम् विषमूलेत्या-
 दिना यत्प्रत्ययः । सुप्रतराः दुस्तेन तार्याश्चकार विपिनान्यरण्यानि । अटव्यरण्यं
 विपिनमित्यमरः । प्रकाशानि निर्वृत्ताणि चकार । शक्त्युत्कर्षात् तस्यागम्यं किमपि
 नासीदिति भावः ॥ ३१ ॥

स इति । महतीं सेनां पूर्वसागरगामिणीं कर्षन् स रघुः हरस्य जटाभ्यो-
 भ्रष्टां गङ्गां कर्षन् । सापि पूर्वसागरगामिणी । भगीरथ इव बभौ । भगीरथो-
 नाम कश्चित् कपिलदग्धानां सागराणां नृपा तस्यावनाय हरकिरीटात् गङ्गाप्रवर्त्त-
 यिता रजा यत्सम्बन्धाद्गङ्गा च भागीरथीति गीयते ॥ ३२ ॥

त्याजितैरिति । फलं फले धने वीजे निष्पत्तौ भोगलाभयोरिति केशवः ।
 फलं लाभं वृक्षपत्रे प्रसवञ्च त्याजितैः । त्यजेर्यन्तात् द्विकर्माकादप्रधाने कर्माणि
 क्तः । उत्खातैः स्वपदात् त्याजितैः अन्यतोत्पाटितैः वज्रधा भग्नैरणे जितैः
 अन्यत्र द्विधैः नृपैः पादपैः दन्तिनो गजस्येव तस्य रघोः मार्ग उल्लङ्घः प्रकाश
 आसीत् । प्रकाशं प्रकटं स्पष्टदुल्लङ्घं विशदं स्फुटमिति यादवः ॥ ३३ ॥

पौरस्त्यानेति । जयी जयनशीलः । जिदक्षिविभीत्यादिना इनि प्रत्ययः ।
 स रघुरेवं पुरे भवान् पौरस्त्यान् प्राच्यान् । दक्षिणापक्षात्पुरसस्त्यगिति त्यक्-
 प्रत्ययः । तान्स्तान् सर्वाणित्यर्थः । वीक्षायां द्विरुक्तिः । जनपदान् देशान् आक्रा-
 मन् तालीवनैः श्यामं सहोदधेः उपकण्ठमन्तिकं प्राप ॥ ३४ ॥

अनन्वाणां समुद्धर्तुं सस्मात् सिन्धुरयादिव ।
 आत्मा संरक्षितः सुहृदैर्हृत्तिमाश्रित्य वैतसीम् ॥ ३५ ॥
 वङ्गानुत्खाय तरसा नेता नौसाधनोद्यतान् ।
 निचखान जयस्तस्मान् गङ्गास्त्रोतोऽन्तरेषु सः ॥ ३६ ॥
 आपादपद्मप्रणताः कलमा इव ते रघुम् ।
 फलैः संवर्ज्यामासु रुत्खातप्रतिरोपिताः ॥ ३७ ॥
 स तीर्त्वा कपिशं सैन्यैर्बद्धद्विरदसेतुभिः ।
 उत्कलादर्शितपथः कलिङ्गाभिमुखो ययौ ॥ ३८ ॥
 स प्रतापं महेन्द्रस्य भूमिं तोक्ष्यं न्यवेशयत् ।

अनन्वाणामिति । अनन्वाणाम् । कर्म्मणि षष्ठी । समुद्धर्तुं स्मृत्युल्लिखितः
 तस्मात् रघोः सक्ताशात् । भीत्यर्थानां भयहेतुरित्यपादानत्वात् पञ्चमी । सिन्धु-
 रया नदीवेगादिव सुहृदैः सुहृद्देशीयैः । सुहृदादयः शब्दाः जनपदवचनाः क्षत्रि-
 यमाचक्षते । वैतसीं वैतसः सम्वन्धिनीं वृत्तिं प्रणतिमित्यर्थः आश्रित्य आत्मा
 संरक्षितः । अत्र कौटिल्यः बलीयसाभियुक्तो दुर्धनः सर्वानुप्रणतो वैतसधर्म्मा-
 मातिष्ठेति इति ॥ ३५ ॥

वङ्गानिति । नेता नायकः स रघुः नौभिः साधनैरुद्यतान् सन्नङ्गान् वङ्गान्
 राज्ञः तरसा बलेन । तरसीं बलरंहसी इति यादवः । उत्खाये न्मूल्य गङ्गायाः
 स्त्रोतसां प्रवाहाणामन्तरेषु द्वीपेषु जयस्तस्मान्निचखान स्थापितवानित्यर्थः ॥ ३६ ॥

आपादेति । आपादपद्मान् अङ्घ्रिपद्मपर्यन्तं प्रणताः अतएवोत्खाताः
 पूर्वसङ्गृता अपि प्रतिरोपिताः पश्चात् स्थापिताः ते वङ्गाः कलमा इव शालिविशेषा
 इव । शालयः कलमाद्याश्च पटिकाद्याश्च पुष्पमी इत्यमरः । तेष्व्यापादपद्मं
 पादपद्ममूलपर्यन्तम् प्रणताः । पादो बुध्नतुरीयां शशैलप्रत्यन्तपर्वता इति विश्वः ।
 उत्खातप्रतिरोपिताश्च । रघुं फलैर्धनैः अन्यत्र शस्यैः संवर्ज्यामासुः । फलं फले
 धने बीजे निष्पत्तौ भोगलाभयोः । शस्यइति केशवः ॥ ३७ ॥

सइति । स रघु बद्धाद्विरदा एव सेतवोयैस्तैः सैन्यैः कपिशं नाम नदीम् ।
 करभामिति केचित् पठन्ति । तीर्त्वा उत्कलैः राजभिरादर्शितपथः सन्दर्शितमार्गः
 सन् कलिङ्गाभिमुखो ययौ ॥ ३८ ॥

अङ्गुशं द्विरदस्येव यन्ता गम्भीरवेदिनः ॥ ३९ ॥

प्रतिजग्राह कालिङ्ग तमस्त्रैर्गजसाधनः ।

पक्षच्छेदोद्यतं शक्रं शिलावर्षीव पर्वतः ॥ ४० ॥

द्विषां विषह्य काकुत्स्थस्तत्र नाराचदुर्दिनम् ।

सन्मङ्गलस्नात इव प्रतिपेदे जयत्रियम् ॥ ४१ ॥

ताम्बूलीनां दलैस्तत्र रचितापानभूमयः ।

नारिकेलासवं योधाः शातवच्च पपुर्यशः ॥ ४२ ॥

गृहीतप्रतिमुक्तस्य स धर्म्मविजयी नृपः ।

स इति । स रघुर्महेन्द्रस्य कुलपर्वतविशेषस्य । महेन्द्रो मलयः सह्यः शक्तिमान् नृपव्रतः । विन्ध्यश्च पारियात्रश्च सप्तैते कुलपर्वता इति विष्णुपुराणात् । मूर्ध्नि तीक्ष्णं दुःसहं प्रतापं यन्ता सारथिः गम्भीरवेदिनो द्विरदस्य गजविशेषस्य मूर्ध्नि तीक्ष्णं निशितमङ्गुशमिव न्यवेशयत् निक्षिप्तवान् । त्वभेदाच्छोणितस्त्रावात् मांसस्य क्रथनादपि । आत्मानं योन जानाति स स्याद्गम्भीरवेदिता इति राजपुत्रोपे । चिरकावेन योवेत्ति शिञ्चां परिचितामपि । गम्भीरवेदी विज्ञेयः स गजो-गजवेदिभिरिति गृह्यचर्म्मिणे ॥ ३९ ॥

प्रतीति । गजसाधनः सन् कालिङ्गः कलिङ्गानां राजा । ह्यज्मगधकलिङ्गेत्यादिना अण्प्रत्ययः । अस्त्रैरायुधैस्तं रघुं पक्षाणां छेदे उद्यतम् उद्युक्तं शक्रं शिलावर्षीं पर्वत इव प्रतिजग्राह प्रत्यभियुक्तवान् ॥ ४० ॥

द्विषामिति । काकुत्स्थोरघुः तत्र महेन्द्राद्रौ द्विषां नाराचदुर्दिनं नाराचानां वाणविशेषाणां दुर्दिनं लक्षणया वर्षरुच्यते विषह्य सहित्वा सत् यथाशास्त्रं मङ्गलस्नात इव विजयमङ्गलार्थमभिषिक्त इव जयत्रियं प्रतिपेदे प्राप । यत्तु सर्वोपधिक्षानं तन्माङ्गल्यमरोचकमिति यादवः ॥ ४१ ॥

ताम्बूलीनामिति । तत्र महेन्द्राद्रौ युध्यन्त इति योधाः । पचाद्यच् । रचिताः कल्पिताः आपानभूमयः पानभूमयः पानयोग्यप्रदेशाः यैस्ते तथोक्ताः सन्तः नारिकेलासवं नारिकेलमद्यं ताम्बूलीनां नागवल्लीनां दलैः पपुः तत्र विजह्नु रित्यर्थः शातवं यशश्च पपुः जह्नु रित्यर्थः ॥ ४२ ॥

गृहीतेति । धर्म्मविजयी धर्म्मार्थं विजयशीलः स नृपो रघुः गृहीतस्वाप्तौ

त्रियं महेन्द्रनाथस्य जहार न तु मेदिनीम् ॥ ४३ ॥
 ततो वेलातटेनैव फलवत्पूगमालिना ।
 अगस्त्याचरितामाशामनाशास्यजये ययौ ॥ ४४ ॥
 स सन्त्यपरिभोगेण गजदानसुगन्धिना ।
 कावेरीं सरितां पत्युः शङ्कनीयामिवाकरोत् ॥ ४५ ॥
 बलैरध्युषितास्तस्य विजिगीषोर्गताध्वनः ।
 मारीचोद्भ्रान्तहारीता मलयाद्रेरुपत्यकाः ॥ ४६ ॥

प्रतिशुक्तस्तस्य महेन्द्रनाथस्य कालिङ्गस्य त्रियं जहार धर्माधिमिति भावः । मेदिनीन्तु न जहार शरणागतवात्सल्यादिति भावः ॥ ४३ ॥

तत इति । ततः प्राचीविजयानन्तरं फलवत्पूगमालिना फलितक्रूरकश्यपी-
 मता । व्रीह्यादित्वादिनिप्रत्ययः । वेलायाः सरुद्रकूलस्य तटेनोपान्ते नैव अगस्त्ये-
 नाचरितामाशं दक्षिणं दिशम् अनाशास्यजयः अयत्नसिद्धत्वात् अप्रार्थनीयजयः
 सन् ययौ । अगस्त्योदक्षिणामाशामाश्रित्य नभसि स्थितः । वरुणस्यात्मजोयोगी
 विन्ध्यवातापिमर्द्दनः इति ब्रह्मपुराणे ॥ ४४ ॥

स इति । सरधुः गजानां दानेन मदेन सुगन्धिना सुरभिगन्धिना । गन्ध-
 स्तेत्यादिना इकारादेशः समासान्तः । यद्यपि गन्धस्तेवे तदेकान्त्यहणं कर्त्तव्य-
 मिति नैसर्गिकगन्धविवक्षायामेवेकारादेशस्तथापि निरङ्कुशः कवयः । तथा
 माधकाये ववुरयुक्कदगुच्छसुगन्धयः सततगास्ततगानगिरोऽलिभिः । नैषधे च
 अपां हि तृप्ताय न वारिधारा स्वादुः सुगन्धिः स्रुते तृषारा इति । न कर्म्मधार-
 यान्मत्वधीयइति निषेधादिनिप्रत्ययपक्षेऽपि जघन्यएव । सेनायां समवेताः सैन्याः ।
 सेनायां समवेता ये सैन्यास्ते सैनिकाश्च ते इत्यमरः । सेनायावेति रायप्रत्ययः ।
 तेषां परिभोगेण कावेरीं नाम सरितं सरितां पत्युः समुद्रस्य शङ्कनीयां न विश्वस-
 नीयामिवाकरोत् । सम्भोगलिङ्गदर्शनाद्भर्तुर्विश्वासोभवतीति भावः ॥ ४५ ॥

बलैरिति । विजिगीषोर्विजेतुमिच्छोः गताध्वनस्तस्य रघोः बलैः सैन्यैः । बलं
 शक्तिर्वलं सैन्यमिति यादवः । मारीचेषु मरीचवनेषु उद्भ्रान्ताः हारीताः पक्षि-
 विशेषाः यासु ताः । तेषां विशेषा हारीतो मनुः कारण्डवः श्वदत्यमरः । मलयाद्रे-
 रूपत्यकाः आसन्नभूमयः । उपत्यकाद्रेरासन्ना भूमिच्छिन्ना मधित्यकोत्यमरः । उपा-

ससञ्चुरश्चक्षुस्मानामेलानामुत्पत्तिष्णवः ।

तुल्यगन्धिषु मत्तेभकटेषु फलरेणवः ॥ ४७ ॥

भोगिवेष्टनमार्गेषु चन्दनानां समर्पितम् ।

नास्त्रसत् करिणां ग्रैवं त्रिपदीच्छेदिनामपि ॥ ४८ ॥

दिशि मन्दायते तेजो दक्षिणस्यां रवेरपि ।

तस्यामेव रघोः पाण्ड्याः प्रतापं न विषेहिरे ॥ ४९ ॥

तान्नपर्णीसमेतस्य मुक्तासारं महोदधेः ।

ते निपत्य ददुस्तस्मै यशः स्वमिव सञ्चितम् ॥ ५० ॥

धियां त्वकन्नित्यादिना त्यक्तप्रत्ययः । अध्युषिताः उपत्यकास्त्वुषितमित्यर्थः ।
उपान्यध्याङ्वसः इति कर्मत्वम् ॥ ४६ ॥

ससञ्चुरिति । अञ्चैः क्षुसानामेलानामुत्पत्तिष्णव उत्पत्तनशीलाः । अलं
कजित्यादिना इणुच् प्रत्ययः । फलरेणवः फलरजांसि तुल्यगन्धिषु समान-
गन्धिषु । सर्वधनीतिवदित्यन्तो वज्रव्रीहिः । मत्तेभानां कटेषु ससञ्चुः सक्ताः ।
गजगण्डे कटे कटाविति कोषः ॥ ४७ ॥

भोगीति । चन्दनानां चन्दनद्रुमाणां भोगिवेष्टनमार्गेषु सर्पवेष्टनात् निम्नेषु
समर्पितं सञ्चितं त्रिपदीच्छेदिनां पादशृङ्खलच्छेदकानामपि । त्रिपदी पादवन्धन-
मिति यादवः । करिणां ग्रीवास्तु भवं ग्रैवं कण्ठवन्धनम् ग्रीवाभ्योऽण् चेत्यण्प्र-
त्ययः । नास्त्रसत् न स्रस्तमभूत् । द्युष्टो लुङीति परस्मैपदे पुष्पादित्वादङ् अनि-
दितामिति नकारलोपः ॥ ४८ ॥

दिशीति । दक्षिणस्यां दिशि रवेरपि तेजोमन्दायते मन्दं भवति । लोहि-
तादित्वात् क्यप् प्रत्ययः वा क्यषट्त्वात्मनेपदम् । दक्षिणायने तेजोमन्द्यादिति
भावः । तस्यामेव दिशि पाण्ड्याः पाण्डूनां जनपदानां राजानः पाण्ड्याः ।
पाण्डोर्डीण्वक्तव्यः । रघोः प्रतापं न विषेहिरे न सोढवन्तः । स्वयं विजयि-
नोऽपि विजितवानिति नायकस्य महानुत्कर्षो गम्यते ॥ ४९ ॥

तान्नपर्णीति । ते पाण्ड्याः तान्नपर्ण्या नद्या समेतस्य सङ्गतस्य महोदधेः
सम्बन्धि सञ्चितं मुक्तासारं मौक्तिकवरम् । सारो बले स्थिरांशे च न्याये क्लीव वरे
विष्वित्यमरः । स्वस्वकीयं सञ्चितं यश इव तस्मै रघवे निपत्य प्रणिपत्य ददुः ।
यशसः शुभत्वादौपम्यं । तान्नपर्णीसङ्गमे मौक्तिकोत्पत्तिरिति प्रसिद्धम् ॥ ५० ॥

स निर्विश्य यथाकामं तटेष्वालीनचन्दनौ ।

स्तनाविव दिशस्तस्याः शैलौ मलयदर्दुरौ ॥ ५१ ॥

असह्यविक्रमः सह्यं दूरान्मुक्तमुदन्वता ।

नितम्बमिव मेदिन्याः स्वस्तांशुकमलङ्घयत् ॥ ५२ ॥

तस्यानोकैर्विसर्पद्भिर्परान्तजयोद्यतैः ।

रामास्त्रोत्सारितोऽप्यासीत् सह्यलग्न इवार्णवः ॥ ५३ ॥

भयेत्सृष्टविभूषाणां तेन केरलयोषिताम् ।

अलकेषु चमूरेणुचूर्णप्रतिनिधीकृतः ॥ ५४ ॥

सुरलामारुतोऽभूतमगमत् कैतकं रजः ।

स इति असह्येति च । युग्ममेतत् । असह्यविक्रमः स रघुः तटेषु सानुष्वा-
लीनचन्दनौ व्याप्तचन्दनद्रुमौ । गन्धसारो मलयजो भद्राश्वन्दनोऽस्त्रियामित्य-
मरः । स्तनपक्षे प्रान्तेषु व्याप्तचन्दनानुलेपौ तस्याः दिशस्तस्याः दिशः स्तनाविव
स्थितौ मलयदर्दुरौ नाम शैलौ यथाकामं यथेच्छं निर्विश्योपभुज्य । निर्विशो श्रुति-
भोगयोरित्यमरः । उदकान्यस्य सन्तीत्युदन्वानुदधिः । उदन्वानुदधौ चेति निपातः ।
उदन्वता दूरान्मुक्ता दूरतस्थक्ताम् । स्तोकात्मिकदूरार्थकच्छाणि क्तेनेति समासः ।
पञ्चस्याः स्तोकादिभ्य इत्यलुक् । स्वस्तांशुकं मेदिन्याः नितम्बमिव स्थितं सह्यं
सह्याद्रिम् अलङ्घयत् प्राप्तः अतिक्रान्तो वा ॥ ५१ ॥ ५२ ॥

सम्प्रति । प्रतीचीं दिशमभिययावित्याह

तस्येति । अपरान्तानां पाशात्यानां जये उद्यतैरुद्युक्तैः । अपरान्तास्तु
पाशात्यास्ते च सूर्यरिकादयः इति यादवः । विसर्पद्भिर्गच्छद्भिः तस्य रघोरनीकैः
सैन्यैः । अनीकान्त रणे सैन्ये इति विश्वः । अर्णवोरामस्य जामदग्न्यस्यास्तै रत्ना-
रितः परिसारितोऽपि सह्यलग्न इवासीत् । सैन्यं द्वितीयोऽर्णव इव दृश्यत
इति भावः ॥ ५३ ॥

भवेति । तेन रघुणा भयेन उत्सृष्टविभूषाणां परिहृतभूषणानां केरलयोषितां
केरलाङ्गनानामलकेषु चमूरेणुः सेनारजः चूर्णस्य कुङ्कुमादिरजसः प्रतिनिधीकृतः ।
एतेन योषितां पलायनं चमूनाञ्च तदनुधावनं ध्वन्यते ॥ ५४ ॥

सुरलेति । सुरला नाम केरलदेशेषु काचिन्नदी । सुरवीति केचित् पठन्ति ।
तस्यामारुतेनोद्भूतमुत्थापितं कैतकं कैतकीसम्बन्धि रजः तद्योधवारवाणानां

तद्योधवारवाणानामयत्नपटवासताम् ॥ ५५ ॥

अभ्यभूयत वाहानां चरतां गात्रशिञ्जितैः ।

वर्माभिः पवनोद्धूतराजतालीवनध्वनिः ॥ ५६ ॥

खर्जूरीस्कन्धनद्धानां मदोद्गारसुगन्धिषु ।

कटेषु करिणां पेतुः पुन्नागेभ्यः शिलीमुखाः ॥ ५७ ॥

अवकाशं किलोदन्वान् रामायाभ्यर्थितो ददौ ।

अपरान्तमहीपालव्याजेन रघवे करम् ॥ ५८ ॥

मत्तेभरदनोत्कीर्णव्यक्तविक्रमलक्षणम् ।

रघुभटकञ्चुकानाम् । कञ्चुको वारवाणोऽस्तीत्यमरः । अयत्नपटवासताम् अयत्न-
सिद्धवस्त्ववासनाद्रव्यत्वमगमत् । पिटातः पटवासक इत्यमरः ॥ ५५ ॥

अभ्यभूयतेति । चरतां गच्छतां वाहानां वाजिनाम् । वाजिवाहार्वागन्ध-
र्वहयसैन्धवसप्तय इत्यमरः । गात्रशिञ्जितैः गात्रेषु शब्दायमानैः । कर्त्तरि क्तः । सञ्जितै-
रिति वा पाठः सञ्जितेण्यन्तात्कर्म्मणि क्तः । वर्माभिः कवचैः पवनेनोद्धूतानां राज-
तालीवनानां ध्वनिरभ्यभूयत तिरस्कृतः । मर्मर इति पाठे वाहानां गात्रशिञ्जितैः
गात्रध्वनिभिरित्यर्थः । मर्मरः मरमरायमाण इति ध्वनेर्विशेषणम् ॥ ५६ ॥

खर्जूरीति । खर्जूरीणां तृणद्रुमविशेषाणाम् । खर्जूरः केतकी ताली
खर्जूरी च तृणद्रुमा इत्यमरः । स्तम्भेषु प्रकाण्डेषु । अस्ती प्रकाण्डः स्तम्भः
स्यान्मूलाच्छाखावधेस्तरोरित्यमरः । नद्धानां करिणां मदोद्गारेण मदस्त्रावेण
सुगन्धिषु । गन्धस्येत्यादिना इकारः । कटेषु गण्डेषु पुन्नागेभ्यः नागकेशरेभ्यः
पुन्नागपुष्पाणि विहाय । खड्गोपे पञ्चमी । शिलीमुखाः अलयः पेतुः । अलि-
वाणौ शिलीमुखावित्यमरः । ततोऽपि सौगन्ध्यातिशयादिति भावः ॥ ५७ ॥

अवकाशमिति । उदन्वानुदधिः रामाय जामदग्न्याय अभ्यर्थितोयाचितः
सन् अवकाशं स्थानं ददौ किलेति प्रसिद्धौ । रघवे तु अपरान्तमहीपालव्याजेन
करं बलिं ददौ । बलिहस्तांशवः करा इत्यमरः । अपरान्तानां समुद्रमध्यदेशवर्त्ति-
त्वात् तैर्दत्ते करे समुद्रदत्तलोपचारः । करदानञ्च भीत्या नतु याच्ययेति रामा-
द्रघोस्तर्कः ॥ ५८ ॥

मत्तेति । तत्र स रघुः मत्तानामिमानां रदनोत्कीर्णानि दन्तक्षतान्येव ।
भावेक्तः । व्यक्तानि स्फटानि विक्रमलक्षणानि पराक्रमचिह्नानि विजयवर्णावलि-

विक्रूटमेव तत्रोच्चैर्जयस्तम्भं चकार सः ॥ ५६ ॥

पारसीकांस्ततो जेतुं प्रतस्थे स्थलवर्त्मना ।

इन्द्रियाख्यानिव रिपूंस्तत्त्वज्ञानेन संयमी ॥ ६० ॥

यवनीमुखपद्मानां सेहे मधुमदं न सः ।

बालातपमिवाजानामकालजलदोदयः ॥ ६१ ॥

संग्रामस्तुसुलस्तस्य पाश्चात्यैरश्वसाधनैः ।

शार्ङ्गकूजितविज्ञेयप्रतियोधे रजस्यभूत् ॥ ६२ ॥

भल्लापवर्जितैस्तेषां शिरोभिः श्मश्रुलैर्महीम् ।

स्थानानि यस्मिन् तं तथोक्तं विक्रूटमेव उच्चैर्जयस्तम्भं चकार । गाढप्रकाशस्त्रि-
कूटोऽद्विरेवोऽक्रोर्णवर्णस्तम्भद्वय रघोर्जयस्तम्भोऽभूदित्यर्थः ॥ ५६ ॥

पारसीकानिति । ततः स रघुः संयमी योगी तत्त्वज्ञानेनेन्द्रियाख्यानिन्द्रिय-
नामकान् रिपूनिव पारसीकान् राज्ञोजेतुं स्थलवर्त्मना प्रतस्थे नतु निर्दिष्टेनापि
जलपथेन ससुद्रयानस्य निषिद्धत्वादिति भावः ॥ ६० ॥

यवनीति । स रघुः यवनीनां यवनस्त्रीणाम् । जातेरस्त्रीविषया दयोपधादिति
छोप् । सुखानि पद्मानिव सुखपद्मानि । उपमितसमासः । तेषां मधुना मद्येन
योमदोमदरागः । कार्यकारणभावयोरभेदेन निर्देशः । तं न सेहे कबिव अकाले
प्राट्ठव्यतिरिक्ते काले जलदोदयः प्रायेण प्राट्षि पद्मविकाशस्याप्रसक्तत्वात्
यजानां सम्बन्धिनं बालातपमिव । अजह्मितत्वादजसम्बन्धित्वं सौरातपस्य ॥ ६१ ॥

संग्राम इति । तस्य रघोरश्वसाधनैः वाजिसैन्यैः । साधनं सिद्धिसैन्ययो-
रिति हैमः । पाश्चात्यैर्यवनैः सह । दक्षिणापक्षात्पुरसस्यक् । सहार्थे तृतीया ।
शृङ्गाणां विकाराः शार्ङ्गाणि धनूपि तेषां कूजितैः शब्दैः । शार्ङ्गं पुनर्धनुषि
शार्ङ्गिणः । जये च शृङ्गविहिते चापेऽप्याह विशेषत इति केशवः । अथवा शार्ङ्गैः
शृङ्गसम्बन्धिभिः कूजितैः विज्ञेया अनुमेयाः प्रतियोधाः प्रतिभटा यस्मिन्
तस्मिन् रजसि तुसुलः संग्रामः सङ्कुलं युद्धमभूत् । तुसुलं रणसङ्कुल इत्यमरः ॥ ६२ ॥

भल्लेति । स रघुः भल्लापवर्जितैः वाणविशेषकृतैः । स्तुहीदलफलोभल्ल-
इति यादवः । श्मश्रुलैः प्रटङ्गमुखरोमवद्भिः । सिध्वादित्यश्चेति लघुप्रत्ययः ।
तेषां पाश्चात्यानां शिरोभिः सरषाभिर्मधुमक्षिकाभिर्व्याप्तैः । सरषा मधुमक्षिके-
त्यमरः । जुद्धाः सरषाः । जुद्धा व्यङ्गा नटी वेश्या सरषा कण्टकारिकेत्यमरः ।

तस्तार सरवाव्याप्तैः स क्षौद्रपटलैरिव ॥ ६३ ॥
 अपनीतशिरस्त्राणाः शेषास्तं शरणं ययुः ।
 प्रणिपातप्रतीकारः संरम्भोहि महात्मनाम् ॥ ६४ ॥
 विनयन्ते स्म तद्योधा मधुभिर्विजयश्रमम् ।
 आस्तीर्णान्जिनरत्नासु द्राक्षावलयभूमिषु ॥ ६५ ॥
 ततः प्रतस्थे कौवेरीं भास्वानिव रघुर्दिशम् ।
 शरैरुस्रैरिवोदीच्यानुद्धरिष्यन् रसानिव ॥ ६६ ॥
 विनीताध्वन्मसास्तस्य सिन्धुतीरविचेष्टनैः ।
 दुधुवुर्वाजिनः स्तन्वान् लग्नकुङ्कुमकेसरान् ॥ ६७ ॥

क्षुद्राभिः कृतानि क्षौद्राणि मधूनि । मधु क्षौद्रं माक्षिकादीत्यसरः । क्षुद्रा भ्रमर-
 वटरपादपादज्झति संज्ञायामज्प्रत्ययः । तेषां पटलैः सञ्चयैरिव । पटलं तिलके
 नेवरोगे रुन्दसि सञ्चये । पटिके परिवारे चेति हैमः । महीं तस्तार आच्छादया-
 मास ॥ ६३ ॥

अपनीतेति । शेषाः हतावशिष्टाः अपनीतशिरस्त्राणा अपसारितशीर्षण्याः
 सन्तः । शीर्षण्यञ्च शिरस्त्रे इत्यमरः । शरणागतलक्षणमेतत् । तं रघुं शरणं
 ययुः तथाहि महात्मनां संरम्भः कोपः । संरम्भः सस्त्रमे कोपइति विश्वः ।
 प्रणिपातः प्रणतिरेव प्रतीकारो यस्य सः महतां परकीयमौढ्यमेवासह्यं नतु
 जीवितमिति भावः ॥ ६४ ॥

विनयन्तइति । तस्य रघोर्योधाः भटाः आस्तीर्णान्यजिनरत्नानि चर्मश्रे-
 णानि यासु तासु द्राक्षावलयानां भूमिषु । मृद्वीका गोस्तनी द्राक्षा खाद्री मधुरसेति
 चेत्यमरः । मधुभिर्द्राक्षाफलप्रकृतिकैर्मद्यैः विजयश्रमं युद्धखेदं विनयन्ते स्म अप-
 नीतवन्तः । कर्तृस्थे चाशरीरे कर्मणीत्यात्मनेपदं लट्स्म इति भूतार्थे लट् ॥ ६५ ॥

ततइति । ततोरघुः भास्वान् सूर्यादिव शरैर्वाणैः उस्रैः किरणैरिव । किर-
 णोस्त्रमयूक्षांशुगभस्तिष्ठणिष्ठण्यः इत्यमरः । उदीच्यानुदग्भवान् नृपान् रसानु-
 दकानीव उद्धरिष्यन् कौवेरीं कुबेरसम्बन्धिनीं दिशुदीचीं प्रतस्थे । अनेकेनेवशब्दे-
 नेयमुपमा यथाह दण्डी एकानेकेवशब्दत्वात् सा वाक्यार्थोपमा द्विधेति ॥ ६६ ॥

विनीतेति । सिन्धुर्नाम काश्मीरदेशेषु कश्चिन्नदविशेषः । देशे नदविशेषे-
 ऽसौ सिन्धुर्ना सरति स्त्रियामित्यमरः । सिन्धोस्तीरे विचेष्टनैरङ्गपरिवर्त्तनैर्विनी-

तत्र हृणावरोधानां भर्तृषु व्यक्ताविक्रमम् ।

कपोलपाटलादेशि बभूव रघुचेष्टितम् ॥ ६८ ॥

काञ्चोजाः समरे सोढुं तस्य वीर्यमनीश्वराः ।

गजालानपरिक्लिष्टैरक्षोटैः सार्द्धमानताः ॥ ६९ ॥

तेषां सदश्वभूयिष्ठा सुङ्गा द्रविणराशयः ।

उपदा विविशुः शश्वन्नोत्सकाः कोशलेश्वरम् ॥ ७० ॥

ततो गौरीशुरुं शैलमारोह्याश्वसाधनः ।

ताध्वन्महाः तस्य रघोर्वाजिनोऽश्वाः लग्नाः कुङ्कुमकेसराः कुङ्कुमकुसुमकिङ्कल्काः
येषां तान् यद्वा लग्नकुङ्कुमाकेसराः सटा येषां तान् । अथ कुङ्कुमं काश्मीरजन्मे-
त्यमरः । केसरो नागकेसरे तुरङ्गसिंहयोः स्तन्यकेशेषु वज्रलङ्घने । पुन्नागवत्ते
किङ्कल्के स्यादिति हैमः । स्तन्यान् । स्तन्यः प्रकाण्डे कायेंऽसे विज्ञानादिषु पञ्चसु ।
न्यपे समूहे व्यूहे चेति हैमः । दुधुवुः कम्पयन्तिस्म ॥ ६७ ॥

अत्रेति । ततोदीच्यां दिशि भर्तृषु व्यक्ताविक्रमं भर्तृवधेन स्फुटपराक्रम-
मित्यर्थः रघुचेष्टितं रघुव्यापारः हृणा जनपदाख्याः क्षत्रियाः तेषामवरोधाः अन्न-
पुरस्त्रियः तासां कपोलेषु पाटलस्य पाटलिन्नः ताडनादिकतारुण्यस्य आदेशि
उपदेशकं बभूव । अथवा पाटलः आदेशी आदेष्टा यस्य तद्वभूव स्वयं लेख्याप्यत-
इत्यर्थः ॥ ६८ ॥

काञ्चोजा इति । काञ्चोजा राजानः समरे तस्य रघोर्वीर्यं प्रभावम् । वीर्यं
तेजःप्रभावयो रिति हैमः । सोढुमनीश्वराः अशक्ताः सन्तः गजानामालानं बन्ध-
नम् । भावे ल्युटि विभाषा लीयतेरित्यात्वम् । तेन परिक्लिष्टैः परिक्षतैरक्षोटैर्वृ-
क्षविशेषैः सार्द्धमानताः ॥ ६९ ॥

तेषामिति । तेषां काञ्चोजानां सङ्घिरश्चैः भूयिष्ठा वज्रला स्तङ्गाः द्रवि-
णानां हिरण्यानाम् । हिरण्य द्रविणं द्युम्नमित्यरः । राशय एवोपदा उपाय-
नानि । उपायनसुपग्राह्यसुपहारस्तथोपदेत्यमरः । कोशलेश्वरं कोशलदेशाधिपतिं
तं रघुं शश्वदसकृत् विविशुः । रुद्धः पुनःपुनः शश्वदभीक्ष्ण्यसकृत्समादित्यमरः ।
तथापि उत्सेकाः गर्वास्तु न विविशुः सत्यपि गर्वकारणे न जगर्वेत्यर्थः ॥ ७० ॥

तत इति । ततोऽनन्तरम् अश्वसाधनः सन् गौरीशुरुं पितरं शैलं हिम-
वन्तम् उद्धूतैरश्वकुरोद्धूतैः धातुनां गैरिकादीनां रेणुभि स्तत्कूटांस्तस्य शङ्काणि ।

वर्द्धयन्निव तत्कूटानुद्धूतैर्धातुरेणुभिः ॥ ७१ ॥

शशंस तुल्यसत्त्वानां सैन्यघोषेऽप्यसम्भ्रमम् ।

गुहाशयानां सिंहानां परिवृत्त्यावलोकितम् ॥ ७२ ॥

भूर्जेषु मर्मरिभूताः कीचकध्वनिहेतवः ।

गङ्गाशीकरिणो मार्गे मरुतस्तं सिधेविरे ॥ ७३ ॥

विशम्भसुर्नमेरूणां छायास्वध्यास्य सैनिकाः ।

दृषदो वासितोत्सङ्गा निघसामृगनाभिभिः ॥ ७४ ॥

सरलासक्तमातङ्गग्रैवेयस्फुरितत्विषः ।

कूटोऽस्ती शिखरं शृङ्गमित्यमरः । वर्द्धयन्निव आरुरोह । उत्पतद्भूलिदर्शनान्निरि-
शिखरवृद्धिभ्रमोजायत इति भावः ॥ ७१ ॥

शशसिति । तुल्यसत्त्वानां सैन्यैः समानवलानां गुहासु घेरते इति गुहाशया-
स्तेषाम् । अधिकरणे शेतैरित्यच् प्रत्ययः । दरी तु कन्दरो वा स्त्री देवखातविले
गुहा इत्यमरः । सिंहानां हरीणाम् । सिंहो मृगेन्द्रः पञ्चास्रो हयैश्चः केसरी
हरिरित्यमरः । सम्बन्धि परिवृत्य परावृत्त्यावलोकितं शयित्वैव ग्रीवाभङ्गेनाव-
लोकनं कर्तुं सैन्यघोषे सेनाकलकले सम्भ्रमकारणे सत्यपि असम्भ्रमम् अन्तःक्षोभ-
विरहित्वम् नजः प्रसज्यप्रतिषेधेऽपि समास इष्यते । शशंस कथयामास । सैन्येभ्य
इत्यर्थात्प्रत्ययः । वाह्यचेष्टितमेव मनोवृत्तेरनुमापकमिति भावः । असम्भ्रान्तत्वे
हेतुः तुल्यसत्त्वानामिति । नहि समवलः समवलाद्विभेतीति भावः ॥ ७२ ॥

भूर्जेष्विति । भूर्जेषु भूर्जपत्रेषु । भूर्जपत्रो भुजो भूर्जोऽष्टदुत्वक् चर्मिका
मतेति यादवः । मर्मरः शुष्कपत्रध्वनिः । मर्मरः शुष्कपर्णानामिति यादवः ।
अथ च शुक्लादिशब्दवद्गुणिनि वर्तते प्रयोज्यते च मर्मरैरगुरुधूपगन्धिभिरिति ।
अतोमर्मरिभूताः मर्मरशब्दवन्तोभूता इत्यर्थः । कीचकानां वेणुविशेषाणां ध्वनि-
हेतवः श्रोत्रसुखाच्चेति भावः । गङ्गाशीकरिणः शीतला इत्यर्थः । मरुतो
वाताः मार्गे तं सिधेविरे ॥ ७३ ॥

विशम्भसुरिति । सैनिकाः सेनायां समवेताः । प्राग्वहतीय षक्प्रत्ययः ।
नमेरूणां छायासु निघसामृगनां दृषदुपविष्टानां मृगाणां कस्तूरीमृगाणां नाभिभि-
र्वासितोत्सङ्गाः सुरभिततलाः दृषदः शिला अध्यास्याधिष्ठाय । अधिशीङ्स्थासां
कर्मति कर्म । दृषत्सु अधिकृत्येत्यर्थः विशम्भसुः विश्रान्ताः ॥ ७४ ॥

आसन्नोषधयो नेतुर्नक्तमस्तेहदीपिकाः ॥ ७५ ॥

तस्योत्सृष्टनिवासेषु कण्ठरज्जुक्षतत्वचः ।

गजवर्ष्म किरातेभ्यः शशंसुर्देवदारवः ॥ ७६ ॥

तत्र जन्यं रघोर्घोरं पार्वतीयैर्गणैरभूत् ।

नाराचक्षेपणीयाश्छनिष्प्रेषोत्पतितानलम् ॥ ७७ ॥

शरैरुत्सवसङ्केतान् स कृत्वा विरतोत्सवान् ।

जयोदाहरणं बाह्योर्गापयामास किन्नरान् ॥ ७८ ॥

परस्पररेण विज्ञातस्तेषूपायनपाणिषु ।

सरलेति । सरलेषु देवदारुपिण्डेषु आसक्तानि यानि सातङ्गानां गजानां ग्रीवास्तु भवानि ग्रैवेयाणि कण्ठश्छलानि । ग्रीवाभ्योऽण्चेति चकारात् ङञ् प्रत्ययः । तेषु स्फुरितत्वचः प्रतिफलितभासः ओषधयः ज्वलन्तो ज्योतिर्लताविशेषाः नक्तं रात्रौ नेतुर्नायकस्य रघोः अस्ते हदीपिकाः तैलनिरपेक्षाः प्रदीपाः आसन् ॥ ७५ ॥

तस्येति । तस्य रघोरुत्सृष्टेषु उज्जितेषु सेनानिवेशेषु कण्ठरज्जुभिः गजघैवैः क्षताः निष्पिष्टाः त्वचोयेषां ते देवदारवः किरातेभ्यो वनचरेभ्यो गजानां वर्ष्म प्रमाणं । वर्ष्म देहप्रमाणयोरित्यसरः । शशंसुः कथितवन्तः । देवदारुस्तन्म त्वक्क्षतैर्गजानामौन्नत्यमनुमीयत इत्यर्थः ॥ ७६ ॥

तत्रेति । तत्र हिमाद्रौ रघोः पर्वते भवैः पार्वतीयैः । पर्वताच्च इति छप्रत्ययः । गणैरुत्सवसङ्केताख्यैः सप्तभिः । गणानुत्सवसङ्केतानजयत्सप्त पाण्डव इति महाभारते । नाराचानां बाणविशेषाणां क्षेपणीयानां भिन्दिपालानाम् अश्वनाञ्च निष्प्रेषेण सङ्घर्षेण उत्पतिता अनला यस्मिंस्तत् तथोक्तम् । क्षेपणीयो भिन्दिपालः खड्गो दीर्घो महाफल इति यादवः । धोरं भीमं जन्यं युद्धमभूत् । युद्धं मायोधनं जन्यमित्यसरः ॥ ७७ ॥

शरैरिति । स रघुः शरैर्वाणैरुत्सवसङ्केतान्नाम गणान् विरतोत्सवान् कृत्वा जित्वेत्यर्थः किन्नरान् बाह्योः स्वभुजयो र्जयोदाहरणं जयख्यापकं प्रबन्धविशेषं गापयामास । गतिबुद्धीत्यादिना किन्नराणां कस्मै त्वम् ॥ ७८ ॥

परस्पररेणिति । तेषु गणेषु उपायनयुक्ताः पाणयोयेषां तेषु सत्सु परस्पररेणान्योन्यं राज्ञा हिमवतः सारोधनरूपो विज्ञातः हिमाद्रिणापि राज्ञः सारोवल-

राज्ञा हिमवतः सारोराज्ञः सारोहिमाद्रिणा ॥ ७६ ॥

तत्राक्षोभं यशोराशिं निवेश्यावरुरोह सः ।

पौलस्तप्रतुलितस्याद्रेरादधान इव ह्रियम् ॥ ८० ॥

चकम्पे तीर्णलौहित्ये तस्मिन् प्राग्ज्योतिषेश्वरः ।

तद्गजालानतां प्राप्तेः सह कालागुरुद्रुमैः ॥ ८१ ॥

न प्रसेहे स रुद्धार्कमधारावर्षदुर्द्दिनम् ।

रथवर्त्मरजोऽप्यस्य कुत एव पताकिनीम् ॥ ८२ ॥

तमोशः कामरूपाणामत्याखण्डलविक्रमम् ।

भेजे भिन्नकटैर्नागै रन्यानुपरुरोध यैः ॥ ८३ ॥

कामरूपेश्वरस्य हेमपीठाधिदेवताम् ।

रूपोविज्ञातः । एतेन तत्त्ववस्तूनामनर्घ्यत्वं गणानामभूतपूर्वञ्च पराजय इति ध्वन्यते ॥ ७६ ॥

तत्रेति । स रघुस्तत्र हिमाद्रौ अक्षोभ्यमष्टयं यशोराशिं निवेश्य निधाय पौलस्त्येन रावणेन तुलितस्य चालितस्याद्रेः कैलासस्य ह्रिय मादधानोजनयन्निवा-
वरुरोह अवततार कैलासमगत्यैव प्रतिनिवृत्त इत्यर्थः । नहि शूराः परेण परा-
जितमभियुज्यन्तइति भावः ॥ ८० ॥

चकम्पइति । तस्मिन् रघौ तीर्णं लौहित्या नाम नदी येन तस्मिंस्तीर्ण-
लौहित्ये सति प्राग्ज्योतिषाणाम् जनपदानामीश्वरः तस्य रघोः गजानामालानतां
प्राप्तेः कालागुरुद्रुमैः कृष्णागुरुवृक्षैः सह चकम्पे कम्पितवान् ॥ ८१ ॥

नेति । स प्राग्ज्योतिषेश्वरः रुद्धार्कमावृतस्वर्यम् । अधारावर्षञ्च तद्दुर्द्दि-
नञ्च धारावृष्टिं विना दुर्द्दिनभृतम् अस्य रघोः रथवर्त्मरजोऽपि न प्रसेहे पता-
किनीं सेनां कुतएव प्रसेहे न कुतोऽपीत्यर्थः ॥ ८२ ॥

तमिति । कामरूपाणां नाम देशानामीशः अत्याखण्डलविक्रमम् अतीन्द्रप-
राक्रमं तं रघुं भिन्नाः स्रवन्मदाः कटा गण्डाः येषां तैः नागैः गजैः साधनैः भेजे
नागान् दत्त्वा शरणं गतइत्यर्थः । कीदृशैर्नागैः यैरन्यानुपरुव्यतिरिक्तान् नृपावु-
परुरोध । शूराणामपि शूरोरघु रिति भावः ॥ ८३ ॥

कामरूपेश्वर इति । कामरूपेश्वरो हेमपीठस्याधिदेवतां तस्य रघोः पादयो-

रत्नपुष्पोपहारेण कायामानर्च पादयोः ॥ ८४ ॥

इति जित्वा दिशोजिष्णुर्न्यवर्त्तत रथोद्धतम् ।

रजो विश्रामयन् राज्ञां कृत्वशून्येषु मौलिषु ॥ ८५ ॥

स विश्वजितमाजह्ने यज्ञं सर्वस्वदक्षिणम् ।

आदानं हि विसर्गाय सतां वारिसुचामिव ॥ ८६ ॥

सत्वान्ते सचिवसखः पुरस्त्रियाभि-

र्गुर्वीभिः शमितपराजयव्यलीकान् ।

काकुत्स्थश्चिरविरहोत्सुकावरोधान्

राजन्यान् स्वपुरनिवृत्तयेऽनुमेने ॥ ८७ ॥

श्रद्धायां कनकमयपादपीठव्यापिनीं कान्तिं रत्नान्येव पुष्पाणि तेषामुपहारेण सम-
र्पणेन आनर्च्य अर्चयामास ॥ ८४ ॥

इतीति । जिष्णुर्जयशीलः । ग्लानिस्थश्च गन्तुरिति गन्तुप्रत्ययः । स
रथः इति इत्थं दिशो जित्वा रथैरुद्धतं रजः कृत्वशून्येषु रथोरेकच्छत्रकत्वादिति
भावः । राज्ञां मौलिषु किरीटेषु । मौलिः किरीटे धम्मिल्ले चूडाकङ्कलिमूर्द्धजे
इति हैमः । विश्रामयन् संक्रामयन्नित्यर्थः न्यवर्त्तत निवृत्तः ॥ ८५ ॥

स इति । स रथः सर्वस्वं दक्षिणा यस्य तं सर्वस्वदक्षिणम् । विश्वजित्सर्व-
स्वदक्षिण इति श्रुतेः । विश्वजितं नाम यज्ञम् आजह्ने कृतवानित्यर्थः । युक्तञ्चैत-
दित्याह सतां साधूनां वारिसुचां मेघानामिव आदानमर्जनं विसर्गाय त्यागाय
हि पादविनियोगायेत्यर्थः ॥ ८६ ॥

सत्वान्ते इति । काकुत्स्थोरथः सत्वान्ते यज्ञान्ते । सत्वमाच्छादने यज्ञे सदा-
दाने वनेपि चेत्यमरः । सचिवानाम् अमात्यानां सखा इति सचिवसखः सन् ।
सचिवोऽष्टतकोऽमात्य इति हैमः । तेषामत्यन्तानुसरणद्योतनार्थं राज्ञः सखित्वव्य-
पदेशः । राजाहः सखिभ्यष्टच् । गुर्वीभिर्महतीभिः । गुरुर्म्महत्याङ्गिरसे पितादौ
धर्म्मदेशक इति हैमः । पुरस्त्रियाभिः पूजाभिः शमितं पराजयेन व्यलीकं दुःखं
वैलक्ष्यं वा येषां तान् । दुःखे वैलक्ष्ये व्यलीकमिति यादवः । चिरविरहेणोत्सुका
उत्कण्ठिताः अवरोधाः अन्तःपुराङ्गना येषां तान् राज्ञोऽपत्यानि राजन्याः
जन्त्रियास्तान् । राजश्वशुराद्यादित्यपत्यार्थे यत्प्रत्ययः । मूर्द्धाभिषिक्तो राजन्यो

ते रेखाध्वजकुलिशातपत्रचिह्नं
 सम्राजश्चरणयुगं प्रसादलभ्यम् ।
 प्रस्थानप्रणतिभिरङ्गुलीषु चक्रु-
 र्मौलिस्त्रक्च्युतमकरन्दरेणुगौरम् ॥ ८८ ॥

इति श्रीरघुवंशे महाकाव्ये कालिदासकृतौ
 रघुदिग्विजयो नाम चतुर्थः सर्गः ।

बाहुजः क्षत्रियो विराडित्यमरः । खपुरं प्रति निवृत्तये प्रतिगमनायानुमेने अनु-
 ज्ञातवान् ॥ ८७ ॥

त इति । ते राजानो रेखा एवं ध्वजाश्च कुलिशानि चातपत्राणि च ध्वजा-
 द्याकाररेखादित्यर्थः तानि चिह्नानि यस्य तत्तथोक्तं प्रसादेनैव लभ्यं प्रसादलभ्यं
 सम्राजः सार्वभौमस्य रघोश्चरणयुगं प्रस्थाने प्रयाणसमये याः प्रणतयोनमस्काराः
 ताभिः करणैः अङ्गुलीषु, मौलिषु केशवन्धनेषु याः स्त्रजोमाल्यानि ताभ्यः च्युतै-
 र्मकरन्दैः पुष्परसैः । मकरन्दः पुष्परस इत्यमरः । रेणुभिः परागैश्च । परागः
 सुमनोरज इत्यमरः । गौरं गौरवर्णं चक्रुः ॥ ८८ ॥

इति श्रीमहोपाध्यायकोलाचलमल्लिनाथसूरिविरचितायां रघुवंशव्याख्यायां
 सङ्गीवनीसमाख्यायां चतुर्थः सर्गः ।

रघवंशम् ।

पञ्चमः सर्गः ।

तमध्वरे विश्वजिति क्षितीशं
निःशेषविश्राणितकोषजातम् ।
उपात्तविद्यो गुरुदक्षिणार्थी
कौत्सः प्रपेदे वरतन्तुशिष्यः ॥ १ ॥
स ऋण्ये वीतहिरण्यत्वात्
पात्रे निधायार्घ्यमनर्घशीलः ।

इन्दीवरदलश्यामभिन्दिरानन्दकन्दलम् ।

वन्दारुजनमन्दारं वन्देऽहं यदुनन्दनम् ॥

तमिति । विश्वजिति विश्वजिन्नाम्नि अध्वरे यत्ने । यत्नःसर्वोऽध्वरोयाग-
द्रत्यमरः । निःशेषं विश्राणितं दत्तम् । अणदाने चुरादिः । कोषाणामर्थरा-
शीनां जातं समूहो येन तं तथोक्तम् । कोषोऽस्त्री कुड्मले खड्गपिधानेऽर्थौघदिव्य-
योरित्यमरः । जातं जनिसमूहयोरिति शाश्वतः । एतेन कौत्सस्थानवसरप्राप्तिं
सूचयति । तं क्षितीशं रघुम् उपात्तविद्यो लब्धविद्यो वरतन्तोः शिष्यः कौत्सः ।
ऋष्यभक्त्येव इतोऽप्रवादः । गुरुदक्षिणार्थी । पुष्करादिभ्योदेशे इत्यत्र अर्थाच्चा-
सन्निहिते तदन्ताच्चेतोनिः । अप्रत्याखेपय इति भावः । प्रपेदे प्राप । अस्मिन् सर्गे
वृत्तमुपजातिः । तल्लक्षणन्तु स्यादिन्द्रवज्रा यदि तौ जगौ गः, उपेन्द्रवज्रा जत-
जास्ततोगौ । अनन्तरोदीरितलक्ष्मभाजौ पादौ यदीयावुपजातयस्ताः इति ॥ १ ॥

स इति । अनर्घशीलोऽमल्यस्वभावः असाधारणस्वभावइत्यर्थः । मूल्ये पूजा-
विधौवर्ध इति, शीलं स्वभावे सहृते इति चामरशाश्वतौ । यशसा कीर्त्तना प्रकाशत
इति प्रकाशः । पचाद्यच् । अतिधिषु साधुरातिधेयः । पथ्यतिथिवसतिस्वपते-
र्दजिति ढञ् । स रघुः हिरण्यस्य विकारो हिरण्यम् । दाण्डिनायनदिसूत्रेण

श्रुतप्रकाशं यशसा प्रकाशः

प्रत्युज्जगामातिथिमातिथेयः ॥ २ ॥

तमर्चयित्वा विधिवद्विधिज्ञ-

स्तपोधनं मानधनाग्रयायी ।

विशाम्पतिर्विष्टरभाजमारत्

कृताञ्जलिः कृत्यविदित्युवाच ॥ ३ ॥

अप्यग्रणीर्भन्वकृतामृषीणां

कुशाग्रबुद्धे कुशली गुरुस्ते ।

यतस्त्वया ज्ञानमशेषमाप्तं

लोकेन चैतन्यमिवोष्णरश्मेः ॥ ४ ॥

निपातः । वीतहिरण्यत्वादप्रगतसुवर्णपात्रत्वात् । यज्ञस्य सर्वस्वदक्षिणाकत्वादिति भावः । ऋणस्ये ऋदिकारे पात्रे अर्धार्थमिदं अर्घ्यम् । पादार्धाभ्याञ्चेति यत् । पूजार्थं द्रव्यं निधाय श्रुतेन शास्त्रेण प्रकाशं प्रसिद्धं श्रूयत इति श्रुतं वेदशास्त्रम् । श्रुतं शास्त्रावष्टयोरित्यमरः । अतिथिमभ्यागतं कौत्सम् । अतिथिर्ना ऋहागते इत्यमरः । प्रत्युज्जगाम ॥ २ ॥

तमिति । विधिज्ञः शास्त्रज्ञोऽकरणे प्रत्यवायभीरुरित्यर्थः । मानधनानाम् अप्रयायी अग्रेसरः अप्रयशोभीरुरित्यर्थः । कृत्यवित् कार्यज्ञः आगमनप्रयोजन-सवश्यं प्रष्टव्यमिति कृत्यवित् विशाम्पतिर्भनुजेश्वरः । द्वौ विशौ वैश्यमनुजावित्यमरः । विष्टरभाजम् आसनगतम् उपविष्टमित्यर्थः । विष्टरो विष्टपी दर्भसृष्टिः पीठाद्यमासनमित्यमरः । वृक्षासनयोर्विष्टर इति निपातः । तं तपोधनं विधिवद्विध्यर्हं यथाशास्त्रमित्यर्थः तदर्हमिति वत् प्रत्ययः । अर्चयित्वा आरात् समीपे आराद्दूरसमीपयोरित्यमरः । कृताञ्जलिः सन् इति वक्ष्यमाणप्रकारेणोवाच ॥ ३ ॥

अप्यग्रणोरिति । हे कुशाग्रबुद्धे सूक्ष्मबुद्धे । कुशाग्रीयमितिः प्रोक्तः सूक्ष्मदर्शी च यः पुमानिति हलायुधः । भन्वकृतां भन्वसृष्टृणाम् । सुकर्म्मपापमन्वेति क्तिप् । ऋषीणामग्रणीः श्रेष्ठः ते तव गुरुः कुशली अपि क्षेमवान् किम् अपि प्रश्ने । गर्हासमुच्चयप्रश्नशङ्कासम्भावनास्वपीत्यमरः । यतो यस्माद्गुरोः सकाशात् त्वया अशेषं ज्ञानं लोकेनोष्णरश्मेः सूर्यात् चैतन्यं प्रबोध इव आप्तं स्वीकृतम् ॥ ४ ॥

कायेन वाचा मनसापि शश्वत्
यत् सम्भृतं वासवधैर्यलोपि ।
आपाद्यते न व्ययमन्तरायैः
कच्चिन्महर्षेस्त्रिविधं तपस्तत् ॥ ५ ॥

आधारबन्धप्रमुखैः प्रयत्नैः
संवर्द्धितानां सुतनिर्विशेषम् ।
कच्चिन्न वाय्वादिरूपश्रवो वः
अमच्छिदामाश्रमपादपानाम् ॥ ६ ॥

क्रियानिमित्तेष्वपि वत्सलत्वा-
दभग्नकामा सुनिभिः कुशेषु ।
तदङ्कशय्याच्युतनाभिनाला

कच्चिन्मृगीणामनघा प्रसूतिः ॥ ७ ॥

कायेनेति । कायेनोपवासादिकच्छ्रयान्द्राध्यादिना वाचा वेदपाठेन मनसा
गायत्रीजपादिना कायेन वाचा मनसापि करणेन वासवस्येन्द्रस्य धैर्यं लुम्पतीति
वासवधैर्यलोपि स्वपदापहारशङ्काजनकमित्यर्थः । यत्तपःशश्वदसकत् । सुद्धः पुनः
पुनः शश्वदभोज्यं मसकत्समाः इत्यमरः । सम्भृतं सञ्चितं महर्षेर्वरतन्त्रोः त्रिविधं
वाङ्मनःकायजं तत्तपः अन्तरायैः विघ्नैरिन्द्रप्रेरिताम्सरःशपैः व्ययं नाशं नापा-
द्यते कच्चित् न नीयते किम् । कच्चित् कामप्रवेदने इत्यमरः ॥ ५ ॥

आधारेति । आधारबन्धप्रमुखैरालवालनिर्माणादिभिः प्रयत्नैरूपायैः ।
आधारआलवालेऽम्बुबन्धेऽधिकरणेऽपि चेति विश्वः । सुतेभ्योनिर्गतोविशेषोऽ-
तिशयोक्तिं कर्मणि तत्तथा संवर्द्धितानां अमच्छिदां वः आश्रमपादपानां
वाय्वादः आदिशब्दाद्वावानलादि रूपश्रवो बाधकः न कच्चिन्नास्ति किम् ॥ ६ ॥

क्रियेति । क्रियानिमित्तेष्वपि अनुष्ठानसाधनेष्वपि कुशेषु सुनिभिः वत्सल-
त्वान्मृगस्नेहादभग्नकामा अप्रतिहतेच्छा तेषां सुनीनाम् अङ्का एव शय्यास्तासु
च्युतानि नाभिनालानि यस्याः सा तथोक्ता मृगीणां प्रसूतिः सन्ततिरनघा अव्य-
सना कच्चित् अनपायिनी किमित्यर्थः । दुःखैर्नोव्यसनेष्वधमिति यादवः । ते हि
व्यालभयाद्दशरात्रमङ्क एव धारयन्ति ॥ ७ ॥

निर्वर्त्त्य ते यैर्नियमाभिषेको
 येभ्यो निवापाञ्जलयः पितृणाम् ।
 तान्युच्छ्रष्टाङ्कितसैकतानि
 शिवानि वस्तीर्थजलानि कञ्चित् ॥ ८ ॥
 नीवारपाकादि कङ्करीयै-
 रामृश्यते जानपदैर्न कञ्चित् ।
 कालोपपन्नातिथिकल्पभागं
 वन्यं शरीरस्थितिसाधनं वः ॥ ९ ॥
 अपि प्रसन्नेन महर्षिणा त्वं
 सम्यग्विनीयानुमतो गृह्णाय ।

निर्वर्त्तप्रतदिति । यैस्तीर्थजलैर्नियमाभिषेकोनित्यस्नानादिः निर्वर्त्तप्रते
 निष्पाद्यते येभ्योजलेभ्यः उद्धृत्येति शेषः । पितृणामग्निष्वात्तादीनां निवापाञ्ज-
 लयस्तर्पणाञ्जलयः । पितृदानं निवापः स्यादित्यमरः । निर्वर्त्त्यन्ते उच्छ्रानां
 प्रकीर्णोद्धृतधान्यानां षष्ठैः षष्ठभागैः पालकत्वाद्वाजग्राह्यैरङ्कितानि सैकतानि
 पुलिनानि येषां तानि तथोक्तानि वोयुष्माकं तानि तीर्थजलानि शिवानि भद्राणि
 कञ्चिदनुपल्लवानि किमित्यर्थः । उच्छ्रोधान्यांशकादानं कणिशाद्यर्जनं शिलमिति
 यादवः । षष्ठाष्टमाभ्याञ्चेति षष्ठशब्दाङ्गागार्थेऽच् प्रत्ययः । अतएवापूरणार्थत्वात्
 पूरणगुणेत्यादिना न षष्ठीसमासप्रतिषेधः । सिकता येषु सन्ति सैकतानि । सि-
 कताशकेराभ्यां चेत्यन्प्रत्ययः ॥ ८ ॥

नीवारति । कालेषु योग्यकालेषु उपपन्नानामागतानामतिथीनां कल्पग्रा-
 भागा यस्य तत्तथोक्तं वने भवं वन्यं शरीरस्थितेर्जीवितस्य साधनं वो युष्माकम् ।
 पच्यतइति पाकः फलं धान्यमिति यावत् । नीवारपाकादि । आदिशब्दाच्छ्रामा-
 कादिधान्यसंग्रहः । जनपदेभ्य आगतैर्जानपदैः । तत आगतइत्यण् । कङ्करी-
 यैः कङ्करी वृषमर्हन्तीति कङ्करीयाः । कङ्करीवृषं क्लीवे धान्यत्वचि तृषः
 पुमानित्यमरः । कङ्करीरक्षिणाच्छुचेति छप्रत्ययः । तैर्गोमहिषादिभिः नामृ-
 श्यते कञ्चित् न भक्ष्यते किमित्यर्थः ॥ ९ ॥

अपीति । किञ्च त्वं प्रसन्नेन सता महर्षिणा सम्यग्विनीय शिञ्चयित्वा वि-
 द्यामुपदिश्येत्यर्थः गृह्णाय गृहस्थाश्रमं प्रवेष्टुम् । क्रियार्थापपदेत्यादिना चतुर्थी ।

कालोच्छयं संक्रमितुं द्वितीयं
 सर्वोपकारक्षममाश्रमं ते ॥ १० ॥
 तवार्हतो नाभिगमेन तप्तं
 मनोनियोगक्रिययोत्सुकं मे ।
 अयान्नया शासितुरात्मना वा
 प्राप्तोऽसि सम्भावयितुं वनान्नाम् ॥ ११ ॥
 इत्यर्धपात्वानुमितव्ययस्य
 रघोरुदारामपि गां निशस्य
 स्वार्थोपपत्तिं प्रति दुर्वलाश-
 स्तमित्यवोचद्वरतन्तुशिष्यः ॥ १२ ॥

अनुमतोऽपि अनुज्ञातः किं हि यस्मात् ते तव सर्वेषाम् आश्रमाणां ब्रह्मचर्य-
 वानप्रस्थयतीनामुपकारे क्षमं शक्तम् । क्षमं शक्ते हिते विधित्यमरः । द्वितीय
 माश्रमं गार्हस्थ्यं संक्रमितुं प्राप्तुम् अयं कालः । विद्याग्रहणानन्तर्यात्तस्येति
 भावः । कालसमयवेलासु तमुन् इति तमुन् । सर्वोपकारक्षममित्यत्र मनुः ।
 यथा मातरमाश्रित्य सर्वे जीवन्ति जन्तवः । वर्त्तन्ते गृहिणस्तद्वदश्रित्येतर
 आश्रमा इति ॥ १० ॥

कृशलप्रश्नं विधायागमनप्रयोजनप्रश्नं चिकीर्षुराह
 तवेति । अर्हतः पूज्यस्य प्रशस्तस्य । अर्हः प्रशंसायामिति शब्दप्रत्ययः । तवा-
 भिगमेनागममात्रेण मे मनोन तप्तं न तप्तं किन्तु नियोगक्रियया आज्ञाकरणेनो-
 त्सुकं सौकर्यम् । इष्टार्थोद्युक्त उत्सुक इत्यमरः । प्रसितोत्सुकाम्यां तृतीया चेति
 सप्तम्यर्थे तृतीया । शासितुं गुरोराज्ञया अपि आत्मना स्वतोवा । प्रकृत्यादिभ्य
 उपसंख्यानमिति तृतीया । मां सम्भावयितुं वनात् प्राप्तोऽसि सुर्वर्धं स्वार्थं वाग-
 मनमित्यर्थः ॥ ११ ॥

इतीति । अर्धपात्रेण गृह्णयेनानुमितोव्ययः सर्वस्वत्यागोयस्य तस्य
 रघोः इति उक्तप्रकारासुदाराम् औदार्ययुक्तामपि गां वाचं मनोनियोगक्रिययो-
 त्सुकं मे इत्येवंरूपाम् । स्वर्गेषुपशुवागवज्जदिङ्नेत्रवर्णभूजले । लक्ष्यदृष्ट्या स्त्रियां
 पुंसि गौरित्यमरः । निशस्य श्रुत्वा वरतन्तुशिष्यः कौत्सः स्वार्थोपपत्तिं स्वकार्य-

सर्वं त्व नो वार्त्तमवेहि राजन् !

नाथे कुतस्त्वय्यशुभं प्रजानाम् ।

सूय्यं तपत्यावरणाय दृष्टेः

कल्पेत लोकस्य कथं तमिस्रा ॥ १३ ॥

भक्तिः प्रतीक्ष्येषु कुलोचिता ते

पूर्वान् महाभाग तयातिशेषे ।

व्यतीतकालस्त्वहमभ्युपेत-

स्वामर्थिभावादिति मे विषादः ॥ १४ ॥

शरीरमावेण नरेन्द्र तिष्ठन्

आभासि तीर्थप्रतिपादितर्द्धिः ।

सिद्धिं प्रति दुर्बलाशः मृण्मयपातदर्शनाच्छिथिलमनोरथः सन् तं रघुम् इति वक्ष्यमाणप्रकारेणावोचत् ॥ १२ ॥

सर्वत्रेति । हे राजन् त्वं सर्वं त्व नोऽस्माकं वार्त्तं स्वास्थ्यमवेहि जानीहि । वार्त्तं बलान्युरोगे चेत्यमरः । वार्त्तं पाटवमारोग्यं भव्यं स्वास्थ्यमनामयमिति यादवः । न चैतदाश्चर्यमित्याह नाथ इति । त्वयि नाथे ईश्वरे सति प्रजानामशुभं दुःखं कुतः । तथाहि अर्थान्तरं न्यस्यति सूय्यं तपति प्रकाशमाने सति तमिस्रा तमस्ततिः । तमिस्रं तिमिरं रोगे तमिस्रा तु तमस्ततौ । कृष्णपक्षनिशायां चेति विश्वः । तमिस्रमिति पाठे तमिस्रं तिमिरम् । तमिस्रं तिमिरं तम-इत्यमरः । लोकस्य जनस्य । लोकस्तु भुवने जन इत्यमरः । दृष्टेरावरणाय कथं कल्पते दृष्टिमावरितुं नालमित्यर्थः । कपेरलमर्थत्वात् तद्योगे नमःस्वस्तीत्यादिना चतुर्थी । अलमिति पर्यायार्थग्रहणमिति भगवान् भाष्यकारः । कल्पेत सम्पद्ये-तेत्यर्थः क्लृप्ति सम्पद्यमाने चतुर्थीति वक्तव्यात् ॥ १३ ॥

तवार्हतइत्यादिनोक्तं यत्तन्न चित्तमित्याह

भक्तिरिति । प्रतीक्ष्येषु पूज्येषु । पूज्यः प्रतीक्ष्यइत्यमरः । भक्तिरनुरागविशेषः ते तव कुलोचिता कुलाभ्यस्ता । अभ्यस्तेऽप्युचितं न्याय्यमिति यादवः । हे महाभाग सार्वभौम तया भक्त्या पूर्वानतिशेषे अतिवर्त्तसे । किन्तु सर्वं त्व वार्त्तं चेत्तर्हि कथं खेदखिन्न इव दृश्यसे अतआह व्यतीतेति । अहं व्यतीतकालोऽतिक्रान्तकालः सन् अर्थिभावात् त्वाम् अभ्युपेत इति मे विषादः ॥ १४ ॥

आरण्यकोपात्तफलप्रसूतिः

स्तम्बेन नीवार इवावशिष्टः ॥ १५ ॥

स्थाने भवानेकनराधिपः सन्

अकिञ्चनत्वं मखजं व्यनक्ति ।

पर्यायपीतस्य सुरैर्हिमांशोः

कलाक्षयः स्थाप्यतरो हि दृढेः ॥ १६ ॥

तदन्यतस्तावदनन्यकार्थो

गुर्वर्थमाहर्त्तुमहं यतिष्ये ।

स्वस्त्रास्तु ते निर्गलिताम्बुगर्भं

शरद्वनं नार्दति चातकोऽपि ॥ १७ ॥

शरोरेति । हे नरेन्द्र तीर्थे सत्पात्रे प्रतिपादिता ऋद्धिर्येन स तथोक्तः । योनौ जलावतारे च मन्त्रप्रादुष्टादशखपि । पुण्यक्षेत्रे तथा पात्रे तीर्थं स्याद्-
शनेष्वपीति हलायुधः । शरीरमात्रेण तिष्ठन् आरण्यका अरण्ये भवा मनुष्याः
सुनिप्रसुखाः । अरण्यान्मनुष्य इति वृजप्रत्ययः । तैरुपात्ता फलमेव प्रसूतिर्यस्य
सः स्तम्बेन काण्डेनावशिष्टः । प्रकृत्यादित्वात्तृतीया । नीवार इवाभासि
शोभसे ॥ १५ ॥

स्थानइति । भवानेकनराधिपः सार्वभौमः सन् मखजं मखजन्यं न वि-
द्यते किञ्चन यस्येत्यकिञ्चनः । मयूरव्यंसकादित्वात् तत्पुरुषः । तस्य भावः तत्त्वं
निर्जनत्वं व्यनक्ति प्रकटयति स्थाने युक्तम् । युक्ते द्वे साम्यतं स्थान इत्यमरः ।
तथाहि सुरैर्देवैः पर्यायेण क्रमेण पीतस्य हिमांशोः कलाक्षयो दृढेरुपचयात्
स्थाप्यतरोहि वरः खलु । मणिः शाणालीढः समरविजयी हेतिनिहितो मदक्षीणो
नागः शरदि सरितः श्यानपुलिनाः । कलाशेषश्चन्द्रः सुरतस्मृतिता बालवनिता
तनिम्ना शोभन्ते गलितविभवार्थिषु नृपा इति भावः । अत्र कामन्दकः ।
धर्मार्थं क्षीणकोशस्य क्षीणत्वमपि शोभते । सुरैः पीतावशेषस्य कृष्णपक्षे विधो-
रिवेति ॥ १६ ॥

तदिति । तत्तस्मात्तावदनन्यकार्थः यावत्तावच्च साकल्येऽवधौ मानेऽवधारणे
इति विश्वः । प्रयोजनान्तररहितोऽहम् अन्यतोवदान्यान्तरात् गुरुधनमाहर्त्तुम्

एतावदुक्ता प्रतियातुकामं
 शिष्यं महर्षेर्नृपतिर्निषिध्य ।
 किं वस्तु विद्वन् गुरवे प्रदेयं
 त्वया कियद्देति तमन्वयुङ्क्त ॥ १८ ॥
 ततो यथावद्विहिताध्वराय
 तस्मै स्मयावेशविवर्जिताय ।
 वर्णाश्रमाणां गुरवे स वर्णी
 विचक्षणः प्रस्तुतमाचचक्षे ॥ १९ ॥
 समाप्तविद्येन मया महर्षि-
 विज्ञापितोऽभून्नरुदक्षिणायै ।

अर्जयितुं यतिष्ये उद्योक्ष्ये ते त्वभ्यं स्वस्ति शुभमस्तु । नमःस्वस्तीत्यादिनां
 चतुर्थी । तथाहि चातकोपि, धरणीपतितं तोयं चातकानां रुजाकरमिति हेतो-
 रनन्यगतिकोऽपीत्यर्थः, निर्गलितः अम्बु एव गर्भो यस्य तं शरद्वनं नार्हति न
 याचते । अर्हं गतौ याचने चेति धातुः । याचनार्थे रणेऽर्हं नमिति यादवः ॥ १७ ॥

एतावदिति । एतावद्वाक्यसुक्ता प्रतियातुं कामोयस्य तं प्रतियातुकामं गन्तु-
 कामम् । त्वम् काममनसोरपीति मकारलोपः । महर्षेर्वरतन्त्रोः शिष्यं कौत्सं
 नृपतिः रघुः निषिध्य निवार्य, हे विद्वन् त्वया गुरवे प्रदेयं वस्तु किं किमात्मकं
 कियत् किंप्रतिमाणं वा इत्येवं तं कौत्सम् अन्वयुङ्क्त अपृच्छत् । प्रश्नोऽनुयोगः
 पृच्छा चेत्यमरः ॥ १८ ॥

तत इति । ततो यथावद्व्ययार्हम् । अर्हार्थे वतिः । विहिताध्वराय विधि-
 वदनुष्ठितयज्ञाय सदाचारायेत्यर्थः । स्मयावेशविवर्जिताय गर्वाभिनिवेशशून्याय
 अनुद्धतायेत्यर्थः । वर्णानां ब्राह्मणादीनाम् आश्रमाणां ब्रह्मचर्यादीनाञ्च गुरवे
 नियामकाय । वर्णाःसुब्राह्मणादय इति । ब्रह्मचारी गृही वानप्रस्थोभिक्षुश्चतु-
 ष्ये । आश्रमोऽस्तीति चामरः । सर्वकार्यनिर्वहकायेत्यर्थः । तस्मै रघवे विच-
 क्षणो विद्वान् वर्णी ब्रह्मचारी । वर्णिनो ब्रह्मचारिण इत्यमरः । वर्णादु ब्रह्मचारि-
 णीति इतिप्रत्ययः । स कौत्सः प्रस्तुतं प्रकृतमाचचक्षे ॥ १९ ॥

समाप्तेति । समाप्तविद्येन मया महर्षिः गुरुदक्षिणायै गुरुदक्षिणास्वीका-
 रार्थं विज्ञापितोऽभूत् । स च गुरुश्चिरायास्वलितोपचारां तां दुष्करां मे भक्तिमेव

स मे चिरायास्खलितोपचारां
 तां भक्तिमेवागणयत् पुरस्तात् ॥ २० ॥
 निर्वन्धसञ्जातरूपार्थकार्श्य-
 अचिन्तयित्वा गुरुणाहमुक्तः ।
 वित्तस्य विद्यापरिसंख्यया मे
 कोटीश्चतस्रो दश चाहरेति ॥ २१ ॥
 सोऽहं सपर्याविधिभाजनेन
 भत्वा भवन्तं प्रभुशब्दशेषम् ।
 अभ्युत्सहे सम्प्रति नोपरोद्धु-
 मल्पेतरत्वाच्छ्रुतनिष्क्रयस्य ॥ २२ ॥
 इत्थं द्विजेन द्विजराजकान्ति-
 रावेदितोवेदविदां वरेण ।
 एनोनिवृत्तेन्द्रियवृत्तिरेनं
 जगाद् भूयो जगदेकनाथः ॥ २३ ॥

पुरस्तात् प्रथममगणयत् संख्यातवान् भक्त्यैव सन्तुष्टः किं दक्षिणयेत्युक्तवानि-
 त्यर्थः । अथवा भक्तिमेव तां दक्षिणाम् अगणयदिति योज्यम् ॥ २० ॥

निर्वन्धेति । निर्वन्धेन प्रार्थनातिशयेन सञ्जातरूपा सञ्जातक्रोधेन गुरुणा
 अर्थकार्श्यं दारिद्र्यम् अचिन्तयित्वा अविचार्य अहं वित्तस्य धनस्य चतस्रोदश
 च कोटीः चतुर्दश कोटीर्मे मत्तुम् आहर आनयेति विद्यापरिसंख्यया विद्यापरि-
 संख्यानुसारेणैवोक्तः । अत्र मनुः अङ्गानि वेदाश्चतवारी मीमांसा न्यायविस्तरः ।
 पुराणं धर्मशास्त्रञ्च विद्या ह्येताश्चतुर्दशेति ॥ २१ ॥

सोऽहमिति । सोऽहं सपर्याविधिभाजनेनार्थपात्रेण भवन्तं प्रभुशब्दएव
 शेषोयस्य तं मत्वा निःसं निश्चित्येत्यर्थः श्रुतनिष्क्रयस्य विद्यामूल्यस्य अल्पेतरत्वा-
 दतिमहत्त्वात् संप्रत्युपरोद्धुं निर्वन्धुं नाभ्युत्सहे ॥ २२ ॥

इत्थमिति । द्विजराजकान्तिः चन्द्रकान्तिः । द्विजराजः शशधरो नक्षत्रेशः
 क्षपाकर इत्यमरः । तस्मात् सोमो राजानो ब्राह्मणानामिति श्रुतेः । द्विजराज-

गुर्वर्थमर्थी श्रुतपारदृष्ट्वा
 रघोः सकाशादनवाप्य कामम् ।
 गतो वदान्यान्तरमित्ययं मे
 मा भूत् परीवादनवावतारः ॥ २४ ॥
 स त्वं प्रशस्ते महिते मदीये
 वसंश्चतुर्थोऽग्निरिवान्यगारे ।
 द्वित्राण्यहान्यर्हसि सोढुमर्हन्
 यावद्वयते साधयितुं त्वदर्थम् ॥ २५ ॥
 तथेति तस्यावितथं प्रतीतः
 प्रत्यग्रहीत् सङ्गरमग्रजन्मा ।

कान्तित्वे नार्थावाप्तिवैराग्यं वारयति । एनसः पापात् निवृत्ता इन्द्रियवृत्तिर्यस्य सः
 जगदेकनाथो रघुः वेदविदां वरेण अष्टेन द्विजेन कौत्सेन इत्यम् आवेदितो निवे-
 दितः सन् एनं कौत्सं भूयः पुनर्ज्जगाद ॥ २३ ॥

गुर्वर्थमिति । श्रुतस्य पारं दृष्टवान् श्रुतपारदृष्ट्वा । दृशेः कनिविति कनिप् ।
 गुर्वर्थं गुरुदक्षिणार्थं यथा तथा अर्थी याचकः । विशेषणद्वयेनापि अस्याप्रत्याख्ये-
 यत्वमाह । रघोः सकाशात् कामं मनोरथम् अनवाप्याप्राप्य वदान्यान्तरं गतः ।
 सुर्वदान्यस्य ललललल दानशौण्डा वज्रप्रदे इत्यमरः । इत्येवंरूपः अयं परीवादस्या-
 पवादस्य नवो नूतनः प्रथमोऽवतारः आविर्भावो मे साधुत् मास्तु । रघोरिति
 स्वनामग्रहणं सम्भावितत्वद्योतनार्थम् । तथाच सम्भावितस्य चाकीर्त्तिर्भरणा-
 दतिरिच्यते इति भावः ॥ २४ ॥

स इति । स त्वं महिते पूजिते प्रशस्ते प्रसिद्धे मदीयेऽग्न्यगारे त्वेताग्निशा-
 लायां चतुर्थोऽग्निरिव वसन् द्वित्राणि द्वे त्रीणि वा अहानि दिनानि । संख्यया-
 व्ययासन्नाद्दूराधिकसंख्याः संख्ये ये इति वज्रब्रीहिः । वज्रब्रीहौ संख्ये ये डज-
 वज्रगणादिति डच् । सोढुमर्हसि हे अर्हन् मान्य त्वदर्थं तव प्रयोजनं साधयितुं
 यावत् यते यतिष्ये । यावत् पुरा निपातयोर्लट् इति भविष्यदर्थं लट् ॥ २५ ॥

तथेतीति । अग्रजन्मा ब्राह्मणः प्रतीतः प्रीतः सन् तस्य रघोरवितथममोघं
 सङ्गरं प्रतिज्ञाम् । अथ प्रतिज्ञाजिसंविदापस्तु सङ्गर इत्यमरः । तां गिरमिति

गामात्तसारां रघुरप्यवेक्ष्य
 निष्कृष्टमर्थं चकमे कुवेरात् ॥ २६ ॥
 वशिष्ठमन्त्रोक्तज्ञात् प्रभावा-
 दुदन्वदाकाशमहीधरेषु ।
 मरुत्सखस्येव वलाहकस्य
 गतिर्विजघ्ने न हि तद्रथस्य ॥ २७ ॥
 अथाधिशिष्ये प्रयतः प्रदोषे
 रथं रघुः कल्पितशस्त्रगर्भम् ।
 सामन्तसम्भावनयैव धीरः
 कैलासनाथं तरसा जिगीषुः ॥ २८ ॥
 प्रातः प्रयाणाभिसुखाय तस्मै
 सविस्मयाः कोषगृहे नियुक्ताः ।

केचित् पठन्ति । तथेति प्रत्ययहीत् । रघुरपि गां भूमिमात्तसारां गृहीतधनाम्
 अवेक्ष्य कुवेरादर्थं निष्कृष्टम् आहर्तुं चकमे इवेष ॥ २६ ॥

वशिष्ठेति । वशिष्ठस्य यत् मन्त्रेणोक्तज्ञम् अभिमन्य प्रोक्षणं तज्ज्ञात् प्रभा-
 वात् सामर्थ्याद्भेदोः उदन्वदाकाशमहीधरेषु उदन्वत्युदधौ आकाशे महीधरेषु वा
 मरुत्सखस्य । मरुतः सखा इति तत्पुरुषः वज्रव्रीहौ समासान्ताभावात् । ततो
 वायुसहायस्येति लभ्यते । वारीणां वाहको वलाहकः । षष्ठोदरादित्वात्साधुः ।
 तस्येव मेघस्येव तद्रथस्य गतिः सञ्चारो न विजघ्ने न विहता हि ॥ २७ ॥

अथेति । अथ प्रदोषे रजनीमुखे तत्काले यानाधिरोहणविधानात् प्रयतो-
 धीरो रघुः समन्ताद्भवः सामन्तो राजमातृमिति सम्भावनयैव कैलासनाथं कुवेरं
 तरसा बलेन जिगीषुः जेतुमिच्छुः सन् कल्पितं सज्जितं शस्त्रं गर्भे यस्य तं रथम्
 अधिशिष्ये रथे शयितवानित्यर्थः । अधिशोडश्यासां कर्मेति कर्मत्वम् ॥ २८ ॥

प्रातरिति । प्रातः प्रयाणाभिसुखाय तस्मै रघवे कोषगृहे नियुक्ता अधिकृता
 भाण्डारिकाः सविस्मयाः सन्तः कोषगृहस्य मध्ये नभस्तो नभसः । पञ्चम्यास्त-

हिरण्ययीं कोषगृहस्य मध्ये
 वृष्टिं शशंसुः पतितां नभस्तः ॥ २९ ॥
 तं भूपतिर्भासुरहेमराशिं
 लब्धं कुवेरादभियास्यमानात् ।
 दिदेश कौत्साय समस्तमेव
 पादं सुमेरोरिव वज्रभिन्नम् ॥ ३० ॥
 जनस्य साकेतनिवासिनस्तौ
 द्वावप्यभूतामभिनन्द्य-सत्त्वौ ।
 गुरुप्रदेयाधिकनिस्पृहोऽर्थी
 नृपोऽर्थिकामादधिकप्रदश्च ॥ ३१ ॥
 अथोद्भवामीशतवाहितार्थं
 प्रजेश्वरं प्रीतमना महर्षिः ।

सिलप्रत्ययः । पतितां हिरण्ययीं सुवर्णमयीम् । दाण्डिनायनेत्यादिना निपात-
 मात्साधु । वृष्टिं शशंसुः कथयामासुः ॥ २९ ॥

तमिति । भूपतिः रघुः अभियास्यमानादभिगमिष्यमाणात् कुवेरात्त्व-
 यजेण कुलिशेन भिन्नं सुमेरोः पादं प्रत्यन्तपर्वतमिव स्थितम् । पादाः प्रत्यन्तपर्व-
 ता इत्यमरः । शृङ्गं सुमेरोरिति क्वचित् पाठः । तं भासुरं भास्वरम् । भञ्जभास-
 मिदोषुरजिति घुरच् । हेमराशिं समस्तं कृत्स्नमेव कौत्साय दिदेश ददौ नत-
 चतुर्दशकोटिमात्रमित्येवकारार्थः ॥ ३० ॥

जनस्येति । तावर्धिदातारौ द्वावपि साकेतनिवासिनः अयोध्यावासिनः ।
 साकेतः स्यादयोध्यायां कोशला नन्दिनी च सेति यादवः । जनस्य अभिनन्द्यसत्त्वौ
 स्तुत्यव्यवसायौ अभूताम् । द्रव्यासुव्यवसायेषु सत्वमस्त्री तु जन्तुष्वित्यमरः । कौ-
 द्वौ गुरुप्रदेयादधिकेऽतिरिक्तद्रव्ये निस्पृहोऽर्थी अर्थिकामात् अर्थिमनोरथादधिकं
 प्रददातीति तथोक्तः । प्रेदाच्च इति कप्रत्ययः । नृपश्च ॥ ३१ ॥

अथेति । अथ प्रीतमना महर्षिः कौत्सः संप्रस्थितः प्रस्थास्यमानः सन् ।
 आशंसायां भूतवच्चेति भविष्यदर्थे क्तः । उद्गाणां क्रमेलकानां वामीनां वडवानाञ्च

स्पृशन् करेणानतपूर्वकायं
 संप्रस्थितोवाचमुवाच कौत्सः ॥ ३२ ॥
 किमत्र चित्रं यदि कामसूक्ष्म-
 र्त्तं स्थितस्याधिपतेः प्रजानाम् ।
 अचिन्तनीयस्तु तव प्रभावो-
 मनीषितं द्यौरपि येन दुग्धा ॥ ३३ ॥
 आशास्यमन्यत् पुनरुक्तभूतं
 अयांसि सर्वाण्यधिजगुमुपस्थे ।
 पुत्रं लभस्वात्मगुणानुरूपं
 भवन्तमीड्रं भवतः पितेव ॥ ३४ ॥
 इत्थं प्रयुज्याशिषमग्रजन्मा
 राज्ञे प्रतीयाय गुरोः सकाशम् ।

शतैः वाहितार्थं प्रापितधनम् आनतपूर्वकायं विनयनमिति व्यर्थः प्रजेश्वरं रघुं करेण
 स्पृशन् वाचमुवाच ॥ ३२ ॥

किमिति । वृत्ते स्थितस्य । न्यायेनार्जनमर्थस्य वर्द्धनं पालनं तथा । सत्यात्वे
 प्रतिपत्तिश्च राजवृत्तं चतुर्विधमिति कामन्दकः । तस्मिन् वृत्ते स्थितस्य प्रजाना-
 मधिपतेर्त्तं पश्य भूः कामान् स्मृत इति कामसूत्र्यदि । सत्सूद्विषद्वुहेत्यादिना किम् ।
 अत्र कामप्रसवने किं चित्रं न चित्रमित्यर्थः । किन्तु तव प्रभावोमहिमा अचिन्त-
 नीयः येन त्वया द्यौरपि मनीषितम् अभिलषितं दुग्धा । दुहेर्द्विकर्म कत्वाद-
 प्रधाने कर्मणि क्तः । प्रधानकर्मण्याख्येये लादीनाङ्गद्विकर्मणाम् अप्रधाने
 दुहादीनां ग्यन्ते कर्तुश्च कर्मण इति स्मरणात् ॥ ३३ ॥

आशास्यमिति । सर्वाणि अयांसि शुभानि अधिजगुमुपः प्राप्तवतः ते तव
 अन्यत् पुत्रातिरिक्तम् आशास्यम् आशीःसाध्यम् आशंसनीयं वा पुनरुक्तभूतं सर्वं
 सिद्धमित्यर्थः । किन्तु ईड्रं स्तुत्यं भवन्तं भवतः पितेव आत्मगुणानुरूपं त्वया
 त्वत्पुत्रमित्यर्थः पुत्रं लभस्व प्राप्तुहि ॥ ३४ ॥

इत्थमिति । अग्रजन्मा ब्राह्मणः । अग्रजन्मा द्विजे अथे भ्रातरि ब्रह्मणि

राजापि लेभे सुतमाशु तस्मा-
 दालोकमर्कादिव जीवलोकः ॥ ३५ ॥
 ब्राह्मे मुहूर्त्ते किल तस्य देवी
 कुमारकल्पं सुपुत्रे कुमारम् ।
 अतः पिता ब्रह्मण एव नाम्ना
 तमात्मजन्मानमजं चकार ॥ ३६ ॥
 रूपं तदोजस्वि तदेव वीर्यं
 तदेव नैसर्गिकमुन्नतत्वम् ।
 न कारणात् स्वाद्विभिदे कुमारः
 प्रवर्त्तितो दीपद्वय प्रदीपात् ॥ ३७ ॥

स्मृतइति विश्वः । इत्थं राज्ञे आशिषं प्रयुज्य दत्त्वा गुरोः सकाशं समीपं प्रतीयाय
 प्राप । राजापि जीवलोको जीवसमूहः । जीवः प्राणिनि गीष्मताविति विश्वः ।
 अर्कादालोकं प्रकाशमिव चैतन्यमिति पाठे ज्ञानमिव तस्मादपेरतियेराशु सुतं लेभे
 प्राप ॥ ३५ ॥

ब्राह्म इति । तस्य रघोर्देवी सहिषी ब्राह्मे । तस्मैदमित्यण् । ब्रह्मदेवताके
 अभिजिन्नामके मुहूर्त्ते किल ईषदसमाप्तं कुमारं कुमारकल्पं स्तन्दसदृशम् ।
 ईषदसमाप्तावित्यादिना कल्पप्रत्ययः । कुमारं पुत्रं सुपुत्रे । कुमारोबालके
 स्तन्दे इति विश्वः । अतो ब्राह्ममुहूर्त्तोत्पन्नत्वात् पिता रघुः ब्रह्मणोविधेरेव नाम्ना
 तमात्मजन्मानं पुत्रम् अजम् अजनामकं चकार । अजो हरौ हरे कामे विधौ
 कागे रघोः सुते इति विश्वः ॥ ३६ ॥

रूपमिति । ओजस्वि तेजस्वि बलिष्ठं वा । ओजस्तेजसि धातूनामवष्टम्भ-
 प्रकाशयोः । ओजोबले च दीप्तौ चेति विश्वः । रूपं वपुः । अथ रूपं नपुं-
 सकं । स्वभावाकृतिसौन्दर्यं वपुषि श्लोकशब्दयोरिति विश्वः । तदेव पैलक-
 मेव, वीर्यं शौर्यं तदेव, नैसर्गिकं स्वाभाविकमुन्नतत्वं तदेव तादृगेवेत्यर्थः ।
 कुमारो बालकः प्रवर्त्तित उत्पादितो दीपः प्रदीपात् स्तोत्रादकदीपादिव स्वात्
 स्वकीयात् । पूर्वादिभ्यो नवभ्यो वेति स्नाह्नावौवैकल्पिकः । कारणाज्जनकात् न
 विभिदे भिन्नोनाभूत् सर्वात्मना तादृशत्वाभादित्यर्थः ॥ ३७ ॥

उपात्तविद्यं विधिवद्गुरुभ्य-
 सं यौवनोद्भेदविशेषकान्तम् ।
 श्रीः साभिलाषापि गुरोरनुज्ञां
 धीरेव कन्या पितुराचकाङ्क्ष ॥ ३८ ॥
 अथेश्वरेण क्रथकैशिकानां
 स्वयंवराद्यं स्वसुरिन्दुमत्याः ।
 आप्तः कुमारानयनोत्सुकेन
 भोजेन दूतो रघवे विस्मृतः ॥ ३९ ॥
 तं स्नाध्यसम्बन्धमसौ विचिन्त्य
 दारक्रियायोग्यदशञ्च पुत्रम् ।
 प्रस्थापयामास ससैन्यमेन-
 मृद्धां विदर्भाधिपराजधानीम् ॥ ४० ॥

उपात्तेति । गुरुभ्यो विधिवद्व्याशास्त्रम् उपात्तविद्यं लब्धविद्यम् । यौव-
 नोद्भेदादाविर्भावाद्भेतोर्विशेषेण कान्तं सौम्यं तमजं प्रति साभिलाषापि श्रीः
 धीरा स्थिरोन्नतचित्ता । स्थिरा चित्तोन्नतितया तु तद्वैर्यमिति संज्ञितमिति
 भूपालः । कन्या पितुरिव गुरोः रघोः अनुज्ञामाचकाङ्क्ष इत्येष । यौवराज्यार्हो-
 ऽभूदित्यर्थः । अनुज्ञाशब्दात् पितृपारतन्त्यसपत्न्यासामर्थ्यात् पाणिग्रहणयोग्यता
 च ध्वन्यते ॥ ३८ ॥

अथेति । अथ स्वसुर्मग्न्या इन्दुमत्याः स्वयंवराद्यं कुमारस्याजस्य आनयने
 उत्सुकेन क्रथकैशिकानां विदर्भदेशानाभीश्वरेण स्वामिना भोजेन राज्ञा आप्तो-
 हितोदूतो रघवे विस्मृतः प्रेषितः । क्रियामात्रयोगेपि चतुर्थी ॥ ३९ ॥

तमिति । असौ रघुस्तं भोजं स्नाध्यसम्बन्धम् अनूचानत्वादिगुणयोगात्
 स्पृहणीयसम्बन्धं विचिन्त्य विचार्य पुत्रञ्च दारक्रियायोग्यदशं विवाहयोग्य-
 वयसं विचिन्त्य ससैन्यमेनं पुत्रम् मृद्धां मृद्धां विदर्भाधिपस्य भोजस्य राज-
 धानीं पुरीं प्रस्थापयामास । धीयतेऽस्यामिति धानी । करणाधिकरणयोश्चेति
 अधिकरणे ल्युट् प्रत्ययः । राज्ञां धानीति विग्रहः ॥ ४० ॥

तस्योपकार्यारचितोपचारा
 वन्येतरा जानपदोपदाभिः ।
 मार्गे निवासा मनुजेन्द्रसूनो
 बभूवुरुद्यानविहारकल्पाः ॥ ४१ ॥
 स नर्मदारोधसि सीकरार्द्रै
 मरुद्भिरानर्त्तितनक्तमाले ।
 निवेशयामास विलङ्घिताध्वा
 क्लान्तं रजोधूसरकेतु सैन्यम् ॥ ४२ ॥
 अथोपरिष्ठाद्भ्रमरैर्भ्रमद्भिः
 प्राक् सूचितान्तःसलिलप्रवेशः ।

तस्येति । उपकार्यास्तु राजयोग्येषु पटभवनादिषु । सौधोऽस्त्री राजसदन-
 उपकार्योपकारिकेत्यमरवचनव्याख्याने क्षीरहामी उपक्रियते उपकरोति वा
 पटमण्डपादि राजसदनमिति । रचिता उपचाराः शयनादयो येषु ते तथोक्ताः
 जानपदानां जनपदेभ्यः आगतानाम् उपदाभिः उपायनैः वन्याः वने भवा इतरे
 येषां ते वन्येतराः अवन्या इत्यर्थः । न वज्रव्रीहाविति सर्वनामसंज्ञानिषेधः ।
 तत्पुरुषे सर्वनामसंज्ञा दुर्वारैव । तस्य मनुजेन्द्रसूनोः अजस्य मार्गे निवासा-
 वासनिका उद्यानान्याक्रीडाः । पुमानाक्रीडउद्यानमित्यमरः । तान्येव विहाराः
 विहारस्थानानि तत्कल्पास्तत्त्वदृशा इत्यर्थः । ईषदसमाप्ताविति कल्पप्रत्ययः ।
 बभूवुः ॥ ४१ ॥

सद्गति । विलङ्घिताध्वा अतिक्रान्तमार्गः सोऽजः सीकरार्द्रैः शीतलैरित्यर्थः
 मरुद्भिर्वर्तैः आनर्त्तिताः कम्पिताः नक्तमालाः चिरविल्लाख्यदृक्षभेदाः । चिर-
 विल्लो नक्तमालः करजश्च करञ्जके इत्यमरः । यस्मिन् तस्मिन् निवेशार्हे इत्यर्थः ।
 नर्मदायाः रोधसि रेवायास्तीरे क्लान्तं आन्तं रजोभिः धूसराः केतवो ध्वजा
 यस्य तत् सैन्यं निवेशयामास ॥ ४२ ॥

अथेति । अथ उपरिष्ठाद्भ्रमम् । उपर्युपरिष्ठादिति निपातः । भ्रमद्भिर्मर्द-
 लोभादिति भावः । भ्रमरैः प्राक् उन्मज्जनात् पूर्वं सूचितोच्चापितोऽन्तःसलिले
 प्रवेशोयस्य स तथोक्तः निर्दोषतदाने जालितमदे अतएवामले गरुडभित्ती यस्य स

निर्धौतदानामलगण्डभित्ति-

र्वन्यः सरित्तो गज उन्ममज्ज ॥ ४३ ॥

निःशेषविच्छालितधातुनापि

वप्रक्रियामृच्छवतस्तटेषु ।

नीलोर्द्धरेखाश्वलेन शंसन्

दन्तद्वयेनाश्रुविकुण्ठितेन ॥ ४४ ॥

संहारविच्छेपलघुक्रियेण

हस्तेन तीराभिमुखः सशब्दम् ।

बभौ स भिन्दन् वृहत्तरङ्गान्

वार्यर्गलाभङ्गद्वयं प्रवृत्तः ॥ ४५ ॥

तथोक्तः । दानं गजमदेत्याग इति शाश्वतः । प्रशस्तौ गण्डौ गण्डभित्ति । प्रशंसावचनेति समासः । भित्तिशब्दः प्रशस्तार्थः । तथा च गणरत्नमहोदधौ । मतङ्गिकोद्वमित्राः स्युः प्रकाण्डस्थलभित्तय इति । भित्तिः प्रदेशो वा । भित्तिः प्रदेशे कुण्डोऽपीति विश्वः । निर्धौतदानेन अमला गण्डभित्तिर्यस्येति वा । वन्योगजः सरित्तो नर्मदायाः सकाशात् । पञ्चम्यास्तसिल्प्रत्ययः । उन्ममज्ज उल्लितः ॥ ४३ ॥

निःशेषेति । कथम्भूतो गजः । निःशेषविच्छालितधातुनापि धौतगैरिकादिनापि नीलाभिः जङ्घाभिः रेखाभिः तटाभिघातजनिताभिः श्वलेन कर्बुरेण । चित्रं किर्मीरकल्माषश्वलैताञ्च कर्बुरे इत्यमरः । अश्रुभिः पाषाणैः विकुण्ठितेन कुण्ठितेन दन्तद्वयेन कृच्छवान्नाम कश्चित् तत्रत्यः पर्वतः तस्य तटेषु वप्रक्रियां वप्रक्रीडाम् उत्खातकेलिमित्यर्थः । उत्खातकेलिः शृङ्गाद्यैर्वप्रक्रीडा निगद्यते इति शब्दार्णवः । शंसन् कथयन् सूचयन्नित्यर्थः । युग्मम् ॥ ४४ ॥

संहारेति । संहारविच्छेपयोः सङ्कोचनप्रसारणयोः लघुक्रियेण क्षिप्रव्यापारेण लघु क्षिप्रमरं द्रुतमित्यमरः । हस्तेन शुण्डादण्डेन । हस्तेन क्षत्रभेदे स्यात्करभ-करयोरपीति विश्वः । सशब्दं सघोषं वृहत्तरङ्गान् भिन्दन् विदारयन् तीराभि-मुखः स गजः वारी गजबन्धनस्थानम् । वारी तु गजबन्धनीति यादवः । वार्या अर्गलायाः विष्कम्भस्य भङ्गे भङ्गने प्रवृत्त इव बभौ ॥ ४५ ॥

शैलोपमः शैवलमञ्जरीणां
 जालानि कर्षन्बुरसा स पश्चात् ।
 पूर्वं तदुत्पीडितवारिराशिः
 सरित्प्रवाहस्तटमुत्सर्प ॥ ४६ ॥
 तस्यैकनागस्य कपोलभित्त्यो-
 र्जलावगाहक्षणाभातशान्ता ।
 वन्येतरानेकपददर्शनेन
 पुनर्दिदीपे मददुर्दिनश्रीः ॥ ४७ ॥
 सप्तच्छदक्षीरकटुप्रवाह-
 मसह्यमाघ्राय मदं तदीयम् ।
 विलङ्घिताधोरणतीव्रयत्नाः
 सेनागजेन्द्रा विमुखा बभूवुः ॥ ४८ ॥
 स क्षिन्नबन्धद्रुतयुग्यधून्यं
 भग्नाक्षपथ्यस्तरथं क्षणेन ।

शैलेति । शैलोपमः स गजः शैवलमञ्जरीणां जालानि वृन्दानि तरसा कर्षन्
 पश्चात् तटमुत्सर्प पूर्वं तेन गजेनोत्पीडितोन्नोवारिराशिर्यस्य सः सरित्प्रवाह-
 स्तटमुत्सर्प ॥ ४६ ॥

तस्येति । तस्यैकनागस्यैकाकिनोगजस्य कपोलभित्त्योः जलावगाहेन क्षण-
 भातं शान्ता निवृत्ता मददुर्दिनश्रीर्मदवर्षलक्ष्मीः वन्येतरेषां व्यास्याणाम् अनेक-
 यानां द्विपानां दर्शनेन पुनर्दिदीपे वदधे ॥ ४७ ॥

सप्तच्छदेति । सप्तच्छदस्य वृक्षविशेषस्य क्षीरवत् कटुः सुरभिः प्रवाहः प्रसा-
 रोयस्य तम् । कटुतिक्तकषायास्तु सौरभ्येऽपि प्रकीर्तिता इति यादवः । असह्यं
 तदीयं मदमाघ्राय सेनागजेन्द्राः विलङ्घितस्तिरस्कृतः आधोरणानां हस्तिपकानां
 तीव्रोमहान् यत्नोयैस्ते तथोक्ताः सन्तः । आधोरणा हस्तिपका हस्त्यारोहा निषा-
 दिन इत्यमरः । विमुखाः पराङ्मुखाः बभूवुः ॥ ४८ ॥

स इति । स गजः क्षिन्ना बन्धा यैस्ते क्षिन्नबन्धाः द्रुताः पलायिताः युगं

रामापरित्राणविहस्तयोधं
 सेनानिवेशं तुमुलं चकार ॥ ४६ ॥
 तमापतन्तं नृपतेरवध्यो
 वन्यः करीति श्रुतवान् कुमारः ।
 निवर्त्तयिष्यन् विशिखेन कुम्भे
 जघान नात्यायतकृष्टशार्ङ्गः ॥ ५० ॥
 स विद्धमात्रः किल नागरूप-
 मुत्सृज्य तद्विस्मितसैन्यदृष्टः ।
 स्फुरत्प्रभामण्डलमध्यवर्त्ति
 कान्तं वपुर्व्योमचरं प्रपेदे ॥ ५१ ॥
 अथ प्रभावोपनतैः कुमारं
 कल्पद्रुमोत्पैरवकीर्य पुष्पैः ।

बहन्तीति युग्याः बाह्याः यस्मिन् सचासौ मून्यश्च तं भग्नाः अक्षाः रथावयवा
 दारुविशेषाः । अक्षो रथस्यावयवे पाशकेऽप्यक्षमिन्द्रियमिति शाश्वतः । येषां ते
 भग्नाक्षाः अतएव पर्यस्ताः पतिता रथाः यस्मिन् तं रामाणां स्त्रीणां परित्राणे
 संरक्षणे विहस्ताः व्याकुलाः । विहस्तव्याकुलौ समावित्यमरः । योधा यस्मिन् तं
 सेनानिवेशं शिविरं क्षणेन तुमुलं सङ्कुलं चकार ॥ ४६ ॥

तमिति । नृपतेः राज्ञः वन्यः करी अवध्य इति श्रुतवान् शास्त्रात् ज्ञात-
 वान् कुमारः आपतन्तमभिधावन्तं तं गजं निवर्त्तयिष्यन् नतु प्रहरिष्यन् अतएव
 नात्यायतमनतिदीर्घम् यथा स्यात् । नजर्थस्य नशब्दस्य सुसुपेति समासः । कृष्ट-
 शार्ङ्गः ईषदाकृष्टचापः सन् विशिखेन वाणेन कुम्भे जघान । अत्र चानुषः लक्ष्मी-
 कामो युद्धादन्यत्र करिवधं न कुर्यात् इयं हि श्रीर्यै करिण इति । अतएव युद्धा-
 दन्यत्रेति द्योतनार्थमेव वन्यग्रहणं कृतम् ॥ ५० ॥

स इति । स गजो विद्धमात्रः ताडितमात्रः किल नतु प्रहृतः तथापि नाग-
 रूपं गजशरीरसृष्टज्यतेन वृत्तान्तेन विस्मितैः तद्विस्मितैः सैन्यैर्दृष्टः सन् स्फुरतः
 प्रभामण्डलस्य मध्यवर्त्ति कान्तं मनोहरं व्योमचरं वपुः प्रपेदे प्राप ॥ ५१ ॥

अथेति । अथ प्रभावेनोपनतैः प्राप्नैः कल्पद्रुमोत्पैः कल्पवृक्षोत्पन्नैः पुष्पैः

उवाच वाग्मी दशनप्रभाभिः

संवर्द्धितोरः स्थलतारहारः ॥ ५२ ॥

मतङ्गशापाद्वलेपमूला-

दवाप्तवानस्मि मतङ्गजत्वम् ।

अवेहि गन्धर्वपतेस्तनूजं

प्रियंवदं मां प्रियदर्शनस्य ॥ ५३ ॥

स चानुनीतः प्रणतेन पश्चात्

मया महर्षिर्मृदुतामगच्छत् ।

उष्णत्वमग्नेरातपसम्प्रयोगात्

शैत्यं हि यत् सा प्रकृतिर्जलस्य ॥ ५४ ॥

इच्छाकुवंशप्रभवो यदा ते

भेत्यत्यजः कुम्भमयोमुखेन ।

संयोज्यसे स्वेन वपुर्महिम्ना

तदेत्यवोचत् स तपोनिधिर्माम् ॥ ५५ ॥

कुमारमजसवकीर्त्यं अभिवृष्य दशनप्रभाभिः दन्तकान्तिभिः संवर्द्धिताः उरःस्थले ये तारहाराः स्थूलमूलाहारास्ते येन स तथोक्तः वाचोऽस्य सन्तीति वाग्मी वक्ता । वाचोऽग्निनिरिति ग्मिनिः । सपुरुषः उवाच ॥ ५२ ॥

मतङ्गेति । अवलेपमूलाङ्गवर्द्धहेतुकात् । अवलेपस्तु गर्वः स्यात्क्षेपने द्वेषणेपि चेति विश्वः । मतङ्गस्य सुनेः शापात् मतङ्गजत्वमवाप्तवानस्मि मां प्रियदर्शनस्य प्रियदर्शनाख्यस्य गन्धर्वपतेः गन्धर्वराजस्य तनूजं पुत्रम् । स्त्रियां भूर्तिस्तनुस्तनूरित्यमरः । तन्वादेर्वलूङिति केचित् । प्रियंवदं प्रियंवदाख्यम् अवेहि जानीहि । प्रियं वदतीति प्रियंवदः । प्रियवशे वदः खजिति खच्प्रत्ययः ॥ ५३ ॥

स इति । स महर्षिश्च प्रणतेन मया अनुनीतः सन् पश्चान्मृदुतां शान्तिमगच्छत् तथाहि जलस्य उष्णत्वमग्नेरातपस्य वा सम्प्रयोगात् सम्पर्कात् ननु प्रकृत्या उष्णत्वं यत् शैत्यं सा प्रकृतिः स्वभावः विधेयप्राधान्यात् सेति स्त्रीलिङ्गनिर्देशः । महर्षीणां शान्तिरेव स्वभावो न क्रोध इत्यर्थः ॥ ५४ ॥

इच्छाकित्ति । इच्छाकुवंशः प्रभवो यस्य सः अजो यदा ते कुम्भमयोमुखेन

संमोचितः सत्ववता त्वयाहं
 शापाच्चिरप्रार्थितदर्शनेन ।
 प्रतिप्रियं चेद्भवतो न कुर्यां
 वृथा हि मे स्यात् स्वपदोपलब्धिः ॥ ५६ ॥
 संमोहनं नाम सखे ! ममास्त्रं
 प्रयोगसंहारविभक्तमन्त्रम् ।
 गान्धर्वमादत्स्व यतः प्रयोक्तु-
 नैचारिहिंसा विजयस्य हस्ते ॥ ५७ ॥
 अलं ह्यिया मां प्रति यन्मुहूर्त्तं
 दयापरोऽभूः प्रहरन्नपि त्वम् ।
 तस्मादुपच्छन्दयति प्रयोज्यं
 मयि त्वया न प्रतिषेधरौच्यम् ॥ ५८ ॥

लोहाग्रेण शरेण भेत्यति विदारयिष्यति तदा खेन वपुषो महिम्ना पुनः संयो-
 ज्यसे सङ्गं ससे इति स तपोनिधिर्मां अवोचत् ॥ ५५ ॥

संमोचित इति । चिरं प्रार्थितं दर्शनं यस्य तेन सत्ववता बलवता त्वया अहं
 शापात् संमोचितः मोक्षं प्रापितः भवतः प्रतिप्रियं प्रत्युपकारं न कुर्यां चेत् मे
 स्वपदोपलब्धिः स्वस्थानप्राप्तिः । पदं व्यवसितित्वाणस्थानलक्ष्माङ्गुवस्तुषु इत्य-
 मरः । वृथा स्याद्भि । तदुक्तं प्रतिकर्तुमशक्तस्य जीवितान्तरणं वरमिति ॥ ५६ ॥

संमोहनमिति । हे सखे । सखिशब्देन समप्राणतोक्ता । यथोक्तम् अत्यागस-
 हनो बन्धुः सदैवानुमतः सुहृत् । एकक्रियं भवेन्मित्रं समप्राणः सखा मत इति ।
 प्रयोगसंहारयोर्विभक्तमन्त्रं गान्धर्वं गन्धर्वदेवताकं संमोह्यतेऽनेनेति संमोहनं नाम
 ममास्त्रम् आदत्स्व गृहाण यतोऽस्त्रात्प्रयोक्तुरस्त्रप्रयोगिणोऽरिहिंसा न च विज-
 यस्य हस्ते हस्तगतो विजयो भवतीत्यर्थः ॥ ५७ ॥

बधलज्जितः कथमस्तुग्रहणपरः स्यामिति चेत्तत्वाह

अलमिति । किञ्च मां प्रति ह्यिया प्रहारनिमित्तया अलम् कुतः यद्यतोहेतोः
 त्वं मां प्रहरन्नपि मुहूर्त्तं दयापरः कपालुरभूः तस्मादुपच्छन्दयति प्रार्थयमाने मयि
 त्वया प्रतिषेधः परिहारः स एव रौच्यं पारुष्यं तन्न प्रयोज्यं न कर्त्तव्यम् ॥ ५८ ॥

तथेत्युपसृश्य पयः पवित्रं
 सोमोद्भवायाः सरितो नृत्तोमः ।
 उदङ्मुखः सोस्त्रविदस्त्रमन्त्रं
 जग्राह तस्मान्निगृहीतशापात् ॥ ५९ ॥
 एवं तयोरध्वनि दैवयोगा-
 दासेदुषोः सख्यमचिन्त्यहेतु ।
 एको ययौ चैत्ररथप्रदेशान्
 सौराज्यरस्यानपरो विदर्भान् ॥ ६० ॥
 तं तस्थिवांसं नगरोपकण्ठे
 तदागमारूढगुरुप्रहर्षः ।
 प्रत्युज्जगाम क्रथकैशिकेन्द्र-
 चन्द्रं प्रवृद्धोर्मिरिवोर्मिमांसी ॥ ६१ ॥
 प्रवेश्य चैनं पुरमग्रयायी
 नीचैस्तथोपाचरदर्पितश्रीः ।

तथेति । ना सोमश्चन्द्रश्च नृत्तोमः । उपमितसमासः । सोम ओषधिचन्द्रयोर-
 रिति शाश्वतः । पुरुषश्चेष्ट इत्यर्थः । अस्त्रविदस्त्रज्ञः सोऽजस्तथेति, सोमोद्भवा-
 यस्याः सा तस्याः सोमोद्भवायाः सरितो नर्मदायाः । रेवा तु नर्मदा सोमोद्भवा
 मेखलकन्यकेत्यमरः । पवित्रं पयः उपसृश्य पीत्वा आचस्येत्यर्थः । उदङ्मुखः
 सन् निगृहीतशापात् निवर्त्तितशापात् उपकृतादित्यर्थः । तस्मात् प्रियंवदादस्त्र-
 मन्त्रं जग्राह ॥ ५९ ॥

एवमिति । एवमध्वनि मार्गे दैवयोगाद्दैववशात् अचिन्त्यहेतुं अनिर्द्धार्यहेतुकं
 सख्यं सखित्वम् । सख्युर्य इति यप्रत्ययः । आसेदुषोः प्राप्नवतो स्तयोर्मध्ये एको
 गन्धर्वः चैत्ररथस्य कुवेरोद्यानस्य प्रदेशान् । अस्रोद्यानं चैत्ररथमित्यमरः । अपरो-
 ऽजः सौराज्येन राजत्वत्तया रस्यान् विदर्भान् विदर्भदेशान् ययौ ॥ ६० ॥

तमिति । नगरस्थोपकण्ठे समीपे तस्थिवांसं स्थितं तमजं तस्याजस्या-
 गमेनागमनेनारूढ उत्पन्नो गुरुः प्रहर्षो यस्य सः क्रथकैशिकेन्द्रोविदर्भराजः
 प्रवृद्धोर्मिर्हर्मिमांसी ससुद्धः चन्द्रमिव प्रत्युज्जगाम ॥ ६१ ॥

मेनै यथा तत्र जनः समेतो-
 वैदर्भमागन्तुमजं गृहेशम् ॥ ६२ ॥
 तस्याधिकारपुरुषैः प्रणतैः प्रदिष्टां
 प्राग्द्वारवेदिविनिवेशितपूर्णकुम्भाम् ।
 रस्यां रघुप्रतिनिधिः स नवोपकार्या
 बाल्यात्परास्मिव दशां मदनोऽध्यवास ॥ ६३ ॥
 तत्र स्वयंवरसमाहृतराजलोकं
 कन्याललाम कमनीयमजस्य लिप्सोः ।
 भावावबोधकलुषा दयितेव रात्रौ
 निद्रा चिरेण नयनाभिमुखी बभूव ॥ ६४ ॥

प्रवेश्येति । एनमजम् अग्रयायी सेवाधर्म्येण पुरो गच्छन्नित्यर्थः । नीचैर्नमः
 पुरं प्रवेश्य प्रवेशं कारयित्वा प्रीत्या अर्पितम्नीः तथा तेन प्रकारेणोपाचरन् उप-
 चरितवान् यथा येन प्रकारेण तत्र पुरे समेतो मिलितोजनो वैदर्भं भोजमागन्तुं
 प्राप्नुयितुं मेने अजं गृहेशं गृहपतिं मेने ॥ ६२ ॥

तसेति । रघुप्रतिनिधिः रघुकल्पो रघुलल्य इत्यर्थः । उक्तञ्च दण्डिना सादृश्य-
 वाचकप्रस्तावे । कल्पदेशीयदेश्यादि प्रख्यप्रतिनिधी अपीति । सोऽजः प्रणतैर्नमस्कृत-
 वङ्गिः । कर्त्तरि क्तः । तस्य भोजस्याधिकारो नियोगः तस्य पुरुषैरधिकृतैरित्यर्थः ।
 प्रदिष्टां निर्दिष्टां प्राग् द्वारस्य वेद्यां विनिवेशितः प्रतिष्ठापितः पूर्णकुम्भो यस्यास्तां
 स्थापितमङ्गलकलसामित्यर्थः । रस्यां रमणीयां नवोपकार्यां नूतनं राजभवनम् ।
 उपकार्या राजसङ्गान्युपचारचितेऽन्यवदिति विश्वः । मदनो बाल्यात्परां शैशवा-
 दनन्तरां दशामिव यौवनमिवेत्यर्थः । अध्यवास अधिष्ठितवान् तत्रोपितवानित्यर्थः ।
 उपानध्याङ् वस इति कर्मत्वम् ॥ ६३ ॥

तत्रेति । तत्रोपकार्यायां स्वयंवरनिमित्तं समाहृतः संमेलितो राजलोको
 येन तत् कमनीयं सङ्गृहीयं कन्याललाम कन्यासु अष्टम् । ललामोऽस्त्री लला-
 मापि प्रभावे पुरुषे ध्वजे । अष्टभूषाशुण्डशृङ्ग पुच्छचिह्नाश्चलिङ्गिष्विति यादवः ।
 लिप्सोर्लक्ष्मिच्छोः । लभेः सनन्तादुत्पत्यः । अजस्य भावावबोधे पुरुषस्याभि-
 प्रायपरिज्ञाने कलुषा असमर्था दयितेव रात्रौ निद्रा चिरेण नयनाभिमुखी बभूव ।

तं कर्णभूषणनिपीडितपीवरं स
 शय्योत्तरच्छदविमर्दं कशाङ्गरागम् ।
 सूतात्मजाः सवयसः प्रथितप्रबोधं
 प्राबोधयन्नुषसि वाग्भिरुदारवाचः ॥ ६५ ॥
 रात्रिर्गता मतिमतां वर मुञ्च शय्यां
 धात्रा द्विधैव ननु धूर्जगतो विभक्ता ।
 तामेकतस्तव विभक्तिं गुरुर्विनिद्र-
 स्तस्या भवानपरधुर्य्यपदावलम्बी ॥ ६६ ॥
 निद्रावशेन भवताप्यनपेक्षमाणा
 पर्य्युत्सुकत्वमवला निशि खण्डितेव ।

राजानं कामिनं चौरं प्रविशन्ति प्रजागरा इति भावः । अभिसुखीशब्दोऽङ्गीकृतः
 च्युन्नोवा ॥ ६४ ॥

तमिति । कर्णभूषणाभ्यां निपीडितौ पीवरौ पीनावंसौ यस्य तं शय्यायां
 उत्तरच्छदस्योपस्थांस्तरणवस्त्रस्य विमर्देन वर्षेण कशो विरलोऽङ्गरागो यस्य तं न
 त्वङ्गनासङ्गादिति भावः । प्रथितप्रबोधं प्रकटज्ञानं तमेनमजं सवयसः समान-
 वसस्ताः उदारवाचः प्रगल्भगिरः सूतात्मजाः वन्दिषुता वैतालिका इति वा पाठः
 वैतालिका बोधकरा इत्यमरः । वाग्भिः स्तुतिपाठैः उषसि प्राबोधयन् प्रबोधयान्-
 मासुः ॥ ६५ ॥

रात्रिरिति । हे मतिमतां वर । निद्रारणे षष्ठी । रात्रिर्गता शय्यां मुञ्च
 विनिद्रो भवेत्यर्थः । विनिद्रत्ये फलमाह धात्रेति । धात्रा ब्रह्मणा जगते
 धूर्भारः । धूः स्याद्यानमुखे भारे इति यादवः । द्विधैव द्वयोरेवेत्यर्थः । एवकारः
 तृतीयनिषेधार्थः । विभक्ता ननु विभज्य स्थापिता खलु । तत् किमत आह । तां
 धुरमेकत एककोटौ तव गुरुः पिता विनिद्रः सन् विभक्तिं तस्याः धुरो भवान् धुरं
 वहतीति धुर्य्यो भारवाही तस्य पदं वहनस्थानम् अपरं यद्वुर्य्यपदं तदवलम्बी ततो
 विनिद्रो भवेत्यर्थः । न ह्युभयवाह्यम् एको वहतीति भावः ॥ ६६ ॥

निद्रेति । चन्द्रारविन्द्रराजवदनादयो लक्ष्मीनिवासस्थानानीति प्रसिद्धिमा-
 श्रित्योच्यते । निद्रावशेन निद्राधीनेन स्वप्नतरासङ्गो ध्वन्यते । भवता पर्य्युत्सुकत्व-

लक्ष्मीर्विनोदयति येन दिगन्तलम्बी
 सोऽपि त्वदाननरुचिं विजहाति चन्द्रः ॥ ६७ ॥
 तद्वल्गुना युगपदुन्मिषितेन तावत्
 सद्यः परस्परतुलामधिरोहतां हे ।
 प्रस्रन्दमानपरुषेतरतारमन्त-
 श्चक्षुस्तव प्रचलितभ्रमरञ्च पद्मम् ॥ ६८ ॥
 वृन्ताच्छ्रयं हरति पुष्पमनोकहानां
 संसृज्यते सरसिजैररुणांशुभिर्नैः ।

अपि त्वय्यनुरक्तत्वमपीत्यर्थः । प्रसितोत्सुकाभ्यां तृतीया चेति सप्तम्यर्थे तृतीया ।
 अपिशब्दस्त्वद्विषयानुरागस्यानुपेक्ष्यत्वद्योतनार्थः । निशि खण्डिता भर्तुरन्या-
 सङ्गज्ञानकलुषिता अवलेव नायिकेव । ज्ञातेऽन्यासङ्गविक्रते खण्डितेर्ष्याकषायि-
 तेति दशरूपके । अनपेक्षमाणा अविचारयन्ती सती उपेक्षमाणेत्यर्थः लक्ष्मीः येन
 चन्द्रेण सह त्वदाननसदृशत्वादिति भावः । विनोदयति विनोदं करोति । विनोद-
 शब्दात् तत् करोति तदाचष्ट इति णिच् । सादृश्यदर्शनादयो हि विरहिणां
 विनोदस्यानानीति भावः । स चन्द्रोऽपि दिगन्तलम्बी पश्चिमाशां गतः सन् अस्तं
 गच्छन्नित्यर्थः अतएव त्वदाननरुचिं विजहाति त्वन्मुखसादृश्यं त्यजतीत्यर्थः ।
 अतो निद्रां विहाय तां लक्ष्मीमनन्यंशरणां परिगृह्णाति भावः । अथवा निद्रा-
 वशेन भवतानपेक्ष्यमाणा अनिरीक्ष्यमाणा । कर्मणि शानच् । लक्ष्मीः प्रयोजक-
 कर्त्री, येन चन्द्रेण प्रयोज्येन पर्युत्सुकत्वं तद्विरहवेदनाम् । कालाक्षमत्वमौत्-
 सुक्यं मनस्तापञ्चरादिकदित्यलङ्कारे । विनोदयति निरासयतीति योजना ।
 शेषं पूर्ववत् । नाथस्तु अर्थोपपत्तिमपश्यन् इमं पक्षमुपैच्छिष्ट ॥ ६७ ॥

तदिति । तत्तस्मान्नलक्ष्मीपरिग्रहणात् । वल्गुना मनोज्ञेन । वल्गुस्थाने
 मनोज्ञे च वल्गुभाषितमन्यवदिति विश्वः । युगपत्तावदुन्मिषितेन युगपदेवोन्मीलि-
 तेन सद्यो हे अपि परस्परतुलाम् अन्योन्यसादृश्यम् अधिरोहतां प्राप्नुताम् ।
 प्रार्थनायां षोड् । के हे अन्तः प्रस्रन्दमाना चलन्ती परुषेतरा स्निग्धा तारा
 कनीनिका यस्य तथोक्तम् । तारकाक्षः कनीनिकेत्यमरः । तव चक्षुः अन्तः प्रच-
 लितभ्रमरं चलद्भ्रमङ्गपद्मञ्च । युगपदुन्मेषे सति सम्पूर्णसादृश्यलाभ इति भावः ॥ ६८ ॥
 वृन्तादिति । विभातवायुः स्वाभाविकं नैसर्गिकं ते तव मुखमारुतस्य निश्वासा-

स्वाभाविकं परगुणेन विभातवायुः
 सौरभ्यमीशुरिव ते मुखमारुतस्य ॥ ६६ ॥
 ताम्बोदरेषु पतितं तरुपल्लवेषु
 निर्झातहारगुलिकाविशदं हिमाम्भः ।
 आभाति लब्धपरभागतयाऽधरोष्ठे
 लीलास्मितं सदृशनाञ्चिरिव त्वदीयम् ॥ ७० ॥
 यावत् प्रतापनिधिराक्रमते न भानु-
 रङ्गाय तावदरुणेन तमोनिरस्तम् ।
 आयोधनाग्रसरतां त्वयि वीर याते
 किंवा रिपूंस्तव गुरुः स्वयमुच्छिनत्ति ॥ ७१ ॥

प्रवनस्य सौरभ्यं तादृक् सौगन्ध्यमित्यर्थः परगुणेनान्यदीयगुणेन साङ्गामिकगन्धेने-
 त्यर्थः ईशुरात्मुमिच्छुरिव । आपन्नपृथग्भासीदिति ईकारादेशः । अनौकहानां
 वृक्षाणां स्तब्धं शिथिलं पुष्पं वृन्तात् पुष्पवन्धनात् । वृन्तं प्रसववन्धनमित्यमरः ।
 हरति आदत्ते अरुणांशुभिन्नैस्तरणिकिरणोद्बोधितैः सरसि जातैः सरसिजैः
 कमलैः सह । तत्पुरुषे कति वज्रलमिति सप्तम्या अलुक् । संसृज्यते सङ्गच्छते ।
 सृजेदैवादितात् कर्त्तरि लट् ॥ ६६ ॥

ताम्बेति । ताम्बोदरेष्वरुणाम्बुनरेषु तरुपल्लवेषु पतितं निर्झाता या हार-
 गुलिका मुक्तामणयः तद्वद्विशदं हिमाम्भः लब्धपरभागतया लब्धोत्कर्षतया । पर-
 भागोयुषोत्कर्ष इति यादवः । अधरोष्ठे त्वदीयं सदृशनाञ्चिः दन्तकान्तिसहितं
 लीलास्मितमिवाभाति शोभते ॥ ७० ॥

यावदिति । प्रतापनिधिस्तेजोनिधिः भानुर्यावन्नाक्रमते नोद्गच्छति । आङ-
 उद्गमन इत्यात्मनेपदम् । भानावनुदित एवेत्यर्थः । अङ्गाय भटिति । द्राक् भटि-
 त्यङ्गासाङ्गायेत्यमरः । अरुणेनानूरुणा । स्तरसूतोऽरुणोऽनूरुरित्यमरः । तावत्
 तमोनिरस्तम् । तथाहि हे वीर त्वयि आयोधनेषु युद्धेषु । युद्धमायोधनं जन्य-
 मित्यमरः । अग्रसरतां दुरःसरतां याते सति तव गुरुः पिता रिपून् स्वय-
 मुच्छिनत्ति किं वा नोच्छिनत्येवेत्यर्थः । न खलु योग्यपुत्रन्यस्तभाराणां स्वामिनां
 स्वयं व्यापारखेद इति भावः ॥ ७१ ॥

शय्यां जहत्युभयपक्षविनीतनिद्राः
 स्तम्बेरमा मुखरमृङ्खलकर्षिणस्ते ।
 येषां विभान्ति तरुणारुणरागयोगात्
 भिन्नाद्रिगैरिक्तटा इव दन्तकोशाः ॥ ७२ ॥
 दीर्घेष्वमी नियमिताः पटमण्डपेषु
 निद्रां विहाय वनजाक्ष वनायुदेश्याः ।
 वक्तोष्मणा मलिनयन्ति पुरोगतानि
 लेह्यानि सैम्भवशिलाशकलानि वाहाः ॥ ७३ ॥

शय्यामिति । उभाभ्यां पक्षाभ्यां पार्श्वभ्यां विनीता निद्रा येषां ते उभय-
 पक्षविनीत निद्राः । अत्र समासविषये उभयशब्दस्थाने उभयशब्दप्रयोग एव साधुः
 इत्यनुसन्धेयम् । यथाह कैयटः उभादुदात्तो नित्यमिति नित्यग्रहणस्येदं प्रयोजनं
 वृत्तिविषये उभयशब्दस्य प्रयोगो मा भूत् उभयशब्दस्यैव यथा स्यात् उभयपुत्र
 इत्यादि भवतीति । मुखराण्युत्थानचलनाच्छब्दायमानानि शृङ्खलानि निगडानि
 कर्षन्तीति तथोक्ताः ते तव स्तम्बेरमन्तीति स्तम्बेरमाः हस्तिनः । स्तम्बकर्णयोरमि
 जपोरित्यच् प्रत्ययः । हस्तिस्तूचकयोरिति वक्तव्यात् । इमः स्तम्बेरमः पद्मीत्यमरः ।
 तत्पुरुषे कृति वञ्चलमिति सप्तम्या अलुक् । शय्यां जहति त्यजति । येषां स्तम्ब-
 रमाणां दन्ताः कोशा इव दन्तकोशाः दन्तकुट्टमलाः तरुणारुणरागयोगात्
 बालाकारुणसम्पर्काद्धेतो भिन्नाद्रिगैरिक्तटा इव विभान्ति धातुरक्ता इव
 भान्तीत्यर्थः ॥ ७२ ॥

दीर्घेष्विति । हे वनजाक्ष नीरजाक्ष । वनं नीरं वनं सत्वमिति शास्त्रतः ।
 दीर्घेषु पटमण्डपेषु नियमिताः बद्धाः वनायुदेश्या वनायुदेशे भवाः । पारसीका
 वनायुजा इति हलायुधः । अमी वाहाः अश्वा निद्रां विहाय पुरोगतानि लेह्यानि
 आखाद्यानि सैम्भवशिलाशकलानि । सैम्भवोऽस्ती सितशिवं मानिमन्यञ्च सिन्धुज
 इत्यमरः । वक्तोष्मणा मलिनयन्ति मलिनानि कुर्वन्ति । उक्तञ्च सिद्धयोगसंस्पृहे
 पूर्वाह्णकाले चाश्वानां प्रायशोलवणं हितम् । शूलमोह विबन्धनं लवणं सैम्भवं
 वरमित्यादि ॥ ७३ ॥

भवति विरलभक्तिर्लानपुष्पोपहारः
 स्वकिरणपरिवेषोद्भेदशून्याः प्रदीपाः ।
 अयमपि च गिरं न स्वत्प्रबोधप्रयुक्ता-
 मनुवदति शुक्लस्ते मञ्जुवाक् पञ्जरस्थः ॥ ७४ ॥
 इति विरचितवाग्निर्वन्दिपुत्रैः कुमारः
 सपदि विगतनिद्रस्तत्पमुञ्जाञ्चकार ।
 मदपटु निनदद्भिर्वोधितो राजहंसैः
 सुरगजद्वयगाङ्गं सैकतं सुप्रतीकः ॥ ७५ ॥
 अथ विधिमवसाय्य शास्त्रदृष्टं
 दिवसमुखोचितमञ्जिताक्षिपच्छा ।

भवतीति । स्नानः पुष्पोपहारः पुष्पपूजा स्नानत्वादेव विरलभक्तिर्विरलरच-
 नोभवति । प्रदीपाश्च स्वकिरणानां परिवेषस्य मण्डलस्योद्भेदेन स्फुरणेन शून्या
 भवन्ति निस्तेजस्का भवन्तीत्यर्थः । अपि च अयं मञ्जुवाक् मधुरवचनः पञ्जरस्थः ते
 हव शुक्लः त्वत्प्रबोधनिमित्ते प्रयुक्तासुञ्चारितां नोऽस्माकं गिरं वाणीमनुवदति
 अनुकृत्य वदतीत्यर्थः । इत्थं प्रभातलिङ्गानि वर्त्तन्तेऽतः प्रबोद्धव्यमिति
 भावः ॥ ७४ ॥

इतीति । इतीत्यं विरचितवाग्निः वन्दिपुत्रैः वैतालिकैः । पुत्रग्रहणं
 समानवयस्कत्वद्योतनार्थम् । सपदि विगतनिद्रः कुमारः तत्पं शय्याम् तत्पं
 शय्याददारेष्वित्यमरः । उञ्जाञ्चकार विससर्ज । इजादेश्च गुरुमतोऽन्यच्छ
 इत्याम् प्रत्ययः । कथमिव, मदेन पटु मधुरं निनदद्भिः राजहंसैः बोधितः
 सुप्रतीकाख्यः सुरगजः ईशानदिग्गजः गङ्गायाददं गाङ्गं सैकतं पुलिनमिव ।
 तोयोत्थितं तत्पुलिनं सैकतं सिकतामयमित्यमरः । सिकताशर्कराभ्यां चेत्यण्-
 प्रत्ययः । सुप्रतीकप्रहृष्टं प्रायशः कैलासवासिनस्तस्य नित्यं गङ्गादटविहार-
 सम्भवादित्यनुसन्धेयम् ॥ ७५ ॥

अथेति । अथोत्थानानन्तरम् अञ्जितानि चारुण्यक्षिपच्छाणि यस्य सोऽजः
 शास्त्रे दृष्टमवगतं दिवसमुखोचितं प्रातःकालोचितं विधिमनुष्ठानम् अवसाय्य
 समाप्य । सतेर्यन्तात् ल्यप् । कुशलैः प्रसाधनदत्तैर्विरचितोऽनुकूलः स्वयंवरो-

कुशलविरचितानुकूलवेषः

क्षितिपसमाजमगात् स्वयंवरस्यम् ॥ ७६ ॥

इति श्रीरघुवंशे महाकाव्ये कालिदासकृतौ

अजस्वयंवराभिगमनो नाम पञ्चमः सर्गः ।

क्षितो वेषो नेपथ्यं यस्य स तथोक्तः सन् स्वयंवरस्यं क्षितिपसमाजं राजसमूहम्
अगात् अगमत् । इणोर्गा लुङीति गादेशः । पुष्पिताग्रादुत्तमेतत् तल्लक्षणम्
अयुजि नयुगरेफतोयकारो युजि च नजौ जरगाश्च पुष्पिताग्रा इति ॥ ७६ ॥

इति श्रीमहोपाध्याय कोलाचलमल्लिनाथसूरिविरचितायां रघुवंशव्याख्यायां
सञ्जीवनीसमाख्यायां पञ्चमः सर्गः ।

रघुवंशम् ।

षष्ठः सर्गः ।

स तत्र मञ्चेषु मनोज्ञवेशान्
 सिंहासनस्थानुपचारवत्सु ।
 वैमानिकानां मरुतामपश्य-
 दाकृष्टलीलान्नरलोकपालान् ॥ १ ॥
 रतेर्गृहीतानुनयेन कामं
 प्रत्यर्पितस्वाङ्गमिवेश्वरेण ।
 काकुत्स्थमालोकयतां नृपाणां
 मनो बभूवेन्दुमतीनिराशम् ॥ २ ॥

जाह्नवी मूर्द्धि पादे वा कालः कण्ठे वपुष्यथ ।
 कामारिं कामतातं वा कञ्चिद्देवं जगामहे ॥

स इति । सोऽजः तत्र स्थाने उपचारवत्सु राजोपचारवत्सु मञ्चेषु पथ्यङ्केषु
 सिंहासनस्थान् मनोज्ञवेशान् मनोहरनेपथ्यान् वैमानिकानां विमानैश्चरताम् ।
 चरतीति ठक्प्रत्ययः । मरुताममराणाम् । मरुतौ पवनामरावित्यमरः । आकृ-
 ष्टलीलान् गृहीतसौभाग्यान् आकृष्टमरुल्लीलानित्यर्थः । सामेक्षत्वे पि गमकत्वात्
 समासः । नरलोकं पालयन्तीति नरलोकपालाः । कर्म्मण्यण्प्रत्ययः । तान्
 भूपालान् अपश्यत् । सर्गेऽस्मिन्नुपजातिः छन्दः ॥ १ ॥

रतेरिति । रतिः स्मरप्रियायाञ्च रागे च सुरते स्मृता इति विश्वः । रतेः
 कामप्रियायाः गृहीतानुनयेन स्वीकृतप्रार्थनेन गृहीतरत्यनुनयेनेत्यर्थः । सामे-
 क्षत्वे पि गमकत्वात् समासः । ईश्वरेण हरेण प्रत्यर्पितस्वाङ्गं काममिव स्थितं
 काकुत्स्थमजम् आलोकयतां नृपाणां मनः इन्दुमतीनिराशं वैदर्भीनिस्पृहं बभूव ।
 इन्दुमती सत्यतिमेनं विहाय नास्मान् वरिष्यतीति निश्चिक्युरित्यर्थः । सर्वाति-
 शयसौन्दर्यमस्येति भावः ॥ २ ॥

वैदर्भनिर्दिष्टमसौ कुमारः
 क्लृप्तेन सोपानपथेन मञ्चम् ।
 शिलाविभङ्गैर्मृगराजशाव-
 स्तुङ्गं नगोत्सङ्गमिवारुरोह ॥ ३ ॥
 परार्द्धप्रवर्णास्तरणोपपन्न-
 मासेदिवान् रत्नवदासनं सः ।
 भूयिष्ठमासीदुपमेयकान्ति-
 मयूरपृष्ठाश्रयिणा गुहेन ॥ ४ ॥
 तासु श्रिया राजपरम्परासु
 प्रभाविशेषोदयदुर्निरीक्ष्यः ।
 सहस्रधात्मा व्यरुचद्विभक्तः
 पयोसुचां पङ्क्तिषु विद्युतेव ॥ ५ ॥

वैदर्भेति । असौ कुमारो वैदर्भेण भोजेन निर्दिष्टं प्रदर्शितं मञ्चं पर्यङ्कं
 क्लृप्तेन सुविहितेन सोपानपथेन मृगराजशावः सिंहपोतः । पोतः प्राकोऽर्भको-
 डिम्भः पृथुकः शावकः शिशुरित्यमरः । शिलानां विभङ्गैर्भङ्गीभिः तङ्गमुन्नतं
 नगोत्सङ्गं शैलाग्रमिव आरोह ॥ ३ ॥

परार्द्धेति । परार्द्धाः अर्धाः वर्णाः नीलपीतादयो यस्य तेनास्तरणेन कम्बला-
 दिना उपपन्नं सङ्गतं रत्नवद्भूषितमासनं सिंहासनम् आसेदिवान् अधिष्ठितवान्
 सोऽजः मयूरपृष्ठाश्रयिणा गुहेन सेनान्या सह । सेनानीरग्निभूर्गुह इत्यमरः ।
 भूयिष्ठमत्यर्थम् उपमेयकान्तिरासीत् । मयूरस्य विचित्ररूपत्वात् तत्साम्यं रत्ना-
 सनस्य तद्वारा च तदारूढयोरपीति भावः ॥ ४ ॥

तास्त्रिति । तासु राजपरम्परासु श्रिया लक्ष्म्या कवर्पा पयोसुचां मेघानां
 पङ्क्तिषु विद्युतेव सहस्रधा विभक्तः तरङ्गेषु तरणिरिव स्वयमेकएव प्रत्येकं
 संक्रामित इत्यर्थः प्रभाविशेषस्योदयेनाविभावेन दुर्निरीक्ष्यो दुर्दर्शनः आत्मा श्रियः
 स्वरूपं व्यरुचत् व्यद्योतिष्ट । द्युङ्ग्रीलुङीति परस्मैपदं द्युतादित्वादङ्प्रत्ययः ।
 तस्मिन् समये प्रत्येकं संक्रान्तलक्ष्मीकतया तेषां किमपि दुरासदं तेजः प्रादुरासीत्
 इत्यर्थः ॥ ५ ॥

तेषां महार्हासनसंस्थिताना-
 मुदारनेपथ्यभृतां स मध्ये ।
 रराज धाम्ना रघुसूनुरेव
 कल्पद्रुमाणामिव पारिजातः ॥ ६ ॥
 नेत्रव्रजाः पौरजनस्य तस्मिन्
 विहाय सर्वान् नृपतीन्निपेतुः ।
 मदोत्कटे रेचितपुष्पवृक्षाः
 गन्धद्विपे वन्य इव द्विरेफाः ॥ ७ ॥
 अथ स्तुते वन्दिभिरन्वयज्ञैः
 सोमार्कवंश्ये नरदेवलोके
 सञ्चारिते चागुरुसारयोनौ
 धूपे समुत्सर्पति वैजयन्तीः ॥ ८ ॥

तेषामिति । महार्हासनसंस्थितानां अष्टसिंहासनस्थानाम् उदारनेपथ्य-
 भृताम् उज्ज्वलवेशधारिणां तेषां राज्ञां मध्ये कल्पद्रुमाणां मध्ये पारिजात इव
 सुरद्रुमविशेष इव । पञ्च ते देवतारवोमन्दारः पारिजातकः । सन्तानः कल्पवृक्षश्च
 पुंसि वा हरिचन्दनमित्यमरः । स रघुसूनुरेव धाम्ना तेजसा रराज । मृन्नेति
 पाठोऽतिशयेनेत्यर्थः । अत्र कल्पद्रुमशब्दः पञ्चान्यतमविशेषवचनः उपकल्पयन्ति
 मनोरथानिति व्युत्पत्त्या सुरद्रुममात्रोपलक्षकतया प्रयुक्त इत्यनुसन्धेयम् । कल्पा
 इति द्रुमाः कल्पद्रुमा इति विग्रहः ॥ ६ ॥

नेत्रेति । पौरजनस्य नेत्रव्रजाः सर्वान् नृपतीन् विहाय तस्मिन्नजे निपेतुः
 स एव सर्वोत्कर्षेण दृढशब्द इत्यर्थः । कथमिव मदोत्कटे मदेनोद्भिन्नगण्डे निर्भरमदे
 वा वन्ये गन्धद्विपे गन्धप्रधाने द्विपे गजे रेचिताः रिक्तीकृताः पुष्पाणां वृक्षाः यैस्ते
 त्यक्तपुष्पवृक्षा इत्यर्थः द्विरेफा भृङ्गा इव । द्विपस्य वन्यविशेषणं द्विरेफाणां पुष्पवृक्ष-
 त्यागसम्भावनार्थं कृतम् ॥ ७ ॥

अथेति, पुरेति, मनुष्येति च विभिर्विशेषकम् । अथ अन्वयज्ञैः राजवंश-
 भिज्ञैः वन्दिभिः स्तुतिपाठकैः । वन्दिनः स्तुतिपाठकाः इत्यमरः । सोमार्कवंश्ये
 सोमसूर्यवंशभवे नरदेवलोके स्तुते सति, विवेकेश्वर्युत्तरेण सम्बन्धः एवमुत्तरवामि

पुरोपकण्ठोपवनाश्रयाणां
 कलापिनामुद्धतन्त्यहेतौ ।
 प्रभातशङ्खे परितो दिगन्तान्
 तृर्थस्वने मूर्च्छति मङ्गलार्थे ॥ ९ ॥
 मनुष्यवाह्यं चतुरस्रयान-
 मध्यास्य कन्या परिवारशोभि ।
 विवेश मञ्चान्तरराजमार्गं
 पतिंवरा क्लृप्तविवाहवेषा ॥ १० ॥
 तस्मिन् विधानातिशये विधातुः ।
 कन्यामये नेत्रशतैकलक्ष्ये ।
 निपेतुरन्तःकरणैर्नरेन्द्राः
 देहैः स्थिताः केवलमासनेषु ॥ ११ ॥

योज्यम् । सञ्चारिते समन्तात् प्रचारितेऽशुरुसारोयोनिः कारणं यस्य तस्मिन्
 धूमे च वैजयन्तीः पताकाः ससत्सर्पति सति अतिक्रम्य गच्छति सति ॥ ८ ॥

किञ्च, पुरोपकण्ठे समीपे उपवनान्याश्रयोपेक्षां तेषां कलापिनां वर्हिणाम्
 उद्धतन्त्यहेतौ मेवध्वनिमादृश्यात्ताण्डवकारणे प्रभाताः पूरिताः शङ्खा यत्र
 तस्मिन् मङ्गलार्थे मङ्गलप्रयोजनके तृर्थस्वने वाद्यघोषे परितः सर्वतः दिगन्तान्
 मूर्च्छति व्याप्नुवति सति ॥ ९ ॥

पतिं दृष्टोतीति पतिंवरा स्वयंवरा । अथ स्वयंवरा पतिंवरा च वर्ध्यां चेत्यमरः ।
 संज्ञायां भृतृजतीत्यादिना खच्प्रत्ययः । क्लृप्तविवाहवेषा कन्या इन्दुमती मनु-
 ष्यैर्वाह्यं परिवारेण परिजनेन शोभि चतुरस्रयानं चतुरस्रवाहनं शिविकामध्यास्य
 आरुह्य मञ्चान्तरे मञ्चमध्ये योराजमार्गस्तं विवेश ॥ १० ॥

तस्मिन्निति । नेत्रशतानामेकलक्ष्ये एकदृश्ये कन्यामये कन्यारूपे तस्मिन्
 विधातुर्विधानातिशये स्फुटिविशेषे नरेन्द्राः अन्तःकरणैर्निपेतुः आसनेषु देहैः
 केवलं देहैरेव स्थिताः देहानपि विस्मृत्य तत्रैव दत्तचित्ता बभूवुरित्यर्थः । अन्तः-
 करणकर्तृके निपतने नरेन्द्राणां कर्तृत्वव्यपदेशः आदरातिशयाश्च ॥ ११ ॥

तां प्रत्यभिव्यक्तमनोरथानां
 महीपतीनां प्रणयाग्रदूत्यः ।
 प्रवालशोभा इव पादपानां
 शृङ्गारचेष्टा विविधा बभूवुः ॥ १२ ॥
 कश्चित् कराभ्यामुपगूढनाल-
 मालोलपत्नाभिहतद्विरेफम् ।
 रजोभिरन्तः परिवेषवन्धि
 लीलारविन्दं भ्रमयाञ्चकार ॥ १३ ॥

तामिति । तामिन्दुमतीं प्रति अभिव्यक्तमनोरथानां प्रह्लादभिलाषाणां
 महीपतीनां राज्ञां प्रणयाग्रदूत्यः । प्रणयः प्रार्थना प्रेम वा । प्रणयास्त्वमी विस्त्र-
 म्भयाच्चाप्रेमाण इत्यमरः । प्रणयेष्वग्रदूत्यः प्रथमदूतिकाः । प्रणयप्रकाशकत्व-
 साभ्यात् दूतीत्वव्यपदेशः । विविधाः शृङ्गारचेष्टाः शृङ्गारविकाराः पादपानां
 प्रवालशोभाः पल्लवसम्पद इव बभूवुः । अत्र शृङ्गारलक्षणं रससुधाकरे । विभा-
 वैरनुभावैश्च स्वीचितैर्व्यभिचारिभिः । नीता सदस्यरस्यत्वं रतिः शृङ्गार उच्यते ।
 रतिरिच्छाविशेषः तच्चोक्तं तत्रैव । यूनोरन्योन्यविषयस्थायिनीच्छा रतिः स्मृतेति ।
 चेष्टाशब्देन तदनुभावविशेषा उच्यन्ते तेऽपि तत्रैवोक्ताः । भावं मनोगतं साक्षात्
 स्वहेतुं व्यञ्जयन्ति ये । तेऽनुभावा इति ख्याता भूविज्ञेयपञ्चितादयः । ते चतुर्धा
 चित्तगात्रवाग्वुद्गारम्भसम्भवा इति । तत्र गात्रारम्भसम्भवान् चेष्टाशब्दोक्ताननु-
 भावान् कश्चिदित्यादिभिः श्लोकैर्वक्ष्यति । शृङ्गाराभासश्चायम् एकत्रैव प्रतिपाद-
 नात् तदुक्तम् एकत्रैवानुरागश्चेत्तिर्यक्शब्दगतोपि वा । योषितां वञ्चसन्निधे-
 द्रसभासस्त्रिधा मतइति ॥ १२ ॥

शृङ्गारचेष्टा बभूवरित्युक्तं ताएव दर्शयति

कश्चिदिति । कश्चिद्राजा कराभ्यां पाणिभ्याम् उपगूढनालं गृहीतनालम्
 आलोलैः चञ्चलैः पतैः अभिहतास्ताडिताः द्विरेफाः भ्रमराः येन तत्तथोक्तं
 रजोभिः परागैरन्तःपरिवेषं मण्डलं बध्नातीति अन्तःपरिवेषवन्धि लीलारविन्दं
 भ्रमयाञ्चकार । करस्थलीलारविन्दवत् त्वयाहं भ्रमयितव्यइति नृपाभिप्रायः ।
 हस्तपूर्णकोऽयमपलक्षणक इति इन्दुमत्यभिप्रायः ॥ १३ ॥

विस्त्रस्तमंसादपरोविलासी
 रत्नानुविद्धाङ्गदकोटिलग्नम् ।
 प्रालम्बमुत्कथ्य यथावकाशं
 निनाय साचीकृतचारुवक्त्रः ॥ १४ ॥
 आकुञ्चिताग्राङ्गुलिना ततोऽन्यः
 किञ्चित्स्वभावज्जितनेत्रशोभः ।
 तिर्यग्भिसंसर्पिणखप्रभेण
 पादेन हैमं विलिलेख पीठम् ॥ १५ ॥
 निवेश्य वामं भुजमासनाद्धे
 तत्स्वन्निवेशादधिकोन्नतांसः ।

विस्त्रस्तमिति । विलसनशीलोविलासी । वौ कपलसकलसम्भ इति घिणुन्-
 प्रत्ययः । अपरोराजा अंसाद्विस्त्रस्तं रत्नानुविद्धं रत्नखचितं यदङ्गदं केयूरं तस्य
 कोटिलग्नं प्रालम्बमुत्कथ्य यथावकाशं निनाय । प्रालम्बमुत्कथ्य स्यात् कण्ठादित्य-
 मरः । प्रावारपाठे उत्तरीय वस्त्रम् । उत्कथ्योद्धृत्य साचीकृतं चारु वक्त्रं यस्य
 स तथोक्तः सन् यथावकाशं स्वस्थानं निनाय । प्रावारोत्क्षेपणच्छलेनाहं त्वामेवं
 परिरक्षेय इति नृपाभिप्रायः । गोपनीयं किञ्चिदङ्गेऽस्ति ततोऽयं प्रादण्यत इति इन्दु-
 मत्यभिप्रायः ॥ १४ ॥

आकुञ्चितेति । ततः पूर्वोक्तादन्योऽपरोराजा किञ्चित् समावर्जितनेत्र-
 शोभः ईषदवाङ्मपातितनेत्रशोभः सन् आकुञ्चिताः आमुग्नाः अग्राङ्गुलयोगस्य
 तेन तिर्यग्भिसंसर्पिण्योनखप्रभाः यस्य तेन च पादेन हैमं हिरण्यं पीठं पाद-
 पीठं विलिलेख लिखितवान् । पादाङ्गुलीनामाकुञ्चनेन त्वं मत्समीपमागच्छेति
 नृपाभिप्रायः । भूमिविलेखकोऽयमपलक्षणक इति इन्दुमत्याशयः । भूमिविलेख-
 नन्त लक्ष्मीविनाशहेतु ॥ १५ ॥

निवेश्येति । कश्चिद्राजा वामं भुजम् आसनाद्धे सिंहासनैकदेशे निवेश्य
 संस्थाप्य तत्स्वन्निवेशात् तस्य वामभुजस्य सन्निवेशात् संस्थापनात् अधिकोन्नतांसो
 वामांस एव यस्य स तथोक्तः विष्टत्ते परावृत्ते त्रिके त्रिकप्रदेशे भिन्नहारः लुण्ठित-
 हारः सन् । पृष्ठवंशाधरे त्रिकमित्यमरः । सुहृत्समाभाषणतत्परोऽभूत् वामपार्श्व-

कश्चिद्विद्वत्तत्त्विकमिन्नहारः

सुहृत्समाभाषणतत्परोऽभूत् ॥ १६ ॥

विलासिनी-विभ्रमदन्तपत्र-

मापाण्डुरं केतकवर्हमन्यः ।

प्रियानितम्बोचितसन्निवेशै-

र्विपाटयामास युवा नखाग्रैः ॥ १७ ॥

कुशेशयाताम्रतलेन कश्चित्

करेण रेखाध्वजलाञ्छनेन ।

रत्नाङ्गुलीयप्रभयानुविद्वा-

नुदीरयामास सलीलमञ्चान् ॥ १८ ॥

कश्चिद्यथाभागमवस्थितेऽपि

स्वसन्निवेशात् व्यतिलङ्घिनीव ।

वर्त्तिनैव मित्तेण सम्भाषितं प्रवृत्तइत्यर्थः । अतएव विद्वत्तत्त्विकत्वं घटते । त्वया वामाङ्गे निवेशितया सह एवं वार्त्तां करिष्ये इति नृपाभिप्रायः । परं दृष्ट्वा पराङ्मुखोऽयं न कार्यकर्त्ता इतीन्दुमन्यभिप्रायः ॥ १६ ॥

विलासिनीति । अन्योयुवा विलासिन्याः प्रियायाः विभ्रमार्थं दन्तपत्रं दन्तपत्रभूतम् आपाण्डुरं केतकवर्हं केतकदलम् । दलेपि वर्हमित्यमरः । प्रियानितम्बे उचितसन्निवेशैः अभ्यस्तनिक्षेपणैः नखाग्रैः विपाटयामास विदारयामास । अहं तव नितम्बे एवं नखत्रणादीन् दास्यामीति नृपाशयः । तदणच्छेदकवत् पत्रपाटकोऽयमपलक्षणइतीन्दुमन्याशयः ॥ १७ ॥

कुशेशयेति । कश्चिद्राजा कुशेशयं शतपत्रमिव आताम्रं तलं यस्य तेन । शतपत्रं कुशेशयमित्यमरः । रेखाध्वजो ध्वजो लाञ्छनं यस्य तेन करेण अङ्गुलिषु भवान्यङ्गुलीयानि जर्मिकाः । अङ्गुलीयकमूर्मिकेत्यमरः । जिह्वामूलाङ्गुलेष्क इति रूपप्रत्ययः । रत्नानामङ्गुलीयानि तेषां प्रभया अनुविद्धान् व्याप्तानञ्चान् पाशान् । अक्षास्तु देवनाः पाशकाश्च ते इत्यमरः । सलीलसुदीरयामास उच्चिच्छेप । अहं त्वया सहैवं रंस्ये इति नृपाभिप्रायः । अक्षचातुर्यं कापुरुषोऽयमिति इन्दुमन्यभिप्रायः । अक्षैर्मादीव्येदिति श्रुतिनिषेधात् ॥ १८ ॥

वज्रांशुगर्भाङ्गुलिरन्ध्रमेकं
 व्यापारयामास करं किरीटे ॥ १९ ॥
 ततोऽनन्तरं श्रुतवृत्तवंशा
 पुं वत् प्रगल्भां प्रतिहाररक्षी ।
 प्राक् सन्निकर्षं मगधेश्वरस्य
 नीत्वा कुमारोऽभवद् सुनन्दा ॥ २० ॥
 असौ शरण्यः शरणोन्मुखाना-
 मगाधसत्त्वो मगधप्रतिष्ठः ।
 राजा प्रजारञ्जनलब्धवर्णः
 परन्ततो नाम यथार्थनामा ॥ २१ ॥

कश्चिदिति । कश्चित् यथाभागं यथास्थानम् । अवस्थितेऽपि स्वसन्निवेशात्
 व्यतिलङ्घनीयं स्वस्थानाञ्चलिते इव किरीटे वज्राणां किरीटगतानामंशवो गर्भे
 येषां तान्यङ्गुलिरन्ध्राणि यस्य तमेकं करं व्यापारयामास । किरीटवन्मम शिरसि
 स्थितामपि त्वां भारं न मन्ये इति नृपाभिप्रायः । शिरसि न्यस्तहस्तोऽयमपल-
 क्षणइतीन्दुमत्यभिप्रायः ॥ १९ ॥

ततइति । ततोऽनन्तरं नृपाणां श्रुतवृत्तवंशा श्रुतवृत्तवृत्तवंशेत्यर्थः । साधे-
 क्षत्वेऽपि गमकत्वात्प्रमासः । प्रगल्भा वाग्मिनी सुनन्दा सुनन्दाख्या प्ररिहारं रक्ष-
 तीति प्रतिहाररक्षी द्वारपालिका । कर्मण्यण् प्रत्ययः । टिट्टाणञित्यादिना
 ङीप् । प्राक् प्रथमं कुमारोऽभिन्दु मतीं मगधेश्वरस्य सन्निकर्षं समीपं नीत्वा पुं वत्
 पुंसां त्वत्यम् । तेन त्वत्वं क्रियाच्चेद्वितिरिति वक्तिप्रत्ययः । अवद् ॥ २० ॥

असाविति । असौ राजा । असाविति पुरोविर्त्तिनो निर्देशः एवमुत्तरत्वापि
 द्रष्टव्यम् । शरणोन्मुखानां शरणार्थिनां शरण्यः शरणे रक्षणे साधुः । तत्र
 साधुरिति यत्प्रत्ययः । शरणं भवितुमर्हः शरण्यइति नाथनिरुक्तिर्निर्मूलैव ।
 अगाधसत्त्वो गम्भीरस्वभावः । सत्त्वं गुणं पिशाचादौ बले द्रव्यस्वभावयोरिति
 विश्वः । मगधाः जनपदाः तेषु प्रतिष्ठा आसदं यस्य स मगधप्रतिष्ठः । प्रतिष्ठा
 कृत्यमासदमित्यमरः । प्रजारञ्जने लब्धवर्णो विचक्षणः यद्वा प्रजारञ्जनेन लब्धो-
 त्कर्षः परान् शत्रून् तापयतीति परन्तपः परन्तपाख्यः । द्विपत्ययोस्तापेरिति

कामं नृपाः सन्तु सहस्रशोऽन्य

राजन्वतीमाङ्गरनेन भूमिम् ।

नक्षत्रताराग्रहसङ्कुलापि

ज्योतिष्मती चन्द्रमसैव रात्रिः ॥ २२ ॥

क्रियाप्रवन्धादयमध्वराणा-

मजस्रमाहृतसहस्रनेत्रः ।

शच्याश्चिरं पाण्डुकपोललम्बान्

मन्दारशून्यान्लकांश्चकार ॥ २३ ॥

अनेन चेदिच्छसि गृह्यमाणं

पाणिं वरेण्येन कुरु प्रवेशे ।

श्वच्प्रत्ययः खचि ह्रस्व इति ह्रस्वः अरुर्द्विपदजन्तस्य सुम् इति सुमागमः ।
नामेति प्रसिद्धौ यथार्थनामा शत्रुसन्तापनादिति भावः ॥ २१ ॥

काममिति । अन्ये नृपाः कामं सहस्रशः सन्तु भूमिमेनेन राजन्वतीं शोभन-
राजवतीमाङ्गः नैतादृक् कश्चिदस्तीत्यर्थः । सुराक्षि देशे राजन्वान् स्यात्ततोऽन्यत्र
राजवानित्यमरः । राजन्वान् सौराज्ये इति निपातनात्साधुः । तथाहि नक्षत्रै-
रश्विन्यादिभिः ताराभिः साधारणैर्ज्योतिर्भिः ग्रहैर्मौमादिभिश्च सङ्कुलापि रात्रिः
चन्द्रमसैव ज्योतिरस्या अस्तीति ज्योतिष्मती नान्येन ज्योतिषेत्यर्थः ॥ २२ ॥

क्रियेति । अयं परन्तपोऽध्वराणां क्रतूनां क्रियाप्रवन्धादनुष्ठानसातत्यात्
अविच्छिन्नादनुष्ठानादित्यर्थः अजस्रं नित्यम् आहृतसहस्रनेत्रः सन् चिरं शच्या
अलकान् पाण्डुकपोलयोर्लम्बान् स्रस्तान् । पचाद्यच् । मन्दारैः कल्पद्रुमकु-
सुमैः शून्यान् चकार । प्रोषितभर्तृका हि केशसंस्कारं न कुर्वन्ति, प्रोषिते
मलिना कथ्येति, क्रीडां शरीरसंस्कारं समाजोत्सवदर्शनम् । हास्यं परगृहे यानं
त्यजेत् प्रोषितभर्तृकेति च स्मरणात् ॥ २३ ॥

अनेनेति । वरेण्येन वरणीयेन । वरणीतेरौणादिकण्यप्रत्ययः । अनेन
राज्ञा गृह्यमाणं पाणिमिच्छसि चेत् पाणिग्रहणमिच्छसि चेदित्यर्थः प्रवेशे प्रवेश-
काले प्रासादवातायनसंश्रितानां राजभवनगवाक्षस्थितानां पुष्पपुराङ्गनानां पाट-

प्रासादवातायनसंश्रितानां
 नेत्रोत्सवं पुष्पपुराङ्गनानाम् ॥ २४ ॥
 एवं तयोक्ते तमवेक्ष्य किञ्चि-
 द्विस्त्रंसिदूर्वाङ्गमधूकमाला ।
 ऋजुप्रणामक्रिययैव तन्वी
 प्रत्यादिदेशैनमभाषमाणा ॥ २५ ॥
 तां सैव वेत्तग्रहणे नियुक्ता
 राजान्तरं राजसुतां निनाय ।
 समीरणोत्थेव तरङ्गलेखा
 पद्मान्तरं मानसरजहंसीम् ॥ २६ ॥
 जगाद चैनामयमङ्गनाथः
 सुराङ्गनाप्रार्थितयौवनश्रीः ।

सुपुराङ्गनानां नेत्रोत्सवं कुरु । सर्वोत्तमानां तासामपि दर्शनीया भविष्यसीति
 भावः ॥ २४ ॥

एवमिति । एवं तया सुनन्दयोक्ते सति तं परन्तपमवेक्ष्य किञ्चिद्विस्त्रंसिनी
 दूर्वाङ्गा दूर्वाचिङ्गा मधूकमाला गुडपुष्पमाला यस्याः सा । मधूके तु गुडपुष्प-
 मधुदुभावित्यमरः । वरणे शिथिलप्रयत्नेति भावः । तन्वी इन्दुमती एनं नृपम-
 भाषमाणा ऋज्वा भावमून्यया प्रणामक्रिययैव प्रत्यादिदेश परिजहार ॥ २५ ॥

तामिति । सैव नान्या चित्तज्ञत्वादिति भावः । वेत्तग्रहणे नियुक्ता दौवा-
 रिकी सुनन्दा तं राजसुतां राजान्तरम् अन्यराजानं निनाय । नयतिर्द्विकर्मकः ।
 कथमिव समीरणोत्था वातोत्पन्ना तरङ्गलेखा जस्मि पङ्क्तिः मानसे सरसि या
 राजहंसी तां पद्मान्तरमिव ॥ २६ ॥

जगादेति । एनामिन्दुमतीं जगाद । किमिति, अयमङ्गनाथो ऽङ्गदेशाधी-
 श्वरः सुराङ्गनाभिः प्रार्थिता कामिता यौवनश्रीर्यस्य स तथोक्तः । पुरा किलैन-
 मिन्द्रसहायार्थमिन्द्रपुरगामिनम् अकामयन्त अस्मरसद्वति प्रसिद्धिः । किञ्च स्व-
 कारैर्गजशास्त्रकङ्घ्रिः पालकादिभिर्महर्षिभिर्विनीतनागः शिञ्जितगजः । किले-
 त्येतिह्ये । अतएव भूमिगतोऽपि ऐन्द्रं पदं ऐश्वर्यं भुङ्क्ते भूर्लोकएव स्वर्गसुख-

विनीतनागः किल सूतकारै-
 रैन्द्रं पदं भूमिगतोऽपि भुङ्क्ते ॥ २७ ॥
 अनेन पर्यासयताश्रुविन्दून्
 सुक्ताफलस्थूलतमान् स्तनेषु ।
 प्रत्यर्पिताः शत्रुविलासिनीना-
 मुन्मुच्य सूत्रेण विनैव हाराः ॥ २८ ॥
 निसर्गभिन्नास्पदमेकसंस्थ-
 मस्मिन् द्वयं श्रीश्च सरस्वती च ।
 कान्त्या गिरा सूत्रतया च योग्या
 त्वमेव कल्याणि ! तयोस्तृतीया ॥ २९ ॥
 अथाङ्गराजादवतार्य चक्षु-
 र्याहीति जन्यामवदत् कुमारी ।

मनुभवतीत्यर्थः । गजासुरोदेवर्षिसेव्यत्वं ऐन्द्रपदशब्दार्थः । पुरा किल कुत-
 श्चिच्छापकारणात् भुवमवतीर्णं दिग्गजवर्गमालोक्य स्वयमशक्ते रिन्द्राभ्यनुज्ञया
 आनीतैर्देवर्षिभिः प्रणीतेन शास्त्रेण गजान् वशीकृत्य भुवि सम्प्रदायं प्रावर्त्तय-
 दिति कथा गीयते ॥ २७ ॥

अनेनेति । शत्रुविलासिनीनां स्तनेषु सुक्ताफलस्थूलतमान् अश्रुविन्दून् ।
 अस्त्रमश्रुणीति विश्वः । पर्यासयता प्रस्तारयता भर्तृवधादिति भावः । अनेनाङ्ग-
 नाथेन उन्मुच्यान्निष्य सूत्रेण विना हाराएव प्रत्यर्पिताः । अविच्छिन्नाश्रुविन्दु-
 प्रवर्त्तनादुत्सृज्य हारापेणमेव कृतमिवेत्युक्ते च्छा गम्यते ॥ २८ ॥

निसर्गेति । निसर्गतः स्वभावतो भिन्नास्पदं भिन्नाश्रयं सहावस्थानविरो-
 धीत्यर्थः श्रीश्च सरस्वती चेति द्वयम् अस्मिन्नङ्गनाथे एकत्व संस्था स्थितिर्यस्य तदे-
 कसंस्थम् उभयमिह सङ्गतमित्यर्थः । हे कल्याणि ! ब्रह्मादिभ्यश्चेति डीप् ।
 कान्त्या सुन्दरतया सत्यप्रियया गिरा च योग्या संसर्गाहर्ता त्वमेव तयोः श्रीसरस्वत्यो-
 स्तृतीया । समानगुणयोरुभयोः दाम्पत्यं युज्यतएवेति भावः । दक्षिणनायकत्व-
 चास्य ध्वन्यते तदुक्तं तल्लोऽनेकत्व दक्षिण इति ॥ २९ ॥

मासौ न कास्यो न च वेद सम्यक्
द्रष्टुं न सा भिन्नरुचिर्हि लोकः ॥ ३० ॥
ततः परं द्विष्यसहं द्विषद्भि
नृपं नियुक्ता प्रतिहारभूमौ ।
निदर्शयामास विशेषदृश्य-
मिन्दुं नवोत्थानमिवेन्दुमत्यै ॥ ३१ ॥
अवन्तिनाथोऽयमुदग्रवाङ्म-
विशालवक्षास्तनुवृत्तमध्यः ।

अथेति । अथ कुमारी अङ्गराजाच्चतुरवतार्य अपनीयेत्यर्थः जन्यां मातृसखीं
सुनन्दां याहि गच्छेत्यवदत् । अथवा जनीं वधूं वहन्तीति जन्याः वधूबन्धवः तान्
यात गच्छेत्यवदत् । जन्या मातृसखीसदोः । जन्योवरवधूञ्चातिप्रियतुल्यहि-
तेपि चेति पक्षद्वये विश्वः । अथवा जन्या वधूभृत्याः । भृत्याद्यापि नवोदाया इति
केशवः । संज्ञायां जन्या इति यत्प्रत्ययान्तो निपातः । यदवाह वृत्तिकारः जनीं वधूं
वहन्तीति जन्या जामातृव्यस्या इति, यच्चाभरः जन्याः स्निग्धा वरस्य ये इति
तत्सर्वे उपलक्षणार्थमित्यविरोधः । न चायमङ्गराजनिषेधो दृश्यदोषान्नापि द्रष्टृदोषा-
दित्याह नेत्यादिना असावङ्गराजः कास्यः कमनीयेनेति न किन्तु कास्यएवेत्यर्थः ।
सा कुमारी च सम्यक् द्रष्टुं विवेक्तुं न वेदेति न, वेदेत्यर्थः । किन्तु लोकोज्जनो
भिन्नरुचिर्हि रुचिरमपि किञ्चित् कस्मैचिन्न रोचते किं कुर्मो न हीच्छा नियन्तुं
शक्यतइत्यर्थः ॥ ३० ॥

ततइति । ततोऽनन्तरं प्रतिहारभूमौ द्वारदेशे नियुक्ता दौवारिकी । स्त्री
द्वाद्द्वारं प्रतीहारइत्यभरः । द्विषद्भिः शत्रुभिः दुष्प्रसहं दुःसहं शूरमित्यर्थः विशेष-
येण दृश्यं दर्शनीयं रूपवन्तमित्यर्थः । परमन्यं नृपं नवोत्थानं नवोदयमिन्दुमिव
इन्दुमत्यै निदर्शयामास ॥ ३१ ॥

अवन्तीति । उदग्रवाङ्मदीर्घवाङ्मः विशालवक्षाः तनुवृत्तमध्यः कश्चर्तुल-
मध्येऽयं राजा अवन्तिनाथः अवन्तिदेशाधीश्वरः त्वष्टा विश्वकर्मणा । भर्तु-
स्तेजोवेगमसहमानया दुहित्वा संज्ञादेव्या प्रार्थितेनेति शेषः । चक्रकर्म चक्राकार-
शस्त्रोत्तेजनयन्त्रम् । भ्रमोऽम्बुनिर्गमे भ्रान्तौ कुन्दाख्ये शिल्पियन्त्रके इति
विश्वः । आरोप्य यत्नेनोक्लिषितः उष्णतेजाः स्तूर्य इव विभाति । अत्र मार्क-

आरोप्य चक्रभ्रममुष्णतेजा-

स्वप्नेव यत्नोल्लिखितोविभाति ॥ ३२ ॥

अस्य प्रयाणेषु समग्रशक्ते

रग्रेसरैर्वाजिभिरुत्थितानि

कुर्वन्ति सामन्तशिखामणीनां

प्रभाप्ररोहास्तमयं रजांसि ॥ ३३ ॥

असौ महाकालनिकेतनस्य

वसन्नदूरे किल चन्द्रमौलेः ।

तमिस्तपक्षेऽपि सह प्रियाभि-

ज्योत्स्नावतो निर्विशति प्रदोषान् ॥ ३४ ॥

अनेन यूना सह पार्थिवेन

रम्भोर कच्चिन्ननसो रुचिसे ।

सिप्रातरङ्गानिलकम्पितासु

विहर्तुमुद्यानपरम्परासु ॥ ३५ ॥

अर्थः । विश्वकर्मा त्वनुज्ञातः शाकद्वीपे विवस्वता । अममारोप्य तत्तेजःसात-
नायोपचक्रमे इति ॥ ३२ ॥

अस्येति । समग्रशक्तेः शक्तित्वयसम्पन्नस्य अस्यावन्तिनाथस्य प्रयाणेषु
यात्रासु अग्रेसरैर्वाजिभिरुत्थितानि रजांसि सामन्तानां समन्ताद्भवानां राज्ञां
ये शिखामणयः चूडामणयः तेषां प्रभाप्ररोहास्तमयं तेजोऽङ्कुरमाशं कुर्वन्ति ।
नासीरैरेवास्य शववः पराजीयन्तइति भावः ॥ ३३ ॥

असाविति । असावन्तिनाथः महाकालं नाम स्थानविशेषः तदेव निकेतनं
स्थानं यस्य तस्य चन्द्रमौलेरीश्वरस्य अदूरे समीपे वसन् अतएव हेतोः तमिस्तपक्षे
कृष्णपक्षेऽपि प्रियाभिः सह ज्योत्स्नावतः प्रदोषान् रात्रीर्निर्विशत्यनुभवति किल ।
नित्यज्योत्स्नाविहारत्वमेतस्यैव नान्यस्येति भावः ॥ ३४ ॥

अनेनेति । रम्भे कदलीस्तम्भाविव जरू यस्याः सा रम्भोरूस्तस्याः सम्बो-
धनं हे रम्भोर । जरूत्तरपदादौपम्यद्वयूङ्प्रत्ययः नदीत्यादुहसः । यूना अनेन
पार्थिवेन सह सिप्रा नाम तत्रत्या नदी तस्यास्तरङ्गाणामनिलेन कम्पितासुद्वा-

तस्मिन्नभिद्योतितशत्रुपद्मे
 प्रतापसंशोषितशत्रुपद्मे ।
 बबन्ध सा नोत्तमसौकुमार्या
 कुमुद्वती भानुमतीव भावम् ॥३६॥
 तामग्रतस्तामरसान्तराभा-
 मनूपराजस्य गुणैरनूनाम् ।
 विधाय सृष्टिं ललितां विधातु
 र्जगाद् भूयः सुदतीं सुनन्दा ॥३७॥
 संग्रामनिर्विष्टसहस्रबाहु-
 रष्टादशद्वीपनिखातयूपः ।

ज्ञानां परम्परासु पङ्क्तिषु विहर्तुं ते तव मनसो रुचिः कञ्चित् स्पृहास्ति किमि-
 त्यर्थः । अभिवृद्धे स्पृहायाञ्च गमस्तौ च रुचिः स्त्रियामित्यमरः ॥ ३५ ॥

तस्मिन्निति । उत्तमसौकुमार्या उत्कृष्टाङ्गमार्दवा सा इन्दुमती अभिद्यो-
 तितानि उल्लासितानि बन्धव एव पद्मानि येन तस्मिन् प्रतापेन तेजसा संशोषिता-
 शत्रव एव पङ्काः कर्दमाः येन तस्मिन् तस्मिन्वननिनाथे कुमुद्वती । कुमुदनङ्गवेत-
 सेभ्योऽङ्गातप् इति ङ्गातप्प्रत्ययः । भानुमत्यंशुमतीव भावं चित्तं न बबन्ध न तवानु-
 रागमकरोदित्यर्थः । बन्धूनां पद्मत्वेन शत्रूणां पङ्कत्वेन च रूपणं राज्ञः स्वर्यसा-
 न्यार्थम् ॥ ३६ ॥

तामिति । सुनन्दा तामरसान्तराभां पद्मोदरतुल्यकान्तिं कनकगौरीमित्यर्थः
 गुणैरनूनामधिकामित्यर्थः शोभना दन्ता यस्याः सा सुदती । वयसि दन्तस्य दत्विति
 दत्तादेशः उगितश्चेति ङीप् । तां तां प्रकृतां प्रसिद्धां वा विधातुर्ललितां सृष्टिं
 मधुरनिर्माणं स्त्रियमित्यर्थः । अनुगता आपोयेषु तेऽनूपा नाम देशाः । ऋक्-
 पूरब्धूः पथामानत्वे इत्यप्रत्ययः समासान्तः जदनीर्देशे इत्यूदादेशः । तेषां राज्ञोऽनू-
 पराजस्याग्रतोविधाय व्यवस्थाप्य भूयः पुनर्जगाद ॥ ३७ ॥

संग्रामेति । संग्रामेषु युद्धेषु निर्विष्टा अनुभूताः सहस्रं बाहवो यस्य स
 तथोक्तः युद्धादन्यत्र द्विभुज एव दृश्यत इत्यर्थः । अष्टादशसु द्वीपेषु निखाताः
 स्थापिताः यूपाः येन स तथोक्तः । सर्व्वक्रतुयजी सार्वभौमश्चेति भावः । जरा-
 युजादिसर्व्वभूतरञ्जनादनन्यसाधारणो राजशब्दे यस्य स तथोक्तः योगी ब्रह्मविद्वा-

अनन्यसाधारणराजशब्दो
 बभूव योगी किल कार्त्तवीर्य्यः ॥३८॥
 अकार्य्यं चिन्तासमकालमेव
 प्रादुर्भवंश्चापधरः पुरस्तात् ।
 अन्तःशरीरेष्वपि यः प्रजानां
 प्रत्यादिदेशाविनयं विनेता ॥३९॥
 ज्यावन्धनिष्प्रन्दभुजेन यस्य
 विनिःश्वसद्वक्त्रपरम्परेण ।
 कारागृहे निर्जितवासवेन
 लङ्केश्वरेणोषितमाप्रसादात् ॥४०॥
 तस्यान्वये भूपतिरेष जातः
 प्रतीपइत्यागमदृष्टसेवी ।

नित्यर्थः । स किल भगवतो दत्तात्रेयाल्लभ्ययोगइति प्रसिद्धिः । कतवीर्य्यस्यापत्वं
 पुमान् कार्त्तवीर्य्योनाम राजा बभूव किलेति । अयञ्चास्य संहिता सर्वोपि दत्ता-
 त्रेयवरप्रसादलब्धइति भारते दृश्यते ॥ ३८ ॥

अकार्य्यंति । विनेता शिष्यको यः कार्त्तवीर्य्यः कार्य्यस्यासत्कार्य्यस्य
 चिन्तायाः अहं चौर्यादिकं करिष्यामीति बुद्ध्याः समकालमेककालमेव यथा तथा
 पुरस्तादग्रे चापधरः प्रादुर्भवन् सन् प्रजानाम् । प्रजा स्यात् सन्ततौ जने इत्य-
 मरः । अन्तःशरीरेषु अन्तःकरणेषु । शरीरशब्दे नेन्द्रियं लक्ष्यते । अविनयमपि
 प्रत्यादिदेश मानसापराधमपि निवारयामासेत्यर्थः । अन्ये तु वाक्कायापराधमात्र-
 प्रतिकर्त्तार इति भावः ॥ ३९ ॥

ज्यावन्धेति । ज्याया मौर्व्या बन्धेन बन्धनेन निष्प्रन्दा निश्चेष्टा भुजा यस्य
 तेन विनिःश्वसती ज्यावन्धोपरोधात् दीर्घं निःश्वसती वक्त्रपरम्परा दशमुखी यस्य
 तेन निर्जितवासवेनेन्द्रविजयिना । अत्रेन्द्रादयोऽयनेन जितप्रायाएवेति भावः ।
 लङ्केश्वरेण दशास्येन यस्य कार्त्तवीर्य्यस्य कारागृहे बन्धनागारे । कारा स्याद्वन्धना-
 लये इत्यमरः । आप्रसादादनुग्रहपर्य्यन्तम् उषितं स्थितम् । नहुंसके भावे क्तः ।
 एतत्प्रसादएव तस्य मोक्षोपायो नतु चात्तुमिति भावः ॥ ४० ॥

येन श्रियः संश्रयदोषरूढं
 स्वभावलोलेत्यशः प्रष्टम् ॥४१॥
 आयोधने कृष्णगतिं सहाय-
 मवाप्य यः क्षत्रियकालरात्रिम् ।
 धारां शितां रामपरश्वधस्य
 सम्भावयत्युत्पलपत्रसाराम् ॥४२॥
 अस्याङ्गलक्ष्मीर्भव दीर्घवाहो-
 माहिष्मतीवप्रणितस्वकाञ्चीम् ।
 प्रासादजालैर्जलवेणिरस्यां
 रेवां यदि प्रेक्षितुमस्ति कामः ॥ ४३ ॥

तस्येति । आगमद्विसेवी श्रुतद्विसेवी प्रतीप इति ख्यातइति शेषः एषः भूष-
 त्तिस्तस्य कार्त्तवीर्यस्यान्वये वंशे जातः । येन प्रतीपेन संश्रयस्याश्रयस्य पुंस्ते
 दोषैर्व्यसनादिभिः रूढस्तत्पन्नं श्रियः सम्बन्धि स्वभावलोला प्रकृतिचञ्चलेत्येवंरूप-
 भयशोदुष्कीर्त्तिः प्रष्टं निरस्तम् । दुष्टाश्रयत्यागशीलायाः श्रियः प्रकृतिचापल-
 प्रवादोभूदजनपरिकल्पितइत्यर्थः । अयन्तु दोषराहित्यान्न कदाचिदपि त्यज्यत-
 इति भावः ॥ ४१ ॥

आयोधन इति । यः प्रतीपः आयोधने युद्धे कृष्णगतिं कृष्णवर्त्मानमग्निं
 सहायमवाप्य क्षत्रियाणां कालरात्रिं संहाररात्रिं मित्यर्थः रामपरश्वधस्य जाम-
 दग्न्यपरशोः । द्वयोः कुठार स्वधितिः परशुश्च परश्वध इत्यमरः । शितां तीक्ष्णं
 धारां मुखम् । खङ्गादीनाञ्च निशितमुखे धारा प्रकीर्त्तितेति विश्वः । उत्पल-
 पत्रस्य सारङ्ग सारोयस्यास्तां तथाभूतां सम्भावयति मन्यते । एतन्नगरजिगी-
 षयागतान् रिपून् स्वयमेव धच्यामीति भगवता वैश्वानरेण दत्तवरोऽयं राजा,
 दह्यन्ते च तथागताः शत्रवइति भारते कथानुसन्धेया ॥ ४२ ॥

अस्येति । दीर्घवाहोरस्य प्रतीपस्याङ्गलक्ष्मीर्भव एनं वृणीष्वेत्यर्थः । अने-
 नायं विष्णुतुल्य इति ध्वन्यते । माहिष्मती नामास्य नगरी तस्यावप्रः प्राकारएव
 नितम्बः तस्य काञ्चीं रशनाभूतां जलानां वेण्यां प्रवाहेन रस्याम् । ओषः प्रवाहो-
 वेणी चेति हलायुधः । रेवां नर्मदां प्रासादजालैः गवाक्षैः । जालं समूह आनाये
 गवाक्षचारकावपीत्यमरः । प्रेक्षितुं काम इच्छा अस्ति यदि ॥ ४३ ॥

तस्याः प्रकामं प्रियदर्शनोऽपि
 न स क्षितीशो रुचये बभूव !
 शरत्प्रमृष्टास्बुधरोपरोधः
 शशीव पर्याप्तकलो नलिन्याः ॥ ४४ ॥
 सा शूरसेनाधिपतिं सुषेण-
 मुद्दिश्य लोकान्तरगीतकीर्त्तिम् ।
 आचारशुद्धोभयवंशदीपं
 शुद्धान्तरज्या जगदे कुमारी ॥ ४५ ॥
 नीपान्वयः पार्थिवएष यज्वा
 गुणै र्यमाश्रित्य परस्सरेण ।
 सिद्धाश्रमं शान्तमिवेत्य सत्वै-
 र्नैसर्गिकोऽप्युत्सृजे विरोधः ॥ ४६ ॥
 यस्यात्मगेहे नयनाभिरामा
 कान्तिर्हिमांशोरिव सन्निविष्टा ।

तस्याइति । प्रकामं प्रियं प्रीतिकरं दर्शनं यस्य सोऽपि दर्शनीयोऽपीत्यर्थः । क्षितीशः शरदां प्रमृष्टास्बुधरोपरोधः निरस्तमेधावरणः पर्याप्तकलः पूर्णकलः शशी नलिन्याइव तस्या इन्दुमत्याः रुचये न बभूव रुचिं नाजीजनदित्यर्थः । लोको-
 भिन्नरुचिरिति भावः ॥ ४४ ॥

सेति । लोकान्तरे स्वर्गादावपि गीतकीर्त्तिम् आचारेण शुद्धयोरुभयोः वंशयो-
 र्मातापितृकुलयोः दीपं प्रकाशकम् । उभयवंशेत्यत्रोभयपक्षवन्निर्वाहः । शूरसे-
 नानां देशानामधिपतिं सुषेणं नाम नृपतिम् उद्दिश्याभिसन्धाय शुद्धान्तरज्या
 अन्नः पुरपालिकया । कर्मण्यण् टिड्ढेति ङीप् । सा कुमारी जगदे ॥ ४५ ॥

नीपेति । यज्वा विधिवदिष्टवान् । सुयजोर्ङ्निप् दति ङ्निप् प्रत्ययः ।
 एष पार्थिवो नीपो नामान्वयोऽस्येति नीपान्वयः नीपवंशजः यं सुषेणमाश्रित्य
 गुणैर्ज्ञानमौनादिभिः शान्तं प्रसन्नं सिद्धाश्रमम् ऋष्याश्रममेत्यप्राप्य सत्वैः गज-
 सिंहादिभिः प्राणिभिरिव नैसर्गिकः स्वाभाविकोऽपि परस्सरेण विरोधः उत्स-
 र्ज्येत्यन्तः ॥ ४६ ॥

हर्म्याग्रसंरुद्धतृणाङ्कुरेषु
तेजोऽविषह्यं रिपुमन्दिरेषु ॥ ४७ ॥

यस्यावरोधस्तनचन्दनानां
प्रक्षालनाहारिविहारकाले ।

कलिन्दकन्या मधुरां गतापि
गङ्गोर्मिसंसक्तजलेव भाति ॥ ४८ ॥

तस्तेन तात्पर्यात् किल कालियेन
मणिं विस्मृतं यमुनौकसा यः ।

वक्षःस्थलव्यापिरुचं दधानः
सकौस्तुभं ह्येपयतीव कृष्णम् ॥ ४९ ॥

यस्येति । हिमांशोः कान्तिश्चन्द्रकिरणद्वयनयनयोरभिरामा यस्य सुषेणस्य
कान्तिः शोभा आत्मगेहे स्वभवने सन्निविष्टा संक्रान्ता । अविषह्यं विसादुमशक्यं
तेजः प्रतापस्तु हर्म्याग्रेषु धनिकमन्दिर-ग्रान्तेषु । हर्म्यादि धनिनां वासद्वय-
मरः । संरुद्धास्तृणाङ्कुरा येषां तेषु न्यून्येऽप्यित्यर्थः रिपुमन्दिरेषु शत्रुनगरेषु ।
मन्दिरं नगरे गृहे इति विश्वः । सन्निविष्टम् । सज्जनाह्लादको द्विषन्तपक्षेति
भावः ॥ ४७ ॥

यस्येति । यस्य सुषेणस्य वारिविहारकाले जलक्रीडासमये अवरोधानाम-
नःपुराङ्गनानां स्तनेषु चन्दनानां मलयजानां प्रक्षालनाद्देतोः, कलिन्दो नाम
शैलः तत्कन्या यमुना । कालिन्दी सूर्यतनया यमुना शमनस्वसेत्यमरः । मधुरा
नामास्य राज्ञो नगरी तां गतापि गङ्गायाविप्रकटापीत्यर्थः । मधुरायां गङ्गाऽ-
भावं सूचयत्यपिशब्दः । कालिन्दीतीरे मधुरा लवणासुरवधकाले शत्रुहने निष्मा-
स्यतइति वक्ष्यति तत्कथमधुना मधुरासम्भवइति चिन्त्यम् । मधुरा मधुरा पुरीति
शब्दभेदः यद्वा सान्येति । गङ्गाया भागीरथ्या जर्मिभिः संसक्तजलेव भाति धव-
लचन्दनसंसर्गात् प्रयागादन्यत्राप्यत्र गङ्गासङ्गतेव भातीत्यर्थः । सितासिते हि
गङ्गायमुने इति घण्टापथः ॥ ४८ ॥

तस्तेनेति । तात्पर्यात् गरुडात् तस्तेन यमुना ओकः स्थानं यस्य तेन कालि-
येन नाम नागेन विस्मृतं किल अभयदाननिष्क्रयत्वे न दत्तं किञ्चेत्येतिह्ये वक्षःस्थल-

सम्भाव्य भर्तारममुं युवानं
 मृदुप्रवालोत्तरपुष्पशय्ये ।
 वृन्दावने चैत्ररथादनूने
 निर्विश्यतां सुन्दरि ! यौवनश्रीः ॥ ५० ॥
 अध्यास्य चाम्भःपृष्ठतोक्षितानि
 शैलेयगन्धीनि शिलातलानि ।
 कलापिनां प्राट्षि पश्य नृत्यं
 कान्तासु गोवर्द्धनकन्दरासु ॥ ५१ ॥
 नृपं तमावर्त्तमनोज्ञनाभिः
 सा व्यत्यगादन्यवधूर्भविव्री ।
 महीधरं मार्गवशादुपेतं
 स्रोतोवहा सागरगामिनीव ॥ ५२ ॥

व्यापिरुचं मणिं दधानो यः सुषेणः सकौस्तुभं कृष्णं विष्णुं ह्ये पयतीव व्रीड-
 यतीव । अर्त्तिह्रीत्यादिना पुगागमः । कौस्तुभमणेरप्युक्तृष्टोऽस्य मणिरिति
 भावः ॥ ४९ ॥

सम्भाव्येति । युवानममुं सुषेणं भर्तारं सम्भाव्य मत्वा पतित्वेनाङ्गीकृत्येत्यर्थः ।
 मृदुप्रवालोत्तरा उपरिप्रसारितकोमलपल्लवा पुष्पशय्या यस्मिन् तत् तस्मिन् चैव-
 रथात् कुबेरोद्यानादनूने वृन्दावने वृन्दावननामके उद्याने हे सुन्दरि यौवनश्रीः
 यौवनफलं निर्विश्यतां भुज्यताम् ॥ ५० ॥

अध्यासेति । किञ्च प्राट्षि वर्षासु कान्तासु गोवर्द्धनस्याद्रेः कन्दरासु दरीषु ।
 दरी तु कन्दरोवा स्त्रीत्यमरः । अम्भसः पृष्ठतैर्विन्दुभिः उक्षितानि सिक्तानि
 शिलायां भवं शैलेयम् । शिलाजलं च शैलेयमिति यादवः । यद्वा शिलापुष्पाख्य
 ओषधिविशेषः । कालानुसार्यष्टाश्वपुष्पशीतशिवानि तु शैलेयमित्यमरः ।
 शिलायाश्चूः इत्यत्र शिलायादिति योगविभागादिवार्थे कप्रत्ययः । तद्गन्धवन्ति
 शैलेयगन्धीनि शिलातलान्यध्यास्याधियाय कलापिनां वर्हिणां नृत्यं पश्य ॥ ५१ ॥

नृपमिति । स्यादावर्त्तोऽम्भसांभ्रमइत्यमरः । आवर्त्तमनोज्ञा नाभिर्यस्याः
 सा इदञ्च नदीसाम्यार्थरुक्तम् । अन्यवधूरन्यपत्नी भविव्री भाविनी सा कुमारी तं

अथाङ्गदाल्लिष्टभुजं भुजिष्या
हेमाङ्गदं नाम कलिङ्गनाथम् ।
आसेदुषीं सादितशतुपक्षं
बालामबालेन्दुसुखीं वभाषे ॥ ५३ ॥
असौ महेन्द्राद्रिसमानसारः
पतिर्महेन्द्रस्य महोदधेश्च ।
यस्य चरत्सैन्यगजच्छलेन
यात्रासु यातीव पुरोमहेन्द्रः ॥ ५४ ॥
ज्याघातरेखे सुभुजो भुजाभ्यां
विभर्त्ति यश्चापभृतां पुरोगः ।
रिपुश्रियां साञ्जनवाघ्रसेके
वन्दीकृतानामिव पङ्कती हे ॥ ५५ ॥

नृपं सागरगामिनी सागरं गन्ती स्रोतोवहा नदी मार्गवशादुपेतं प्राप्तं महीधरं
पर्वतमिव व्यत्यगात् अतीत्य गता ॥ ५२ ॥

अथेति । अथ भुजिष्या किङ्करी सुनन्दा । भुजिष्या किङ्करी मतेति हला-
युधः । अङ्गदाल्लिष्टभुजं केयूरनङ्गबाहुं सादितशतुपक्षं विनाशितशतुवर्गं हेमा-
ङ्गदं नाम कलिङ्गनाथम् आसेदुषीमासन्नामबालेन्दुसुखीं पूर्णेन्दुसुखीं बालामिन्दु-
मतीं वभाषे ॥ ५३ ॥

असाविति । महेन्द्राद्रिः समानसारस्तुल्यसत्वोऽसौ हेमाङ्गदः महेन्द्रस्य नाम
कुलपर्वतस्य महोदधेश्च पतिः स्वामी । महेन्द्रमहोदधी एवास्य गिरिजलदुर्गे
इति भावः । यस्य यात्रासु चरतां मदस्त्राविणां सैन्यगजानां क्लेन महेन्द्रोमहे-
न्द्राद्रिः पुरोऽप्ये यातीव अद्रिकल्पा अस्य गजा इत्यर्थः ॥ ५४ ॥

ज्याघातेति । सुभुजश्चापभृतां पुरोगो धनुर्धराघ्रेसरो यः वन्दीकृतानां
प्रगृहीतानाम् । प्रग्रहोपग्रहौ वन्द्यामित्यमरः । रिपुश्रियां साञ्जनो वाघ्र-
सेको यथोक्ते कज्जलमिश्राश्रुसिक्ते इत्यर्थः । पङ्कती इव द्वे ज्याघातानां मौर्वीकि-
णानां रेखे राज्ञी भुजाभ्यां विभर्त्ति । द्विवचनात्स्वयसाचित्वं गम्यते । रिपु-

यमात्मनः सद्गुणि सन्निवृष्टो
 मन्द्रध्वनित्याजितयामतूर्यः ।
 प्रासादवातायनदृश्यवीचिः
 प्रबोधयत्यर्णव एव सुप्तम् ॥ ५६ ॥
 अनेन सार्द्धं विहराम्बुराशे-
 स्तीरेषु तालीवनमर्मरेषु ।
 द्वीपान्तरानीतलवङ्गपुष्पै-
 रपाकृतस्वेदलवा मरुद्भिः ॥ ५७ ॥
 प्रलोभिताप्याकृतिलोभनीया
 विदर्भराजावरजा तथैवम् ।
 तस्मादपावर्त्तत दूरं कृष्टा
 नीत्येव लक्ष्मीः प्रतिकूलदैवात् ॥ ५८ ॥

त्रियां भुजाभ्यामेवाहरणात्तद्गतरेखयोस्तत्पद्गतित्वेनोत्प्रेक्षा तयोः श्यामत्वात्
 साङ्गनाम्बुसेकोक्तिः ॥ ५५ ॥

यमिति । आत्मनः सद्गुणि सुप्तं यं हेमाङ्गदं सन्निवृष्टः समीपस्थः अतएव
 प्रासादवातायनैः दृश्यवीचिः मन्द्रेण गम्भीरेण । मन्द्रस्तु गम्भीरे इत्यमरः ।
 ध्वनिना त्याजितं विवर्जितं यामस्य तूर्यं प्रहरावसानस्तूचकं वाद्यं येन स तथोक्ताः ।
 द्वौ यामप्रहरौ सन्नावित्यमरः । अर्णव एव प्रबोधयति । अर्णवस्यैव तूर्यकार्य-
 कारित्वात् तद्वैयर्थ्यमित्यर्थः । समुद्रस्यापि सेव्यः किमन्येषामिति भावः ॥ ५६ ॥

अनेनेति । अनेन राज्ञा सार्द्धं तालीवनैर्मर्मरेषु मर्मरेति ध्वनित्वा । अथ मर्मरः
 खनिते वस्त्रपर्णानामित्यमरवचनात् गुणपरस्यापि मर्मरशब्दस्य गुणिपरत्वं
 प्रयोगादवसेयम् । अम्बुराशेः समुद्रस्य तीरेषु द्वीपान्तरेभ्य आनीतानि लवङ्गपु-
 ष्पाणि देवकुसुमानि यैस्तैः । लवङ्गं देवकुसुमित्यमरः । मरुद्भिर्व्यातैरपाकृताः
 प्रशमिताः स्वेदस्य लवाः विन्द्वेवा यस्याः सा तथाभूता सती विहर क्रीड ॥ ५७ ॥

प्रलोभितेति । आकृत्या रूपेण लोभनीया आकर्षणीया नतु वर्णनमात्रेणे-
 त्यर्थः । विदर्भराजावरजा भोजानुजा इन्दुमती तथा सुनन्द्या एवं प्रलोभिता

अथोरगाख्यस्य पुरस्य नाथं
 दौवारिकी देवसरूपमेत्य ।
 इतश्चकोराक्षि विलोकयेति
 पूर्वानुशिष्टां निजगाद भोज्याम् ॥ ५९ ॥
 पाण्डुरोऽयमंसार्पितलम्बहारः
 क्लृप्ताङ्गरागो हरिचन्दनेन ।
 आभाति बालातपरक्तसानुः
 सनिर्भरोद्गार इवाद्रिराजः ॥ ६० ॥
 विन्ध्यस्य संस्तम्भयिता महाद्रे-
 र्निःशेषपीतोऽज्झितसिन्धुराजः ।

प्रवेदितापि नीत्वा पुरुषकारेण दूरकृष्टा दूरमानीता लक्ष्मीः प्रतिकूलं देवं यस्य
 तस्मात् पुंसइव तस्माद्दे माङ्गदादपावर्त्तत प्रतिनिवृत्ता ॥ ५८ ॥

अथेति । अथ द्वारे नियुक्ता दौवारिकी सुनन्दा । तत्र नियुक्ता इति ठक्-
 प्रत्ययः । द्वारादीनाञ्चेत्यौ आगमः । आकारेण देवसरूपं देवतुल्यम् उरगाख्यस्य
 पुरस्य पाण्डुरदेशे कान्यकुब्जतीरवर्त्तिनागपुरस्य नाथमेत्य प्राप्य हे चकोराक्षि !
 इतोविलोकयेति पूर्वानुशिष्टां पूर्वसक्तां भोजस्य राज्ञोगोत्रापत्यं स्त्रियं भोज्या-
 मिन्दुमतीम् । क्रौञ्चादिभ्यश्चेत्यत्र भोजात् क्षत्रियादित्युपसंख्यानान् पृथक्प्रत्ययः
 यङञ्चाविति चाप् । निजगाद इतोविलोकयेति पूर्वसक्ता पञ्चाद्वक्तव्यं निजगा-
 देत्यर्थः ॥ ५९ ॥

पाण्डुर इति । अंसयोरर्पिताः लम्बन्ते इति लम्बा हारा यस्य सः हरि-
 चन्दनेन गोशीर्षाखेत्रेण चन्दनेन तैलपर्णिकगोशीर्षे हरिचन्दनमस्त्रियामित्यमरः ।
 क्लृप्ताङ्गरागः सिद्धानुलेपनोऽयं पाण्डूनां जनपदानां राजा पाण्डुरः । पाण्डो-
 र्जनपदशब्दात् क्षत्रियात् छान्दवक्तव्य इति छान्प्रत्ययः तस्य राजन्यपत्यवदिति
 वचनात् । बालातपेन रक्ता अरुणाः सानवोयस्य सः सनिर्भरोद्गारः प्रवाह
 स्यन्दनसहितः । वरिप्रवाहे निर्भरोद्गार इत्यमरः । अद्रिराजइवाभाति ॥ ६० ॥

विन्ध्यस्येति । विन्ध्यस्य नाभ्नो महाद्रेः तपनमार्गनिरोधाय वर्द्धमानस्येति
 शेषः संस्तम्भयितानिवारयिता निःशेषं पीतः उज्झितः पुनस्त्यक्तः सिन्धुराजः

प्रीत्याश्वमेधावभ्यार्द्रमूर्त्तेः

सौस्नातिको यस्य भवत्यगस्तः ॥ ६१ ॥

अस्त्रं हरादाप्तवता दुरापं

येनेन्द्रलोकावजयाय दत्तः ।

पुरा जनस्थानविमर्दशङ्की

सन्धाय लङ्काधिपतिः प्रतस्थे ॥ ६२ ॥

अनेन पाणौ विधिवद्गृहीते

महाकुलीनेन महीव गुर्वी ।

रत्नानुविह्वार्यवमेखलायाः

दिशः सपत्नी भव दक्षिणस्याः ॥ ६३ ॥

ताम्बूलवल्लीपरिणद्धपूगा-

स्खललतालिक्षितचन्दनासु ।

समुद्रो येन सः अगस्त्यः अश्वमेधस्यावभ्ये दीक्षान्ते कर्मणि । दीक्षान्तोऽवभ्य-
थोयन्न इत्यमरः । आर्द्रमूर्त्तेः स्नातसेत्यर्थः यस्य पाण्डुरस्य प्रीत्या स्नेहेन नतु
दक्षिण्येन सुस्नातं पृच्छतीति सौस्नातिको भवति । पृच्छतौ सुस्नातादिभ्य इत्यु-
पसंख्यानात् ठक् ॥ ६१ ॥

अस्त्रमिति । पुरा पूर्वं जनस्थानस्य खरालयस्य विमर्दशङ्की दृप्तउद्धतो
लङ्काधिपतीरावणः दुरापं दुर्लभमस्त्रं ब्रह्मशिरोनामकं हरादाप्तवता येन पाण्डुरेन
सन्धाय इन्द्रलोकावजयाय इन्द्रलोकं जेतुं प्रतस्थे । इन्द्रविजयिनोरावणस्यापि
विजेतेत्यर्थः ॥ ६२ ॥

अनेनेति । महाकुलीनेन महाकुले जातेन । महाकुलादञ्खजाविति
खजप्रत्ययः । अनेन पाण्डुरेन पाणौ त्वदीये विधिवद्यथाशास्त्रं गृहीते सति
गुर्वी गुरुः । वेतोगुणवचनादिति डीप् । महीव रत्नैरनुविह्वोव्याप्तोऽर्णवएव
मेखला यस्यास्तस्याः । इदं विशेषणं मह्यमिन्दुमत्याञ्च योज्यम् । दक्षिणस्या दिशः
सपत्नी भव । अनेन सपत्यन्तराभावाध्वन्यते ॥ ६३ ॥

ताम्बूलेति । ताम्बूलवल्लीभिर्नागवल्लीभिः परिणद्धाः परिरञ्चाः पूगाः
क्रसुकाः यासु । ताम्बूलवल्ली ताम्बूली नागवल्लीपीति, घोण्डा तु पूगः क्रसुक इति

तमालपत्रास्तरणासु रन्तुं
 प्रसीद शश्वन्मलयस्थलीषु ॥ ६४ ॥
 इन्दीवरश्यामतनुर्दपोऽसौ
 त्वं रोचनागौरशरीरयष्टिः ।
 अन्योन्यशोभापरिवृद्धये वां
 योगस्तडित्तोयदयोरिवास्तु ॥ ६५ ॥
 स्वसुर्विदर्भाधिपतेस्तदीयो
 लेभेऽन्तरं चेतसि नोपदेशः ।
 दिवाकरादर्शनवद्धकोशे
 नक्षत्रनाथांशुरिवारविन्दे ॥ ६६ ॥
 सञ्चारिणी दीपशिखेव रात्रौ
 यं यं व्यतीयाय पतिंवरा सा ।
 नरेन्द्रमार्गादृ इव प्रपेदे
 विवर्णभावं स स भूमिपालः ॥ ६७ ॥

चामरः । एलालताभिरालिङ्गिताश्चन्दना मलयजा यास्तु तास्तु । गन्धसारो
 मलयजो भद्रश्रीश्चन्दनोऽस्त्रियामित्यमरः । तमालस्य तापिच्छस्य पत्राण्येवा-
 स्तरणानि यास्तु तास्तु । कालस्तन्धस्तमालः स्यात्तापिच्छोऽपीत्यमरः । मलय-
 स्थलीषु शश्वत् सुष्ठुः सदा वा रन्तुं प्रसीद अनुकूला भव ॥ ६४ ॥

इन्दीवरेति । असौ नृपः इन्दीवरश्यामतनुः त्वं रोचना गौरोचनेव गौरी
 शरीरयष्टिर्यस्याः सा ततस्तडित्तोयदयोः विद्युन्मेषयोरिव वां युवयोर्योगः समा-
 गमोऽन्योन्यशोभायाः परिवृद्धयेऽस्तु ॥ ६५ ॥

स्वसुरिति । विदर्भाधिपतेर्भोजस्य स्वसुरिन्दुमत्याः चेतसि तदीयः सुनन्दा-
 सम्बन्धी उपदेशो वाक्यं दिवाकरस्यादर्शनेन वद्धकोशे सुकुलिते अरविन्दे नक्षत्र-
 नाथांशुः चन्द्रकिरणद्वयान्तरमवकाशं न लेभे ॥ ६६ ॥

सञ्चारिणीति । पतिंवरा सा इन्दुमती रात्रौ सञ्चारिणी दीपशिखेव यं यं
 भूपालं व्यतीयाय अतीत्य गता सप्त भूमिपालः स सर्व इत्यर्थः । नित्यवीप्सायां

तस्यां रघोः स्तनुरुपस्थितायां
 दृणीत मां नेति समाकुलोऽभूत् ।
 वामेतरः संशयमस्य वाङ्मः
 केयूरबन्धोच्छसितैर्नुनोद ॥ ६८ ॥
 तं प्राप्य सर्वावयवानवद्यं
 व्यावर्त्ततान्योपगमात् कुमारी ।
 न हि प्रफुल्लं सहकारमेत्य
 दृक्षान्तरं काङ्क्षति षट्पदाली ॥ ६९ ॥
 तस्मिन् समावेशितचित्तवृत्ति-
 मिन्दु प्रभामिन्दुमतीमवेक्ष्य ।
 प्रचक्रमे वक्तुमनुक्रमज्ञा
 सविस्तरं वाक्यमिदं सुनन्दा ॥ ७० ॥

द्विर्वचनम् । नरेन्द्रमार्गे राजपथे ऽट्टाख्यो गृहभेदद्वय । स्यादट्टः चौममस्त्रिया-
 मित्यमरः । विवर्णभावं विच्छायत्वम् अट्टस्तु तमोवृत्तत्वं प्रपेदे ॥ ५७ ॥

तस्यामिति । तस्यामिन्दुमत्यानुपस्थितायामासन्नायां सत्यां रघोः स्तनुरजः
 मां दृणीत न वेति समाकुलः संशयितोऽभूत् । अथास्याजस्य वामेतरो वामादितरो
 दक्षिणो वाङ्मः केयूरं बध्यतेऽवेति केयूरबन्धोऽङ्गदस्थानं तस्योच्छसितैः स्फुरणैः
 संशयं नुतोद ॥ ६८ ॥

तमिति । कुमारी सर्वेष्ववयवेषु अनवद्यमदोषं तमजं प्राप्य अन्योपगमाद्वा-
 जान्तरोपगमात् व्यावर्त्तत निवृत्ता । तथाहि षट्पदाली भृङ्गावलिः प्रफुल्लतीति
 प्रफुल्लं विकसितं पुष्पितमित्यर्थः । प्रपूर्वात् फुल्लतेः पचाद्यच् फलतेस्तु प्रफुल्ल-
 मिति पठितव्यम् अनुपसर्गादिति निषेधादित्युभयथापि न कदाचिदनुपपत्ति-
 रित्युक्तं प्राक् । सहकारं चूतविशेषमेत्य । आन्तचूतोरसालोऽसौ सहकारोऽ-
 तिसौरभइत्यमरः । दृक्षान्तरं न काङ्क्षति । न हि सर्वोत्कृष्टवस्तुलामेऽपि
 वस्त्वन्तरस्याभिलाषः स्यादित्यर्थः ॥ ६९ ॥

तस्मिन्निति । तस्मिन्नजे समावेशिता संक्रामिता चित्तवृत्तिर्यया ताम् इन्दोः
 प्रमेव प्रभा यस्यास्ताम् । आह्लादकत्वादिन्दुसायम् । इन्दुमतीमवेक्ष्य अनुक्रमज्ञा

इच्छाकुवंशः ककुदं नृपाणां
 ककुत्स्थ इत्याहितलक्षणाभूत् ।
 काकुत्स्थशब्दं यत उन्नतेच्छाः
 स्नाध्यं दधत्युत्तरकोशलेन्द्राः ॥ ७१ ॥
 महेन्द्रमास्थाय महोत्तरूपं
 यः संयति प्राप्तपिनाकिलीलः ।
 चकार वाणैरसुराङ्गनानां
 गरुडस्थलीः प्रोषितपत्रलेखाः ॥ ७२ ॥

वाक्यपौर्वापर्याभिज्ञा सुनन्दा इदं वक्ष्यमाणं सविस्तरं सप्रपञ्चम् । प्रथमेवावशब्द
 इति घञोनिषेधात् ऋदोरप् इत्यप्प्रत्ययः । विस्तारोविग्रहोव्यासः सच शब्दस्य
 विस्तरः इत्यमरः । वाक्यं वक्तुं प्रचक्रमे ॥ ७० ॥

इच्छाकिति । इच्छाकोर्मनुपुत्रस्य वंशे भवः नृपाणां ककुदं श्रेष्ठः । ककुच्च
 ककुदं श्रेष्ठे वृषांसे राजलक्ष्मणीति विश्वः । आहितलक्षणः प्रख्यातगुणः ।
 गुणैः प्रतीते तु कृतलक्षणाहितलक्षणावित्यमरः । ककुदि वृषांसे तिष्ठतीति ककु-
 त्स्य इति प्रसिद्धः कश्चित् राजा अभूत् यतः ककुत्स्थादारभ्य उन्नतेच्छा महा-
 शयाः । महेच्छस्तु महाशयइत्यमरः । उत्तरकोशलेन्द्रा राजानो दिलीपादयः
 स्नाध्यं प्रशस्तं ककुत्स्थस्यापत्यं पुमान् काकुत्स्थइति शब्दं संज्ञां दधति विभ्रति ।
 तन्नामसंज्ञार्थोपि वंशस्य कीर्त्तिकर इति भावः । पुरा किल पुरञ्जयो नाम साक्षा-
 द्भगवतोविष्णोरंशवतारः कश्चिदैच्छाको राजा देवैः सह समयबन्धेन देवासुरयुद्धे
 महोत्तरूपधारिणो महेन्द्रस्य ककुदि स्थित्वा पिनाकिलीलया निखिलमसुरकुलं
 निहत्य ककुत्स्थसंज्ञां लेभे इति पौराणिकी कथानुसन्धेया, वक्ष्यते चायमेवार्थ
 उत्तरश्लोके ॥ ७१ ॥

महेन्द्रमिति । यः ककुत्स्थः संयति युद्धे महानुच्चा महोत्तः । अचतुरेति
 निपातः तस्य रूपमिव रूपं यस्य तं महेन्द्रमास्थायारुह्य अतएव प्राप्ता पिनाकिनः
 ईश्वरस्य लीला येन स तथोक्तः सन् वाणैरसुराङ्गनानां गरुडस्थलीः प्रोषितपत्र-
 लेखा निवृत्तपत्ररचनाश्चकार तद्भर्तृनसुरानवधीदित्यर्थः । नहि विधवाः प्रसा-
 ध्यन्त इति भावः ॥ ७२ ॥

ऐरावतास्फालनविस्तृतं यः
 सङ्घट्टयन्मङ्गदमङ्गदेन ।
 उपेयुषः स्वामपि मूर्त्तिमग्रा-
 मङ्गासनं गोत्रभिदोऽधितष्ठौ ॥ ७३ ॥
 जातः कुले तस्य किलोत्कीर्त्तिः
 कुलप्रदीपो नृपतिर्दिलीपः ।
 अतिष्ठदेकोनशतक्रतुत्वे
 शक्राभ्यसूयाविनिवृत्तये यः ॥ ७४ ॥
 यस्मिन् महीं शासति वाणिनीनां
 निद्रां विहारार्द्धं पथे गतानाम् ।
 वातोऽपि नास्त्रंसयदंशुकानि
 को लम्बयेदाहरणाय हस्तम् ॥ ७५ ॥

ऐरावतेति । यः ककुत्स्थः, ऐरावतस्य स्वर्गजस्यास्फालनेन ताडनेन विस्तृतं
 शिथिलमङ्गदमैन्द्रम् अङ्गदेन स्वकीयेन सङ्घट्टयन् सङ्घर्षयन् स्वामग्रां अष्टां
 मूर्त्तिमुपेयुषोपि प्राप्तस्यापि गोत्रभिद इन्द्रस्य अर्द्धमासनस्यार्द्धासनम् । अर्द्धं
 नपुंसकमिति समासः । अधितष्ठौ अधिष्ठितवान् । स्यादिष्वभ्यासेन चाभ्यास-
 स्येति अभ्यासेन व्यवयेपि षत्वम् । न केवलं महोत्तरूपधारिणएव तस्य ककुदमा-
 रूढत्वं किन्तु निजरूपधारिणोऽपि इन्द्रस्यार्द्धासनमित्यपिशब्दार्थः । अथवा अर्द्धा-
 सनमपीत्यपेक्ष्यः ॥ ७३ ॥

जातइति । उत्कीर्त्तिर्महायशः कुलप्रदीपो दिलीपो नृपतिस्तस्य ककुत्-
 स्थस्य कुले जातः किल योदिलीपः शक्राभ्यसूयाविनिवृत्तये न त्वशक्तेति भावः
 एकेनोनाः शतं क्रतवोयस्य स एकोनशतक्रतुस्तस्य भावे तत्त्वेऽतिष्ठत् इन्द्रप्रीतये
 शततमं क्रतुमवशेषितवानित्यर्थः ॥ ७४ ॥

यस्मिन्निति । यस्मिन् दिलीपे महीं शासति सति विहरत्यत्रेति विहारः
 क्रीडास्थानं तस्यार्द्धं पथे निद्रां गतानां वाणिनीनां मत्ताङ्गनानाम् । वाणिनी
 नर्त्तकीमत्ता विदग्धवनितास्तु चेति विश्वः । वाणिन्यौ नर्त्तकीमत्ते इत्यमरश्च ।
 अंशुकानि वस्त्राणि वातोऽपि नास्त्रंसयत् नाकम्पयत् आहरणाय अपहर्त्तुं को हस्तं

पुत्रोरघुस्तस्य पदं प्रशस्ति
 महाक्रतोर्विश्वजितः प्रयोक्ता ।
 चतुर्हि गावर्जितसम्भृतां यो
 मृत्पात्रशेषामकरोद्विभूतिम् ॥ ७६ ॥
 आरूढमद्रीनुदधीन् वितीर्णं
 भुजङ्गमानां वसतिं प्रविष्टम् ।
 ऊर्ध्वं गतं यस्य न चानुबन्धि
 यशः परिच्छेत्तुमियत्तयालम् ॥ ७७ ॥
 असौ कुमारस्तमजोऽनुजात-
 स्त्रिविष्टपस्येव पतिं जयन्तः ।
 गुर्वीं धुरं यो भुवनस्य पित्रा
 धुर्य्येण दम्यः सदृशं विभर्त्ति ॥ ७८ ॥

लभ्येत् । तस्य आज्ञासिद्धत्वादङ्गतोभयसञ्चाराः प्रजा इत्यर्थः । अर्द्धाशसौ
 प्रन्याश्चेति विग्रहः समप्रविभागे प्रमाणाभावात् नैकदेशि समासः ॥ ७५ ॥

पुत्र इति । विश्वजितोनाम महाक्रतोः प्रयोक्ता अनुष्ठाता तस्य दिलीपस्य
 पुत्रो रघुः पदं पैत्रमेव प्रशस्ति पालयति योरघुश्चतसृभ्योदिग्भ्यः आवर्जिता
 आहूता सम्भृता सम्यग्वर्जिता च या तां चतुर्हिगावर्जितसम्भृतां विभूतिं सम्पदं
 मृत्पात्रमेव शेषोयस्यास्ता मकरोत् विश्वजिद्व्यागस्य सर्वस्वदक्षिणकत्वादित्यर्थः ॥ ७६ ॥

आरूढमिति । किञ्च अद्रीनारूढम् उदधीन् वितीर्णम् अवगाढं सकलभू-
 गोलव्यापकमित्यर्थः भुजङ्गमानां वसतिं पातालं प्रविष्टम् ऊर्ध्वं स्वर्गादिकं गतं
 व्याप्तम् इत्यं सर्वदिग्प्रापीत्यर्थः अनुवभ्रातीत्यनुबन्धि च अविच्छेदकालवयव्याप-
 कञ्चेत्यर्थः अतएवैवंभूतं यस्य यशः इत्यन्तया देशतः कालतोवा केनचिन्मानेन
 परिच्छेत्तुं परिमातुं नालं न शक्यम् ॥ ७७ ॥

असाविति । असावजाख्यः कुमारः त्रिविष्टपस्य खर्गस्य पतिमिन्द्रं जयन्त-
 इव । जयन्तः पाकशासनिरित्यमरः । तं रघु मनुजातः तस्माज्जात इत्यर्थः ।
 तज्जातोपि तदनुजातो भवति जन्यजनकयोरानन्तर्यात् । गत्यर्थकर्मकाल्लिषशी-
 ङ्स्यासवसजनरुहजीर्य्यतिभ्यश्चेति क्तः । सोपदृष्टत्वात् सकर्मकत्वम् आह

कुलेन कान्त्या वयसा नवेन
 गुणैश्च तैस्तैर्विनयप्रधानैः ।
 त्वमात्मनस्तुल्यमसुं दृणीष्व
 रत्नं समागच्छतु काञ्चनेन ॥ ७९ ॥
 ततः सुनन्दावचनावसाने
 लज्जां तनूकृत्य नरेन्द्रकन्या ।
 दृष्ट्या प्रसादामलया कुमारं
 प्रत्यग्रहीत् संवरणस्त्रजेव ॥ ८० ॥
 सा यूनि तस्मिन्नभिलाषबन्धं
 शशाक शालीनतया न वक्तुम् ।
 रोमाञ्चलक्ष्येण स गात्रयष्टिम्
 भित्त्वा निराक्रामदरालकेश्याः ॥ ८१ ॥

चात्रैव स्तूते वृत्तिकारः लिषादयः सोपस्टृष्टाः सकर्मकाः भवन्तीति । दस्यः
 शिञ्जणीयावस्थो योऽजः गुर्वीं भुवनस्य धुरं धुर्येण धुरन्धरेण चिरनिरुद्धेन
 पिता सदृशं तुल्यं यथा तथा विभर्ति । यथा कश्चिद्वत्सतरोपि धुर्येण महोत्तेण समं
 बहतीत्युपमालङ्कारो ध्वन्यते । दस्यवत्सतरो समावित्यमरः ॥ ७९ ॥

कुलेनेति । कुलेन कान्त्या लावण्येन नवेन वयसा यौवनेन विनयः प्रधानं
 येषां तैः तैस्तैर्गुणैः श्रुतशीलादिभिश्च आत्मनस्तुल्यं स्वानुरूपमसुमजं त्वं दृणीष्व
 किं वक्तुना रत्नं काञ्चनेन समागच्छतु सङ्गच्छताम् । प्रार्थनायां लोट् । रत्नका-
 ञ्चनयोरिवात्मनानुरूपत्वाद्युवयोः समागमः प्रार्थितइत्यर्थः ॥ ७९ ॥

ततइति । ततः सुनन्दावचनावसानेऽन्ते नरेन्द्रकन्या इन्दुमती लज्जां
 तनूकृत्य सङ्कोच्य प्रसादेन मनःप्रसादेनामलया प्रसन्नया दृष्ट्या संवरणस्य स्त्रजा
 स्वयं वरणार्थं स्त्रजेव कुमारमजं प्रत्यग्रहीत् स्त्रीचकार । सम्यक् सावुरागमपश्य
 दित्यर्थः ॥ ८० ॥

सेति । सा कुमारी यूनि तस्मिन्नजे अभिलाषबन्धम् अनुरागग्रन्थिं शाली-
 नतया अष्टतया । स्वादृष्टस्तु शालीनइत्यमरः । शालीनकौपीने अष्टकाकार्ययो-
 रिति निपातः । वक्तुं न शशाक । तथापि अरालकेश्याः सोऽभिलाषबन्धो

तथागतायां परिहासपूर्वम्
 सख्यां सखी वेत्तभृदावभाषे ।
 आर्ये ब्रजामोऽन्यत इत्यथैनां
 बधूरस्त्रयाकुटिलं ददर्श ॥ ८२ ॥
 सा चूर्णगौरं रघुनन्दनस्य
 धात्रीकराभ्यां करभोपमोरुः ।
 आसञ्जयामास यथाप्रदेशं
 कण्ठे गुणं मूर्त्तिमिवानुरागम् ॥ ८३ ॥
 तथा स्रजा मङ्गलपुष्पमय्या
 विशालवक्त्रःस्थललम्बया सः ।
 अमंस्त कण्ठार्पितवाङ्मपाशं
 विदर्भराजावरजां वरेण्यः ॥ ८४ ॥

रोमाञ्चलक्ष्येण पुलकव्याजेन । व्याजोऽपदेशोलक्ष्यञ्चेत्यमरः । गात्रयष्टिं भिक्षा
 निराक्रामत् सात्विकाविर्भावलिङ्गेन प्रकाशित इत्यर्थः ॥ ८१ ॥

तथेति । सख्यामिन्दु मत्यां तथागतायां तथाभूतायां दृष्टानुरागायां सत्या-
 मित्यर्थः सखी सहचरो । सख्यश्चिञ्चोति भाषायामिति निपातनात् ङीप् । वेत्त-
 भृत् सुनन्दा हे आर्ये पूज्ये अन्यतोऽन्यं प्रति ब्रजाम इति परिहासपूर्वमावभाषे ।
 अथ बधूरिन्दु मती एनां सुनन्दाम् अस्त्रयया रोषेण कुटिलं ददर्श अन्यगमनस्या-
 सह्यत्वादित्यर्थः ॥ ८२ ॥

सेति । करभः करप्रदेशविशेषः । मणिबन्धादाकनिष्ठं करस्य करभोवहिरि-
 त्यमरः । करभउपमा ययोस्तावूरु यस्याः सा करभोपमोरुः । ऊरुत्तरपदादौ-
 पस्यइत्युङ्प्रत्ययः । सा कुमारी चूर्णेन मङ्गलचूर्णेन गौरं लोहितं गुणं स्रजं मूर्त्तिं
 मूर्त्तिमन्तनुरागमिव धावत्रा उपमातः सुनन्दायाः कराभ्यां रघुनन्दनस्याजस्य
 कण्ठे यथाप्रदेशं यथास्थानम् आसञ्जयामास आसक्तं कारयामास नतु स्वयमास-
 सञ्ज अनौचित्यात् ॥ ८३ ॥

तथेति । वरेण्योवरणीय उत्कृष्टः । वृजण्यः । सोऽजः मङ्गलपुष्प-
 मय्या मधूकादिकुसुममय्या विशालवक्त्रःस्थले लम्बया लम्बमानया तथा प्रकृतया

शशिनमुपगतेयं कौमुदी मेघमुक्तं
 जलनिधिमनुरूपं जङ्गुकन्यावतीर्णा ।
 इति समगुणयोगप्रीतयस्ताव पौराः
 अवणकटु नृपाणामेकवाक्यं विवव्रुः ॥ ८५ ॥
 प्रमुदितवरपक्षमेकतस्तत्
 क्षितिपतिमण्डलमन्यतोवितानम् ।
 उषसि सरइव प्रफुल्लपद्मं
 कुमुदवनप्रतिपन्ननिद्रमासीत् ॥ ८६ ॥

इति श्रीरघुवंशे महाकाव्ये कालिदासकृतौ
 स्वयंवरवर्णनो नाम षष्ठः सर्गः ।

स्रजा विदर्भराजावरजामिन्दुभतीं कण्ठार्पितौ बाह्व एव पाशौ यया ताममंसा ।
 मन्यतेर्लुङ् । बाहुपाशकल्पसुखमन्वभूदित्यर्थः ॥ ८४ ॥

शशिनमिति । तत्र स्वयंवरे समगुणयोस्तुल्यगुणयोः इन्दुमती रघुनन्दनयोः
 योगेन प्रीतिर्येषां ते समगुणयोगप्रीतयः पौराः पुरेभवाः जनाः इयमजसङ्गता
 इन्दुमती मेघमुक्तं शशिनं शरच्चन्द्रमुपगता कौमुदी, अनुरूपं सदृशं जलनिधि-
 मवतीर्णा प्रविष्टा जङ्गुकन्या भागीरथी तत्सदृशीत्यर्थः इत्येवं नृपाणां अवणयोः
 कटुपरुषम् एकमविसंवादिवाक्यम् एकवाक्यं विवव्रुः । मालिनीवृत्तम् ॥ ८५ ॥

प्रमुदितेति । एकत एकत्र प्रमुदितो हृष्टो वरस्रजामातुः पक्षो वर्गो यस्य
 तत्तथोक्तम् अन्यतोऽन्यत्र वितानं शून्यं भग्नाशत्वाद्ग्रहृष्टमित्यर्थः तत् क्षितिपति-
 मण्डलम् उषसि प्रभाते प्रफुल्लपद्मं कुमुदवनेन प्रतिपन्ननिद्रं प्राप्नोतिमीलनं सरइव
 सरस्तुल्यमासीत् । पुष्पिताया वृत्तमेतत् ॥ ८६ ॥

इति श्रीमहोपाध्यायकोलाचलमल्लिनाथसूरिविरचितायां
 रघुवंशटीकायां सञ्जीवनीसमाख्यायां षष्ठः सर्गः ।

रघुवंशम् ।

सप्तमः सर्गः ।

अथोपयन्ता सदृशेन युक्तां
स्कन्देन साक्षादिव देवसेनाम् ।
स्वसारमादाय विदर्भनाथः
पुरप्रवेशाभिमुखो बभूव ॥ १ ॥
सेनानिवेशान् पृथिवीक्षितोऽपि
जग्मुर्विभातग्रहमन्दभासः ।
भोज्यां प्रति व्यर्थमनोरथत्वात्
रूपेषु वेषेषु च साभ्यस्तूयाः ॥ २ ॥

भजेमहि निपीयैकं सुहृदन्यं पयोधरम् ।
मागेनं बालमालोक्याम्यासयन्तौ हि दम्पती ॥

अथेति । अथ विदर्भनाथो भोजः सदृशेनोपयन्ता वरेण युक्ताम् अतएव
साक्षात्प्रत्यक्षम् । साक्षात्प्रत्यक्षतुल्ययोरित्यमरः । स्कन्देन युक्तां देवसेनामिव
देवसेना नाम देवपुत्री स्कन्दपत्नी तामिव स्थितां स्वसारं भगिनीमिन्दुमतीमादाय
गृहीत्वा पुरप्रवेशाभिमुखो बभूव । उपजातिवृत्तं सर्गोऽस्मिन् ॥ १ ॥

सेनेति । भोजस्य राज्ञो गोत्वापत्यं स्त्री भोज्या तामिन्दुमतीं प्रति व्यर्थमनो-
रथत्वात् रूपेषु आकृतिषु वेषेषु नेपथ्येषु च साभ्यस्तूयाः वृथेति निन्दन्तः किञ्च
विभाते प्रातःकाले ये ग्रहाः चन्द्रादयस्ते इव मन्दभासः क्षीणकान्तयः पृथिवी-
क्षितो नृपा अपि सेनानिवेशान् शिविराणि जग्मुः ॥ २ ॥

सान्निध्ययोगात् किल तत्र शच्याः

स्वयंवरक्षोभकतामभावः ।

काकुत्स्थमुद्दिश्य समत्सरोपि

शशाम तेन क्षितिपाललोकः ॥ ३ ॥

तावत्प्रकीर्णाभिनवोपचार-

मिन्द्रायुधद्योतिततोरणाङ्गम् ।

वरः स बध्वा सह राजमार्गं

प्राप ध्वजच्छायनिवारितोष्णम् ॥ ४ ॥

ततस्तदालोकनतत्पराणां

सौधेषु चामीकरजालवत्सु ।

बभूवुरित्यं पुरसुन्दरीणां

त्यक्तान्यकार्याणि विचेष्टितानि ॥ ५ ॥

ननु क्रुद्धाश्चेद्युध्यन्तां तदाह

सान्निध्येति । तत्र स्वयंवरक्षेत्रे शच्या इन्द्राण्याः सन्निधिरेव सान्निध्यं तस्य योगात् सद्भावाद्भेतोः स्वयंवरस्य क्षोभकतां विघ्नकारिणामभावः किल । किलेति स्वयंवरविवातकाः शच्या विनाश्यन्त इत्यागमसूचनार्थम् । तेन हेतुना काकुत्स्थ-मजमुद्दिश्य समत्सरोपि क्षितिपाललोकः शशाम नाक्षुभ्यत् ॥ ३ ॥

तावदिति । यावत्तावच्च साकल्य इत्यमरः । तावत्प्रकीर्णाः साकल्येन प्रसारिताः अभिनवाः नूतनाः उपचाराः पुष्पप्रकरादयो यस्य तं तथोक्तम् इन्द्रायुधानीव द्योतितानि प्रकाशितानि तोरणानि अङ्गाश्लिङ्गानि यस्य तं ध्वजानां छाया ध्वजच्छायम् । छायावाङ्मल्य इति नपुंसकत्वम् । तेन निवारितोष्ण आतपो-यत्र तं राजमार्गं स वरो वेदा बध्वा सह प्राप विवेश ॥ ४ ॥

तत इति । ततस्तदनन्तरं चामीकरजालवत्सु सौवर्णगवाक्षयुक्तेषु सौधेषु तस्याजसालोकने तत्पराणाम् आसक्तानां पुरसुन्दरीणाम् इत्यं वक्ष्यमाण-प्रकाराणि त्यक्तान्यन्यकार्याणि केशवन्धनादीनि येषु तानि विचेष्टितानि व्यापारा बभूवुः ॥ ५ ॥

आलोकमार्गं सहसा व्रजन्त्या
 कयाचिदुद्वेष्टनवान्तमाल्यः ।
 बन्धुं न सम्भावितएव तावत्
 करेण रुद्धोपि च केशपाशः ॥ ६ ॥
 प्रसाधिकालम्बितमग्रपाद-
 माक्षिप्य काचित् द्ववरागमेव ।
 उत्सृष्टलीलागतिरागवाक्षा-
 दलक्तकाङ्क्षां पदवीं ततान ॥ ७ ॥
 विलोचनं दक्षिणमञ्जनेन
 सम्भाव्य तद्वञ्चितवामनेत्रा ।
 तथैव वातायनसन्निकर्षं
 ययौ शलाकामपरा वहन्ती ॥ ८ ॥

तान्येवाह पञ्चभिः श्लोकैः ।

आलोकेति । सहसा आलोकमार्गं गवाक्षपथं व्रजन्त्या कयाचित् उद्वेष्टन-
 वान्तमाल्यः उद्वेष्टनो द्रुतगतिवशात् उन्मुक्तवन्धनः अतएव वान्तमाल्यः बन्धवि-
 श्लेषेणोद्गीर्णमाल्यः करेण रुद्धो गृहीतोपि च केशपाशः केशकलापः । पाशः
 पक्षश्च हस्तश्च कलापार्थाः कचात्परे इत्यमरः । तावदालोकमार्गप्राप्तिपर्यन्तं बन्धुं
 वन्धनार्थं न सम्भावितो न चिन्तितएव ॥ ६ ॥

प्रसाधिकेति । काचित् प्रसाधिकया अलङ्कृता आलम्बितं रङ्गनार्थं धृतं
 द्ववरागमेव आर्द्रालक्तकमेव, अग्रञ्चासौ पादद्वयेत्यग्रपाद इति कर्मधारयसमासः ।
 हस्ताग्रग्रहस्तादयो गुणगुणिनोर्भेदाभेदाभ्यामिति वामनः । तमाक्षिप्याकृष्य
 उत्सृष्टलीलागतिः त्यक्तमन्दगमना सती आ गवाक्षाहवाक्षपर्यन्तं पदवीं पन्थान-
 मलक्तकाङ्क्षां लाक्षारागचिह्नं ततान विस्तारयामास ॥ ७ ॥

विलोचनमिति । अपरा स्त्री दक्षिणं विलोचनमञ्जनेन सम्भाव्यालङ्कृत्य संभ्र-
 मादिति भावः । तद्वञ्चितं तेनाञ्जनेन वर्जितं वामनेत्रं यस्याः सा सती तथैव
 शलाकामञ्जनतूलिकां वहन्ती सती वातायनसन्निकर्षं गवाक्षसमीपं ययौ । दक्षिण-
 ग्रहणं सम्भ्रमात् व्युत्क्रम करणद्योतनार्थं सव्यं हि पूर्वं मनुष्या अञ्जत इति श्रुतेः ॥ ८ ॥

जालान्तरप्रेषितदृष्टिरन्या
 प्रस्थानभिन्नां न ववन्धनीवीम् ।
 नाभिप्रविष्टाभरणप्रभेण
 हस्तेन तस्याववलम्ब्य वासः ॥ ९ ॥
 अर्द्धाञ्चिता सत्वरमुत्थितायाः
 पदेपदे दुर्निमित्ते गलन्ती ।
 कस्याश्चिदासीद्गृहणा तदानीं
 मङ्गुष्ठमूलार्पितसूत्रशेषा ॥ १० ॥
 तासां मुखैरासवगन्धगर्भै
 व्याप्तान्तराः सान्द्रकुतूहलानाम् ।
 विलोलनेत्रभ्रमरैर्गवाक्षाः
 सहस्रपत्राभरणा इवासन् ॥ ११ ॥
 ता राघवं दृष्टिभिरापिवन्त्यो
 नाथ्यो न जग्मुर्विषयान्तराणि ।

जालेति । अन्या स्त्री जालान्तरप्रेषितदृष्टिः गवाक्षमध्यप्रेरितदृष्टिः सती
 प्रस्थानेन गमनेन भिन्नां त्रुटितां नीवीं वसनयन्त्यिम् । नीवी परिपणे ग्रन्थौ
 स्त्रीणां जघनवाससि इति विश्वः । न ववन्ध किन्तु नाभिप्रविष्टानां आभरणानां
 कङ्कणादीनां प्रभा यस्य तेन । प्रभैव नाभेराभरणमभूदिति भावः । हस्तेन वासो-
 ऽवलम्ब्य गृहीत्वा तस्यौ ॥ ९ ॥

अर्द्धेति । सत्वरमुत्थितायाः कस्याश्चित् अर्द्धाञ्चिता मणिभि रर्द्धमुष्मिता
 दुर्निमित्ते संभ्रमाद्दुर्दृष्टिर्निमित्ते । दुर्मिज् प्रक्षेपणइति धातोः कर्म्मणि क्तः । पदे-
 पदे प्रतिपदम् । वीष्मायां द्विर्भावः । गलन्ती गलद्रत्ना सती रशना मेखला तदा-
 नीम् अङ्गुष्ठमूलैर्पितं सूत्रमेव शेषो यस्याः सा आसीत् ॥ १० ॥

तासामिति । तदानीं सान्द्रकुतूहलानां तासां स्त्रीणाम् आसवगन्धगर्भै
 येषां तैः विलोलानि नेत्राण्येव भ्रमराः येषां तैर्मुखैः व्याप्तान्तराण्येव गवाक्षा
 गवाक्षाः सहस्रपत्राभरणा इव कमलालङ्कृता इव । सहस्रपत्रं कमलमित्यमरः ।
 आसन् ॥ ११ ॥

तथाहि शेषेन्द्रियवृत्तिरासां
 सर्वात्मना चक्षुरिव प्रविष्टा ॥ १२ ॥
 स्थाने वृता भूपतिभिः परोक्षैः
 स्वयंवरं साधुममंस्त भोज्या ।
 पद्मेव नारायणमन्यथासौ
 लभेत कान्तं कथमात्मतुल्यम् ॥ १३ ॥
 परस्परेण स्पृहणीयशोभं
 न चेदिदं हन्वमयोजयिष्यत् ।
 अस्मिन् द्वये रूपविधानयतः
 पत्युः प्रजानां वितथोऽभविष्यत् ॥ १४ ॥

तादृति । ताः नार्थः रघोरपत्यं राववम् अजम् । तस्यापत्यमित्यण्प्रत्ययः ।
 दृष्टिभिरापिवन्त्योऽतिदृष्ट्या पश्यन्त्यो विषयान्तराणि अन्यान् विषयान् न जग्मुर्न
 विविदुरित्यर्थः । तथाहि आसां नारीणां शेषेन्द्रियवृत्तिः चक्षुर्यतिरिक्तश्रोत्रा-
 दीन्द्रियव्यापारः सर्वात्मना स्वरूपकात्स्नेयं चक्षुः प्रविष्टेव । श्रोत्रादीनीन्द्र-
 याणि स्वातन्त्र्येण ग्रहणाशक्तेः चक्षुरेव प्रविश्य कौतुकात्स्वयमयेनम् उपलभन्ते
 किमु, अन्यथा स्वविषयाधिगमः किं न स्यादिति भावः ॥ १२ ॥

गृह्यन् कथादृति वक्ष्यति ताः कथयति

स्थाने इत्यादिभिस्त्रिभिः । भोज्या इन्दुमती परोक्षैरदृष्टैर्भूपतिभिर्वृता
 ममैवेयमिति प्रार्थितापि स्वयंवरमेव साधुं हितममंस्त मेने नतु परोक्षमेव कञ्चि-
 त्पार्थक्यं वप्रे, स्थाने युक्तमेतत् । युक्ते द्वे सास्रतं स्थाने इत्यमरः । कुतः अन्यथा
 स्वयंवरभावे असाविन्दुमती पद्ममस्यास्तीति मद्वा लक्ष्मीः । अर्शआदिभ्योऽच्
 इत्यच् प्रत्ययः । नारायणमिव आत्मतुल्यं स्वातुरूपं कान्तं पतिं कथं लभेत न
 लभेतैव सदसद्विवेकादौकार्यादिति भावः ॥ १३ ॥

परस्परेणेति । स्पृहणीयशोभं सर्वाशास्यसौन्दर्यमिदं हन्वं मियुनम् ।
 हन्वं रहस्वेत्यादिना निपातः । परस्परेण नयोजयिष्यत् चेत् न योजयेद्यदि
 तर्हि प्रजानां पत्युर्विधातुः अस्मिन् द्वये हन्वे रूपविधानयतः सौन्दर्यनिर्माण-
 प्रयागो वितथोऽभविष्यत् एतादृशानुरूप स्त्रीपुंसान्तराभावादिति भावः । लिङ्-

रतिस्मरौ नूनमिमावभूतां
 राज्ञां सहस्रेषु तथाहि बाला ।
 गतेयमात्मप्रतिरूपमेव
 मनोहि जन्मान्तरसङ्गतिज्ञम् ॥ १५ ॥
 इत्युद्गताः पौरवधूसुखेभ्यः
 शृण्वन् कथाः श्रोतसुखाः कुमारः ।
 उद्भासितं मङ्गलसंविधाभिः
 सम्बन्धिनः सद्य समाससाद ॥ १६ ॥
 ततोऽवतीर्याशु करेणुकायाः
 स कामरूपेश्वरदत्तहस्तः ।
 वैदर्भनिर्दिष्टमयो विवेश
 नारीमनांसीव चतुष्कमन्तः ॥ १७ ॥

निमित्ते लब्धः क्रियातिपत्ताविति लब्धः । कुतश्चित् कारणवैयुष्यात् क्रियाया अन-
 भिनिष्पत्तिः क्रियातिपत्तिरिति वृत्तिकारः ॥ १४ ॥

रतीति । रतिस्मरौ यौ नित्यसहचरावित्यभिप्रायः नूनं तावेव इयञ्चायञ्च
 इमौ दम्पती अभूताम् एतद्रूपेण उत्पन्नौ । कुतः तथाहि इयं बाला राज्ञां सहस्रेषु
 राजसहस्रमध्ये सत्यपि व्यत्यासकारणे इति भावः । आत्मप्रतिरूपं स्वतुल्यमेव ।
 तुल्यसङ्काशनीकाशप्रकाशप्रतिरूपका इति दण्डी । गता प्राप्ता । तदपि कथं
 जातमतआह हि यस्मात् मनो जन्मान्तरसङ्गतिज्ञं भवति । तदेवेदमिति प्रत्यभिज्ञा
 भावेऽपि वासनाविशेषवशादनुभूतार्थेषु मनःप्रवृत्तिरस्तीति ॥ १५ ॥

इतीति । इति स्थाने इत्याद्युक्तप्रकारेण पौरवधूसुखेभ्यः उद्गताः उत्पन्नाः
 श्रोतयोः सुखाः मधुराः । सुखशब्दोविशेष्यनिष्पन्नः । पापपुण्यसुखादि चेत्यमरः ।
 कथाः गिरः शृण्वन् कुमारेऽजः । मङ्गलसंविधाभिः मङ्गलरचनाभिः उद्भासितं
 शोभितं सम्बन्धिनः कन्यादायिनः सद्य गृहं समाससाद प्राप ॥ १६ ॥

ततइति । ततोऽनन्तरं करेणुकाया हस्तिन्याः सकाशात् आशु शीघ्रम् अव-
 तीर्य कामरूपेश्वरे दत्तोहस्तोयेन सोऽजः अथो अनन्तरं वैदर्भेण निर्दिष्टं प्रद-
 र्शितम् अन्तश्चतुष्कं चत्वरं नारीणां मनांसीव विवेश ॥ १७ ॥

महार्हसिंहासनसंस्थितोऽसौ
 सरत्नमर्घ्यं मधुपर्कमिश्रम् ।
 भोजोपनीतञ्च दुकूलयुग्मं
 जग्राह सार्धं वनिताकटाक्षैः ॥ १८ ॥
 दुकूलवासाः स बधूसमीपं
 निन्ये विनीतैरवरोधरक्षैः ।
 वेलासकाशं स्फुटफेनराजि-
 न्वैरुदन्वानिव चन्द्रपादैः ॥ १९ ॥
 तत्त्वार्चितोभोजपतेः पुरोधाः
 ऊत्वाग्निमाज्यादिभिरग्निकल्पः ।
 तमेव चाधाय विवाहसाध्ये
 बधूवरौ सङ्गमयाञ्चकार ॥ २० ॥
 हस्तेन हस्तं परिगृह्य बध्वाः
 स राजसूनुः सुतरां चकाशे ।

महार्हति । महार्हसिंहासने संस्थितोऽसौ अजः भोजोपनीतं रत्नं
 सहितं सरत्नं मधुपर्कमिश्रम् अर्घ्यं पूजासाधनद्रव्यं दुकूलयोः क्षौमयोर्युग्मञ्च
 वनिताकटाक्षैः अन्यस्त्रीणामपाङ्गदर्शनैः सार्धं जग्राह गृहीतवान् ॥ १८ ॥

दुकूलेति । दुकूलवासाः सोऽजः विनीतैर्नस्त्रैरवरोधरक्षैरन्तःपुराधिकृतैः
 बधूसमीपं निन्ये । तत्र दृष्टान्तः, स्फुटफेनराजिरुदन्वान् ससुद्रः नवैर्नूतनैश्चन्द्र-
 पादैश्चन्द्रकिरणैः वेलायाः सकाशं समीपमिव । पूर्णदृष्टान्तोऽयम् ॥ १९ ॥

तत्रेति । तत्र सद्गन्धर्वितः पूजितोऽग्निकल्पोऽग्नितल्लोभोजपतेः भोज-
 देशाधीश्वरस्य पुरोधाः पुरोहितः । पुरोधास्तु पुरोहितः इत्यमरः । आज्यादिभि-
 र्द्रव्यैरग्निं ऊत्वा तमेव चाग्निं विवाहसाध्ये आधाय साक्षिणं कृत्वेत्यर्थः बधूवरौ
 सङ्गमयाञ्चकार योजयामास ॥ २० ॥

हस्तेनेति । स राजसूनुः हस्तेन स्वकीयेन बध्वाः हस्तं परिगृह्य अनन्त-

अनन्तराशोकलताप्रवालं
 प्राप्येव चूतः प्रतिपल्लवेन ॥ २१ ॥
 आसीद्वरः कण्टकितप्रकोष्ठः
 खिन्नाङ्गुलिः संवृते कुमारी ।
 तस्मिन् द्वये तत्क्षणमात्मवृत्तिः
 समं विभक्तेव मनोभवेन ॥ २२ ॥
 तयोरपाङ्गप्रतिसारितानि
 क्रियासमापत्तिनिवर्त्तितानि ।
 ह्यीयन्त्वणामानशिरे मनोज्ञा-
 मन्योन्यलोलानि विलोचनानि ॥ २३ ॥

रायाः सन्निहितायाः अशोकलतायाः प्रवालं पल्लवं प्रतिपल्लवेन स्वकीयेन प्राप्य
 चूत आम्नइव सुतरां चकाशे ॥ २१ ॥

आसीदिति । वरः कण्टकितः पुलकितः प्रकोष्ठो यस्य स आसीत् ।
 स्तब्धये क्षुद्रशत्रौ च रोमहर्षे च कण्टकइत्यमरः । कुमारी खिन्नाङ्गुलिः संवृते
 वभूव । अत्रोत्प्रेक्षते तस्मिन् द्वये मिथुने तत्क्षणमात्मवृत्तिः सात्विकोदयरूपा
 वृत्तिः मनोभवेन कामेन समं विभक्तेव पृथक् कतेव । अपराङ्मुखस्य पाठान्तरे
 व्याख्यानान्तरम् । पाणिसमागमेन पाण्योः संस्पर्शेन कर्त्ता । तयोर्वधूवरयोर्मनो-
 भवस्य वृत्तिः स्थितिः समं विभक्तेव समीकतेवेत्यर्थः । प्राक्सिद्धस्याप्यनुरागसा-
 म्यस्य संप्रति तत्कार्यदर्शनात् पाणिसंश्लेषतत्त्वसम्यग् दृश्यते । अत्र वात्स्यायनः कन्या
 तु प्रथमसमागमे खिन्नाङ्गुलिः खिन्नमुखी च पुरुषस्तु रोमाञ्चितो भवति एभिरन-
 योर्भावं परीक्षेतेति । स्त्रीपुरुषयोः स्वेदरोमाञ्चाभिधानं सात्विकमात्रोपलक्षणं
 नतु प्रतिनियमो विवक्षितः एभिरिति वञ्चवचनसामर्थ्यात् । एवं सति कुमारस-
 म्भवे रोमोद्गमः प्रादुरभूदभायाः खिन्नाङ्गुलिः पुङ्गवकेतुरासीत् इति व्युत्क्रमवचनं
 न दोषायेति ॥ २२ ॥

तयोरिति । अपाङ्गेषु नेत्रप्रान्तेषु प्रतिसारितानि प्रवर्त्तितानि क्रिययोर्निरी-
 क्षणलक्षणयोः समापत्त्या यदृच्छासङ्गत्या निवर्त्तितानि प्रत्याकृतानि अन्योन्यस्मिन्
 लोलानि सट्टणानि । लोलञ्चलसट्टणयो रित्यमरः । तयोर्दम्पत्योर्विलोचनानि
 दृश्यः मनोज्ञां रस्यां ह्रिया निमित्तेन यन्त्रणां सङ्कोचमानशिरे प्रापुः ॥ २३ ॥

प्रदक्षिणप्रक्रमणात् कृशानो
रुदक्षिषस्तन्मिथुनं चकाशे ।
मेरोरुपान्तेष्विव वर्त्तमान
मन्योन्यसंसक्तमहस्त्रियामम् ॥ २४ ॥
नितम्बगुर्वी गुरुणा प्रयुक्ता
वधूर्विधाटुप्रतिमेन तेन ।
चकार सा मत्तचकोरनेत्रा
लज्जावती लाजविसर्गमग्नौ ॥ २५ ॥
हविःशमीपल्लवलाजगन्धी
पुण्यः कृशानोरुदियाय धूमः ।
कपोलसंसर्पिंशिखः स तस्याः
मुहूर्त्तं कर्णोत्पलतां प्रपेदे ॥ २६ ॥
तदञ्जनक्लेदसमाकुलाक्षं
प्रह्लादनीजाङ्कुरकर्णपूरम् ।

प्रदक्षिणेति । तन्मिथुनम् उदक्षिष उन्नतज्वालस्य कृशानोर्वहेः प्रदक्षिण-
प्रक्रमणात् प्रदक्षिणीकरणात्, मेरोरुपान्तेषु समीपेषु वर्त्तमानमावर्त्तमानं मेरुं
प्रदक्षिणीकुर्वदित्यर्थः अन्योन्यसंसक्तं परस्परसङ्गतं मिथुनस्याथेतद्विशेषणम्
अहञ्च त्रियामा चाहस्त्रियामं, रात्रिन्दिवमिव । समाहारे द्वैकवद्भावः ।
चकाशे दिदीपे ॥ २४ ॥

नितम्बेति । नितम्बेन गुर्वी अलघ्वी । दुर्द्धारालघुनोर्गुर्वीति शाश्वतः ।
विधाटुप्रतिमेन ब्रह्मतुल्येन तेन गुरुणा याजकेन प्रयुक्ता जुहुधीति नियुक्ता मत्त-
चकोरस्येव नेत्रे यस्याः सा लज्जावती सा वधूरग्नौ लाजविसर्गं चकार ॥ २५ ॥

हविरिति । हविष आज्यादेः शमीपल्लवानां लाजानाञ्च गन्धो ऽस्यास्तीति
हविःशमीपल्लवलाजगन्धी । शमीपल्लवमित्रान् लाजान् अञ्जलिना वपतीति
कात्यायनः । पुण्यो धूमः कृशानोः पावकादुदियाय उद्भूतः । कपोलयोः संस-
र्पिणी प्रसरणशीला शिखा यस्य स तथोक्तः स धूमस्तस्याः वध्वाः मुहूर्त्तं कर्णे-
त्पलतां प्रपेदे ॥ २६ ॥

वधूसुखं पाठलगण्डलेख-
 माचारधूमग्रहणाद्वभूव ॥ २७ ॥
 तौ स्नातकैर्वन्धुमता च राज्ञा
 पुरन्धिभिश्च क्रमशः प्रयुक्तम् ।
 कन्याकुमारौ कनकासनस्था-
 वाद्राक्षतारोपणमन्वभूताम् ॥ २८ ॥
 इति स्वसुर्भोजकुलप्रदीपः
 सम्पाद्य पाणिग्रहणं स राजा ।
 महीपतीनां पृथगर्हणार्थं
 समादिदेशाधिकृतानधिष्ठीः ॥ २९ ॥
 लिङ्गैर्मुदः संवृतविक्रियास्ते
 हृदाः प्रसन्ना इव गूढनक्राः ।
 वैदर्भमामन्त्र्य ययुस्तदीयां
 प्रत्यर्प्य पूजामुपदाच्छलेन ॥ ३० ॥

तदिति । तद्वधूसुखम् आचारेण प्राप्तौ धूमग्रहणात् अञ्जनस्य क्लेदोऽञ्जन-
 क्लेदः अञ्जनमिन्धवाप्योदकमित्यर्थः । तेन समाकुलाक्षं प्रमानो वीजाङ्कुरो यवाङ्कुर
 एव, कर्णपूरोऽवतंसो यस्य तत् पाठलगण्डलेखमरुणगरुडस्थलञ्च वभूव ॥ २७ ॥

ताविति । कनकासनस्थौ तौ कन्याकुमारौ स्नातकैर्गृहस्थविशेषैः । स्नात-
 कस्वाप्तुतप्रतीत्यमरः । वन्धुमता वन्धुपुरःसरेणेत्यर्थः राज्ञा च पुरन्धिभिः
 पतिपुत्रवतीभिर्नारीभिश्च क्रमशः प्रयुक्तं स्नातकादीनां पूर्वपूर्ववैशिष्ट्यात् क्रमेण
 कृतमाद्राक्षतानामारोपणमन्वभूतामनुभूतवन्तौ ॥ २८ ॥

इतीति । अधिष्ठीरधिकसम्पन्ना भोजकुलप्रदीपः स राजा इति स्वसुरिन्दु-
 मत्याः पाणिग्रहणं विवाहं सम्पाद्य कारयित्वा महीपतीनां राज्ञां पृथगेकैकशः
 अर्हणार्थं पूजार्थम् अधिकृतानधिकारिणः समादिदेशाज्ञापयामास ॥ २९ ॥

लिङ्गैरिति । मुदः सन्तोषस्य लिङ्गैश्चिह्नैः कपटहासादिभिः संवृतविक्रियाः
 निगूहितमत्सराः अतएव प्रसन्नावहिर्निर्भलाः, गूढनक्राः अन्तर्लीनग्रहाः हृदा इव

स राजलोकः कृतपूर्वसंवि-
 दारम्भसिद्धौ समयोपलभ्यम् ।
 आदास्यमानः प्रमदामिषं त-
 दावृत्य पन्थानमजस्य तस्थौ ॥ ३१ ॥
 भर्तापि तावत् क्रथकैशिकाना-
 मनुष्ठितानन्तरजाविवाहः ।
 सत्त्वानुरूपाहरणीकतन्त्रीः
 प्रास्थापयद्राववमन्वगाञ्च ॥ ३२ ॥
 तिस्रस्त्रीलोकीप्रथितेन सार्द्ध-
 मजेन मार्गे वसतीरुषित्वा ।

स्थिताः ते नृपाः वैदर्भं भोजमामन्त्यापृच्छन् तदीयां वैदर्भीयां पूजासुपदाच्छलेन
 उपायनमिषेण प्रत्यर्थं ययुः गतवन्तः ॥ ३० ॥

सङ्गति । आरम्भसिद्धौ कार्यसिद्धौ विषये पूर्वं कृता कृतपूर्वा । सुषुप्तेति
 समासः । कृतपूर्वा संवित् सङ्केतोमार्गावरोधरूपउपायो येन स तथोक्तः संवित्
 युद्धे प्रतिज्ञायां सङ्केताचारानामस्ति केशवः । स राजलोकः समयोपलभ्यम्
 अजप्रस्थानकाले लभ्यं तदा तस्यैकाकित्वादिति भावः । समरोपलभ्यमिति पाठे
 युद्धसाध्यमित्यर्थः । तत् प्रमदैवामिषं भोग्यवस्तु । आमिषं त्वस्त्रियां सांसे तथा
 स्याद्भोग्यवस्तुनीति केशवः । आदास्यमानोऽग्रहीष्यमाणः सन् अजस्य पन्थान-
 मावृत्यावरुध्य तस्थौ ॥ ३१ ॥

भर्तृति । अनुष्ठितः सम्पादितः अनन्तरजाया अनुजाया विवाहो येन स
 तथोक्तः क्रथकैशिकानां देशानां भर्ता स्वामी भोजोऽपि तावत्तदा सत्त्वानुरूपस-
 त्वाहानुरूपं यथा तथा आ समन्तात् । अनेनानियतवस्तुदानमित्यर्थः । हरणं
 कन्यायै देयं धनम् । यौतकादि तु यद्देयं स दायो हरणञ्च तदित्यमरः । अहरणं
 हरणीकता श्रीर्येन तथोक्तः सन् राववमजं प्रास्थापयत् प्रस्थापितवान् स्वयमन्व-
 गात् अनुजगाम च ॥ ३२ ॥

तिस्रङ्गति । कुण्डिनं विदर्भनगरं तस्येशोभोजः त्रिषु लोकेषु प्रथितेनाजेन
 सार्द्धं मार्गे पथि तिस्रोवसतीरात्रीरुषित्वा । वसती रात्रिवेश्मनोरित्यमरः ।

तस्मादपावर्त्तत कुण्डिनेशः
 पर्वीत्यये सोम इवोष्णरश्मिः ॥ ३३ ॥
 प्रमन्यवः प्रागपि कोशलेन्द्रे
 प्रत्येकमात्तस्वतया बभूवुः ।
 अतो नृपाश्चक्षुमिरे समेताः
 स्त्रीरत्नलाभं न तदात्मजस्य ॥ ३४ ॥
 तमुद्वहन्तं पथि भोजकन्यां
 रुरोध राजन्यगणः स दृप्तः ।
 बलिप्रदिष्टां श्रियमाददानं
 तैविक्रमं पादमिवेन्द्रशतुः ॥ ३५ ॥
 तस्याः स रक्षार्थमनल्पयोध-
 मादिश्य पितॄं सचिवं कुमारः ।
 प्रत्यग्रहीत् पार्थिववाहिनीं तां
 भागीरथीं शोण इवोत्तरङ्गः ॥ ३६ ॥

कालाध्वनोरत्यन्तसंयोगे इति द्वितीया । पर्वीत्यये दर्शान्ते उष्णरश्मिः सूर्यात् सोमश्चन्द्र इव, तस्मादजादपावर्त्तत तं विस्मृत्य निवृत्त इत्यर्थः ॥ ३३ ॥

प्रमन्यव इति । नृपाः राजानः प्रागपि प्रत्येकमात्तस्वतया दिग्विजये गृहीत-
 धनत्वेन कोशलेन्द्रे रघौ प्रमन्यवो रूढवैरा बभूवुः अतो हेतोः समेताः सङ्गताः
 सन्तः तदात्मजस्य रघुसूक्तोः स्त्रीरत्नलाभं न चक्षुमिरे न सेहिरे ॥ ३४ ॥

तमिति । दृप्तः उद्वतः स राजन्यगणो राजसङ्घातो भोजकन्यामुद्वहन्तं
 नयन्तं तमजं बलिना विरोचनिना प्रदिष्टां दत्तां श्रियमाददानं स्त्रीकुर्वाणं त्रिवि-
 क्रमस्येवं तैविक्रमं पादमिवेन्द्रशतुः प्रह्लाद इव पथि रुरोध । तथा च ब्रह्माण्ड-
 राणे । विरोचनविरोधेऽपि प्रह्लादः प्राक्तनं स्मरन् । विष्णोस्तु क्रममाणस्य पादा-
 भोजं रुरोध हेति ॥ ३५ ॥

तस्या इति । स कुमारोऽजः तस्या इन्दुमत्याः रक्षार्थमनल्पयोधं बद्धभटं पितु-
 रामतं पितॄम् आप्रमित्यर्थः सचिवमादिश्य आज्ञाय तां पार्थिववाहिनीं राज-

पत्तिः पदातिं रथिनं रथेश-

सुरङ्गसादो तुरगाधिरूढम् ।

यन्ता गजस्याभ्यपतद्गजस्थं

तुल्यप्रतिद्वन्दि बभूव युद्धम् ॥ ३७ ॥

नदत्सु तूर्थेष्वविभाव्यवाचो

नोदीरयन्ति स्म कुलोपदेशान् ।

वाणाक्षरैरेव परस्परस्य

नामोर्जितं चापभृतः शशंसुः ॥ ३८ ॥

उत्थापितः संयति रेणुरश्वैः

सान्द्रोक्तः स्यन्दनवंशचक्रैः ।

विस्तारितः कुञ्जरकर्णतालै-

र्नेत्रक्रमेणोपररोध स्तूर्थम् ॥ ३९ ॥

सेनाम् । ध्वजिनी वाहिनी सेनेत्यमरः । भागीरथीरुत्तरङ्गः शोणः शोणाख्यो-
नद इव प्रत्यग्रहीदभियुक्तवान् ॥ ३६ ॥

पत्तिरिति । पत्तिः पादचारोयोद्धा पदातिं पादचारमभ्यपतत् । पादाभ्या-
मततीति पदातिः । पादस्य पदित्यादिना पदादेशः । पदातिपत्तिपदगपादातिक-
पदाजयइत्यमरः । रथेशो रथिकः रथिनं रथारोहमभ्यपतत्, तुरङ्गसादो अश्वारो-
हस्तुरगाधिरूढम् अश्वारोहं मभ्यपतत् । रथिनः स्यन्दनारोहाः अश्वारोहास्तु
सादिन इत्यमरः । गजस्य यन्ता हस्त्यारोहो गजस्थं पुरुषमभ्यपतत्, इत्यम्
अनेन प्रकारेण तुल्यप्रतिद्वन्दि एकजातीयप्रतिभटं युद्धं बभूव । अन्योन्यं द्वन्द्वं
कलहोऽस्त्येषामिति प्रतिद्वन्द्विनोयोधाः । द्वन्द्वं कलहयुग्मयोरित्यमरः ॥ ३७ ॥

नदत्स्विति । तूर्थेषु नदत्सु सत्सु अविभाव्यवाचः अनवधार्यगिरः चापभृतो-
धानुष्काः कुलमुपदिश्यते प्रख्याप्यते यैस्ते कुलोपदेशा स्तान् कुलनामानि नोदी-
रयन्ति स्म नोद्धारयामासुः श्रोतमशक्यत्वाद्वाचो नाब्रुवन्नित्यर्थः । किन्तु
वाणाक्षरैर्वाणेषु लिखिताक्षरैरेव परस्परस्यान्योन्यस्य उर्जितं प्रख्यातं नाम
शशंसुरुचुः ॥ ३८ ॥

उत्थापितइति । संयति संग्रामे अश्वैरुत्थापितः, स्यन्दनवंशानां रथसमूहानां
चक्रैः रथाङ्गैः सान्द्रोक्तः धनीकृतः । वंशः पृष्ठास्थि गेहोर्वाकाष्ठे वेणौ गण्ये

मत्स्यध्वजा वायुवशाद्विदीर्णै-
 र्मुखैः प्रवृद्धध्वजिनीरजांसि ।
 बभुः पिवन्तः परमार्थमत्स्याः
 पर्याविलानीव नवोदकानि ॥ ४० ॥
 रथो रथाङ्गध्वनिना विजज्ञे
 विलोलवण्टाक्वणितेन नागः ।
 स्वभर्तृनामग्रहणाद्बभूव
 सान्द्रे रजस्यात्मपरावबोधः ॥ ४१ ॥
 आटण्वतो लोचनमार्गमाजौ
 रजोऽन्धकारस्य विजृम्भितस्य ।
 शस्त्रक्षताश्वद्विपवीरजन्मा
 बालारुणोऽभूद्रुधिरप्रवाहः ॥ ४२ ॥

कुले इति केशवः । कुञ्जरकर्णानां तालैः ताडनैर्विस्तारितः प्रसारितोरेणुः नेत्र-
 क्रमेण अंशुकपरिपाद्या अंशुकमिवेत्यर्थः । स्याज्जटांशुकयोर्नेत्रमिति, क्रमोऽङ्गौ
 परिपाद्यां चेति च केशवः । सूर्यसुपरोध आच्छादयामास ॥ ३८ ॥

मत्सेति । वायुवशाद्विदीर्णैः विटतै र्मुखैः प्रवृद्धानि ध्वजिनी-रजांसि
 सैन्यरेणून् पिवन्तोऽप्यन्तो मत्स्यध्वजा मत्स्याकारा ध्वजाः, पर्याविलानि परितः
 कलुषाणि नवोदकानि पिवन्तः परमार्थमत्स्या इव बभूवन्ति स्म ॥ ४० ॥

रथ इति । सान्द्रे प्रवृद्धे रजसि रथो रथाङ्गध्वनिना चक्रस्वनेन विजज्ञे
 ज्ञातः, नागोहस्ती विलोलानां घण्टानां क्वणितेन नादेन विजज्ञे । आत्मपराव-
 बोधः स्वपरविवेकः योधानामिति शेषः स्वभर्तृणां स्वस्वामिनां नामग्रहणानामो-
 च्चारणात् बभूव रजोऽन्धतया सर्वे स्वं परञ्च शब्दादेवानुमाय प्रजह्यु रित्यर्थः ॥ ४१ ॥

आटण्वतइति । लोचनमार्गमाटण्वतोऽट्टिपथमुपरुन्धतः आजौ युद्धे विजृ-
 म्भितस्य व्याप्तस्य रजएवान्धकारं तस्य, शस्त्रक्षतेभ्योऽश्वद्विपवीरेभ्योजन्म यस्य स
 तथोक्तः रुधिरप्रवाहः बालारुणो बालार्कोऽभूत् । अरुणो भास्करेऽपि स्यादित्यमरः ।
 बालविशेषणं रुधिर सावर्ण्यार्थम् ॥ ४२ ॥

स च्छिन्नमूलः क्षतजेन रेणु-
 स्तस्योपरिष्ठात्पवनावधूतः ।
 अङ्गारशेषस्य ऊताशनस्य
 पूर्वोत्थितो धूम इवावभासे ॥ ४३ ॥
 प्रह्वारमूर्च्छापगमे रथस्या
 यन्तनुपालभ्य निवर्त्तिताश्वान्
 यैः सादिता लक्षितपूर्वकेतू-
 स्तानेव सामर्षतया निजघ्नः ॥ ४४ ॥
 अर्धभागैः परवाणलूना
 धनुर्भृतां हस्तवतां पृषत्काः ।
 संप्रापुरेवात्मजवानुदृत्त्या
 पूर्वाङ्गभागैः फलिभिः शरव्यम् ॥ ४५ ॥
 आधोरणानां गजसन्निपाते
 शिरांसि चक्रैर्निशितैः क्षुराग्रैः ।

स इति । क्षतजेन रुधिराण्यं क्षिन्नमूलः त्याजितभूतलसम्बन्धइत्यर्थः तस्य
 क्षतजस्योपरिष्ठात्पवनावधूतः वाताहतः स रेणुः अङ्गारशेषस्य ऊताशनस्याग्नेः
 पूर्वोत्थितो धूम इव आवभासे दिदीपे ॥ ४३ ॥

प्रह्वारेति । रथस्याः रथिनः, प्रह्वारेण या मूर्च्छा तस्याः अपगमे सति ।
 मूर्च्छितानामन्यत्र नीत्वा संरक्षणं सारथिधर्म्मइति कृत्वा निवर्त्तिताश्वान् यन्तनु
 सारथीनुपालभ्य असाधु कृतमित्यधिलिख्य पूर्व्यैः स्वयं सादिताः हताः लक्षित-
 पूर्वकेतून् पूर्वदृष्टैः केतुभिः प्रत्यभिज्ञातानित्यर्थः, तानेव सामर्षतया सकोपत्वे न
 हेतुना निजघ्नः प्रजह्युः ॥ ४४ ॥

अपीति । अर्धश्चासौ मार्गश्च तस्मिन्नर्धभागैः परेषां वाणैर्लूनाः क्षिप्त्वा अपि
 हस्तवतां कृतहस्तानां धनुर्भृतां पृषत्काः शराः आत्मजवानुदृत्त्या स्ववेगानुबन्धेन
 हेतुना फलिभिर्लोहाग्रवद्भिः । शस्त्रवाणाग्रयोः फलमिति विश्वः । पूर्वाङ्गभागैः
 शृणातीति शरः तस्मै हितं शरव्यं लक्ष्यम् । उगवादिभ्योयदिति यत्प्रत्ययः ।
 लक्षं लक्ष्यं शरव्यञ्जेल्यमरः । संप्रापुरेव नतु मध्ये पतिता इत्यर्थः ॥ ४५ ॥

हृतान्यपि श्येननखाग्रकोटि-

व्यासक्तकेशानि चिरेण पेतुः ॥ ४६ ॥

पूर्वं प्रहर्त्ता न जघान भूयः

प्रतिप्रहाराक्षममश्वसादी ।

तुरङ्गमस्कन्धनिषण्णदेहं

प्रत्याश्वसन्तं रिपुमाचकाङ्क्ष ॥ ४७ ॥

तनुत्यजां वर्मभृतां विकोशै-

र्द्वहत्सु दन्तेष्वसिभिः पतङ्गिः ।

उद्यन्तमग्निं शमयाम्बभूवु-

र्गजा विविग्नाः करशीकरेण ॥ ४८ ॥

शिलीमुखोत्कृत्तशिरःफलाद्या

च्युतैः शिरस्त्रैश्चकोत्तरेव ।

आधोरणानामिति । गजसन्निपाते गजयुद्धे निश्चितैः अतएव क्षुराग्रैः क्षुरस्याग्रमिवाग्रं येषां तैः चक्रैरायुधविशेषैः हृतानि हिन्नान्यपि श्येनानां पक्षि-विशेषाणाम् । पक्षी श्येन इत्यमरः । नखाग्रकोटिषु व्यासक्ताः केशा येषां तानि आधोरणानां हस्त्यारोहणाम् । आधोरणा हस्तिपका हस्त्यारोहा निषादिन-इत्यमरः । शिरांसि चिरेण पेतुः पतितानि । शिरःपातात् प्रागेवारुह्य पश्चादु-त्पततां पक्षिणां मखेषु केशसङ्गश्चिरपातहेतुरिति भावः ॥ ४६ ॥

पूर्वमिति । पूर्वं प्रथमं प्रहर्त्ता अश्वसादी तौरङ्गिकः प्रतिप्रहारेऽक्षममशक्तं तुरङ्गमस्कन्धे निषण्णदेहं मूर्च्छितमित्यर्थः रिपुं भूयो न जघान पुनर्न प्रजहार किन्तु प्रत्याश्वसन्तं पुनरुज्जीवन्तमाचकाङ्क्ष । नायुध-व्यसनं प्राप्तं नात्तं नातिप-रिक्तमिति निषेधादिति भावः ॥ ४७ ॥

तनुत्यजामिति । तनुत्यजां तनुषु निस्पृहाणामित्यर्थः वर्मभृतां कवचिनां सम्बन्धिभिः दृहत्सु दन्तेषु पतङ्गिः अतएव, विकोशैः पिधाना-दुद्धृतैः । कोशो-ऽस्त्री कुक्ष्ये खङ्गपिधाने इत्यमरः । असिभिः खङ्गैरुद्यन्तमुत्थितमग्निं विविग्ना भीताः गजाः करशीकरेण शुण्डादण्डजलकणेन शमयाम्बभूवुः शान्तं चक्रुः ॥ ४८ ॥

शिलीमुखेति । शिलीमुखैर्वाणैरुत्कृत्तानि शिरांस्येव फलानि तैरादरा

रणक्षितिः शोणितमद्यकुल्या

रराज मृत्योरिव पानभूमिः ॥ ४६ ॥

उपान्तयोर्निष्कुषितं विहङ्गै-

राक्षिप्य तेभ्यः पिशितप्रियापि ।

केयूरकोटिक्षततालुदेशा

शिवा भुजच्छेदमपाचकार ॥ ५० ॥

कश्चित् द्विषत्खड्गहृतोत्तमाङ्गः

सद्यो विमानप्रभुतामुपेत्य ।

वामाङ्गसंसक्तसुराङ्गनः स्वं

नृत्यत् कवन्धं समरे ददर्श ॥ ५१ ॥

अन्योन्यसूतोन्मथनादभूतां

तावेव सूतौ रथिनौ च कौचित् ।

सम्पन्ना च्युतेर्भट्टैः शिरांसि त्रायन्तइति शिरस्त्राणि शीर्षणयानि । शीर्षणयानि शिरस्त्रे इत्यमरः । तैश्चकोत्तरा चषकः पानपात्रमुत्तरं यस्यां सेव । चषको-
ऽस्त्री पानपात्रमित्यमरः । शोणितान्येव मद्यं तस्य कुल्याः प्रवाहाः यस्यां सा ।
कुल्यात्या कविमा सरिदित्यमरः । रणक्षितिः युद्धभूमिः मृत्योः पानभूमिरिव
रराज ॥ ४६ ॥

उपान्तयोरिति । उपान्तयोः प्रान्तयोः विहङ्गैः पक्षिभिः निष्कुषितं खण्डि-
तम् । इण्निष्ठायामितीडागमः । भुजच्छेदं भुजखण्डं तेभ्योविहङ्गेभ्यः आक्षि-
प्याच्छिप्य पिशितप्रिया सांसप्रियापि शिवाक्रोद्धी । शिवः कीलः शिवा क्रोद्धीति
विश्वः । केयूरकोट्या अङ्गदाम्नेण क्षतस्तालुदेशोयस्याः सा सती अपाचकार
अपसारयामास । किरतेः करोते वा लिट् ॥ ५० ॥

कश्चिदिति । द्विषतः खड्गेन हृतोत्तमाङ्गः किन्नशिराः कश्चिदीरः सद्यो-
विमानप्रभुतां विमानाधिपत्यं देवत्वमित्यर्थः उपेत्य प्राप्य वामाङ्गसंसक्ता सव्यात्स-
ङ्गसङ्गिनी सुराङ्गना यस्य स तथोक्तः सन् समरे नृत्यत् स्वं निजं कवन्धम् विशि-
रस्त्रं कलेवरं ददर्श । कवन्धोऽस्त्री क्रियायुक्तमप्रमूर्द्ध कलेवरमित्यमरः ॥ ५१ ॥

अन्योन्येति । कौचिदीरौ अन्योन्यस्य सूतयोः सारथ्योः उन्मथनान्निध-

व्यश्वौ गदाव्यायतसंप्रहारौ
 भग्नायुधौ बाहुविमर्दनिष्ठौ ॥ ५२ ॥
 परस्परेण क्षतयोः प्रहर्तौ-
 रुत्क्रान्तवायूः समकालमेव ।
 अमर्त्यभावेऽपि कयोश्चिदासी-
 देकाक्षरः प्रार्थितयोर्विवादः ॥ ५३ ॥
 व्यूहावुभौ तावितरेतरस्मात्
 भङ्गं जयच्चापतुरव्यवस्थम् ।
 पश्चात्पुरोमारुतयोः प्रवृद्धौ
 पर्यायवृत्तेव महार्णवोन्मी ॥ ५४ ॥
 परेण भग्नेऽपि बले सहौजाः
 ययावजः प्रत्यरिसैन्यमेव ।

नात्तावेव स्रुतौ रथिनौ च योद्धारावभूतां तावेव व्यश्वौ नडाश्वौ सन्तौ गदाभ्यां
 व्यायतोदीर्घः संप्रहारोयुद्धं ययोस्तौ अभूतां ततोभग्नायुधौ भग्नगदौ सन्तौ
 बाहुविमर्दे निष्ठा नाशो ययोस्तौ अभूताम् । निष्ठा निष्पत्तिनाशान्ता इत्यमरः
 ॥ ५२ ॥

परस्परेणेति । परस्परेण अन्योन्यं क्षतयोः क्षततन्वोः समकालमेककालं
 यथा तथा उक्क्रान्तवायोः युगपदुद्धतप्राणयोः एकैवाक्षराः प्रार्थिता याभ्यां तयो
 रेकाक्षरः प्रार्थितयोः प्रार्थितैकाक्षरसोरित्यर्थः । बाहिताग्रप्रादिष्विति परनि-
 पातः । अथवा एकस्यामक्षरसि प्रार्थितं प्रार्थना ययोरिति विग्रहः । स्त्रियां
 बाहुष्वक्षरसइति बहुत्वाभिधानं प्रायिकम् । कयोश्चित्प्रहर्तोर्योधयोः अमर्त्य-
 भावेऽपि देवत्वेऽपि विवादः कलहः आसीत् । एकामिषाभिलाषोहि महद्वैरवीज-
 मिति भावः ॥ ५३ ॥

व्यूहाविति । तौ उभौ व्यूहौ सेनासङ्घातौ । व्यूहस्तु बलविन्यास इत्यमरः ।
 पश्चात् पुरश्च यौ मारुतौ तयोः पर्यायवृत्त्या क्रमवृत्त्या प्रवृद्धौ महार्णवोन्मी इव
 इतरेतरस्मादन्योन्यस्मात् अव्यवस्थं व्यवस्थारहितम् अनियतं जयं भङ्गं पराजयं
 चापतः प्राप्नुवन्तौ ॥ ५४ ॥

धूमो निवर्त्येत समीरणेन
यतस्तु कक्षस्त एव वङ्गिः ॥ ५५ ॥
रथी निषङ्गी कवची धनुष्मान्
दृप्तः स राजन्यकमेकवीरः ।
निवारयामास महावराहः
कल्पक्षयोद्धृत्तमिवार्णवाम्भः ॥ ५६ ॥
स दक्षिणं तूणमुखेन वामं
व्यापारयन् हस्तमलक्ष्यताजौ ।
आकर्णकृष्टा स्रक्तदस्य योद्धु-
मौर्वीज्या वाणान् सुषुवे रिपुघ्नान् ॥ ५७ ॥
स रोषदृष्टाधिकलोहितोष्ठै-
र्व्यक्तोर्द्ध्वरेखा भ्रुकुटीर्वहङ्गिः ।

परेणेति । बले स्वसैन्ये परेण परबलेन भग्नेपि सहौजाः महाबलोऽजः
अरिसैन्यं प्रत्येव ययौ । तथाहि समीरणेन वायुना धूमो निवर्त्येत कक्षादपसा-
येत । वर्त्ततेत्येतात् कर्मणि सम्भावनायां लिङ् । वङ्गिस्तु यतो यत्न कक्षस्तृ-
णम् । कक्षौ तु तूणवीरुधावित्यमरः । ततएव तत्रैव प्रवर्त्तते इति शेषः ।
सार्धविभक्तिकक्षभिः ॥ ५५ ॥

रथीति । रथो रथासदः निषङ्गी तूणीरवान् । तूणीपाशङ्ग तूणीरनिगङ्गा-
रुपधिर्द्वयोरित्यमरः । कवची वर्मधरः धनुष्मान् धनुर्धरः दृप्तोरणदृप्तः एकवीरः
असहाय शूरः सोऽजः राजन्यकं राजसमूहम् । गोलीक्षेत्रादिना बुज्प्रत्ययः ।
महावराहो वराहावतारो विष्णुः कल्पक्षेत्रे कल्पान्तकाले उद्धृत्तमुद्धेलमर्णवाम्भ-
व निवारयामास ॥ ५६ ॥

स इति । सोऽजः आजौ संग्रामे दक्षिणं हस्तं तूणमुखेन निषङ्गविवरेण
वाममतिमुन्दरम् । वामं सव्ये प्रतीये च दक्षिणे चातिसुन्दरे इति विश्वः । व्यापा-
रयन्नलक्ष्यत शरसन्धानादयस्तु दुर्लब्धा इत्यर्थः । स्रक्टाकर्णकृष्टा योद्धुरस्याजस्य
मौर्वीज्या रिपून् हन्तीति रिपुघ्नास्तान् । अमनुष्यकर्तृके चेति टक्प्रत्ययः ।
वाणान् सुषुवे इवेत्युत्प्रेक्षा ॥ ५७ ॥

तस्तार गां भल्लनिकृत्तकण्ठै-

ह्रङ्कारगर्भैर्द्विषतां शिरोभिः ॥ ५८ ॥

सर्वैर्बलाङ्गैर्द्विरदप्रधानैः

सर्वायुधैः कङ्कटभेदिभिश्च ।

सर्वप्रयत्नेन च भूमिपाला-

स्तस्मिन् प्रजह्युर्धुधि सर्व एव ॥ ५९ ॥

सोऽस्त्रत्रजैश्चन्द्ररथः परेषां

ध्वजाग्रमात्रेण बभूव लक्ष्यः ।

नीहारमग्नोदिनपूर्वभागः

किञ्चित्प्रकाशेन विवस्वतेव ॥ ६० ॥

प्रियंवदात्प्राप्तमसौ कुमारः

प्रायुङ्क्त राजस्त्रधिराजसूनुः ।

स इति । सोऽजः रोधेण दष्टाः अतएव अधिकलोहिताः ओष्ठाः येषां तानि तैः व्यक्ता जङ्घा रेखा यासां ताः शुकुटीः स्तूभङ्गान् वहङ्गिः भल्लनिकृत्ता वाणवि-
शेषच्छिन्नाः कण्ठा येषां तैः ह्रङ्कारगर्भैः सह ह्ररह्मे ह्रुव्वङ्गिरित्यर्थः । द्विषतां
शिरोभिः गां भूमिं तस्तार कृदयामास ॥ ५८ ॥

सर्वैरिति । द्विरदप्रधानैर्गजैश्चन्द्ररथैः सेनाङ्गैः । हस्त्यश्वरथपा-
दातं सेनाङ्गं स्याच्चतुष्टयमित्यमरः । कङ्कटभेदिभिः कवचभेदिभिः उरश्चदः कङ्कट-
कोऽजगरः कवचोऽस्त्रियमित्यमरः । सर्वायुधैश्च । बाह्यबलरक्ता आन्तरमाह
सर्वप्रयत्नेन च सर्वे एव भूमिपालाः युधि तस्मिन्नेव प्रजह्युः तं प्रजह्यु रित्यर्थः ।
सर्वे च सर्वकारकशक्तिसम्भवात् कर्मणोऽप्यधिकरणविद्यायां सप्रमी । तदुक्तम्
अनेकशक्तियुक्तस्य विश्वस्थानेककर्मणः । सर्वेदाः सर्वव्यभवात् कचित् किञ्चि-
द्विवक्ष्यत इति ॥ ५९ ॥

स इति । परेषां द्विषाम् अस्त्रत्रजैश्चन्द्ररथः सोऽजः नीहारैर्हिमैर्मग्नो
दिनपूर्वभागः प्रातःकालः किञ्चित्प्रकाशेनैव लक्ष्येण विवस्वतेव ध्वजाग्रमात्रेण
लक्ष्यो बभूव ध्वजाग्रदान्यत्र किञ्चित्लक्ष्यते स्मित्यर्थः ॥ ६० ॥

प्रियंवदादिति । अधिराजसूनुर्महाराजपुत्रः कुसुमास्तकान्तो मदनसुन्दरः

गान्धर्वमस्तं कुसुमास्त्रकान्तः

प्रस्थापनं स्वप्ननिवृत्तलौल्यः ॥ ६१ ॥

ततो धनुर्धरं मूढहस्त-

मेकांसपर्यस्तशिरस्त्रजालम् ।

तस्थौ ध्वजस्तम्भनिपण्णदेहं

निद्राविधेयं नरदेवसैन्यम् ॥ ६२ ॥

ततः प्रियोपात्तरसेऽधरौष्ठे

निवेश्य दध्मौ जलजं कुमारः ।

तेन सहस्तार्जितमेकवीरः

पिवन् यशो मूर्त्तिभिन्नावभासे ॥ ६३ ॥

शङ्खस्वनाभिज्ञतया निवृत्ता-

स्तं सन्नशतं ददृशुः स्वयोधाः ।

निमीलितानामिव पङ्कजानां

मध्ये स्फुरन्तं प्रतिमाशशाङ्कम् ॥ ६४ ॥

स्वप्ननिवृत्तलौल्यः स्वप्नविट्पणः जागृह्णक इत्यर्थः असौ कुमारोऽजः प्रियंवदा-
त्पूर्वोक्ताङ्गभ्रञ्चान् प्राप्तं गान्धर्वं गन्धर्वदेवतकम् । सास्त्र देवतेत्यण् । प्रस्था-
पयतीति प्रस्थापनं निद्राजनकमस्त्रं राजसु प्रायुङ्क्त प्रयुक्तवान् ॥ ६१ ॥

तत इति । ततो धनुःकर्षणे मूढहस्तमव्यापृतहस्तम् एकस्मिन्नेव पर्यस्तं स्रस्तं
शिरस्त्राणां शोषिण्यानां जालं समूहो यस्य तत् ध्वजस्तम्भेषु निषण्णा अवष्टब्धा
देहाः यस्य यत् नरदेवानां राज्ञां सेनेव सैन्यम् । चातुर्वर्ण्यादिवात्त्वार्थं व्यञ्ज-
प्रत्ययः । निद्राविधेयं निद्रापरतन्त्रं तस्थौ ॥ ६२ ॥

तत इति । ततः कुमारोऽजः प्रियवदा इत्युभयतया उपात्तरसे आस्तादितमाधु-
र्यं अतिस्नाय्ये इति भावः अधरौष्ठे जलजं शङ्खं निवेश्य । जलजं शङ्खपद्मयो-
रिति विश्वः । दध्मौ मुखमारुतेन पूरयामास, तेनोष्ठनिविष्टेन शङ्खेन एकवीरः सः
सहस्तार्जितं मूर्त्तिमत् यशः पिवन्निवावभासे यशसः शुभत्वादिति भावः ॥ ६३ ॥

शङ्खेति । शङ्खस्वनाजशङ्खध्वनेरभिज्ञतया प्रत्यभिज्ञातवान्निवृत्ताः प्राक्
पलाय्य संप्रति प्रत्यागताः स्वयोधाः सन्नशतं निद्राणशतं तम् अजं निमीलितानां

सशोणितैस्तेन शिलीमुखाग्रै-
 र्निक्षेपिताः केतुषु पार्थिवानाम् ।
 यशो हृतं संप्रति राघवेण
 न जीवितं वः कृपयेति वर्णाः ॥ ६५ ॥
 स चापकोटीनिहितैकबाहुः
 शिरस्त्रनिष्कर्षणभिन्नमौलिः ।
 ललाटवद्ध्रमवारिविन्दु-
 भीतां प्रियामेत्य वचो बभाषे ॥ ६६ ॥
 इतः परानर्भकहार्यशस्त्रान्
 वैदर्भि पश्यानुमता मयासि ।
 एवंविधेनाहवचेष्टितेन
 त्वं प्रार्थ्यसे हस्तगता ममैभिः ॥ ६७ ॥

सुकुलितानां पङ्कजानां मध्ये स्फुरन् प्रतिमा चासौ शशाङ्कश्च तं प्रतिमाशशाङ्कं
 प्रतिविम्बचन्द्रमिव ददृशुः ॥ ६४ ॥

सशोणितैरिति । संप्रति राघवेण रघुपुत्रेण । पूर्वं रघुणेति भावः । हे
 राजानः वो युष्माकं यशो हृतं जीवितन्तु कृपया न हृतं न त्वशक्त्येति भावः इत्येवं-
 रूपा वर्णाः एतदर्थप्रतिपादकं वाक्यमित्यर्थः सशोणितैः शोणितदिग्धैः शिली-
 मुखाग्रैः वाणाग्रैः साधनैः तेनाजेन प्रयोजककर्त्रा पार्थिवानां राज्ञां केतुषु ध्वज-
 स्तम्भेषु निक्षेपिताः प्रयोज्यैरन्यैर्निवेशिताः लेखिता इत्यर्थः । क्षिपतेत्यन्तात्
 कर्मणि क्तः ॥ ६५ ॥

स इति । चापकोट्यां निहित एकबाहुर्येन सः शिरस्त्रस्य निष्कर्षणेनापनय-
 नेन भिन्नमौलिः स्रष्टुकेशवन्धः । चूडा किरीटं केशश्च संयता मौलयस्त्रय-
 इत्यमरः । ललाटे बद्धाः अमवारिविन्दवो यस्य सः सोऽजो भीतां प्रियामिन्दु-
 मतीम् एत्यासाद्य वचो बभाषे ॥ ६६ ॥

किमित्याह

इत इति । हे वैदर्भि इन्दुमति इतददानीम् अर्भकहार्यशस्त्रान् बालकापहा-
 र्यानुधान् परान् शत्रून् पश्य मयातुमतासि इष्टुमिति शेषः । एभिर्नृपैः एवं-

तस्याः प्रतिद्वन्दिभवादिषादात्
 सद्योविमुक्तं सुखमावभासे ।
 निश्वासवाष्पपगमात् प्रपन्नः
 प्रसादमात्मीयमिवात्मदर्शः ॥ ६८ ॥
 हृष्टापि सा ह्रीविजिता न साक्षात्
 वाग्भिः सखीनां प्रियमभ्यनन्दत् ।
 स्थली नवास्त्रः पृषताभिष्टा
 मयूरकेकाभिरिवाभ्रवृन्दम् ॥ ६९ ॥
 इति शिरसि स वामं पादमाधाय रात्रा-
 मुदवहदनवद्या तामवद्यादपेतः ।
 रथतुरगरजोभिस्तस्य रूक्षालकाग्रा
 समरविजयलक्ष्मीः सैव मूर्त्ता बभूव ॥ ७० ॥

विधेन निद्रारूपेणाहवचेष्टितेन रणकर्मणा मम हस्तगता हस्तगतवत् दुर्गहेत्यर्थः
 त्वं प्रार्थ्यसे अपजिहीर्ष्यसे इत्यर्थः । एवंविधेनेत्यत्र स्वहस्तिनिर्द्देशेन सोपहास-
 सुवाचेति द्रष्टव्यम् ॥ ६७ ॥

तस्या इति । प्रतिद्वन्दिभवात् रिपूत्यात् विषादात् दैन्यात् सद्यो विमुक्तं
 तस्या सुखं निश्वासस्य यो वाष्पः उष्मा । वाष्पो नेत्रजलोष्णणोरिति विश्वः ।
 तस्यापगमाद्देतेरात्मीयं प्रसादं नैर्मल्यं प्रपन्नः प्राप्तः आत्मा स्वरूपं दृश्यतेऽनेने-
 त्यात्मदर्शो दर्पण इवावभासे ॥ ६८ ॥

हृष्टेति । सा इन्दुमती हृष्टापि पत्युः पौरुषेण प्रसुदितापि ह्रिया विजिता
 ततोऽतः प्रियमजं साक्षात् स्वयं नाभ्यनन्दत् न प्रशंस किन्तु नवैरम्भः पृषतैः
 पयोविन्दुभिः अभिष्टाभिपिक्षा स्थली अकविमा भूमिः । जानपदकुण्डगोण-
 स्थलेत्यादिना अकविमार्थे ङीष् । अभ्रवृन्दं मेघसङ्घं मयूरकेकाभिरिव सखीनां
 वाग्निरभ्यनन्दत् ॥ ६९ ॥

इतीति । नोद्यते नोच्यते इत्यवद्यं गर्ह्यम् । अवद्यपण्येत्यादिना निपातः ।
 ऊपूयकुक्षितावद्यखेटगर्ह्याणकाः समा इत्यमरः । तस्मादपेते निर्दोष इत्यर्थः
 सोऽजः इति रात्रां शिरसि वामं पादम् आधाय अनवद्यामदोषां तामिन्दुमती-

प्रथमपरिगतार्थं रघुः सन्नित्तं
 विजयिनमभिनन्द्य स्नाध्यजायासमेतम् ।
 तदुपहितकुटुम्बः शान्तिमार्गोत्सुकोऽभूत्
 नहि सति कुलधुर्य्ये स्तूर्य्यवंश्या गृह्णाय ॥ ७१ ॥

इति श्रीरघुवंशे महाकाव्ये कालिदासकृतौ
 अजपाणिग्रहणो नाम सप्तमः सर्गः ।

सुद्वहत् उपानयत् आत्मदाञ्चकारेत्यर्थः । अयमर्थस्तद्वहन्तं पथि भोजकन्यामि-
 त्यत्र न ह्येष्टः । तस्याजस्य रथतुरगाणां रजोभिः रूक्षाणि परुषाणि अलका-
 ग्राणि यस्याः सा सा इन्दुमयेव मूर्त्ता मूर्त्तिमती समरविजयलक्ष्मीर्विभूव । एत-
 न्नाभादन्यः को विजयलक्ष्मीलाभ इत्यर्थः ॥ ७० ॥

प्रथमेति । प्रथमनजगमनाप्रागेव परिगतो ज्ञातोऽर्थो विज्ञातविजयरूपो
 येन सः प्रथमपरिगतार्थः रघुः विजयिनं विजययुक्तं स्नाध्यजायासमेतं सन्नित्तं
 प्रत्यागतं तमजमभिनन्द्य तस्मिन्नेव उपहितकुटुम्बः सन् सुतविन्द्यस्तपत्नीक इति
 याज्ञवल्करस्मरणादिति भावः । शान्तिमार्गे मोक्षमार्गं उत्सुकोऽभूत् तथाहि कुल-
 धुर्य्ये कुलधुरध्वरे सति स्तूर्य्यवंश्याः गृह्णाय गृहस्याश्रमाय न भवन्ति ॥ ७१ ॥

इति श्रीमहामहोपाध्यायकोलचलमल्लिनः परस्मैविपरिचितः यां
 रघुवंशटीकायां सञ्जीवनीसमाख्यायां सप्तमः सर्गः ।

रघुवंशम् ।

अष्टमः सर्गः ।

अथ तस्य विवाहकौतुकं
ललितं विभ्रत एव पार्थिवः ।
वसुधामपि हस्तगामिनी-
मकरोदिन्दुमतीमिवापराम् ॥ १ ॥
दुरितैरपि कर्तुमात्मसात्
प्रयतन्ते नृपसूनुवो हि यत् ।
तदुपस्थितमग्रहीदजः
पितुराज्ञेति न भोगदृष्ट्या ॥ २ ॥

हेरम्बमवलम्बेऽहं यस्मिन् पातालकेलिषु ।
दन्ते नोदस्यति क्षौणीं विश्राम्यन्ति फणीश्वरः ॥

अथेति । अथ पार्थिवो रघुर्ललितं सुभगं विवाहकौतुकं विवाहमङ्गलं विवाह-
हस्तस्त्रवं वा विभ्रत एव । कौतुकं मङ्गले हर्षे हस्तस्त्रवे वृत्तहले इति शब्दतः ।
तस्याजस्य अरामिन्दुमतीमिव वसुधामपि हस्तगामिनीमकरोत् । अस्मिन् सर्गे
वैतालीयं छन्दः ॥ १ ॥

दुरितैरिति । नृपसूनुवो राजपुत्राः यद्राज्यं दुरितैरपि विषप्रयोगादि-
निषिद्धोपायैरपि आत्मसात् स्वाधीनम् । तदधीनवचन इति सातिप्रत्ययः । कर्तुं
प्रयतन्ते हि प्रवर्तन्ते एवेत्यर्थः । हि शब्दोऽवधारणे । हि हेतावधारणे इत्यमरः ।
उपस्थितं स्वतः प्राप्तं तद्राज्यम् अजः पितुराज्ञेति हेतोरग्रहीत् स्वीचकार भोग-
दृष्ट्या तु नाग्रहीत् ॥ २ ॥

अनुभूय वशिष्ठसम्भृतैः
 सलिलैस्तेन सहाभिषेचनम् ।
 विशदोच्छसितेन मेदिनी
 कथयामास कृतार्थतामिव ॥ ३ ॥

स बभूव दुरासदः परै-
 गुरुणाथर्वविदा कृतक्रियः ।
 पवनाग्निसमागमोद्ध्ययं
 सहितं ब्रह्म यदस्वतेजसा ॥ ४ ॥

रघुमेव निवृत्तयौवनं
 तममन्यन्त नवेश्वरं प्रजाः ।

स हि तस्य न केवलां श्रियं
 प्रतिपेदे सकलान् गुणानपि ॥ ५ ॥

अनुभूयेति । मेदिनी भूमिः महिषी च ध्वन्यते वशिष्ठेन सम्भृतैः सलिलैः
 तेन जेन सहाभिषेचनम् अनुभूय विषदोच्छसितेन स्फुटलुहणेन आनन्दनिर्भा-
 लोच्छसितेन चेति ध्वन्यते कृतार्थतां गुणवद्भट्टे लाभकृतं साफल्यं कथयामासेव ।
 न चैतावतापूर्वेषामपकर्षः प्रशंसापरत्वात् सर्वत्र जयमन्विच्छेत् पुत्रादिच्छेत्परा-
 जयमित्यङ्गीकृतत्वाच्च ॥ ३ ॥

स इति । अथर्वविदा अथर्ववेदाभिज्ञेन गुरुणा वशिष्ठेन कृतक्रियः अथ-
 र्वोक्तविधिना कृताभिषेकसंस्कार इत्यर्थः सोऽजः परैः शत्रुभिः दुरासदोदुर्द्धर्षो
 बभूव । तथाहि अस्वतेजसा क्षत्रतेजसा सहितं युक्तं यत् ब्रह्म ब्रह्मतेजः अयं
 पवनाग्निसमागमो हि तत्कल्प इत्यर्थः । पवनाग्नौत्यत्र पूर्वनिपातशस्त्रस्थानित्य-
 त्वात् द्वन्द्वेतीति नाग्निशब्दस्य पूर्वनिपातः । तथाच काशिकायाम् अयमेकसु
 लक्षणहेत्वोरिति निर्देशः पूर्वनिपातव्यभिचारचिह्नमिति । क्षात्रेणैवायं दुर्द्धर्षः
 किमयं पुनर्वशिष्ठमन्त्रप्रभावे सतीत्यर्थः । अत्र मनुः नाक्षत्रं ब्रह्म भवति क्षत्रं
 नाब्रह्म वर्द्धते । ब्रह्मक्षत्रे तु संयुक्ते इहासुत्रं च वर्द्धते इति ॥ ४ ॥

रघुमिति । प्रजाः नवेश्वरं तम् अजम् निवृत्तयौवनं प्रत्यावृत्तयौवनं रघुमेवा-
 मन्यन्त न किञ्चिद्भेदकमस्तीत्यर्थः । कुतः हि यस्मात् सोऽजः तस्य रघोः केवला-

अधिकं शुभुभे शुभंयुना
 द्वितयेन द्वयमेव सङ्गतम् ।
 पदसङ्घमजेन पैटकं
 विनयेनास्य नवञ्च यौवनम् ॥ ६ ॥
 सदयं बुभुजे सहाभुजः
 सहसोद्देगमियं व्रजेदिति ।
 अचिरोपनतां स मेदिनीं
 नवपाणिग्रहणां बधूमिव ॥ ७ ॥
 अहमेव सतो महीपते-
 रिति सर्वः प्रकृतिष्वचिन्तयत् ।
 उद्धेरेव निम्नगाशते-
 ष्वभवन्नास्य विमानना क्वचित् ॥ ८ ॥

मेकां श्रियं न प्रतिपेदे किन्तु सकलान् गुणान् शौर्यदाक्षिण्यादीनापि प्रतिपेदे अत-
 स्तद्गुणयोगास्तद्बुद्धियुक्तेत्यर्थः ॥ ५ ॥

अधिकमिति । द्वयमेव शुभंयुना शुभवता । शुभंयुस्तु शुभान्वित इत्यमरः ।
 अहंशुभयोयुस् इति युस् प्रत्ययः । द्वितयेन सङ्गतं युतं रुत् अधिकं शुशुभे । किं
 केनेत्याह पदमिति पैटकं पितुरागतम् । ऋतञ् इति ठञ्प्रत्ययः । ऋद्धं सङ्घं
 पदं राज्यमजेन अस्याजस्य नवं यौवनं विनयेन च ॥ ६ ॥

सदयमिति । सहाभुजः सोऽजः अचिरोपनतां नवोपगतां मेदिनीं भुवं नवं
 पाणिग्रहणं विवाहे यस्यास्तां नवोदां बधूमिव, सहसा बलात्कारेण चेत् । सहा-
 बलं सहा मार्ग इत्यमरः । इयं मेदिनी बधूना उद्देगं भयं व्रजेदिति हेतोः सदयं
 सकपं बुभुजे भुक्तवान् सुजोऽनवन इत्यात्मनेपदम् ॥ ७ ॥

अहमिति । प्रकृतिषु प्रजासु मध्ये सर्वो जनः, अथवा प्रकृतिष्वहमित्यने-
 नान्वयः व्यवधानं तु सह्यम् । सर्वो जनः प्रकृतिष्वहमेव महीपतेः सतः महीपतिना
 मन्यमानः । सति बुद्धिपूर्जार्यभ्यश्चेति वर्त्तमाने ज्ञातः, ज्ञास्य च वर्त्तमाने इति षष्ठी ।
 इत्यचिन्तयत् अमन्यत । उद्धेर्निम्नगाशतेष्विवास्व नृपस्य कर्तुः । कर्तुं कर्म्मणोः
 छतीति कर्त्तरि षष्ठी । क्वचिदपि जने विषये विमानना अवगणना तिरस्कारो
 नाभवत् यतो न कश्चिदवमन्यतेऽतः सर्वो ह्यहमेवास्व सत इत्यमन्यतेत्यर्थः ॥ ८ ॥

न खरो न च भूयसा मृदुः
 पवमानः पृथिवीरूहानिव ।
 स पुरस्कृतमध्यमक्रमो
 नमयामास नृपाननुद्धरन् ॥ ९ ॥
 अथ वीक्ष्य रघुः प्रतिष्ठितं
 प्रकृतिष्वात्मजमात्मवत्तया ।
 विषयेषु विनाशधर्म्मसु
 त्रिदिवस्थेष्वपि निःस्पृहोऽभवत् ॥ १० ॥
 गुणवत्सुतरोपितश्रियः
 परिणामे हि दिलीपवंशजाः ।
 पदवीं तरुवल्कवाससां
 प्रयतः संयमिनां प्रपेदिरे ॥ ११ ॥

न खर इति । स नृपो भूयसा वाङ्मूलेन खरस्तीक्ष्णो न भूयसा मृदुरति-
 मृदुरपि न किन्तु पुरस्कृतमध्यमक्रमः सन् मध्यमपरिपाटीमवलम्ब्येत्यर्थः पवमानो
 वायुः पृथिवीरूहान् तरुनिव नृपाननुद्धरन् अनुत्पाटयन्नेव नमयामास । अत्र
 कामन्दकः मृदुश्चेदवमन्येत तीक्ष्णादुद्भिजते जनः । तीक्ष्णश्चैव मृदुश्चैव प्रजानां
 स च सम्मत इति ॥ ९ ॥

अथेति । अथ रघुः आत्मजं पुत्रं आत्मवत्तया निर्विकारमनस्तयेत्यर्थः ।
 उदयादिष्वविकृतिर्मनसः सत्त्वमुच्यते । आत्मवाम् सत्त्ववानुक्तः इत्युत्पलमालायाम् ।
 प्रकृतिषु अमात्यादिषु प्रतिष्ठितं रूढमूलं वीक्ष्य ज्ञात्वा विनाशोधर्म्मो येषां तेषु
 विनाशधर्म्मसु अनिलेष्वित्यर्थः । धर्म्मादिनिच् केवलादित्यनिच्प्रत्ययः समासान्तः ।
 त्रिदिवस्थेषु स्वर्गस्थेष्वपि विषयेषु शब्दादिषु निःस्पृहो निर्गतेच्छोऽभवत् ॥ ११ ॥
 कुलधर्म्माश्चायमेवेत्याह ।

गुणवदिति । दिलीपवंशजाः परिणामे वार्द्धके गुणवत्सुतेषु रोपितश्रियः
 स्थापितलक्ष्मीकाः प्रयताश्च सन्तः तरुवल्कान्येव वासांसि येषां तेषां संयमिनां
 यतीनां पदवीं प्रपेदिरे यस्मात्तस्मादस्वापीदमुचितमित्यर्थः ॥ ११ ॥

तमरण्यसमाश्रयोन्मुखं
 शिरसा वेष्टनशोभिना सुतः ।
 पितरं प्रणिपत्य पादयो-
 रपरित्यागमयाचतात्मनः ॥ १२ ॥
 रघुरशुमुखस्य तस्य तत्
 कृतवानीप्सितमात्मजप्रियः ।
 नतु सर्प इव त्वचं पुनः
 प्रतिपेदे व्यपवर्जितां श्रियम् ॥ १३ ॥
 स किलाश्रममन्यमाश्रितो
 निवसन्नावसथे पुराद्वहिः ।
 समुपास्यत पुत्तभोग्यया
 स्नुषयेवाविक्रतेन्द्रियः श्रिया ॥ १४ ॥

तमिति । अरण्यसमाश्रयोन्मुखं वनवासोद्युक्तं पितरं तं रघुं सुतोऽजः
 वेष्टनशोभिना उष्णीषमनोहरेण शिरसा पादयोः प्रणिपत्यात्मनोऽपरित्यागमयाचत
 मां परित्यज्य न गन्तव्यमिति प्रार्थितवानित्यर्थः ॥ १२ ॥

रघुरिति । आत्मजप्रियः पुत्रवत्सलो रघुरशुर्णि सुखे यस्य तस्याशुमुखस्य
 अजस्य तदपरित्यागरूपमोक्षितम् अभिलषितं कृतवान् किन्तु सर्पः त्वचमिव व्यप-
 वर्जितां त्यक्तां श्रियं पुनः न प्रतिपेदे न प्राप ॥ १३ ॥

स इति । स रघुः किलान्यमाश्रमं प्रव्रज्यामाश्रितः पुरान्नगराद्वहिः आव-
 सथे स्थाने निवसन् अविक्रतेन्द्रियः जितेन्द्रियः सन्नित्यर्थः अतएव स्नुषयेव बध्वेव
 पुत्तभोग्यया न स्वभोग्यया श्रिया समुपास्यत शुश्रूषितः । जितेन्द्रियस्य तस्य
 स्नुषयेव श्रियापि पुष्पफलोदकाहरणादिशुश्रूषाव्यतिरेकेण न किञ्चिदपेक्षितमा-
 सीदित्यर्थः । अत्र यद्यपि ब्राह्मणाः प्रव्रजन्तीति श्रुतेः आत्मन्यग्नीन् समारोप्य
 ब्राह्मणः प्रव्रजेद्गृहादिति मनुस्मरणात् सुखजानामयं धर्मो यद्विष्णोर्लिङ्गधारणम् ।
 बाहुजातोरुजातानामयं धर्मो न विद्यते इति निषेधाच्च ब्राह्मणस्यैव प्रव्रज्या न
 जतिवादिरित्याहुः तथापि यदहरेव विरजेत्तदहरेव प्रव्रजेदित्यादिश्रुतेस्त्वैवर्णिक-
 साधारण्यात् त्वयाणां वर्णानां वेदमधीत्य चत्वार आश्रमास्तस्मिन् स्तृत्वकारवचनात्

प्रशमस्थितपूर्वपार्थिवं
 कुलमभ्युद्यतनूतनेश्वरम् ।
 नभसा निभृतेन्दुना तुला-
 मुदितार्केण समारोह तत् ॥ १५ ॥
 यतिपार्थिवलिङ्गधारिणौ
 ददृशाते रघुराघवौ जनैः ।
 अपवर्गमहोदयार्थयो-
 भुवमंशाविव धर्मयोगतौ ॥ १६ ॥
 अजिताधिगमाय मन्त्रिभि-
 द्युयुजे नीतिविशारदैरजः ।

ब्राह्मणः क्षत्रियोवापि वैश्यो वा प्रव्रजेद्गृहादिति स्मरणात् मुखजानामयं धर्मवै-
 ष्णवं लिङ्गधारणम् । बाहुजातोरुजातानां त्रिदण्डं न विधीयते इति निषेधस्य
 त्रिदण्डविषयत्वदर्शनाच्च कुलचिद्ब्राह्मणपदस्योपलक्षणमाचक्ष्णाः केचित्त्वैर्वा-
 काधिकारं प्रपेदिरे । तथा सति स किलाश्रममन्यमाश्रितइति अत्रापि कविना-
 प्ययमेव पक्षो विवक्षितइति प्रतीमः । अन्यथा वानप्रस्थाश्रमतया व्याख्याते
 विदधे विधिमस्य नैष्ठिकं यतिभिः सार्द्धं मनग्निमग्निचिदिति वक्ष्यमाणेनानग्नि-
 स्कारेण विरोधः स्यात् अग्निसंस्काररहितस्य वानप्रस्थस्यैवाभावात् इत्यलं प्रास-
 ङ्गिकेन ॥ १४ ॥

प्रशमेति । प्रशमे स्थितः पूर्वपार्थिवो रघुर्यस्य तत् अभ्युद्यतोऽभ्युदितोनूत-
 तनेश्वरोऽजो यस्य तत् तत्प्रसिद्धं कुलं निभृतेन्दुना अस्तमयासन्नचन्द्रेण उदितार्-
 केण प्रकटितसूर्येण नभसा तुलां सादृश्यमारोह प्राप । नच नभसा तुलामि-
 त्यव तुल्यार्थैरित्यादिना प्रतिषेधस्तृतीयायाः तस्य सदृशवाचितुलाशब्दविषय-
 त्वात् कृष्णस्य तुला नास्तीति प्रयोगात् अस्य च सादृश्यवाचित्वात् ॥ १५ ॥

यतीति । यतिर्भिन्नुः पार्थिवो राजा तयोर्लिङ्गधारिणौ रघुराघवौ रघुतत्सुतौ
 अपवर्गमहोदयार्थयोः भोक्ताभ्युदयफलयोः धर्मयोः निवर्त्तकप्रवर्त्तकरूपयोः भुवं
 गतौ भूलाकमवतीर्णौ अंशाविव जनैर्ददृशाते दृष्टौ ॥ १६ ॥

अजितेति । अजोऽजिताधिगमाय अजितपदलाभाय नीतिविशारदैः
 नीतिज्ञैः मन्त्रिभिः युयुजे सङ्गतः । रघुरयमनपायिपदस्य उभलभ्यये सोक्षस्य प्राप्तये

अनपायिपदोपलब्धये

रघुराप्तैः समियाय योगिभिः ॥ १७ ॥

नृपतिः प्रकृतीरवेक्षितुं

व्यवहारासनमाददे युवा ।

परिचेतुमुप्रांशु धारणां

कुशपूतं प्रवयास्तु विष्टरम् ॥ १८ ॥

अनयत् प्रभुशक्तिसम्पदा

वशमेको नृपतीननन्तरान् ।

अपरः प्रणिधानयोग्यया

मरुतः पञ्च शरीरगोचरान् ॥ १९ ॥

अकरोदचिरेश्वरः क्षितौ

द्विषदारम्भफलानि भस्मसात् ।

यथार्थदर्शिनो यथार्थवादिनश्चाप्राः तैः योगिभिः समियाय सङ्गतः । उभयत्राप्युपायचिन्तार्थमिति शेषः ॥ १७ ॥

नृपतिरिति । युवा नृपतिरजः प्रकृतीः प्रजाः कार्यार्थिनीरवेक्षितुं दृष्टादृष्ट-परिज्ञानार्थमित्यर्थः व्यवहारासनं धर्मारुनमाददे स्वीचकार । प्रवयाः स्थविरो-नृपतिः रघुस्तु । प्रवयाः स्थविरोदृष्ट इत्यमरः । धारणां चित्तस्यैकामतां परि-चेतुमभ्यसितुमुप्रांशु विजने । उप्रांशु विजने प्रेक्षामिति हलायुषः । कुशैः पूतं विष्टरमाददे । यमादिगुणसंयुक्ते मनसः स्थितिरात्मनि । धारणा प्रोच्यते सङ्घि-र्योगशास्त्रविशारदैरिति वशिष्ठः ॥ १८ ॥

अनयदिति । एकोऽन्यतरोऽज इत्यर्थः अनन्तरान् स्वभूम्यनन्तरान् नृपतीन् यातव्यप्राणिग्राह्यादीन् प्रभुशक्तिसम्पदा कोशदण्डसहिन्ना वशं खायत्ततामन-यत् । अपरोरघुः प्रणिधानयोग्यया समाध्यभ्यासेन । योग्याभ्यासार्कयोषितोरिति विश्वः । शरीरगोचरान् देहाश्रयान् पञ्च मरुतः प्राणादीन् वशमनयत् ॥ १९ ॥

अकरोदिति । अचिरेश्वरोऽजः क्षितौ द्विषतामारम्भाः कर्माणि तेषां फलानि भस्मसादकरोत् कान्तस्त्रेण भस्मीकृतवान् । विभाषा साति कान्तस्त्रेण इति शातिप्रत्ययः । इतरो रघुः ज्ञानमयेन तत्त्वज्ञानमचुरेण वक्रिणा करणेन स्वकर्माणां

इतरो दहने स्वकर्माणां
 वृते ज्ञानमयेन वङ्गिना ॥ २० ॥
 पणवन्धमुखान् गुणानजः
 षडुपायुङ्क्त समीक्ष्य तत्फलम् ।
 रघुरप्यजयङ्गुणात्तयं
 प्रकृतिस्थं समलोष्टकाञ्चनः ॥ २१ ॥
 न नवः प्रभुराफलोदयात्
 स्थिरकर्मा विरराम कर्माणाः ।
 नच योगविधेर्नवेतरः
 स्थिरधीरापरमात्मदर्शनात् ॥ २२ ॥
 इति शत्रुषु चेन्द्रियेषु च
 प्रतिषिद्धप्रसरेषु जाग्रतो ।

भवबीजभूतानां दहने भस्मीकरणे वृते स्वकर्माणि दग्धं प्रवृत्त इत्यर्थः ।
 ज्ञानाग्निः सर्वकर्माणि भस्मसात् कुरुते ऽर्जुनेति वचनात् ॥ २० ॥

पणवन्धेति । पणवन्धः सम्भिरिति कौटिल्यः । अजः पणवन्धमुखान्
 सन्ध्यादीन् षड्गुणान् । सम्भिर्ना विग्रहोयानमासनं द्वैधमाश्रयः । षड्गुणा इत्य-
 मरः । तत्फलं तेषां गुणानां फलं समीक्ष्य आलोच्य उपायुङ्क्त फलिष्यन्तमेव
 गुणं प्रायुङ्क्तेत्यर्थः । प्रोपाभ्यां युजेरयज्ञपातेष्वित्यात्मनेपदम् । समः तुल्यतया
 भावितोलोष्टोन्मिष्टः काञ्चनं सुवर्णञ्च यस्य स समलोष्टकाञ्चनोनिःसृष्टइत्यर्थः ।
 रघुरपि गुणात्तयं सत्वादिकम् । गुणाः सत्त्वं रजस्तमइत्यमरः । प्रकृतौ साम्याव-
 स्थायामेव तिष्ठतीति प्रकृतिस्थं पुनर्विकारमून्यं यथा तथा अजयत् ॥ २१ ॥

नेति । स्थिरकर्मा आफलोदयकर्माकारी नवः प्रभुरजः आफलोदयात् फलं
 सिद्धिपर्यन्तं कर्माणां आरम्भात् न विरराम न निवृत्तः । जुगुप्साविरामप्रमादार्था-
 नामपसंख्यानमित्यपादानात् पञ्चमी । व्याङ्परिभ्योरमइति परस्मैपदम् । स्थिर-
 धीः नवेतरो रघुश्च आपरमात्मदर्शनात् परमात्मसाक्षात्कारपर्यन्तं योगविधेरैक्या-
 नुसन्धानान्नं विरराम ॥ २२ ॥

प्रसितावुदयापवर्गयो-
 रुभयीं सिद्धिसुभाववापतुः ॥ २३ ॥
 अथ काश्चिदजव्यपेक्षया
 गमयित्वा समदर्शनः समाः ।
 तमसः परमापदव्ययं
 पुरुषं योगसमाधिना रघुः ॥ २४ ॥
 श्रुतदेहविसर्जनः पितु-
 श्चिरमश्रूणि विमुच्य राघवः ।
 विदधे विधिमस्य नैष्ठिकं
 यतिभिः सार्द्धमनग्निमग्निचित् ॥ २५ ॥

इतीति । इत्येवं प्रतिषिद्धः प्रसरः स्वार्थप्रवृत्तिर्येषां तेषु शत्रुषु चेन्द्रियेषु च
 जाग्रतावप्रसक्तौ उदयापवर्गयोः अभ्युदयमोक्षयोः प्रसितावासक्तौ । तत्परे प्रसि-
 तासक्तावित्यमरः । उभावजरघू उभयीं द्विविधाम् अभ्युदयमोक्षरूपाम् । उभादु-
 दात्तो नित्यमिति तयप् प्रत्ययस्यायजादेशः, टिड्ढेति ङीप् । सिद्धिं फलमवा-
 पतुः उभौ उभे सिद्धी यथासंख्यमवापतुरित्यर्थः ॥ २३ ॥

अथेति । अथ रघुः समदर्शनः सर्वमूतेषु समदृष्टिः सन् अजव्यपेक्षया अजा-
 काङ्क्षानुरोधेन काश्चित्प्रमाः कतिचिद्वर्षाणि । समा वर्षं समं तुल्यमिति विश्वः ।
 गमयित्वा नीत्वा योगसमाधिना ए कयानुसन्धानेन । संयोगोयोग इत्युक्तो जीवात्म-
 परमात्मनोरिति वशिष्ठः । अव्ययमविनाशिनं तमसः परमविद्यायाः परं माया-
 तीतमित्यर्थः । पुरुषं परमात्मानमापत् प्राप सायुज्यं प्राप्नो इत्यर्थः ॥ २४ ॥

श्रुतेति । अग्निचित् अग्निं चितवान् । अग्नौ चेरिति किप् प्रत्ययः ।
 राघवोऽजः पितुः श्रुतदेहविसर्जनः आकर्णितपितृतनुत्यागः सन् चिरमश्रूणि
 वाष्पान् विमुच्य विवृज्य अस्य पितुः अनग्निमग्नि संस्काररहितमित्यर्थः नैष्ठिकं
 निष्ठायासन्ते भवं विधिमाचारमन्तेष्टिं यतिभिः सन्नप्रासिभिः सार्द्धं विदधे चक्रौ ।
 अनग्निं विधिमित्यत्र शौनकः । सर्वसङ्गनिवृत्तस्य ध्यानयोगरतस्य च । न तस्य
 दहनं कार्यं नैव पिण्डोदकक्रिया । निदध्यात् प्रणवेनैव विधे भिद्योः कलेवरम् ।
 प्रोक्षणं खननञ्चैव सर्वं तेनैव कारयेदिति ॥ २५ ॥

अकरोत् स तदौर्द्ध्वदैहिकं
 पितृभक्त्या पितृकार्यकल्पवित् ।
 नहि तेन पथा तनुत्यज-
 स्तनयावर्जितपिण्डकाङ्क्षिणः ॥ २६ ॥
 स परार्द्धगतेरशोच्यतां
 पितुरुद्दिश्य सदर्थवेदिभिः ।
 शमिताधिरधिज्यकार्मुकः
 कृतवानप्रतिशासनं जगत् ॥ २७ ॥
 क्षितिरिन्दुमती च भामिनी
 पतिमासाद्य तमग्रपौरुषम् ।
 प्रथभा वज्ररत्नसूरभू-
 दपरा वीरमजीजनत् सुतम् ॥ २८ ॥

अकरोदिति । पितृकार्यस्य आङ्गस्य कल्पवित् विधानञ्चः सोऽजः पितृ-
 भक्त्या पितरि प्रेम्णा करणेन, न पितुः परलोकसुखापेक्षया, सुकृत्वादिति भावः ।
 तस्य रवोरौर्द्ध्वदैहिकं देहादूर्द्ध्वं भवतीति तत्, तिलोदकपिण्डदानादिकमकरोत् ।
 ऊर्द्ध्वं देहाच्चेति वक्तव्यात् ठक्प्रत्ययः । अनुश्रुतिकादित्वादुभयपदवृद्धिः । ननु
 कथं भक्तिरेव आङ्गादिफलप्रेम्णापि कस्मान्नाभदित्याशङ्क्याह नहीति । तेन पथा
 योगरूपेण मार्गेण तनुत्यजः शरीरत्यागिनः पुरुषाः तनयेनावर्जितं दत्तं पिण्डं
 काङ्क्षन्तीति तथोक्ता न हि भवन्ति ॥ २६ ॥

स इति । परार्द्धगतेः प्रशस्यगतेः प्राप्तमोक्षस्य पितुः अशोच्यताम् अशोच-
 नीयत्वम् उद्दिष्टाभिसन्धाय शोको न कर्तव्य इत्युपदिश्येत्यर्थः सदर्थवेदिभिः
 परमार्थज्ञैः शमिताधिनिवारितमनोव्यथः । पुंस्याधिसम्मानसी व्यथेत्यमरः । सोऽजः
 अधिज्यकार्मुकः अधिज्यम् आरोपितमौर्द्ध्विकं कार्मुकं यस्य स तथोक्तः सन् जगत्
 कर्मभूतम् अप्रतिशासनं द्वितीयाज्ञारहितमात्माज्ञाविधेयमित्यर्थः कृतवान्
 चकार ॥ २७ ॥

क्षितिरिति । क्षितिर्मही भामिनी कामिनी इन्दुमती च । भामिनी कामिनी
 चेति हलायुधः । अग्रपौरुषं महापराक्रमं उत्कृष्टभोगशक्तिञ्च तमजं पतिमा-

दशरश्मिशतोपमद्युतिं
यशसा दिक्षु दशस्वपि श्रुतम् ।
दशपूर्वरथं यमाख्यया
दशकण्ठारिगुरुं विदुर्बुधाः ॥ २६ ॥
ऋषिदेवगणस्वधाभुजां
श्रुतयागप्रसवैः स पार्थिवः ।
अनृणात्वमुपेयिवान् वभौ
परिधेर्मुक्त इवोष्णदीधितिः ॥ ३० ॥
बलमार्त्तभयोपशान्तये
विदुषां सत्कृतये वञ्ज श्रुतम् ।

साद्य, तत्र प्रथमा क्षितिः बहूनि रत्नानि श्रेष्ठवस्तूनि सूतइति वञ्जरत्नस्वरभृत् ।
रत्नं सजातिश्रेष्ठे ऽपीत्यमरः । अपरा इन्दुमती वीरं सुतमजीजनत् जनयति स्म ।
जायतेर्णोलुङ्घि रूपम् ॥ २८ ॥

किं नामकोऽसावतआह

दशेति । दशरश्मिशतानि यस्य सः दशरश्मिशतः स्वर्यः स उपमा यस्याः
सा दशरश्मिशतोपमा द्युतिर्यस्य तं यशसा करणेन दशस्वपि दिक्षु श्रुतं प्रसिद्धं
दशकण्ठारेः रावणारेः रामस्य गुरुं पितरं यं सुत-साख्यया नाम्ना दशपूर्वोदश-
शब्दपूर्वोरथोरथशब्दः तं दशरथमित्यर्थः बुधाः विद्वांसो विदुर्वदन्ति । विदो-
लटो वेति भेजुसादेशः ॥ २६ ॥

ऋषीति । श्रुतयागप्रसवैः अध्ययनयज्ञसन्तानैः यथासंख्यम् ऋषीणां देव-
गणानामिन्द्रादीनां स्वधाभुजां पितॄणाम् अनृणात्वम् ऋणविमुक्तात्वम् उपेयिवान्
प्राप्तवान् । एष वा अनृणोयः पुत्रो यज्वा ब्रह्मचारी वा इति श्रुतेः । स पार्थि-
वोऽजः परिधेः परिवेशात् । परिवेशस्तु परिधिरित्यमरः । मुक्त उष्णदीधितिः
स्वर्य इव वभावित्युपमा ॥ ३० ॥

बलमिति । तस्य विभोरजस्य केवलं वसु धनमेव परप्रयोजनं परोपकारकं
नाभूत् किन्तु गुणवत्तापि गुणित्वमपि परप्रयोजना परेषामन्येधां प्रयोजनं यस्य
सा विधेयांशत्वेन प्राधान्याद्गुणवत्ताया विशेषणम् वसु इत्यत्र तूहनीयम् । तथाहि

वसु तस्य विभोर्न केवलं
 गुणवत्तापि परप्रयोजना ॥ ३१ ॥
 स कदाचिद्वेक्षितप्रजः
 सह देव्या विजहार सुप्रजाः ।
 नगरोपवने शचीसखो
 मरुतां पालयितेव नन्दने ॥ ३२ ॥
 अथ रोधसि दक्षिणोदधेः
 श्रितगोकर्णनिकेतभीश्वरम् ।
 उपवीणयितुं ययौ रवे-
 रुदयावृत्तिपथेन नारदः ॥ ३३ ॥
 कुसुमैर्ग्रथितामपार्थिवैः
 खजमातोद्यशिरोनिवेशिताम् ।
 अहरत् किल तस्य वेगवान्
 अधिवासस्पृहयेव मारुतः ॥ ३४ ॥

बलं पौरुषम् आर्त्तानामापन्नानां भयस्योपशान्तये नतु स्वार्थं परपीडनाय वा ।
 वहु भूरि श्रुतं विद्या विदुषां सत्कृतये सत्काराय नतु त्वेकाय वभूव ॥ ३१ ॥

स इति । अवेक्षितप्रजः अकृतोभयत्वे नानुसंहितप्रजः । नित्यं ससिच् प्रजा-
 मेधयोरिति असिच्प्रत्ययः । न केवलं स्त्रैण इति भावः । शोभना प्रजा यस्यासौ
 सुप्रजाः सुपुत्रवान् पुत्रव्यस्तभार इति भावः । सोऽजः कदाचिद्देव्या महिष्या
 द्रुन्दुमत्या सह नगरोपवने, नन्दने नन्दनाख्ये अमरावत्युपकण्ठवने शचीसखः
 शय्या सहेत्यर्थः मरुतां देवानां पालयिता द्रुन्द्रव, विजहार चिक्रीड ॥ ३२ ॥

अथेति । अथ दक्षिणोदधेः समुद्रस्य रोधसि तीरे श्रितगोकर्णनिकेत-
 मधिष्ठितगोकर्णाख्यस्थानभीश्वरं शिवसुपवीणयितुं वीणया उपगातुम् । सत्यापाशे-
 त्यादिना वीणाशब्दादुपगानार्थे णिच्प्रत्ययः, ततस्तु कुन् । नारदो देवर्षिः रवेः
 सम्बन्धिना उदयावृत्तिपथेन आकाशमार्गेण ययौ ॥ ३३ ॥

कुसुमैरिति । अपार्थिवैर्दिव्यैरित्यर्थः कुसुमैर्ग्रथितां रचितां तस्य नारद-
 सातोद्यस्य वाद्यस्य वीणायाः शिरसि निवेशिताम् । चतुर्विधमिदं वाद्यं वादि-

भ्रमरैः कुसुमानुसारिभिः
 परिकीर्णां परिवादिनीं मुनेः ।
 ददृशे पवनावलेपजं
 सृजती वाष्पमिवाञ्जनाविलम् ॥ ३५ ॥
 अभिभूय विभूतिमार्त्तवीं
 मधुगन्धातिशयेन वीरुधाम् ।
 नृपतेरमरस्त्रगाप सा
 दयितोरुस्तनकोटिसुस्थितिम् ॥ ३६ ॥
 क्षणमात्रसखीं सुजातयोः
 स्तनयोस्तमवलोक्य विह्वला ।
 निमिमील नरोत्तमप्रिया
 हृतचन्द्रा तमसेव कौमुदी ॥ ३७ ॥

तातोद्यनामकमित्यमरः । स्रजं मालां वेगवान् मारुतः अधिवासे वासनायां
 स्पृहयेव स्रजा स्वाङ्गं संस्कर्तुमित्यर्थः । संस्कारोगन्धमाल्यादौर्थः स्यात्तदधिवासन-
 मित्यमरः । अहरत् किल, किलेत्येतिह्ये ॥ ३४ ॥

भ्रमरैः । कुसुमानुसारिभिः पुष्पानुयायिभिः भ्रमरैः परिकीर्णां व्याप्ता
 मुनेनारदस्य परिवादिनीं वीणा । वीणा तु वल्लकी । विपञ्ची सा तु तन्त्रीभिः सप्तभिः
 परिवादिनीत्यमरः । पवनस्यावलेपोऽधिप्लेपः तञ्जम् अञ्जनेनाविलं कलुषं वाष्प-
 मश्च सृजती सृजतीव ददृशे दृष्टा । परिभूताः स्त्रियोऽपि हि रुदन्तीति भावः ॥ ३५ ॥

अभिभूयेति । सा अमरस्त्रक् दिव्यमाला मधुगन्धयोर्मकरन्दसौरभयोरति-
 शयेनाधिक्येन वीरुधां लतानाम् । लता प्रतानिनी वीरुदित्यमरः । ऋतोः प्राप्ता-
 मार्त्तवीम् ऋतुसम्बन्धिनीं विभूतिं सन्दृष्टिमभिभूय नृपतेः दयितायाः इन्दुमत्याः
 उर्वोर् विंशालयोः स्तनयोः कोटीं चूचुकौ तयोः सुस्थितिं स्थानम् आप ॥ ३६ ॥

क्षणमिति । सुजातयोः सुजन्मनोः सुन्दरयोरित्यर्थः । स्तनयोः क्षणमात्र-
 सखीं तां स्रजमवलोक्य विह्वला परवशा नरोत्तमप्रिया इन्दुमती तमसा राक्षसा ।
 तमस्तु राक्षः स्वर्भानुरित्यमरः । हृतचन्द्रा कौमुदीव निमिमील ममार । निमी-
 लोदीर्घनिद्रा चेति हलायुधः ॥ ३७ ॥

वपुषा करणोज्झितेन सा
 निपतन्ती पतिमप्यपातयत् ।
 ननु तैलनिषेकविन्दुना
 सह दीपार्च्चिरूपैति मेदिनीम् ॥ ३८ ॥
 उभयोरपि पार्श्ववर्त्तिनां
 तुमुलेनार्त्तरवेण वेजिताः ।
 विहगाः कमलाकरालयाः
 समदुःखा इव तत्र चुक्रुशुः ॥ ३९ ॥
 नृपतेर्व्यजनादिभिस्तमो
 नुनुदे सा तु तथैव संस्थिता ।
 प्रतिकारविधानमायुषः
 सति शेषे हि फलाय कल्पते ॥ ४० ॥
 प्रतियोजयितव्यवल्लकी-

समवस्थामथ सत्वविज्ञवात् ।

वपुषेति । करणैरिन्द्रियैरुज्झितेन । करणं साधकतमं चेत्येतावेन्द्रियेष्व-
 पीत्यमरः । वपुषा निपतन्ती सा इन्दुमती, पतिमजमप्यपातयत् पातयतिस्म ।
 तथाहि निषिच्यत इति निषेकः तैलस्य निषेकस्तैलनिषेकः क्षरत्तैलमित्यर्थः तस्य
 विन्दुना सह दीपार्च्चिः दीपज्वाला मेदिनीं भुवमुपैति ननु उपैत्येव । नन्वत्वावधा-
 रणे । प्रज्ञावधारणानुष्ठानुनयामन्त्रणे नन्वित्यमरः ॥ ३८ ॥

उभयोरिति । उभयोर्दम्पत्योः पार्श्ववर्त्तिनां परिजनानां तुमुलेन सङ्कुलेना-
 र्त्तरवेण करुणस्वनेन वेजिताः भीताः कमलाकरालयाः सरःस्थिताः विहगाः
 हंसादयोऽपि तत्रोपवने समदुःखा इव चुक्रुशुः ॥ ३९ ॥

नृपतेरिति । नृपतेरजस्य तमोऽज्ञानं व्यजनादिभिः साधनैः नुनुदे अपसा-
 रितं सा तु इन्दुमती तथैव संस्थिता नृता । तथाहि । प्रतिकारविधानं चिकित्सा
 आयुषः जीवितकालस्य शेषे सति विद्यमाने । आयुर्जीवितकालोनेत्यमरः ।
 फलाय कल्पते आरोग्याय भवति नान्यथा नृपतेरायुःशेषसङ्गावात् प्रतीकारस्य
 साफल्यं तस्यास्तु तदभावात् वैफल्यमित्यर्थः ॥ ४० ॥

स निनाय नितान्तवत्सलः

परिगृह्योचितमङ्गमङ्गनाम् ॥ ४१ ॥

पतिरङ्गनिषस्यया तया

करणापायविभिन्नवर्णया ।

समलक्ष्यत विभ्रदाविलां

मृगलेखामुपसीव चन्द्रमाः ॥ ४२ ॥

विललाप स वाष्पगद्गदं

सहजामप्यपहाय धीरताम् ।

अभितप्तमयोऽपि मार्दवं

भजते कैव कथा शरीरिषु ॥ ४३ ॥

कुसुमान्यपि गात्रसङ्गमात्

प्रभवन्त्यायुरपोहितुं यदि ।

प्रतीति । अथ सत्वस्य चैतन्यस्य विज्ञवादिनाशाङ्गेतोः । द्रव्यासुव्यवसा-
येषु सत्वमित्यमरः । प्रतियोजयितव्या तन्निभिर्योजनीया नतु योजिततन्वीत्यर्थः
या वल्लकीवीणा तस्याः समा वस्या अवस्था दशा यस्यास्तामङ्गनां वनितां नितान्त-
वत्सलोऽतिप्रेमवान् सोऽजः परिगृह्य हस्ताभ्यां गृहीत्वा उचितं परिचितमङ्गम्
उत्सङ्गं निनाय नीतवान् ॥ ४१ ॥

पतिरिति । पतिरजः अङ्गनिषस्यया करणानामपायेनापगमेन विभिन्नव-
र्णया विच्छाद्यया तया, उपसि आविलां मृगलेखां विभ्रच्चन्द्रमादिव समलक्ष्यतेत्यु-
पमा ॥ ४२ ॥

विललापेति । सोऽजः सहजां स्वाभाविकीमपि धीरतां धैर्यम् अपहाय
वाष्पेण गद्गदं विशीर्णाक्षरं यथा तथा विललाप परिदेवितवान् । विलापः परि-
देवनमित्यमरः । अभितप्तम् अग्निना सन्तप्तम् अयोऽपि मार्दवं मृदुत्वं भजते शरी-
रिषु देहिषु अभिसन्तप्रेष्विति शेषः विषये कैव कथा वार्ता अनुक्तसिद्धमित्यर्थः ॥ ४३ ॥

कुसुमानीति । कुसुमानि पुष्पाण्यपि । अपिशब्दो नितान्तमार्दवद्योत-
नार्थः । गात्रसङ्गमात् देहसंसर्गात् आयुरोपहितम् अपहर्तुं प्रभवन्ति यदि ।
हन् विषादे । हन् हर्षेऽनुकम्पायां वाक्यारम्भ विषादयोरित्यमरः । मंहरिष्यतो-

न भविष्यति हन्त साधनं
 किमिवान्यत् प्रहरिष्यतोविधेः ॥ ४४ ॥
 अथवा मृदु वस्तु हिंसितुं
 मृदुनैवारभते प्रजान्तकः ।
 हिमसेकविपत्तिरत्र मे
 नलिनी पूर्वनिर्दर्शनं मता ॥ ४५ ॥
 स्रगियं यदि जीवितापहा
 हृदये किं निहिता न हन्ति माम् ।
 विषमप्यमृतं क्वचिद्भवे
 दमृतं वा विषमोश्चरेच्छया ॥ ४६ ॥
 अथवा मम भाग्यविज्ञा-
 दशनिः कल्पितएष वेधसा ।
 यदनेन तर्ह्येन पातितः
 क्षपिता तद्विदपाश्रिता लता ॥ ४७ ॥

विधेरन्यत् कुसुमारितिक्तं किमिव वस्तु । इवशब्दोवाक्यालङ्कारे कीदृशमित्यर्थः ।
 साधनं न भविष्यति सर्वमपि साधनं भविष्यत्येवेत्यर्थः ॥ ४४ ॥

अथवेति । अथवा पक्षान्तरे प्रजान्तकः कालः मृदु कोमलं वस्तु मृदुनैव
 वस्तुना हिंसितुं हन्तुम् आरभते उपक्रमते । अत्रार्थे हिमसेकेन तुषारनिघट्टेन
 विपत्तिर्यस्याः सा नलिनी मे पूर्वं प्रथमं निर्दर्शनमुदाहरणं मता ॥ ४५ ॥

स्रगिति । इयं स्रक् जीवितम् अपहन्तीति जीवितापहा यदि । हृदये
 वक्षसि । हृदयं वक्षसि खान्त इत्यमरः । निहिता सती मां किं न हन्ति । ईदृ-
 रेच्छया क्वचित्प्रदेशे विषमप्यमृतं भवेत् क्वचिदमृतं वा विषं भवेत् । दैवमेवात्र
 कारणमित्यर्थः ॥ ४६ ॥

अथवेति । अथवा मम भाग्यस्य विज्ञात् विपर्ययात् एष स्रगित्यर्थः ।
 विधेयप्राधान्यात् पुलिङ्गनिर्द्देशः । वेधसा विधाता अशनिर्वैद्युतोऽग्निः
 कल्पितः । दम्भोलिरशनिर्हयोरित्यमरः । यत् यस्मादनेनाप्यशनिना प्रसिद्धा

कृतवत्यसि नावधीरणा
 मपराद्धेऽपि यदा चिरं मयि ।
 कथमेकपदे निरागसं
 जनमाभाष्यमिमं न मन्यसे ॥ ४८ ॥
 ध्रुवमस्मि शठः शुचिस्मि ते
 विदितः कैतववत्सलस्तव ।
 परलोकमसन्निवृत्तये
 यदनाष्टच्छ्र गतासि मामितः ॥ ४९ ॥
 दयितां यदि तावदन्वगा-
 द्विनिवृत्तं किमिदं तया विना ।
 सहतां हतजीवितं मम
 प्रबलाभात्मकतेन वेदनाम् ॥ ५० ॥

शनिनेव तरुस्तस्थानीयः स्वयमेव न पातितः । किन्तु तस्य तरोर्विटपाश्रिता
 सता क्षपिता नाशिता ॥ ४७ ॥

कृतेति । मयि चिरं भूरिशः अपराद्धेऽपि अपराधं कृतवत्यपि । राधेः
 कर्त्तरिक्तः । यदा यस्मात् हेतोः । यदेति हेत्वर्थः स्वरादौ पठ्यते यदेति हेताविति
 गणव्याख्यानात् । अवधीरणामवज्ञां न कृतवत्यसि । तत्कथम् एकपदे तत्-
 जणे । स्वात्तत्तत्त एकापदमिति विश्वः । निरागसं नितरामनपराधम् इमं जनम् ।
 इममिति स्वात्मनिर्देशः । मामित्यर्थः आभाष्यं सम्भाष्यं न मन्यसे ॥ ४८ ॥

ध्रुवमिति । हे शुचिस्मि ते शठो गूढविप्रियकारी कैतवेन कपटेन वत्सलः
 कैतववत्सल इति ध्रुवं सत्यं तव विदितः त्वया विज्ञातोऽस्मि । मतिबुद्धीत्यादिना
 कर्त्तरि क्तः । क्तस्य च वक्तृमाने इति कर्त्तरि षष्ठी । कुतः, यस्मात् मामनाष्टच्छ्र
 अनामन्त्य इतः अस्मात्लोकान्तरलोकम् असन्निवृत्तये अपुनरावृत्तये गतासि ॥ ४९ ॥

दयितामिति । इदं मम हतजीवितं तावद्व्यतामन्वगादन्वगच्छद्यादि अन्व-
 गादेव । यद्यत्तावधारणे । पूर्वं मूर्च्छितत्वादिति भावः । तया विना किं किमर्थं
 विनिवृत्तम् प्रत्यागमनं न युक्तमित्यर्थः । अतएवात्मकतेन स्वदुष्टेष्टितेन निवृ-
 त्तिरूपेण प्रबलां वेदनां सहताम् । स्वयङ्कृतापराधेषु सहिष्णुतैव शरणमिति
 भावः ॥ ५० ॥

सुरतश्रमसम्भृतो मुखे
 ध्रियते खेदलवोद्गमोऽपि ते ।
 अथ चास्मिता त्वमात्मना
 धिगिमां देहभृतामसारताम् ॥ ५१ ॥
 मनसापि न विप्रियं मया
 कृतपूर्वं तव किं जहासि माम् ।
 ननु शब्दपतिः क्षितेरहं
 त्वयि मे भावनिबन्धना रतिः ॥ ५२ ॥
 कुसुमोत्खचितान् बलीभृत
 चलयन् भङ्गरुचस्तवालकान् ।
 करभोर करोति मारुत
 स्वदुपावर्त्तनशङ्कि मे मनः ॥ ५३ ॥
 तदपोहितुमर्हसि प्रिये
 प्रतिबोधेन विषादमाशु मे ।

सुरतेति । सुरतश्रमेण सम्भृतोजनितः खेदलवोद्गमोऽपि ते तव मुखे
 ध्रियते वर्त्तते अथच त्वम् आत्मना स्वरूपेण अस्तं नाशम् इता प्राप्ता, अतः कार-
 णात् देहभृताम् प्राणिनाम् इमामसारतामस्थिरतां धिक् ॥ ५१ ॥

मनसेति । मया मनसापि तव विप्रियं न कृतपूर्वं पूर्वं न कृतमित्यर्थः ।
 सुप्सुमेति समासः । किं मां जहासि । ननु अहं क्षितेः शब्दपतिः शब्द-
 एव पतिः न त्वर्थत इत्यर्थः भावनिबन्धना अभिप्रायनिबन्धना स्वभावहेतुका मे
 रतिस्तु त्वय्येव अस्तीति शेषः ॥ ५२ ॥

कुसुमेति । कुसुमैः उत्खचितान् उत्कृष्टेन रचितान् बलीभृतोभङ्गीयु-
 क्तान् भङ्गरुचोनीलान् तवालकान् चलयन् कम्पयन् मारुतः हे करभोर मे
 मनस्वदुपावर्त्तनशङ्कि तव पुनरागमने शङ्कावत्करोति त्वदुज्जीवने शङ्कां कार-
 यतीत्यर्थः ॥ ५३ ॥

तदिति । हे प्रिये तत्तस्मात्कारणात् आशु मे विषादं दुःखं, नक्तं रात्रौ

ज्वलितेन शुद्धागतं तम
 सुहिनाद्रेरिव नक्तमोषधिः ॥ ५४ ॥
 इदमुच्छसितालकं मुखं
 तव विश्रान्तकथं दुनोति माम् ।
 निशि सुप्तमिवैकपङ्कजं
 विरताभ्यन्तरघटपदस्वनम् ॥ ५५ ॥
 शशिनं पुनरेति शर्वरी
 दयिता हन्वचरं पतत्त्रिणम् ।
 इति तौ विरहान्तरक्षमौ
 कथमत्यन्तगता न मां दहेः ॥ ५६ ॥
 नवपल्लवसंस्तरेऽपि ते
 मृदु दूयेत यदङ्गमर्पितम् ।
 तदिदं विषहिष्यते कथं
 वद वामोरु चिताधिरोहणम् ॥ ५७ ॥

ओषधिः तृणज्योतिराख्या लता ज्वलितेन प्रकाशेन सुहिनाद्रेर्गुहागतं तमइव,
 प्रतिबोधेन ज्ञानेन अपोहितं निरसितुं सर्हसि ॥ ५४ ॥

इदमिति । इदमुच्छसितालकं चलितचूर्णकुन्तलं विश्रान्तकथं निवृत्तसंलापं
 तव मुखं, निशि सुप्तं निमीलितं विरतः अभ्यन्तराणामन्तर्बर्त्तिनां घटपदानां स्वनो-
 यत् तत् निःशब्दमृच्छमित्यर्थः एकपङ्कजमिव, मां दुनोति परितापयति ॥ ५५ ॥

शशिनमिति । शर्वरी रात्रिः शशिनं चन्द्रं पुनरेति प्राप्नोति, हन्वीभूय
 चरतीति हन्वचरस्तं पतत्त्रिणं चक्रवाकं दयिता चक्रवाकी पुनरेति, इति हेतोः तौ
 चन्द्रचक्रवाकौ विरहान्तरक्षमौ विरहावधिसहौ । अन्तरमक्काशावधिपरिधाना-
 न्निर्दिभेदादर्थे इत्यमरः । अत्यन्तगता पुनरावृत्तिरहिता त्वन्तु कथं न मां दहेः
 अपितु दहेरेवेत्यर्थः ॥ ५६ ॥

नवेति । नवपल्लवसंस्तरे नूतनप्रवालास्तरेऽपि अर्पितं स्थापितं मृदु ते तव
 यदङ्गं शरीरं दूयेत परितप्तं भवेत् । वामौ सुन्दरौ ऊरू यस्याः मां हे वामोरु !

द्वयमप्रतिबोधशायिनीं
 रशना त्वां प्रथमा रहःसखी ।
 गतिविभ्रमसादनीरवा
 न शुचा नानुमतेव लक्ष्यते ॥ ५८ ॥
 कलमन्यभृतासु भाषितं
 कलहंसीषु मदालसं गतम् ।
 षष्ठतीषु विलोलभीक्षितं
 पवनाधूतलतासु विभ्रमाः ॥ ५९ ॥
 त्रिदिवोत्सुकयाप्यवेक्ष्य मां
 निहिताः सत्यममी गुणास्त्वया ।
 विरहे तव मे मुख्यं
 हृदयं न त्ववलम्बितुं क्षमाः ॥ ६० ॥

वामं स्यात् सुन्दरे सव्यद्वि केशवः । संहितशफलक्षणेत्यादिना ऊङ्प्रत्ययः ।
 तदिदमङ्गं चितायाः काष्ठसञ्चयस्याधिरोहणं कथं विषहिष्यते, वद ॥ ५७ ॥

द्वयमिति । द्वयं प्रथमा रहःसखी सुरतसमयेऽप्यनुयानादिति भावः । गति-
 विभ्रमसादेन नीरवा विलासोपरमेण निःशब्दा रशना मेखला अप्रतिबोधम्
 अपुनरुद्बोधं यथा तथा शायिनीं स्मृतमित्यर्थः त्वाम् अनु त्वया सह । तृतीयार्थ-
 इत्यनुशब्दस्य कर्मप्रवचनीयत्वेन कर्मप्रवचनीययुक्ते द्वितीया । शुचा शोकेन
 नृतेव न लक्ष्यतइति न, लक्ष्यतएवेत्यर्थः । सम्भाव्यनिषेध-निवर्तनाय द्वौ प्रति-
 पेधौ ॥ ५८ ॥

कलमिति, त्रिदिवेति । युग्मम् । अन्यभृतासु कोकिलासु कलं मधुरं
 भाषितं भाषणम्, कलहंसीषु मदालसं मन्यरं गतं गमनम्, षष्ठतीषु हरिणीषु
 विलोलभीक्षितं चञ्चला दृष्टिः, पवनेन वायुना आधूतलतासु ईषत्कस्मितलतासु
 विभ्रमा विलासाः ॥ ५९ ॥

अमी पूर्वोक्ताः कलभाषणादयो गुणाः । एषु कोकिलादिस्थानेष्विति शेषः ।
 त्रिदिवोत्सुकयापि इह जीवन्त्येव स्वर्गं प्रति प्रस्थितयापि त्वया मासवेक्ष्य विरहा-
 सहं विचार्य सत्यं निहिताः मत्प्राणधारणोपायतया स्थापिता इत्यर्थः तव विरहे

मिथुनं परिकल्पितं त्वया
 सहकारः फलिनी च नन्विमौ ।
 अविधाय विवाहसत्क्रिया-
 मनयोर्गम्यत इत्यसाम्प्रतम् ॥ ६१ ॥
 कुसुमं कृतदोहदस्त्वया
 यदशोकोऽयमुदीरयिष्यति ।
 अलकाभरणं कथन्तु तत्
 तव नेष्यामि निवापमाल्यताम् ॥ ६२ ॥
 स्मरतेव सशब्दनूपुरं
 चरणानुग्रहमन्यदुर्लभम् ।
 अमुना कुसुमाश्रुवर्षिणा
 त्वमशोकेन सुगात्रि ! शोचसे ॥ ६३ ॥
 तव निःश्वसितानुकारिभि-
 र्वकुलैरङ्घ्रिचितां समं मया ।

गुरुव्यथमतिदुःखं मे हृदयमवलम्बितं स्थापयितुं न क्षमाः न शक्ताः । ते तु तत्स-
 ज्जमे एव सुखकारिणः नान्यथा प्रत्युत प्राणानपहरन्तीति भावः ॥ ६० ॥

मिथुनमिति । ननु हे प्रिये सहकारश्चूतविशेषः फलिनी प्रियङ्गुलता च
 इमौ त्वया मिथुनं परिकल्पितं मिथुनत्वे नाभ्यमानि । अनयोः फलिनीसहकार-
 योर्विवाहसत्क्रियां विवाहसङ्गलमविधाय अकृत्वा गम्यतइत्यसाम्प्रतमयुक्ताम् ।
 मातृहीनानां न किञ्चित् सुखमस्तीति भावः ॥ ६१ ॥

कुसुममिति । वृक्षादिपोषकं दोहदम् । त्वया कृतं दोहदं पादताडन-
 रूपं यस्य सः अयमशोको यत् कुसुमम् उदीरयिष्यति प्रसविष्यते तवालकाना-
 माभरणम् आभरणभूतं तत् कुसुमं कथं निवापमाल्यतां नेष्यामि । निवापः पितृ-
 दानं स्यादित्यमरः ॥ ६२ ॥

स्मरतेति । अन्यदुर्लभं किन्तु स्मर्त्तव्यमेवेत्यर्थः सशब्दं नूपुरं यस्य तं चरणे-
 नानुग्रहं पादेन ताडनरूपं स्मरतेव कुसुमान्येवाश्रूणि तद्वर्षिणा अमुना अशोकेन
 हे सुगात्रि ! अङ्गगात्रकण्ठेभ्यश्चेति वक्तव्यात् ङीप् । त्वं शोचसे ॥ ६३ ॥

असमाप्य विलासमेखलां
 किमिदं किन्नरकण्ठ ! सुप्यते ॥ ६४ ॥
 समदुःखसुखः सखीजनः
 प्रतिपञ्चन्द्रनिभोऽयमात्मजः ।
 अहमेकरसस्तथापि ते
 व्यवसायः प्रतिपत्तिनिष्ठुरः ॥ ६५ ॥
 धृतिरस्तमिता रतिश्रुता
 विरतं गेयस्तुर्निरुत्सवः ।
 गतमाभरणप्रयोजनं
 परिशून्यं शयनीयमद्य मे ॥ ६६ ॥
 गृहिणी सचिवः सखी मिथः
 प्रियशिष्या ललिते कलाविधौ ।

तवेति । तव निःश्वसितानुकारिभिः वकुलैः वकुलकुसुमैः मया समं सार्द्धम्
 अर्द्धचिताम् अर्द्धं यथा तथा रचितां विलासमेखलाम् असमाप्य किन्नरस्य देव-
 योनिविशेषस्य कण्ठद्वय कण्ठोदयस्थाः तत्सम्बुद्धिः हे किन्नरकण्ठ ! अङ्गगात्र-
 कण्ठेभ्यश्चेति ङीप् । किमिदं सुप्यते । वचि स्वपोत्यादिना सम्प्रसारणम् ।
 अनुचितमिदं स्वपन मित्यर्थः ॥ ६४ ॥

समेति । सखीजनः समदुःखसुखः त्वद्दुःखेन दुःखी त्वत्सुखेन सुखीत्यर्थः ।
 अयमात्मजो बालः प्रतिपञ्चन्द्रनिभः दर्शनीयो वर्द्धिष्णुश्चेत्यर्थः । प्रतिपञ्चन्द्रे न
 द्वितीया लक्ष्यते प्रतिपदि चन्द्रस्यादर्शनात् । अहमेकरसोऽभिन्नरागः । शृङ्ग-
 रादौ विषे वीर्ये गुणे रागे द्रवे रस इत्यमरः । तथापि जीवितसामग्रीसत्त्वेऽपी-
 त्यर्थः ते तव व्यवसायोऽस्मात् परित्यागरूपो व्यापारः प्रतिपत्त्या निश्चयेन निष्ठुरः ।
 प्रतिपत्तिः पदप्राप्तौ प्रकृतौ गौरवेपि च । प्रागल्भ्ये च प्रबोधे चेति विश्वः ।
 स्मृतुं न शक्यं किमुताधिकर्तुमिति भावः ॥ ६५ ॥

धृतिरिति । अद्य मे धृतिर्धैर्यं प्रतीतिर्वा अस्तं नाशमिता, रति श्रुता गता,
 गेयं गानं विरतम्, स्मृतुर्वसन्तादिर्निरुत्सवः, आभरणानां प्रयोजनं गतम् अप-
 गतं, गेते अस्मिन्निति शयनीयं तत्पम् । कृत्यल्युटो बह्वलमित्यधिकरणार्थेऽनीयद्
 प्रत्ययः । परिशून्यम् । त्वां विना सर्वमपि निष्कलमिति भावः ॥ ६६ ॥

करुणाविमुखेन मृत्युना
हरता त्वां वद किं न मे हृतम् ॥ ६७ ॥
मदिराक्षि ! मदाननार्पितं
मधु पीत्वा रसवत् कथं नु मे ।
अनुपास्यसि वाष्पद्रूषितं
परलोकोपगतं जलाञ्जलिम् ॥ ६८ ॥
विभवेऽपि सति त्वया विना
सुखमेतावदजस्य गण्यताम् ।
अहृतस्य विलोभनान्तरै-
र्मम सर्वे विषयास्त्वदाश्रयाः ॥ ६९ ॥
विलपन्निति कोशलाधिपः
करुणार्थग्रथितं प्रियां प्रति ।

गृह्णीति । त्वमेव गृह्णी दाराः सचिवो बुद्धिसहायो मन्त्री मिथो-
रहसि सखी नर्मसचिवः ललिते मनोहरे कलाविधौ वादितादिचतुःषष्टिकलाप्र-
योगे प्रियशिष्या, अतस्त्वां समष्टिरूपां हरता अतएव करुणाविमुखेन कृपाशून्येन
मृत्युना मे मत्सम्बन्धि किं न हृतं वद सर्वमपि हृतमित्यर्थः ॥ ६७ ॥

मदिरेति । माद्यत्यनयेति मदिरा लोकप्रसिद्धा तथापि नाथ्यो मदिरलोचना
द्रव्यादिप्रयोगदर्शनात् माद्यत्याभ्यामिति मदिरे अक्षिणी यस्यास्तत्त्वबुद्धिः हे
मदिराक्षि ! मदाननेनार्पितं रसवत्त्वादुतरं मधु मद्यं पीत्वा वाष्पद्रूषितम् अशु-
तप्तं परलोकोपगतं परलोकप्राप्तं मे जलाञ्जलिं कथं नु अनु अनन्तरं पाशसि ।
मदानन्तरमिदमनर्हमित्यर्थः । यथाह भट्टमल्लः । अनुपानं हिमजलं यवगोधूम-
निर्मिते । दक्षि मद्ये विषे द्राक्षे पिष्टे मिष्टमयेपि चेति । तच्च इहैव युज्यते । इदं
तूष्णं लोकान्तरोपयोगि चेत्यायुर्वेदविरोधात् कथमनुपास्यसीति भावः ॥ ६८ ॥

विभवेदिति । विभवे ऐश्वर्ये सत्यपि त्वया विना अजस्य एतावदेव सुखं
गण्यताम् यावत् त्वया सह मुक्तं ततोऽन्यत्र किञ्चिद्विषयतीत्यर्थः । कुतः विलो-
भनान्तरैर्विषयान्तरैरहृतस्य अनाकष्टस्य मम सर्वे विषयाः भोगादयः त्वदा-
श्रयास्त्वदधीनाः त्वां विना मे न किञ्चिद्भोचतइत्यर्थः ॥ ६९ ॥

अकरोत् पृथिवीरुहानपि
 स्तुतशाखारसवाष्पदूषितान् ॥ ७० ॥
 अथ तस्य कथञ्चिदङ्कतः
 स्वजनस्तामपनीय सुन्दरीम् ।
 विससर्ज तदन्त्यमण्डना-
 मनलायागुरुचन्दनैधमे ॥ ७१ ॥
 प्रमदामनु संस्थितः शुचा
 नृपतिः सन्निति वाच्यदर्शनात् ।
 न चकार शरीरमग्निसात्
 सह देव्या न तु जीविताशया ॥ ७२ ॥
 अथ तेन दशाहृतः परे
 गुणशेषासुपदिश्य भामिनीम् ।

विलपन्निति । कोशलाधिपोऽजः इति, करुणः शोकरसः स एवार्थस्तेन
 यथितं सम्बद्धं यथा तथा, प्रियां प्रति विलपन् पृथिवीरुहान् पृच्छानपि स्तुताः
 शाखारसा मकरन्दा एव वाष्पा स्तैर्दूषितानकरोत् । अचेतनानम्यरोदयदि-
 त्यर्थः ॥ ७० ॥

अथेति । अथ स्वजनो बन्धुवर्गः तस्याजस्य अङ्कत उत्सङ्गात् कथञ्चिदपनीय
 तद्विव्यक्तसुममेव अन्त्यं मण्डनमलङ्कारोयस्यास्तां तां सुन्दरीम् अगुरुणि चन्द-
 नानि एषांसि यस्य तस्मै अनलायाग्नये विससर्ज विसृष्टवान् । क्रियाग्रहणमपि
 कर्त्तव्यमिति क्रियाभात्वप्रयोगे सम्प्रदानत्वाच्चतुर्थी ॥ ७१ ॥

प्रमदामिति । नृपतिः सन्नपि विद्वानपि शुचा शोकेन प्रमदामनु प्रमदया
 सह संस्थितो नृपति इति वाच्यदर्शनात् निन्दादर्शनात् देव्या इन्दुमत्या सह शरी-
 रम् अग्निसादन्यधीनं न चकार । तदधीनवचने इति सातिप्रत्ययः । जीविता-
 शया प्राणनेच्छया तु न ॥ ७२ ॥

अथेति । अध विदुषा तेनाजेन गुणाएव शेषा यस्यास्तां गुणशेषां भामिनीं-
 मिन्दुमतीसुपदिश्योद्दिश्य दशानामङ्गां समाहारो दशाहः । तद्वितार्थेत्यादिना
 समासः, समाहारस्यैकत्वादेकवचनम्, राजाहः सखिभ्यश्जिति ढच्, रात्राङ्गाहाः

विदुषा विधयो महर्द्धयः

पुरणवोपवने समापिताः ॥ ७३ ॥

स विवेश पुरीं तथा विना

क्षणदापायशशाङ्कदर्शनः ।

परिवाहमिवावलोकयन्

स्वशुचः पौरवधूसुखाश्रुषु ॥ ७४ ॥

अथ तं सवनाय दीक्षितः

प्रणिधानाङ्गुराश्रमस्थितः ।

अभिषङ्गजडं विजज्ञिवा-

निति शिष्येण किलान्वबोधयत् ॥ ७५ ॥

असमाप्तविधिर्यतोमुनि-

स्तव विद्वानपि तापकारणम् ।

पुंसीति पुंवत्, ततस्तस्मिन् । तस्मात् दशाहतः परे कर्त्तव्याः महर्द्धयो महासहृदयो विधयः क्रियाः पुरः पुर्या उपवने एव समापिताः सम्पूर्णमनुष्ठिताः । दशाहत इत्यत्र विप्रः शुध्येद्दशाहेन द्वादशाहेन भूमिप इति वचनविरोधो नाशङ्कनीयः तस्य निर्गुणक्षत्रियत्वात् । गुणवत्क्षत्रियस्य दशाहेन शुद्धिमाह पराशरः, क्षत्रियस्तु दशाहेन स्वधर्मानिरतः शुचिरिति । सूच्यतेऽस्यापि गुणवत्त्वं विदुषेत्यनेन ॥ ७३ ॥

स इति । तयेन्दुमत्या विना क्षणदाया रात्रेरपायेऽप्रगमे यः शशाङ्कः चन्द्रः स इव दृश्यते इति कर्मार्थं ल्युट् । प्रातःकालिकचन्द्र इव दृश्यमान इत्यर्थः सोऽजः पौरवधूसुखाश्रुषु स्वशुचः स्वशोकस्य परिवाहं जलोच्छ्वासमिवावलोकयन् । जलोच्छ्वासाः परीवाहा इत्यमरः । स्वदुःखपूरातिशयमिव पश्यन् पुरीं विवेश वधू-अहणात् तस्याभिन्दुमत्यां सख्याभिमानात् अजसमानदुःखसूचकपरीवाहोक्ति-निर्व्वहति ॥ ७४ ॥

अथेति । अथ सवनाय यागाय दीक्षितो गुरुर्वशिष्ठः आश्रमे स्वकीयाश्रमे स्थितः सन् तमजमभिषङ्गजडं दुःखमोहितं प्रणिधानात् चित्तैकाग्र्यात् विजज्ञिवान् ज्ञातवान् । कसुञ्चेति कसुप्रत्ययः । इति वक्ष्यमाणप्रकारेण शिष्येण अन्वबोधयत् किल । बुधेर्यन्तास्त्रिचि लङ् ॥ ७५ ॥

न भवन्तमुपस्थितः स्वयं
 प्रकृतौ स्थापयितुं पथश्चुप्रतम् ॥ ७६ ॥
 मयि तस्य सुवृत्तवर्त्तते
 लघुसन्देशपदा सरस्वती ।
 शृणु विश्रुतसत्त्वसारतां
 हृदि चैनमुपधातुमर्हसि ॥ ७७ ॥
 पुरुषस्य पदेष्वजन्मनः
 समतीतञ्च भवञ्च भावि च ।
 स हि निष्प्रतिघ्नेन चक्षुषा
 त्वितयं ज्ञानमयेन पश्यति ॥ ७८ ॥
 चरतः किल दुश्चरं तप
 स्तृणुविन्दोः परिशङ्कितः पुरा ।

वशिष्ठशिष्यआह

असमाप्तेति । यतोहेतोर्भुनिरसमाप्तविधिः असमाप्तकृतः ततः तव ताप-
 कारणं दुःखहेतुं कलवनाशरूपं विद्वान् जानन्नपि । विदेः शतवर्षसुरिति वखा-
 देशः, न लोकेत्यादिना षष्ठीप्रतिषेधः । पथश्चुप्रतं स्वभावाद्भ्रष्टं भवन्तं प्रकृतौ
 स्वभावे स्थापयितुं समाश्वासयितुम् इत्यर्थः स्वयं नोपस्थितः नागतः ॥ ७६ ॥

मयीति । हे सुवृत्तसदाचार ! सन्दिश्यत इति सन्देशः सन्देशव्यर्थः तस्य
 पदानि वाचकानि लघूनि संचिप्तानि सन्देशपदानि यस्यां सा लघुसन्देशपदा
 तस्य मुनेः सरस्वती वाक् मयि वर्त्तते हे विश्रुतसत्त्वसार प्रख्यातधैर्य्यातिशय !
 तां सरस्वतीं शृणु एनां वाचं हृदि उपधातुं धर्तुं चार्हसि ॥ ७७ ॥

वक्ष्यमाणार्थानुगुणं मुनेः सर्वज्ञत्वं तावदाह

पुरुषस्येति । अजन्मनः पुरुषस्य पुराणपुरुषस्य भगवतस्तिविक्रमस्य पदेषु
 विक्रमेषु विभुवनेष्वपीत्यर्थः समतीतं भूतञ्च भवत् वर्त्तमानञ्च भावि भविष्यञ्चेति
 त्वितयं स मुनिः निष्प्रतिघ्नेन अप्रतिबन्धेन ज्ञानमयेन चक्षुषा ज्ञानदृष्ट्या पश्यति
 हि, अतस्तदुक्तिषु न संशयितव्यमित्यर्थः ॥ ७८ ॥

चरत इति । पुरा किल दुश्चरं तीव्रं तपश्चरतः तृणविन्दोस्तृणविन्दुनाम-

प्रजिघाय समाधिभेदिनीं
हरिरस्त्रै हरिणीं सुराङ्गनाम् ॥ ७६ ॥
स तपःप्रतिबन्धमन्युना
प्रमुखाविष्कृतचारुविभ्रमाम्
अशपङ्गव मानुषीति तां
शमवेलाप्रलयोन्मिणा भुवि ॥ ८० ॥
भगवन् परवानयं जनः
पतिकूलाचरितं क्षमस्व मे ।
इति चोपनतां क्षितिस्पृशं
कृतवाना सुरपुष्पदर्शनात् ॥ ८१ ॥
क्रथकैशिकवंशसम्भवा
तव भूत्वा महिषी चिराय सा ।

कात् कस्माच्चिद्वेषः परिशङ्कितः भीतः । कर्त्तरि क्तः । भीतार्थानां भयहेतुरित्य-
पादानात् पञ्चमी । हरिरिन्द्रः समाधिभेदिनीं तपोविधातिनीं हरिणीं नाम
सुराङ्गनाम् अस्त्रै टण्विन्द्वे प्रजिघाय प्रेरितवान् ॥ ७६ ॥

स इति । स मुनिः शमः शान्तिरेव वेला मर्यादा तस्याः प्रलयोन्मिणा
प्रलयकालतरङ्गेण शमविधातकेनेत्यर्थः । अश्वप्रभु विकृतौ वेला कालमर्यादयो-
रपीत्यमरः । तपसः प्रतिबन्धेन विघ्नेन यो मन्युः क्रोधस्तेन हेतुना प्रसूते अग्रे
आविष्कृतचारुविभ्रमां प्रकाशितमनोहरविलासां तां हरिणीं भुवि मूलोके मानुषी
मनुष्यस्त्री भवेत्यशपत् ॥ ८० ॥

भगवन्निति । हे भगवन् महर्षे अयं जनः परोऽस्यास्तीति स्नामित्वेन
परवान् पराधीनः । अयमिति आत्मनिर्द्देशः अहं पराधीनेत्यर्थः । मे मम प्रति-
कूलाचरितमपराधं क्षमस्व इति अनेन प्रकारेणोपनतां शरणागतां च हरिणीम्
आसुरपुष्पदर्शनात् सुरपुष्पदर्शनपर्यन्तं क्षितिं स्पृशतीति क्षितिस्पृक् तां क्षिति-
स्पृशं मानुषीं कृतवान् दिव्यपुष्पदर्शनं शापावधिरित्यनुगृहीतवानित्यर्थः ॥ ८१ ॥

क्रथेति । क्रथकैशिकानां राज्ञां वंशे सम्भवोयस्याः सा हरिणी तव महिषी
अभिषिक्ता स्त्री । कृताभिषेका महिषीत्यमरः । भूत्वा चिराय दिवः स्वर्गात्

उपलब्धवती दिवश्चुतं
 विवशा शापनिवृत्तिकारणम् ॥ ८२ ॥
 तद्वत् तदपायचिन्तया
 विपदुत्पत्तिमतासुपस्थिता ।
 वसुधेयमवेक्ष्यतां त्वया
 वसुमत्या हि नृपाः कलत्रिणः ॥ ८३ ॥
 उदये मदवाच्यमुज्जता
 श्रुतमाविष्कृतमात्मवत् त्वया ।
 मनसस्तदुपस्थिते ज्वरे
 पुनरक्लीवतया प्रकाशयताम् ॥ ८४ ॥
 रुदता कुतएव सा पुन-
 र्भवता नानुमृतापि लभ्यते ।

च्युतं शापनिवृत्तिकारणं सुरपुष्परूपम् उपलब्धवती विवशा अभूदिति शेषः नृते-
 ल्यर्थः ॥ ८२ ॥

तदिति । तत्तस्मात् तस्याः अपायचिन्तयात् तस्या मरणं न चिन्त्यमित्यर्थः ।
 निषेधक्रियां प्रति करणत्वात् चिन्तयेति तृतीया । कुतो न चिन्त्यमत आह उत्पत्ति-
 मतां जन्मवतां विपद्विपत्तिरुपस्थिता सिद्धा जातस्य हि भ्रुवोन्मत्त्युरित्यर्थः ।
 तथापि कलत्ररहितस्य किं जीवितेन तत्राह त्वया इयं वसुधा भूमिरवेक्ष्यतां
 पाल्यतां हि यस्मात् नृपाः वसुमत्या पृथिव्या कलत्रिणः कलत्रवन्तः अतो न
 शोचितव्यमित्यर्थः ॥ ८३ ॥

उदय इति । उदयेऽभ्युदये सति मदेन यद्वाच्यं निन्दा तदुज्जता परिहरता
 सत्यपि मदहेतावमाद्यता त्वया यत् आत्मवत् अध्यात्मप्रचुरम् श्रुतं शास्त्रं तज्ज-
 नितं ज्ञानमिति यावत्, आविष्कृतं प्रकाशितं तत् श्रुतं मनसोज्वरे सन्नामे उप-
 स्थिते प्राप्ते अक्लीवतया धैर्येण लिङ्गेन पुनः प्रकाशयतां विदुषा सर्वास्वस्थास्वपि
 धीरेण भवितव्यमित्यर्थः ॥ ८४ ॥

इतोऽपि न रोदितव्यमित्याह

रुदतेति । रुदता भवता सा कुतएव लभ्यते न लभ्यत एव अनुमियत

परलोकजुषां स्वकर्माभि-
 गंतयो भिन्नपथा हि देहिनाम् ॥ ८५ ॥
 अपशोकमनाः कुटुम्बिनी-
 मनुगृहीष्व निवापदत्तिभिः ।
 स्वजनान्शु किलातिसन्ततं
 दहति प्रेतमिति प्रचक्षते ॥ ८६ ॥
 मरणं प्रकृतिः शरीरिणां
 विकृतिर्जीवितमुच्यते बुधैः ।
 क्षणमप्यवतिष्ठते श्वसन्
 यदि जन्तुर्ननु लाभवानसौ ॥ ८७ ॥
 अवगच्छति मूढचेतनः
 प्रियनाशं हृदि शल्यमर्पितम् ।

इत्यनुष्टुप् कृप् तेन अनुष्टुता अनुष्टुतवतापि भवता पुनः न लभ्यते । कथं न लभ्यते इत्याह परलोकजुषां लोकान्तरभाजां देहिनां गम्यन्त इति गतयोगस्य स्थानानि स्वकर्माभिः पूर्वाचरितपुण्यपापैः भिन्नपथाः पृथक्कृतमार्गाः हि । पर-
 त्वापि स्वस्वधर्मानुरूपफलभोगाय भिन्नदेहगमनान्न मृतेनापि लभ्यत इत्यर्थः ॥ ८५ ॥

अप्रेति । किन्तु अपशोकमनाः निर्दुःखचित्तः सन् कुटुम्बिनीं पत्नीं निवापद-
 त्तिभिः पिण्डोदकादिदानैः अनुगृह्णीष्व तर्पयेत्यर्थः अन्यथा दोषमाह अतिसन्तत-
 मविच्छिन्नं स्वजनानां बन्धूनाम् । बन्धुस्वजनानां समा इत्यमरः । अशु कलं प्रेतं
 मृतं दहतीति प्रचक्षते किल । अत्र याज्ञवल्क्यः स्नेष्ठाश्वु बन्धुभिर्मुक्तं प्रेतो-
 भुङ्क्ते यतोऽवशः । अतो न रोदितव्यं हि क्रियाः कार्याः स्वशक्तित इति ॥ ८६ ॥

मरणमिति । शरीरिणां मरणं प्रकृतिः स्वभावः भ्रुवमित्यर्थः जीवितं
 विकृतिर्यादृच्छिकं बुधैश्च्यते एवं स्थिते जन्तुः प्राणी क्षणमपि अत्यन्तसंयोगे
 द्वितीया । श्वसन् जीवन् अवतिष्ठते यदि अघौ क्षणजीवी लाभवान् ननु । जीवने
 यथालाभं सन्नोऽव्ययम् अलभ्यलाभात्, मरणे तु न शोचितव्यम् अस्य स्वाभाव्या-
 दिति भावः ॥ ८७ ॥

अवेति । मूढचेतनो भ्रान्तबुद्धिः प्रियनाशमिष्टनाशं हृदि अर्पितं विस्मृतं
 शल्यं शङ्कुमवगच्छति मन्यते, स्थिरधीर्विद्वांसु तदेव शल्यं समुद्धृतमुत्खातं मन्यते-

स्थिरधीस्तु तदेव मन्यते
 कुशलद्वारतया समुद्धृतम् ॥ ८८ ॥
 स्वशरीरशरीरिणावपि
 श्रुतसंयोगविपर्ययौ यदा ।
 विरहः किमिवानुतापयेत्
 वद वाच्यैर्विषयैर्विपश्चितम् ॥ ८९ ॥
 न पृथग्जनवच्छुचोवशं
 वशिनामुत्तम ! गन्तुमर्हसि
 द्रुमसानुमतां किमन्तरं
 यदि वायौ हितयेऽपि ते चलाः ॥ ९० ॥
 स तथेति विनेतुरुदारमतेः
 प्रतिगृह्य वचो विससर्ज मुनिम् ।

प्रियनाशे सतीति शेषः, कुतः कुशलद्वारतया प्रियनाशस्य मोक्षोपायतयेत्यर्थः ।
 विषयलाभविनाशयोर्यथाक्रमं हिताहितसाधनत्वाभिमानः पामराणां विपरीतस्तु
 विपश्चितामिति भावः ॥ ८८ ॥

स्वेति । स्वस्य शरीरशरीरिणौ देहात्मानावपि यदा यतः श्रुतौ श्रुत्यवगतौ
 संयोगविपर्ययौ संयोगवियोगौ ययो स्तौ तथोक्तौ तदा बाह्यैर्विषयैः पुनःकलत्वा-
 दिभिविरहोविपश्चितं विद्वांसं किमिवानुतापयेत् त्वं वद न किञ्चिदित्यर्थः ।
 अथवा स्वशब्दस्य शरीरेणैव सम्बन्धः ॥ ८९ ॥

नेति । हे वशिनामुत्तम जितेन्द्रियवर्य पृथग्जनवत् शुचः शोकस्य वशं
 गन्तुं नार्हसि । तथाहि द्रुमसानुमतां तरुशिखरिणां किमन्तरं को विशेषः वायौ
 सति हितयेऽपि द्विप्रकारा अपि । प्रथमचरमेत्यादिना जसि विभाषया सर्वनाम-
 संज्ञा । ते द्रुमसानुमन्तश्चला यदि सानुमतामपि चलने द्रुमवत्तेषामपि अचलसंज्ञा
 न स्यादित्यर्थः ॥ ९० ॥

स इति । सोऽजः उदारमतेर्विनेतुर्योः वशिष्ठस्य वचः तच्छिष्यमुखेरितं
 तथेति प्रतिगृह्याङ्गीकृत्य मुनिं वशिष्ठशिष्यं विससर्ज प्रेषयामास । किन्तु तद्वचः
 शोकवने दुःखमान्द्रेऽस्य जस्य हृदि अलक्ष्यपदमप्राप्तावकाशं सहुरोर्वशिष्ठस्या-

तदलक्ष्यपदं हृदि शोकधने
 प्रतियातमिवान्तिकमस्य गुरोः ॥ ६१ ॥
 तेनाष्टौ परिगमिताः समाः कथञ्चित्
 बालत्वादवितथसूत्रतेन सूत्रोः ।
 सादृश्यप्रतिकृतिदर्शनैः प्रियायाः
 स्वप्नेषु क्षणिकसमागमोत्सवैश्च ॥ ६२ ॥
 तस्य प्रसह्य हृदयं किल शोकशङ्कुः
 स्रक्षप्ररोहद्वय सौधतलं विभेद ।
 प्राणान्तहेतुमपि तं भिषजामसाध्यं
 लाभं प्रियानुगमने त्वरया स मेने ॥ ६३ ॥
 सस्यग्विनीतमथ वर्ष्महरं कुमार-
 मादिश्य रक्षणविधौ विधिवत् प्रजानाम् ।

निकं प्रतियातमिव प्रतिनिवृत्तं किञ्च इत्युत्प्रेक्षा । तोटकवृत्तमेतत् । इह तोटक-
 मन्बुधिसैः प्रथितमिति तल्लक्षणम् ॥ ६१ ॥

तेनेति । अवितथं यथायं सूत्रतं प्रियवचनं यस्य तेनाजेन सूत्रोः पुत्रस्य
 बालत्वाद्राज्याक्षमत्वादित्यर्थः प्रियायाः इन्दुमत्याः सादृश्यं वस्त्रान्तरगतमाकारासास्यं
 प्रतिकृतिश्चित्तं तयोर्दर्शनैः स्वप्नेषु क्षणिकाः क्षणभङ्गुराः ये समागमोत्सवाः तैश्च
 कथञ्चित् कञ्च्येण अष्टौ समाः वत्सराः । संवत्सरो वत्सरोऽब्दो हायनोऽस्त्री
 शरत्समा इत्यमरः । परिगमिताः अतिवाहिताः । उक्तञ्च । वियोगावस्थासु प्रिय-
 जनसदृशानुभवनं ततश्चित्तं कर्म्म स्वप्नसमये दर्शनमपि । तदङ्गस्युपानासुपगतवतां
 स्पर्शनमपि प्रतीकारः कामव्यधितमनसां कोपि कथित इति । प्रकृते सादृश्यादि-
 वितयाभिधानं तदङ्गस्युपपदार्थस्युष्टे रस्युपलक्षणम् । प्रहृष्टिणी वृत्तमेतत् ॥ ६२ ॥

तस्येति । शोक एव शङ्कुः कीलः । शङ्कुः कीले शिवे चेति विश्वः । तस्या-
 जस्य हृदयं स्रक्षप्ररोहः सौधतलमिव प्रसह्य बलात् किल विभेद । सोऽजः
 प्राणान्तहेतुं मरणकारणमपि भिषजामसाध्यमप्रतिसमाधेयं तं शोकशङ्कुं रोग-
 पथ्यं वसितं प्रियाया अनुगमने त्वरयौक्तगृहया लाभं मेने तद्विरहस्यातिदुःसह-
 न्नात् तत्प्राप्तिकारणं मरणमेव वरमित्यमन्यतेत्यर्थः ॥ ६३ ॥

रोगोपप्लुष्टतनुदुर्वसतिं सुसुक्ष्मः

प्रायोपवेशनमतिर्दृष्टिर्बभूव ॥ ६४ ॥

तीर्थे तोयव्यतिकरभवे जङ्गुकन्यासरखो-
देहत्यागादमरगणनालेख्यमासाद्य सद्यः ।

पूर्वाकाराधिकतररुचा सङ्गतः कान्तयासौ
लीलागारेष्वरमत पुनर्नन्दनाभ्यन्तरेषु ॥ ६५ ॥

इति श्रीरघुवंशे महाकाव्ये कालिदासकृतौ
अजविलापोनाम अष्टमः सर्गः ।

सम्यगिति । अथ नृपतिरजः सम्यग्विनीतं निसर्गसंस्काराभ्यां विनयवन्तं
वर्म्मं हरतीति वर्म्महरः कवचधारणार्हवयस्कः । वयसि चेत्युत्प्रत्ययः । तं कुमारं
दशरथं प्रजानां रक्षणविधौ राज्ये विधिवद्विध्यर्हं यथाशास्त्रमित्यर्थः । तदर्हमिति
वतिप्रत्ययः । आदिश्य नियुज्य रोगेणोपप्लुष्टाया व्याघ्रायास्तनोः शरीरस्य
दुर्वसतिं दुःखावस्थितिं सुसुक्ष्मः जिहासुः सन् प्रायोपवेशनेऽनशनावस्थाने मति-
र्ग्रस्य स बभूव । प्रायश्चानशने नृत्यौ तल्यवाङ्मल्ययोरपीति विश्वः । अत्र पुराण-
वचनं समासतो भवेद्यस्तु पातकैर्महदादिभिः । दुश्चिकित्स्यैर्महारोगैः पीडितो
वा भवेत्तु यः । स्वयं देहविनाशस्य काले प्राप्ते महामतिः । आब्राह्मणं वा
स्वर्गादिमहाफलजिगीषया । प्रविशेज्ज्वलनं दीप्तं कुर्यादनशनं तथा । एतेषां
मधिकारोऽस्ति नान्येषां सर्वजन्तुषु । नराणामथ नारीणां सर्ववर्णेषु सर्वदेति ।
अनयोर्वसन्ततिलकाच्छन्दः तल्लक्षणम् उक्ता वसन्ततिलका तभजाजगौ ग इति ॥ ६४ ॥

तीर्थे इति । असावजो जङ्गुकन्यासरखोस्तोयानां जलानां व्यतिकरेण
सम्भेदेन भवे तीर्थे गङ्गासरयूसङ्गमे देहत्यागात् सद्य एवामरगणनायां लेख्यं
लेखनम् । तयोरेव कृत्यक्तखलर्था इति भावार्थे गत्युत्प्रत्ययः । आसाद्य प्राय
पूर्वस्मादाकारादधिकतरा रुक् यस्याः तया कान्तया रमण्या सङ्गतः सन् नन्दनस्य
इन्द्रोद्यानस्य अभ्यन्तरेषु अन्तर्वर्त्तिषु लीलागारेषु क्रीडाभवनेषु पुनररमत ।
यथाकथञ्चित्तीर्थेऽस्मिन् देहत्यागं करोति यः । तस्यात्मघातदोषो न प्राप्नुया-
दीप्सितान्यपीति स्नान्दे । मन्दाक्रान्ताच्छन्दः तल्लक्षणं मन्दाक्रान्ता जलधिषड्गै-
र्मो भनौ ताडुरु चेदिति ॥ ६५ ॥

इति श्रीमहोपाध्यायकोलाचलमल्लिनाथसूरिविरचितायां रघुवंशव्याख्यायां
सङ्गीवनीसमाख्यायाम् अष्टमः सर्गः ।

रघुवंशम् ।

नवमः सर्गः ।

पितुरनन्तरमुत्तरकोशलान्
समधिगम्य समाधिजितेन्द्रियः ।
दशरथः प्रशशास महारथो
यमवतामवताञ्च धुरि स्थितः ॥ १ ॥
अधिगतं विधिवद्यदपालयत्
प्रकृतिमण्डलमात्मकुलोचितम् ।
अभवदस्य ततो गुणवत्तरं
सनगरं नगरन्ध्रकरोजसः ॥ २ ॥

एकलोचनमेकाङ्गं सार्द्धं लोचनमन्यतः ।
नीलाङ्गं नीलकण्ठाङ्गं सहः किमपि मन्त्रहे ॥

पितरिति । समाधिना संयमेन जितेन्द्रियः । समाधिर्नियमे ध्याने इति
कौषः । यमवतां संयमिनाम् अवतां रक्षतां च धुरि अग्रे स्थितो महारथः । एको
दश सहस्राणि योधयेत् यस्तु धन्विनाम् । शस्त्रशास्त्रप्रवीणश्च स महारथ उच्यते ।
दशरथः पितुरनन्तरम् उत्तरकोशलान् जनपदान् समधिगम्य प्रशशास । अत्र
मनुः । क्षत्रियस्य परो धर्मः प्रजानां परिपालनमिति । द्रुतविलम्बितमेतद्वृत्तं
तल्लक्षणं द्रुतविलम्बितमाह नभौ भराविति ॥ १ ॥

अधिगतमिति । अधिगतं प्राप्त्म् आत्मकुलोचितं स्वकुलागतं सनगरं नगर-
जनसहितं प्रकृतिमण्डलं जानपदमण्डलम् । अत्र प्रकृतिशब्देन प्रजामात्र-
वाचिना नगरशब्दयोगान्नोवलीवर्दन्यायेन जानपदमात्रम् उच्यते । यद्युच्चा-
दिविधिवद्यथाशास्त्रमपालयत् ततो हेतोः रन्ध्रं करोतीति रन्ध्रकरः रन्ध्रहेतु-

उभयमेव वदन्ति मनीषिणः
 समयवर्धितया कृतकर्मणाम् ।
 बलनिषूदन-मर्थपतिञ्च तं
 अमनुदं मनुदण्डधरान्वयम् ॥ ३ ॥
 जनपदे न गदः पदमादधा-
 वभिभवः कुतएव सपत्नजः ।
 क्षितिर्भूत् फलवत्यजनन्दने
 शमरतेऽमरतेजसि पार्थिवे ॥ ४ ॥
 दशदिगन्तजिता रघुणा यथा
 श्रियमपुष्यदजेन ततःपरम् ।
 तमधिगम्य तथैव पुनर्वभौ
 न न महीनमहीनपराक्रमम् ॥ ५ ॥

रित्यर्थः कञ्जो हेतुताच्छील्यानुलोस्ये क्षिति टप्रत्ययः । नगस्य रभ्रकरः नगरभ्र-
 करः कुमारः । कुमारः क्रौञ्चदारण इत्यमरः । तदोजसस्तत्तुल्यबलस्यास्य दश-
 रथस्य गुणवत्तरमभवत् तत् पौरजानपदमण्डलं तस्मिन्नतीव सक्तमभूदित्यर्थः ॥२॥

उभयमिति । मनस ईषिणो मनीषिणो विद्वांसः । पृष्ठोदरादित्वात् साधुः ।
 बलनिषूदनं इन्द्रं दण्डस्य धरो राजा मनुरिति यो दण्डधरः स एवान्वयः
 कूटस्थो यस्य तमर्थपतिं दशरथं चेत्युभयमेव समयेऽवसरे जलं धनं च वर्षतीति
 समयवर्धी तस्य भावेन समयवर्धितया हेतुना कृतकर्मणां स्वकर्मकारिणां नुद-
 तोति नुदम् । इगुपधत्ताप्रीकिरः क इति कप्रत्ययः । अस्य नुदं अमनुदम् ।
 क्तिबन्तत्वे नपुंसकलिङ्गेनोभयशब्देन सामानाधिकरण्यं न स्यादिति वदन्ति ॥३॥

जनपद इति । शमरते शान्तिपरे अमरतेजसि अजनन्दने दशरथे पार्थिवे
 पृथिव्याः ईश्वरे सति । तस्येश्वर इत्यण्प्रत्ययः । जनपदे देशे गदो व्याधिः ।
 उपताप रोगव्याधिगदामया इत्यमरः । पदं नादधौ नाचक्रामेत्यर्थः सपत्नजः
 शत्रुजन्यः अभिभवः कुत एव असम्भावित एवेत्यर्थः क्षितिः फलवत्यमूञ्च ॥४॥

दशेति । मही दशदिगन्तान् जितवानिति दशदिगन्तजित् तेन रघुणा यथा
 श्रियं कान्तिमपुष्यत् ततःपरं रघोरनन्तरम् अजेन च श्रियमपुष्यत् । तथैव

समतया वसुष्टेष्टिविसर्जनै
 नियमनादसताञ्च नराधिपः ।
 अनुययौ यमपुण्यजनेश्वरौ
 सवरूणावरूणाग्रसरं रुचा ॥ ६ ॥
 न मृगयाभिरतिर्न दुरोदरं
 न च शशिप्रतिभाभरणं मधु ।
 तमुदयाय न वा नवयौवना
 प्रियतमा यतमानमपाहरत् ॥ ७ ॥
 न कृपणा प्रभवत्यपि वासवे
 न वितथा परिहासकथास्वपि ।

अहीनपराक्रमं न हीनः पराक्रमो यस्य तम् अन्यूनपराक्रमं तं दशरथम् इदं
 स्वामिनम् अधिगम्य पुनर्न वभाविति न वभावेत्यर्थः । द्वौ नजौ प्रकृतमर्थं
 गमयतः ॥ ५ ॥

समतयेति । नराधिपो दशरथः समतया समवर्तित्वेन मध्यस्थत्वेनेत्यर्थः
 वसुष्टेष्टेर्धनष्टेर्विसर्जनैः असतां दुष्टानां नियमनान्निग्रहाञ्च सवरूणौ वरूण-
 सहितौ यमपुण्यजनेश्वरौ यमकुवेरौ यमकुवेरवरूणान् यथासंख्यमनुययौ अनु-
 चकार । रुचा तेजसा अरूणाग्रसरम् अरूणसारथिं स्तूर्यम् अनुययौ ॥ ६ ॥

तस्य व्यसनासक्तिर्नासीदित्याह

नेति । उदयाय यतमानमभ्युदयार्थं व्याप्रियमाणं तं दशरथं मृगयाभिरति-
 राखेटव्यसनं नापाहरत् नाचकर्ष । आक्षोदनं मृगव्यं स्यादाखेटो मृगया स्त्रिया-
 मिल्यमरः । दुष्ट-मा समन्तादुदरभस्तेति दुरोदरं द्यूतं न चापाहरत् । दुरोदरो
 द्यूतकारे पण्ये द्यूते दुरोदरमित्यमरः । शशिनः प्रतिभा प्रतिबिम्बम् आभरणं
 यस्य तन्मधु नापाहरत् । नेति पदच्छेदः वाशब्दः समुच्चये । नवयौवना नवं
 नूतनं यौवनं तारुण्यं यस्यास्तादृशी प्रियतमा स्त्री नापाहरत् । जातावेकवचनम् ।
 अत्र मनुः । पानमजः स्त्रियश्चेति मृगया च यथाक्रमम् । एतत् कष्टतमं विद्या-
 चतुष्कं कामजे गणे इति ॥ ७ ॥

नेति । तेन राज्ञा प्रभवति प्रभौ सति वासवेऽपि कृपणा दीना वाक् नेरिता
 नोक्ता परिहासकथास्वपि वितथा अन्धता वाक् नेरिता, किञ्च अपरूपा रोष-

न च सपत्नजनेष्वपि तेन वा-
 गपरुषा परुषाक्षरमीरिता ॥ ८ ॥
 उदयमस्तमयञ्च रघद्वहा-
 दुभयमानशिरे वसुधाधिपाः ।
 स हि निदेशमलङ्घयतामभूत्
 सुहृदयोहृदयः प्रतिगर्जताम् ॥ ९ ॥
 अजयदेकरथेन स मेदिनी-
 मुदधिनेमिमधिज्यशरासनः ।
 जयमघोषयदस्य तु केवलं
 गजवती जवतीव्रह्मया चमूः ॥ १० ॥
 अवनिमेकरथेन वरूथिना
 जितवतः किल तस्य धनुर्धृतः ।

शून्येन तेन सपत्नजनेष्वपि परुषाक्षरं निष्ठुराक्षरं यथा तथा वाक् नेरिता
 क्लिप्तान्येति । सर्वत्रापि शब्दार्थः । किन्वदीना सत्या मधुरैव वायुक्तेति फलि-
 तार्थः ॥ ८ ॥

उदयमिति । वसुधाधिपा राजानः उद्वहतीत्युद्वहो नायकः पचाद्व
 रघूणासुद्वहो रघुनायकस्तस्माद्रघुनायकात् उदयं वृद्धिम् अस्तमयं नाशं चेत्युभय-
 मानशिरे लेभिरे । कुतः हि यस्मात् स दशरथो निदेशमाज्ञाम् अलङ्घयतां
 शोभनं हृदयमस्येति सुहृन्मित्रमभूत् । सुहृद्दुर्द्धदौ मित्रामित्रयोरिति निपातः ।
 प्रतिगर्जतां प्रतिस्पर्द्धिनाम् अय इव हृदयं यस्येति अयोहृदयः कठिनचित्तो-
 भूत् आज्ञाकारिणो रक्षति अन्यान्मारयतीत्यर्थः ॥ ९ ॥

अजयदिति । अधिज्यशरासनः स दशरथः उदधिनेमिं समुद्रवेष्टनाम्
 मेदिनीमेकरथेनाजयत् स्वयमेकरथेनाजैषीदित्यर्थः । गजवती गजयुक्ता जवेन
 तीव्राः जवाधिकाः हयाः यस्याः सा चमूस्तु अस्य नृपस्य केवलं जयमघोषयत्
 अप्रययत् । स्वयमेकवीरस्य चमूरूपकरणमात्रमिति भावः ॥ १० ॥

अवनिमिति । वरूथिना युष्मिता । वरूथो रथयुग्मिर्यां तिरोधत्ते रथ-
 स्थितिमिति सञ्जनः । एकरथेन अवनिं जितवतो धनुर्धृतो नरवाहनसम्पदः

विजयदुन्दुभितां ययुरर्षवा
घनरवा नरवाहनसम्पदः ॥ ११ ॥
शमितपक्षवलः शतकोटिना
शिखरिणां कुलिशेन पुरन्दरः ।
स शरदृष्टिमुचा धनुषा द्विषां
स्वनवता नवतामरसाननः ॥ १२ ॥
चरणयोर्नखरागसमृद्धिभि-
र्मुकुटरत्नमरीचिभिरस्पृशन् ।
नृपतयः शतशो मरुतो यथा
शतमखं तमखशिङ्गतपौरुषम् ॥ १३ ॥
निवृत्ते स महार्णवरोधसः
सचिवकारितबालसुताञ्जलीन् ।
समनुकम्प्य सपत्नपरिग्रहा-
ननलकानलकानवमां पुरीम् ॥ १४ ॥

कुवेरश्रीकस्य तस्य दशरथस्य घनरवाः मेघसमघोषाः अर्णवाः विजयदुन्दुभितां
ययुः अर्णवान्तविजयीत्यर्थः ॥ ११ ॥

शमितेति । पुरन्दरः इन्द्रः शतकोटिना शताक्षिणा कुलिशेन वज्रेण शिख-
रिणां पर्वतानां शमितपक्षवलः विनाशितपक्षसारः नवतामरसाननः नवपङ्कजा-
ननः । पङ्केरुहन्तामरसमित्यमरः । स दशरथः शरदृष्टिमुचा स्वनवता धनुषा
द्विषां शमितः नाशितः पक्षः सहायो बलञ्च येन स तथोक्तः । पक्षः सहायो-
ऽपीत्यमरः ॥ १२ ॥

चरणयोरिति । शतशो नृपतयोऽखशिङ्गतपौरुषं तं दशरथं मरुतो देवाः शत-
मखं यथा शतक्रतुमिव नखरागेण चरणनखकान्द्या समृद्धिभिः सम्पादितद्विभिः
मुकुटरत्नमरीचिभिः चरणयोरस्पृशन् प्रणेषुरित्यर्थः ॥ १३ ॥

निवृत्त इति । स दशरथः सचिवैः सम्प्रयोज्यैः कारिताः बालसुताना-
मञ्जलयो यैस्तान् स्वयमसम्प्रागगतानित्यर्थः अनलकान् हतमर्हकतया अलक-
संस्कारमूल्यान् सपत्नपरिग्रहान् शत्रुपत्नीः । पत्नी परिजनादानमूलशपाः

उपगतोपि च मण्डलनाभिता-

मनुदितान्यसितातपवारणः ।

त्रियमवेक्ष्य स रन्ध्रचलामभू-

दनलसोऽनलसोमसमद्युतिः ॥ १५ ॥

तमपहाय ककुत्स्थकुलोद्भवं

पुरुषमात्मभवञ्च पतिव्रता ।

परिग्रहा इत्यमरः । समनुकम्पप्राप्तुमृच्छ अलकानवमाम् अलकानगरात् अन्यनां पुरोमयोध्यां प्रति महार्णवानां रोधसः पर्यान्तान्निवृत्ते । शरणागतवत्सल इति भावः ॥ १४ ॥

उपगत इति । अनुदितमनुच्छितम् अन्यत् स्मच्छत्वातिरिक्तं सितातप-
वारणं श्वेतच्छत्रं यस्य सः अनलसोमयोरग्निचन्द्रयोः समे दुपती तेजःकाली यस्य
स तथोक्तः त्रियं लक्ष्मीं रन्ध्रे अन्यायालस्यादिरूपे कृते चलां चञ्चलामवेक्ष्याव-
लोक्य । श्रीर्हि केनचिन्निषेधेण पुमांसं परिहरति । स दशरथो मण्डलस्य नाभितां
द्वादशराजमण्डलस्य प्रधानमहोपतित्वमुपगतोऽपि चक्रवर्त्ती सन्नपीत्यर्थः । अथ
नाभिस्तु जन्वङ्गे यस्य संज्ञा प्रतारिका । रथचक्रस्य मध्यस्थपिण्डिकायाञ्च ना
पुनः । आद्यक्षत्रियभेदे तु मनोर्मुख्यमहोपताविति केशवः । पाठान्तरे । अजितं
नृप्रास्यदमस्तोति बुद्ध्या अनलसोऽप्रमत्तोऽभूत् विजितनिखिलजेतव्योपि पुन-
र्जेतव्यान्तरथानिव जागरूक एवावातिष्ठतेत्यर्थः । द्वादशराजमण्डलान्तु काम-
न्दकेनोक्तम् । अरिर्मित्वमरेर्मित्वं मित्वमित्वमतःपरम् । तथारिमित्वमित्वञ्च
विजिगीषोः पुरःसराः । पाष्णिग्राहस्ततः पञ्चादाक्रन्दस्तदनन्तरम् । आसाराव-
नयोश्चैव विजिगीषोस्तु पृष्ठतः । अरेश्च विजिगीषोश्च मध्यमो भूयनन्तरः । अनु-
ग्रहे संहतयोः समर्थो व्यस्तयोर्विधे । मण्डलाद्वह्निरेतेषामुदासीनो बलाधिकः ।
अनुग्रहे संहतानां व्यस्तानाञ्च बधे प्रभुरिति । अरिमित्वादयः पञ्च विजिगीषोः
पुरःसराः, पाष्णिग्राहाक्रन्द पाष्णिग्राहासाराक्रन्दासारः इति पृष्ठतः
चत्वारः, मध्यमोदासीनौ द्वौ, विजिगीषुरेक, इत्येवं द्वादशराजमण्डलम् । ततो-
दासीनमध्यमोत्तरश्चक्रवर्त्ती दशरथश्चैतादृगिति तात्पर्यार्थः ॥ १५ ॥

तमिति । पत्न्यौ व्रतं नियमो यस्याः सा पतिव्रता सकमला कमलहस्ता
देवता लक्ष्मीरर्थिषु विषयेऽलाघवं लघुत्वरहितम् अपराङ्मुखमित्यर्थः ककुत्स्थ-
कुलोद्भवं तं दशरथम् आत्मभवं पुरुषं विष्णुञ्च अपहाय त्यक्त्वा अन्यं कन्दपतिम-

नृपतिमन्यमसेवत देवता
 सकमला कमलाववमर्षिषु ॥ १६ ॥
 तमलभन्त पतिं पतिदेवताः
 शिखरिणामिव सागरमापगाः ।
 मगधकोश्लकेकयशसिनां
 दुहितरोऽहितरोपितमार्गणम् ॥ १७ ॥
 प्रियतमाभिरसौ तिसृभिर्वभौ
 तिसृभिरेव भुवं सह शक्तिभिः ।
 उपगतो विनिनीषुरिव प्रजाः
 हरिहयोऽरिहयोगविचक्षणः ॥ १८ ॥
 स किल संयुगमूर्ध्नि सहायतां
 मघवतः प्रतिपद्य महारथः ।

सेवत कभपि नासेवतेत्यर्थः । विष्णाविव विष्णुतुल्ये तस्मिन्नपि श्रीः स्थिराभू-
 दित्यर्थः ॥ १६ ॥

तमिति । पतिरेव देवता यासां ताः पतिदेवताः पतिव्रताः मगधाश्च कोश-
 लाश्च केकयाश्च तान् जनपदान् शासतीति तच्छासिनः तेषां राज्ञां दुहितरः पुत्र-
 सुमित्राकौशल्याकैकेयद्वत्यर्थः । अत्र क्रमो न विवक्षितः । अहितरोपितमार्गणं
 शत्रुनिखातशरम् । कदम्बमार्गणशरादित्यमरः । तं दशरथं शिखरिणां क्षमाभृतां
 दुहितरः, आससन्तादपगच्छन्तीति अथवा आपेन अप्सुस्वन्धिना वेगेन गच्छन्तीति
 आपगा इति क्षीरस्वामी । नद्यः सागरमिव, पतिं भर्तारमलभन्त प्रापुः ॥ १७ ॥

प्रियतमाभिरिति । अरीन् भ्रन्तीति अरिहा रिपुघ्नाः । हन्तेः क्तिप्
 ब्रह्मभूणवृत्तेषु क्विविति नियमस्य प्रायिकत्वात् । यथाह न्यासकारः प्रायिकश्चायं
 नियमः क्वचिदन्यस्मिन्नप्युपपदे दृश्यते मधुहा, प्रायिकत्वञ्च वक्ष्यमाणस्य बल्ललग्नह-
 णस्य पुरस्तादपकर्षाप्लावयत इति तेषु योगेषूप्रायेषु विचक्षणः दक्षः । योगः सन्न-
 हनोपायध्यानसङ्गतियुक्तिष्वित्यमरः । इन्द्रेऽपि योज्यमेतत् । असौ दशदशः
 तिसृभिः प्रियतमाभिः सह, प्रजाः विनिनीषुर्विनेतुमिच्छुः तिसृभिः शक्तिभिः प्रभु-
 मन्त्रेणाहशक्तिभिरेव सह भुवमुपगतो हरिहयः इन्द्र इव बभौ ॥ १८ ॥

स्वभुजवीर्यमगापयदुच्छितं
 सुरवधूरवधूतभयाः शरैः ॥ १९ ॥
 क्रतुषु तेन विसर्जितमौलिना
 भुजसमाहृतदिग्वसुना कृताः ।
 कनकयूपसमुच्छयशोभिनो
 वितमसा तमसासरयूतटाः ॥ २० ॥
 अजिनदण्डभृतं कुशमेखलां
 यतगिरं मृगशृङ्गपरिग्रहाम् ।
 अधिवसंस्तनुमध्वरदीक्षिता-
 मसमभासमभासयदीश्वरः ॥ २१ ॥

स इति । महारथः स दशरथः संयुगमूर्ध्नि रणाङ्गने सध्वतः इन्द्रस्य सहा-
 यतां प्रतिपद्य प्राप्य शरैरवधूतभयाः निवर्तितत्वासः सुरवधूः उच्छ्रितं स्वभुज-
 वीर्यम् अगापयत् किल खलु । गायतेः शब्दकर्मत्वाद्गतिबुद्धीत्यादिना सुरवधूना
 मपि कर्मत्वम् ॥ १९ ॥

क्रतुष्विति । क्रतुष्वश्वमेधेषु विसर्जितमौलिना अवरोपितकिरीटेन । याव-
 द्यत्तमध्वर्युरेव राजा भवतीति राक्षसिहत्यागविधानादित्यभिप्रायः । मौलिः
 कीरीटे धस्मिन्निति विश्वः । भुजसमाहृतदिग्वसुना भुजार्जितदिगन्तसम्पदा ।
 अनेन क्षत्रियस्य विजितमित्युक्तम् नियमार्जितधनत्वं सद्भिन्नियोगकारित्वञ्च
 ब्रूयते । वितमसा तमोगुणरहितेन तेन दशरथेन तमसा च सरयूश्च नद्यौ तयो-
 स्तटाः कनकयूपानां समुच्छयेण समुन्नमनेन शोभिनः कृताः । कनकमयत्वञ्च
 यूपानां शोभार्थं विध्यभावात् । हेमयूपस्तु शोभिक इति यादवः ॥ २० ॥

अजिनेति । ईश्वरोभगवान् अष्टमूर्तिः अजिनं कृष्णाजिनं दण्डं मौदुस्वरं
 विभर्त्तीति ताम् अजिनदण्डभृतं कृष्णाजिनं दीक्षयति औदुस्वरं दण्डं यजमानाय
 प्रयच्छतीति वचनात् । कुशमयी मेखला यस्यास्तां कुशमेखलां शरमयी मौञ्जी
 वा मेखला तथा यजनानं दीक्षयतीति विधानात् । प्रकृते कुशग्रहणं क्वचित् प्रति-
 निधिदर्शनात् कृतम् । यतगिरं वाचंयमां वाचं यच्छतीति श्रुतेः । मृगशृङ्गं
 परिग्रहः कण्डूयनसाधनं यस्यास्तां कृष्णविषाणया कण्डूयत इति श्रुतेः । अध्वर-

अवभृथप्रयतो नियतेन्द्रियः

सुरसमाजसमाक्रमणोचितः ।

नमयति स्म स केवलमुन्नतं

वनमुचे नमुचेररये शिरः ॥ २२ ॥

असकृदेकरथेन तरस्विना

हरिहयाग्रसरेणा धनुर्भृता ।

दिनकराभिमुखा रणरेणवो

रुधिरे रुधिरेण सुरद्विषाम् ॥ २३ ॥

अथ समावटते कुसुमैर्नवै-

स्त्वामिव सेवितुमेकनराधिपम् ।

यमकुवेरजलेश्वरवज्जिणां

समधुरं मधुरञ्चितविक्रमम् ॥ २४ ॥

दीक्षितां संस्कारविशेषयुक्तां तनुं दाशरथीमधिवसन् अधितिष्ठन् सन् असमाभासा दीप्रयो यस्मिन् कर्माणि तद्यथा तथा अभ्यसयत् भासयति स्म ॥ २१ ॥

अवभृथेति । अवभृथेन प्रयतो नियतेन्द्रियः सुरसमाजसमाक्रमणोचितः देवसमाधिष्ठानार्हः स दशरथः उन्नतं शिरो वनमुचे जलवर्षिणे । जलं नीरं वनमिति शाश्वतः । नमुचेररये केवलमिन्द्रायैव नमयति स्म न कर्माचिदन्यस्मै मानुषायेत्यर्थः ॥ २२ ॥

असकृदिति । एकरथेनाद्वितीयरथेन तरस्विना बलवता हरिहयस्येन्द्रस्याग्रसरेण धनुर्भृता दशरथेन असकृद्वृद्धो दिनकराभिमुखाः अभिमुखस्थिता इत्यर्थः रणरेणवः सुरद्विषां दैत्यानां रुधिरेण रुधिरे निवारिताः ॥ २३ ॥

अथेति । अथ यमकुवेरजलेश्वरवज्जिणां धर्म्मराजधनदवरूणामरेन्द्राणां समा धूर्मारो यस्य स समधुरः माध्यस्थवितरणसन्नियमनैश्वर्यैस्तुल्यकञ्च इत्यर्थः । ऋक्पुरित्यादिना समासान्तः । तं समधुरम् अञ्चितविक्रमं पूजितपराक्रममेकनराधिपं तं दशरथं सेवितुमिव मधुर्वसन्तः । अथ पुष्परसे मधुः दैत्ये चैते वसन्ते च मधुरिति विश्वः । नवैः कुसुमैरुपलक्षितः सन् समावटते समागतः । रिक्तहस्तेन गोपेयाद्राजानं देवतां गुरुमिति वचनात् पुष्पसमेतोरजानं सेवितुमागत इत्यर्थः २४

जिगमिषुर्धनदाध्युषितां दिशं
 रथयुजा परिवर्त्तितवाहनः ।
 दिनसुखानि रविर्हिमनिग्रहै-
 विमलयन् मलयन्नगमत्यजत् ॥ २५ ॥
 कुसुमजन्म ततो नवपल्लवा-
 स्तदनु षट्पदकोकिलकूजितम् ।
 इति यथाक्रममाविरभून्मधु-
 र्द्रुमवतीमवतीर्य वनस्थलीम् ॥ २६ ॥
 नयगुणोपचितामिव भूपतेः
 सदुपकारफलां श्रियमर्थिनः ।
 अभिययुः सरसो मधुसम्भृतां
 कमलिनीमलिनीरपतन्त्रिणः ॥ २७ ॥

जिगमिषुरिति । धनदाध्युषितां कुवेराधिष्ठितां दिशं जिगमिषुः गन्तुमिच्छुः
 रथयुजा सारथिना अरुणेन परिवर्त्तितवाहनः निर्वर्त्तितान्श्वोरविः हिमस्य निग्रहैः
 निराकरणैर्दिनसुखानि प्रभातानि विमलयन् विशदयन् मलयं नगं मलयाचलमत्य-
 जत् दक्षिणां दिशमत्याचीदित्यर्थः ॥ २५ ॥

कुसुमेति । आदौ कुसुमजन्म ततो नवपल्लवाः तदनु । अनुर्लक्षणे इति कर्म-
 प्रवचनीयत्वाद्वितीया । यथासंख्यं तदुभयानन्तरं षट्पदानां कोकिलानाञ्च कूजि-
 तमित्येवंप्रकारेण यथाक्रमं क्रममनतिक्रम्य द्रुमवतीं द्रुमभूयिष्ठां वनस्थलीमवतीर्य
 मधुः वसन्तः आविरभूत् । केषाञ्चित् द्रुमाणां पल्लवप्राथम्यात् केषाञ्चित् कुसु-
 मप्राथम्यान्नोक्तक्रमस्य दृष्टविरोधः ॥ २६ ॥

नयेति । नयो नीतिरेव गुणः तेन अथवा नयेन गुणैः शौर्यादिभिश्च उप-
 चिताम् । सताम् उपकारः फलं यस्यास्तां सदुपकारफलां भूपतेर्देशरथस्य श्रिय-
 मर्थिन इव मधुना वसन्तेन सम्भृतां सम्यक् पुष्टां सरसः सम्बन्धिनीं कमलिनीम्
 पद्मिनीम् अलिनीरपतन्त्रिणः अलयो भटङ्गाः नीरपतन्त्रिणो जलपतन्त्रिणो हंसा-
 दयश्चाभिययुः ॥ २७ ॥

कुसुममेव न केवलमार्त्तवं
 नवमशोकतरोः स्मरदीपनम् ।
 किसलयप्रसवोऽपि विलासिनां
 मदयिता दयिताञ्चवर्णार्पितः ॥ २८ ॥
 विरचिता मधुनोपवनश्रिया-
 अभिनवा इव पद्मविशेषकाः ।
 मधुलिङ्गां मधुदानविशारदाः
 कुरवका रवकारणतां ययुः ॥ २९ ॥
 सुवदनावदनासवसम्भृत-
 स्तदनुवादिगुणः कुसुमोज्ज्वलः ।
 मधुकरैरकरोन्मधुलोलुपै-
 र्वकुलमाकुलमायतपङ्क्तिभिः ॥ ३० ॥
 उपहितं शिशिरापगमश्रिया
 मुकुलजालमशोभत किंशुके ।

कुसुममिति । ऋतुरस्य प्राप्तः आर्त्तवम् । ऋतेरण् इत्यण् । नवं प्रत्ययमशो-
 कतरोः केवलं कुसुममेव स्मरदीपनम् उद्दीपनं न, किन्तु विलासिनां मदयिता
 मदजनकः दयिताञ्चवर्णार्पितः किसलयप्रसवोऽपि पल्लवसन्तानोऽपि स्मरदीपनः
 अभवत् ॥ २८ ॥

विरचिता इति । मधुना वसन्तेन विरचिताः उपवनश्रियाम् अभिनवाः
 पद्मविशेषकाः पद्मरचना इव स्थिताः मधूनां मकरन्दानां दाने विशारदाः चतुराः
 कुरवकाः तरवो मधुलिङ्गां मधुपानां रवकारणतां ययुः ऋद्धाः कुरवकाणां मधूनि
 पीत्वा जगुरित्यर्थः । दानशौण्डात् अर्थिजनास्तुदन्तीति भावः ॥ २९ ॥

सुवदनेति । सुवदनावदनासवेन कान्तासुखमद्यो न सम्भृतो जनितः । तत्तस्य
 दोहदमिति प्रसिद्धिः । तस्यासवस्यानुवादी सङ्घो गुणो यस्य तदनुवादिगुणः
 कुसुमोज्ज्वलः कर्त्ता मधुलोलुपैः आयतपङ्क्तिभिः दीर्घपङ्क्तिभिर्मधुकरैः मधुपैः
 करणैः वकुलं वकुलवृक्षम् आकुलं मकरोस् ॥ ३० ॥

उपहितमिति । शिशिरापगमश्रिया वसन्तलक्ष्मणा किंशुके पलाशवृक्षे ।

प्रणयिनीव नखक्षतमण्डनं
 प्रमदया मद्यार्पितलज्जया ॥ ३१ ॥
 व्रणगुरुप्रमदाधरदुःसहं
 जघननिर्विषयीकृतमेखलम् ।
 न खलु तावदशेषमपोहितं
 रविरलं विरलं कृतवान् हिमम् ॥ ३२ ॥
 अभिनयान् परिचेतुमिवोद्यता
 मलयमारुतकम्पितपल्लवा ।
 अमदयत् सहकारलता मनः
 सकलिका कलिकामजितामपि ॥ ३३ ॥
 प्रथममन्यभृताभिरुदीरिताः
 प्रविरला इव मुग्धवधूकथाः ।

पलाशः किंशुकः पर्णद्वयमरः । उपहितं दत्तं सुकुलजालं कुङ्कुलसंहतिः, मदेन
 यापितलज्जया अपसारितवपया प्रमदया प्रणयिनि प्रियतमेव उपहितं नखक्षतमेव
 मण्डनं तदिव अशोभत ॥ ३१ ॥

व्रणेति । व्रणैर्दन्तचतैः गुरुभिर्दुर्द्धरैः प्रमदानामधरैरधरोष्ठैः दुःसहं
 हिमस्य व्यथाकरत्वादसह्यं जघनेषु निर्विषयीकृता मेखलानिरवकाशीकृतायेन
 तत् शैत्यात्याजितमेखलमित्यर्थः एवंभूतं हिमं रविस्तावदा वसन्तादशेषं निःशेषं
 यथा तथा अपोहितं निरसितं नालं खलु न शक्नो हि, किन्तु विरलं कृतवान्
 तनूचकार ॥ ३२ ॥

अभिनयानिति । अत्र चूतलताया नर्त्तकीसमाधिरभिधीयते । अभिनयान्
 अर्थव्यञ्जकान् व्यापारान् । व्यञ्जकाभिनयौ समावित्यमरः । परिचेतुमभ्यसितम्
 उद्यतेव स्थिता, यतः, मलयमारुतेन कम्पितपल्लवा पल्लवशब्देन हस्तोगम्यते,
 सकलिका सकोरका । कलिका कोरकः पुमानित्यमरः । सहकारलता कलिः
 कलहोद्वेषोच्यते । कलिः स्यात् कलहे शूरे कलिरन्ययुगे युधीति विश्वः । कामो-
 रागः तज्जितामपि जितरागद्वेषाणामपीत्यर्थः मनोऽमदयत् ॥ ३३ ॥

प्रथममिति । सुरभिर्गन्धोयासां तासु सुरभिगन्धिषु । गन्धस्येतीकारः ।

सुरभिगन्धिषु शुश्रुविरे गिरः

कुसुमितासु मिता वनराजिषु ॥ ३४ ॥

श्रुतिसुखभ्रमरस्वनगीतयः

कुसुमकोमलदन्तरुचो वभुः ।

उपवनान्तलताः पवनाहतैः

किसलयैः सलयैरिव पाणिभिः ॥ ३५ ॥

ललितविभ्रमवन्धविचक्षणं

सुरभिगन्धपराजितकेसरम् ।

पतिषु निर्विविष्टुर्मधुमङ्गनाः

स्मरसखं रसखण्डनवर्जितम् ॥ ३६ ॥

शुश्रुभिरे स्मितचारुतराननाः

स्त्रियद्वयशिक्षितमेखलाः ।

कुसुमान्यासां सङ्गातानि कुसुमिताः तासु वनराजिषु वनपङ्क्तिषु अन्यभृताभिः
कोकिलाभिः प्रथमं पारम्भेषूदीरिताः उक्ताः अतएव मिताः परिमिताः गिरः
आलापाः प्रविरलाः सौम्यग्रात् स्तोकीक्ताः सुगन्धधूनां कथाः वाचद्वयशुश्रुविरे
श्रुताः ॥ ३४ ॥

श्रुतीति । श्रुतिसुखाः कर्णमधुराः भ्रमरस्वना एव गीतयो यासां ताः कुसु-
मान्येव कोमलादन्तरुचोदन्तकान्तयो यासां ताः अनेन सस्मितत्वं विवक्षितम्
उपवनान्तलताः पवनेनाहतैः कल्पितैः किसलयैः सलयैः साभिनयैः । लयशब्देन
लयातुंगतोऽभिनयोलक्ष्यते उपवनान्ते पवनाहतैरिति सक्रियत्वाभिधानात् ।
पाणिभिरिव वभुः । अनेन लतानां नर्तकीसाम्यं गम्यते ॥ ३५ ॥

ललितेति । अङ्गनाः ललितविभ्रमवन्धविचक्षणं मधुरविलासघटनापटु-
तरं सुरभिणा मनोहरेण गन्धेन पराजितकेसरं निर्जितवकुलपुष्पम् । अथ
केसरे वक्त्रलङ्घ्यमरः । स्मरस्य सखायं स्मरसखं स्मरोद्दीपकमित्यर्थः मधुं मद्यम् ।
अर्द्धाङ्गः पुंसि चेति पुंलिङ्गता उक्तञ्च । मकरन्दस्य मद्यस्य मात्तिकस्यापि वाचकः ।
अर्द्धाङ्गदिगणे पाठात् पुंनपुंसकयोर्मधुरिति । पतिषु विषये रसखण्डनवर्जितम्
अनुरागभङ्गरहितं यथातथा निर्विविष्टुः परस्परानुरागपूर्वकं पतिभिः सह प्रपु-
रित्यर्थः ॥ ३६ ॥

विकचतामरसा गृहदीर्घिकाः
 मदकलोदकलोलविहङ्गमाः ॥ ३७ ॥
 उपययौ तनुतां मधुखण्डिता
 हिमकरोदयपाण्डुसुखच्छविः ।
 सदृशमिष्टसमागमनिर्दृतिं
 वनितयानितया रजनीवधूः ॥ ३८ ॥
 अपतुषारतया विषदप्रभैः
 सुरतसङ्गपरित्रमनोदिभिः ।
 कुसुमचापमतेजयदंष्ट्राभि
 हिमकरोमकरोर्जितकेतनम् ॥ ३९ ॥
 जतज्जताशनदीप्ति वनत्रियः
 प्रतिनिधिः कनकाभरणस्य यत् ।

शृशुभिरदति । विकचतामरसाः विकसितकमलाः मदेन कलाः अव्यक्तमधुरं
 ध्वनन्तः उदकलोलविहङ्गमाः जलप्रियपक्षिणोहंसादयो यासु ताः मदकलोदक-
 लोलविहङ्गमाः गृहेषु दीर्घिकाः वायः स्मितेन चारुतराणि आननानि यासां ताः
 श्रुत्याः शिञ्जिताः सुखरा मेखलाः यासां ताः । शिञ्जितेति कर्त्तरि क्तः । स्त्रिय
 इव शृशुभिर ॥ ३७ ॥

उपययाविति । मधुना मधुसमयेन खण्डिताह्वासं गमिता । क्षीयन्ते खलू-
 त्तरायणे रात्रयः । खण्डिताख्या च नायिका ध्वन्यते । हिमकरोदयेन चन्द्रोद-
 येन पाण्डुसुखस्य प्रदोषस्य वक्तव्यं च हविर्गताः सा रजन्येव वधूः दृढसमागम-
 निर्दृतिं प्रियसङ्गमसुखम् अनितया अप्राप्तया । इण्गत्तौ कर्त्तरि क्तः । वनितया
 सदृशं तुल्यं तनुतां न्यूनतां कार्श्यञ्चोपययौ ॥ ३८ ॥

अपेति । हिमकरश्चन्द्रः अपतुषारतया अपगतनीहारतया विषदप्रभैर्निर्मल
 कान्तिभिः सुरतसङ्गपरित्रमनोदिभिः सुरतसङ्गखेदहारिभिरशुभैः किरणैः
 मकरोर्जितकेतनं मकरेणोर्जितं केतनं ध्वजो यस्य तं लब्ध्वावकाशत्वादुच्छ्रितध्व-
 जमित्यर्थः कुसुमचापं कामम् अतेजयत् । तिजनिधान इति धातोर्ल्यप्त्वाङ् ।
 सहकारिभावात् कामोपि तीक्ष्णोऽभूदित्यर्थः ॥ ३९ ॥

युवतयः कुसुमं दधुराहितं
 तदलके दलकेसरपेशलम् ॥ ४० ॥
 अलिभिरञ्जनविन्दुमनोहरैः
 कुसुमपङ्क्तिनिपातिभिरङ्कितः ।
 न खलु शोभयति स्म वनस्थलीं
 न तिलकस्तिलकः प्रमदामिव ॥ ४१ ॥
 अमदयन्मधुगन्धसनाथया
 किसलयधरसङ्गतया मनः ।
 कुसुमसम्भृतया नवमल्लिका
 स्मितरुचा तरुचारविलासिनी ॥ ४२ ॥
 अरुणरागनिषेधिभिरङ्गुकैः
 अवशालव्यपदैश्च यवाङ्गरैः ।

उतेति । उतउताशनदीप्ति आज्यादिप्रज्वलिताग्निप्रभं यत् कुसुमं कर्णिकारमित्यर्थः वनश्रिय उपवनलक्षणाः कनकाभरणस्य प्रतिनिधिरभूदिति शेषः । दलेषु केसरेषु च मेखलं सुकुमारपत्र किञ्जल्कमित्यर्थः आहितं प्रियैरिति शेषः तत् कुसुमं युवतयोऽलके दधुः ॥ ४० ॥

अलिभिरिति । अञ्जनविन्दुमनोहरैः कज्जलकणसुन्दरैः कुसुमपङ्क्तिपु निपतन्ति ये तैः अलिभिः अङ्कितः चिह्नितः तिलकः श्रीमान् नाम वृक्षः । तिलकः क्षुरकः श्रीमान् इत्यमरः । वनस्थलीं तिलको विशेषकः । तमालपत्र-तिलकचिह्नकाणि विशेषकम् । द्वितीयञ्च तुरीयञ्च न स्त्रियामित्यमरः । प्रमदामिव न शोभयति स्मेति न खलु अपि त्वशोभयदेवेत्यर्थः । लट् स्फे इति स्मशब्द-योगात् भूतार्थे लट् ॥ ४१ ॥

अमदयदिति । तरुचारविलासिनी तरोः पुंसश्च चारुविलासिनी नवमल्लिका सम्मलाख्या लता । सम्मला नवमल्लिकेत्यमरः । मधुनो मकरन्दस्य मद्यस्य च गन्धेन सनाथया गन्धप्रधानयेत्यर्थः किसलयमेवाधरस्तत्र सङ्गतया प्रसूतरागयेत्यर्थः कुसुमैः सम्भृतया सम्पादितया कुसुमरूपयेत्यर्थः स्मितरुचा हासकान्त्या मनः पश्यतामिति शेषः अमदयत् ॥ ४२ ॥

परभृताविरुतैश्च विलासिनः

स्मरबलैरवलैकरसाः कृताः ॥ ४३ ॥

उपचितावयवा शुचिभिः कणै-

रलिकदम्बकयोगमुपेयुषी ।

सदृशकान्तिरलक्ष्यत मञ्जरी

तिलकजालकजालकमौक्तिकैः ॥ ४४ ॥

ध्वजपटं मदनस्य धनुर्भृतः

हविकरं मुखचूर्णमृतुश्रियः ।

कुसुमकेसररेणुमलिव्रजाः

सपवनोपवनोत्थितमन्वयुः ॥ ४५ ॥

अनुभवन्नावदोलमृतूत्सवं

पटुरपि प्रियकण्ठजिह्वया ।

अरुणेति । विलासिनोविलसनशीलाः पुरुषाः । वीकषलसेत्यादिना विरु-
णप्रत्ययः । अरुणस्यानूरोः रागमारुण्यं निषेधन्ति तिरस्कुर्वन्तीति अरुणराग-
निषेधिनः तैः कुसुम्भादिरञ्जनात् तत्सदृशैरित्यर्थः । तमन्वेत्यनुवन्नाति तच्छील-
नन्निषेधति । तस्येवानुकरोतीति शब्दाः सादृश्यवाचका इति दण्डी । अंशुकै-
स्वरैः अवयवेषु कर्णेषु लक्ष्यपदैः निवेशितैरित्यर्थः यवाङ्कुरैश्च परभृताविरुतैः कोकिला-
कृजितैश्चेत्येतैः स्मरबलैः कामसैन्यैः अवलास्त्रेणैव रसोरागोयेषां ते अवलैक-
रसाः स्त्रीपरतन्त्राः कृताः ॥ ४३ ॥

उपचिनेति । शुचिभिः शुभ्रैः कनैरजोभिरुपचितावयवा पुष्पावयवा
अलिकदम्बकयोगम् उपेयुषी प्राप्ता तिलकजा तिलकवृक्षोत्पा मञ्जरी अलकेषु
यज्जालकमाभरणविशेषः तस्मिन् मौक्तिकैः सदृशकान्तिरलक्ष्यत । मृङ्गसङ्गिनी
शुभ्रा तिलकमञ्जरी नीलालकसक्त सक्ताजालमिवालक्ष्यतेति वाक्यार्थः ॥ ४४ ॥

ध्वजेति । अलिव्रजाः षट्पदनिवहाः धनुर्भृतोधानुष्कस्य मदनस्य कामस्य
ध्वजपटं पताका तम् मृतुश्रियोवसन्तलक्ष्मणाः हविकरं शोभाकरं मुखचूर्णमृतं
सपवनोपवनोत्थितं सपवनं पवनेन सहितं यदुपवनं तस्मिन्नुत्थितं कुसुमानां केश-
रेषु किञ्चल्लेखेषु यो रेणुः तमन्वयुः अन्वगच्छन् । यातेर्लङ् ॥ ४५ ॥

अनयदासनरज्जुपरिग्रहे
 भुजलतां जडतामवलज्जनः ॥ ४६ ॥
 त्यजत मानमलं वत विग्रहे
 न पुनरैति गतं चतुरं वयः ।
 परभृताभिरितीव निवेदिते
 स्मरमते रमते स्म वधूजनः ॥ ४७ ॥
 अथ यथासुखमार्त्तवसुत्सवं
 समनुभूय विलासवतीसखः ।
 नरपतिश्चकमे मृगयारतिं
 स मधुमन्मधुमन्मथसन्निभः ॥ ४८ ॥
 परिचयं चललक्ष्यनिपातने
 भयर्षोश्च तदिङ्गितबोधनम् ।

अनुभवन्निति । नवा दोला प्रेक्षा यस्मिन् तं नवदोलस्तूत्सवम् अनुभवन्नव-
 लाजनः पटुरपि निपुणोपि प्रियकण्ठस्य जिघत्सया महीतमालिङ्गितमिच्छया
 आसनरज्जुपरिग्रहे पीठरज्जुग्रहे भुजलतां वाञ्छलतां जडतां शैथिल्यं डलयो-
 रभेदः अनयत् दोलाक्रीडासु पतनभयनाटितकेन प्रियकण्ठमालिङ्गितमित्यर्थः ॥ ४६ ॥

त्यजतेति । वतेत्यामन्त्रणे । खेदासु कम्पासन्नोषविस्मयासन्त्रणे वतेत्यमरः ।
 वत अङ्गनाः मानं कोपं त्यजत । तदुक्तं स्त्रीणामीर्षाकृतः कोपोमानोऽन्यास-
 ङ्गिनि प्रिये इति । विग्रहैर्विरोधैरलं विग्रहो न कार्य इत्यर्थः गतमतीतं चतुरस्र-
 पभोगक्षमं वयोयौवनं पुनरैति नागच्छतीत्येवंरूपे स्मरमते स्मरामिप्राये । नपुंसके
 भावेक्तः । परभृताभिः कोकिलाभिः निवेदिते सति वधूजनोरमते स्म रेमे कोकिला
 कूजितोद्दीपितस्मरः स्त्रीजनः कामशासनभयादिवोच्छृङ्खलमखेलदित्यर्थः ॥ ४७ ॥

अथेति । अथानन्तरं मधु मथ्नातीति मधुमत् विष्णुः । सम्पदादित्वात् कृप् ।
 मधुर्वसनः मथ्नातीति मथः । पचाद्यच् । मनसो मथः मन्मथः तेषां सन्निभः
 सदृशः मधुमन्मधुमन्मथसन्निभः स नरपतिः दशरथो विलासवतीसखः स्त्रीसहचरः
 सन् ऋतुः प्राप्नोऽस्मात्तवः तसुत्सवं वसन्तीत्सवं यथासुखं समनुभूय मृगयारतिं
 मृगयाविहारं चकमे आचकाङ्क्ष ॥ ४८ ॥

अमजयात् प्रगुणाञ्च करोत्यसौ
तनुमतोऽनुमतः सचिवैर्ययौ ॥ ४६ ॥

मृगवनोपगमक्षमवेषभृत्
विपुलकण्ठनिषक्तशरासनः ।

गगनमश्वसुरोद्धतरेणुभिः
नृसविता स वितानमिवाकरोत् ॥ ५० ॥

ग्रथितमौलिरसौ वनमालया
तरुपलाशसवर्णतनुच्छदः ।
तुरगवल्ग्वानचञ्चलकुण्डलो
विरुचे रुरुचेष्टितभूमिषु ॥ ५१ ॥

व्यसनासङ्गदोषं परिहरन्नाह

परिचयमिति । असौ मृगया चललक्ष्याणि मृगगवयादीनि तेषां निपातने
परिचयम् अभ्यासं करोति । भयरूपोर्भयक्रोधयोः तदङ्गितबोधनं तेषां चललक्ष्या-
णामिङ्गितस्य चेष्टितस्य भयादिलिङ्गभूतस्य बोधनं ज्ञानञ्च करोति । तनुं शरीरं
अमस्य जयात् निरासात् प्रगुणां प्रकृष्टलाघवादिगुणवतीं च करोति । अतोहेतोः
सचिवैरनुमतोऽनुमोदितः सन् ययौ । सर्व्वञ्चैतद्युद्धोपयोगीत्यतः तदपेक्षया मृग-
याप्रवृत्तिर्नतु व्यसनितयेति भावः ॥ ४६ ॥

मृगेति । मृगाणां वनं तस्योपगमः प्राप्तिः तस्य क्षममर्हं वेषं विभर्त्तीति स
तथोक्तः मृगयाविहारार्हवेषधारीत्यर्थः । विपुलकण्ठे निषक्तशरासनो लघ्वन्वा ना
सवितेव नृसविता पुरुषश्चेष्टः । उपमितसमामः । स राजा अश्वसुरोद्धतरेणुभिः
गगनं वितानं तनुच्छम् असदिवाकरोत् गगनं नालक्ष्यतेत्यर्थः । वितानं तनुच्छमन्दयो-
रिति विश्वः । अथवा सवितानमित्येकं पदं सवितानमुल्लोचसहितमिवाकरोत् ।
अस्त्री वितानमुल्लोच इत्यमरः ॥ ५० ॥

ग्रथितेति । वनमालया वनपुष्पस्रजा ग्रथितमौलिः बद्धधम्मिल्लः तरुणां
पलाशैः पत्रैः सवर्णः समानः तनुच्छदो वर्म्म यस्य स तथोक्तः इदं वर्म्मणः पलाश-
सावर्ण्याभिधानं मृगादीनां विश्वासायार्थम् । तुरगस्य वल्ग्वनेन गतिविशेषेण चञ्चल-
कुण्डलोऽसौ दशरथो रुरुभिर्मृगविशेषैः चेष्टिताः चरिता या भूमयस्तासु विरु-
चे विदिद्युते ॥ ५१ ॥

तनुलताविनिवेशितविग्रहाः
 भ्रमरसंक्रमितेक्ष्णवृत्तयः ।
 ददृशुरध्वनिं तं वनदेवताः
 सुनयनं नयनन्दितकोशलम् ॥ ५२ ॥
 श्वगणिवागुरिकैः प्रथमास्थितं
 व्यपगतानलदस्यु विवेश सः ।
 स्थिरतुरङ्गमभूमि निपानवत्
 मृगवयोगवयोपचितं वनम् ॥ ५३ ॥
 अथ नभस्य इव त्रिदशायुधं
 कनकपिङ्गतडिङ्गुणसंयुतम् ।
 धनुरधिज्यमनाधिरूपाददे
 नरवरो रवरोषितकेशरी ॥ ५४ ॥

तन्विति । तनुषु लतासु विनिवेशितविग्रहाः संक्रमितदेहाः भ्रमरेषु संक्र-
 मिता ईक्ष्णवृत्तयो दृग्वापाराः यासां ताः वनदेवताः सुनयनं सुलोचनं नयेन
 नीत्या नन्दितास्तोषिताः कोशलाः येन तं दशरथमध्वनिं ददृशुः । प्रसन्नपावनतया
 तं देवता अपि गूढवृत्त्या ददृशुरित्यर्थः ॥ ५२ ॥

श्वगणीति । स दशरथः शुनां गणः स एषामस्तीति श्वगणिनः श्वग्राहिणः
 तैः वायुरा मृगवन्धनरज्जुः । वायुरा मृगवन्धनीत्यमरः । तथा चरन्तीति वायु-
 रिकाः जालिकाः । चरतीति ठक प्रत्ययः । द्वौ वायुरिकजालिकावित्यमरः ।
 तैश्च प्रथममास्थितम् अधिष्ठितं व्यपगता अनला दावाग्नयो दस्यवस्तस्कराश्च यस्मात्
 तथोक्तम् । दस्युतस्करमोषका इत्यमरः । कारयेद्वनविशोधनमादौ मातुरन्तिकमपि
 प्रविविक्तुः । आपन्नस्त्ररुगतः प्रविशेद्वा सङ्कटे च गृह्णे न च तिष्ठेदिति काम-
 न्दकः । स्थिरा दृढा पङ्कादिरहिता तुरङ्गमयोग्या भूमिर्यस्य तत् निपानवत्
 आहावयुक्तम् । आहावस्तु निपानं स्यादुपकूप-जलाशये इत्यमरः । मृगैर्हरिणा-
 दिभिः वयोभिः पक्षिभिः गवयैः गोसदृशैः अरण्यपशुविशेषैश्चोपचितं समृद्धं
 वनं विवेश प्रविष्टवान् ॥ ५३ ॥

अथेति । अथ अनाधिः मनोव्यथारहितः नरवरः नरश्रेष्ठः रवेण धनुष्टङ्का-
 रेण रोषिताः केशरिणः सिंहाः येन सः राजा कनकमिव पिङ्गः पिशङ्गोय स्तडि-

तस्य स्तनप्रणयिभिर्मुञ्जरेणशायै
 व्याहन्यमानहरिणीगमनं पुरस्तात् ।
 आविर्बभूव कुशगर्भमुखं मृगाणां
 यूथं तदग्रसरगर्वितकृष्णसारम् ॥ ५५ ॥
 तत् प्रार्थितं जवनवाजिगतेन राज्ञा
 तूणीमुखोद्धृतशरेण विशीर्णपङ्क्तिः ।
 श्यामीचकार वनमाकुलदृष्टिपातै-
 र्वातेरितोत्पलदलप्रकरैरिवाद्गैः ॥ ५६ ॥
 लक्ष्योक्तस्य हरिणस्य हरिप्रभावः
 प्रेक्ष्य स्थितां सहचरीं व्यवधाय हेहम् ।

देव गुणो मौर्वी तेन संयुतं विदशायुध मिन्द्रचापं नभसोभाद्रपदमास इव । सु-
 नभस्यः प्रौष्ठपदभाद्रभाद्रपदाः समाद्रत्यमरः । अधिज्यमधिगतमौर्वीकं धनुर्पाददे
 जग्राह ॥ ५४ ॥

तस्येति । स्तनप्रणयिभिः स्तनपायिभिः एणशायैर्हरिणशिशुभिः । पृथुकः
 शावकः शिशुरित्यमरः । मुञ्जव्याहन्यमानं तद्वत्पलतया तद्वन्मानुसारेण मुञ्जमुञ्जः
 प्रतिधिध्यमानं हरिणीनां गमनं गतिं यस्य तत् । कुशा गर्भे येषां तानि सुखाति
 यस्य तत् कुशगर्भमुखम् तस्य यूथस्य अग्रसरः पुरःसरो गर्वितः दृप्तस्य कृष्णसारो
 यस्य तत् मृगाणां यूथं कुलम् । सजातीयैः कुलं यूथं तिरश्चां पुन्रपुंसक मित्यमरः ।
 तस्य दशरथस्य पुरस्तादग्रे आविर्बभूव । वसन्ततिलकं वृत्तम् ॥ ५५ ॥

तदिति । जवनोजवशीलः । जुचङ्गस्येत्यादिना युच्प्रत्ययः । तरसी
 त्वरितो वेगी प्रजवी जवनो जव इत्यमरः । तं वाजिनमश्वं गतेनारूढेन तूष्ण
 द्रुपुधिः । बाह्यादिभ्यश्चेति स्त्रियां ङीप् । तस्यासुखात् विवरात् उद्धृतशरेण राज्ञा
 प्रार्थितम् अभियातम् । याच्ञायामभियाने च प्रार्थना कथ्यते बुधैरिति केशवः
 अतएव विशीर्णा पङ्क्तिः सङ्घीभावो यस्य तत् मृगयूथं कटं आर्द्रैर्भयादशुभितैः
 आकुला भयचकिता ये दृष्टिपाता स्तैर्वातेरितोत्पलदलप्रकरैः पवनकम्पितेन्द्री-
 वरदलवृन्दैरिव वनं श्यामीचकार ॥ ५६ ॥

लक्ष्योक्ततेति । हरिरिन्द्रः विष्णुर्वा तस्यैव प्रभावः सामर्थ्यं यस्य सः तथोक्तः
 धन्वी धनुष्मान् स नृपः । लक्ष्योक्तस्य वेद्नुमिष्टस्य हरिणस्य स्वप्रेयसोदेहं व्यव-
 धायानुरागात्तर्ज्जय स्थितां सहचरीं चरतीति सहचरी । पचादिषु चरतेः टित् कर-

आकर्णकष्टमपि कामितया स धन्वी
 वाणं कृपामृदुमनाः प्रतिसञ्जहार ॥ ५७ ॥
 तस्यापरेष्वपि मृगेषु शरान् सुमुक्षोः
 कर्णान्तमेत्य विभिदे निविडोपि सुष्टिः ।
 त्वासातिमात्रचटुलैः स्मरतः सुनेत्रैः
 प्रौढप्रियानयनविभ्रमचेष्टितानि ॥ ५८ ॥
 उत्तस्थुषः सपदि पल्लवपङ्कमध्यात्
 सुस्ताप्ररोहकवलावयवानुकीर्णम् ।
 जग्राह स द्रुतवराहकुलस्य मार्गं
 सुव्यक्तमार्द्रपदपङ्क्तिभिरायताभिः ॥ ५९ ॥
 तं बाहनादवनतोत्तरकायमीष-
 द्विध्यन्तमुद्धृतसटाः प्रतिहन्तुमीषुः ।

णात् ङी । यथाह बाभनः अनुचरीति चरेष्टिच्चात् इति । तां सहचरीं हर्षिणीं
 प्रेक्ष्य कामितया स्वयं कामुकत्वात् कृपामृदुमनाः कर्णार्द्रचित्तः सन् आकर्ण-
 कष्टमपि दुष्प्रतिसंहरमपीत्यर्थः वाणं प्रतिसंजहार नैपुण्यादित्यर्थः । नैपुण्यं तु
 धन्वीत्यनेन गम्यते ॥ ५७ ॥

तस्येति । त्वासाद्वायादतिमात्रचटुलैः अत्यन्तचञ्चलैः सुनेत्रैः प्रौढप्रियानयनविभ्रम-
 चेष्टितानि प्रगल्भकान्ताविलोचनविलासव्यापारान् सादृश्यात् स्मरतः अपरेष्वपि
 मृगेषु शरान् सुमुक्षोर्मातुमिच्छोः तस्य नृपस्य निविडोद्वेगोपि सुष्टिः कर्णान्तमेत्य
 विभिदे स्वयमेव भिद्यते स्म । भिदेः कर्मकर्त्तरि लिट् । कामिनस्तस्य प्रिया-
 विभ्रमसृतिजनितकृपातिरेकात् सुष्टिभेदो न त्वनैपुण्यादिति तात्पर्यार्थः ॥ ५८ ॥

उत्तस्थुष इति । सनृपः सुस्ताप्ररोहाणां सुस्ताङ्गुराणां कवलाः ग्रासाः
 तेषामवयवैः अमविष्टतमुखभ्रंशभिः शकलैरनुकीर्णं व्याप्तम् आयताभिर्दीर्घाभि-
 रार्द्रपदपङ्क्तिभिः सुव्यक्तं सपदि पल्लवपङ्कमध्यादुत्तस्थुषः उल्लितस्य द्रुतवराह-
 कुलस्य पलायितवराहयूथस्य मार्गं जग्राह अनुससार ॥ ५९ ॥

तमिति । वराहाः बाहनादश्वदीपदवनतोत्तरकायं किञ्चिदानतपूर्वकायं
 विध्यन्तं प्रहरन्तं तं नृपम् उद्धृतसटाः ऊर्ध्वकेशराः सन्तः । सटा जटाकेशरयो-
 रिति केशवः । प्रतिहन्तुमीषुः प्रतिहन्तुं मैच्छन् अस्त्रेषुभिः सहसा जघनानामाश्र-

नात्मानमस्य विविदुः सहसा वराहः
 वृक्षेषु विद्धमिषुभिर्जघनाश्रयेषु ॥ ६० ॥
 तेनाभिघातरभसस्य विकृष्य पत्नी
 वन्यस्य नेत्रविवरे महिषस्य मुक्तः ।
 निर्भिद्य विग्रहमशोणितलिप्तपुङ्ख-
 स्तं पातयाम्प्रथममास पपात पश्चात् ॥ ६१ ॥
 प्रायोविघाणपरिमोक्षलघूत्तमाङ्गान्
 खङ्गान्श्चकार नृपतिर्निशितैः क्षुरप्रैः ।
 षट्ङ्गं स दृप्तविनयाधिकृतः परेषा-
 मत्युच्छ्रितं न ममृषे नतु दीर्घमायुः ॥ ६२ ॥
 व्याघ्रानभीरभिमुखोत्पतितान् गुहाभ्यः
 फुल्लासनाग्रविटपानिव वायुरगणान् ।

येषु अवष्टम्भेषु विद्धमात्मानं न विविदुः । एतेन वराहाणां मनस्वित्वं नृपस्य
 हस्तलाभवं चोक्तम् ॥ ६० ॥

तेनेति । अभिघाते रभसः औत्सुक्यं यस्य तस्याभिहन्तुमुद्यतस्येत्यर्थः ।
 वन्यस्य वने भवस्य महिषस्य नेत्रविवरे नेत्रमध्ये तेन नृपेण विकृष्य मुक्तः पत्नी
 शरः विग्रहं महिषदेहं निर्भिद्य विदार्य शोणितलिप्तो न भवतीति अशोणित-
 लिप्तः पुङ्खो यस्य स तथोक्तः सन् तं महिषं प्रथमं पातयामास स्वयं पश्चात् पपात ।
 कञ्चानुप्रयुज्यते लिटीत्यत्र अनुशब्दस्य व्यवहितविपर्ययाप्रयोगनिवृत्त्यर्थत्वात्
 पातयांप्रथममासेत्यप्रयोग इति पाणिनीयाः । यथाह वार्त्तिककारः विपर्यया-
 निवृत्त्यर्थं व्यवहितनिवृत्त्यर्थञ्च इति ॥ ६१ ॥

प्राय इति । नृपतिर्निशितैः क्षुरप्रैः शरविशेषैः खङ्गान् खङ्गाख्यानं मृगान्
 गण्डके खङ्गखङ्गिनावित्यमरः । प्रायोवाङ्मतेन विघाणपरिमोक्षेण शृङ्गभङ्गेन
 लघून्यगुरूणि उत्तमाङ्गानि शिरांसि येषां तांश्चकार नत्ववधोदित्यर्थः कुतः दृप्त-
 विनयाधिकृतः दृष्टनिग्रहनि युक्तः स राजा परेषां प्रतिकूलानां अत्युच्छ्रितं
 शृङ्गं विघाणं प्राधान्यञ्च । शृङ्गं प्राधान्यसान्त्वोच्चेत्यमरः । न ममृषे न सेहे दीर्घ-
 मायुर्जीवितकालम् । आयुर्जीवितकालोनेत्यमरः । न ममृषे इति न किञ्च
 ममृषे एवेत्यर्थः ॥ ६२ ॥

शिक्षाविशेषलघुहस्ततया निमेषात्
 तूणीचकार शरपूरितवक्त्ररन्ध्रान् ॥ ६३ ॥
 निर्घातोद्यैः कुञ्जलीनान् जिघांसु
 ज्यानिर्घोषैः क्षोभयामास सिंहम् ।
 नूनं तेषामभ्यसूयापरोऽभू-
 द्वीर्योद्यै राजशब्दे ऋगेषु ॥ ६४ ॥
 तान् हत्वा गजकुलवद्धतीव्रवैरान्
 काकुत्स्थः कुटिलनखाग्रलग्नमुक्तान् ।
 आत्मानं रणकृतकर्म्मणां गजाना-
 मान्दण्यं गतमिव मार्गशैरमंस्त ॥ ६५ ॥

व्याघ्रानिति । अभीर्निर्भीकः स धन्वी गुहाभ्योऽभिसुखमुत्पतितान् वायुना
 रुग्णान् भग्नान् फुल्लाः विकसिताः । अनुपसर्गात् फुल्लचीवद्यशोक्ताधा इति
 निष्ठातकारस्य लत्वनिपातः । ये असनस्य सर्ज्जदक्षस्य । सर्ज्जकासनवम्भूक-
 पुष्पप्रियकजीवका इत्यमरः । अग्न विटपास्तानिव स्थितान् व्याघ्राणां चित्ररूप-
 त्वात् उपमाने फुल्लविशेषणम् । शरैः पूरितानि वक्त्ररन्ध्राणि येषां तान् व्याघ्रान्
 शिक्षाविशेषेण अभ्यासातिशयेन लघुहस्ततया क्षिप्रहस्ततया निमेषात् तूणी-
 चकार तूणं शरैः पूरितवानित्यर्थः ॥ ६३ ॥

निर्घातेति । कुञ्जेषु लीनान् । निकुञ्जकुञ्जौ वा क्षीवे लतादिपिहितोदरे
 इत्यमरः । सिंहान् जिघांसुः हन्तुमिच्छुः निर्घातो व्योमोत्थितः औत्पातिकः
 शब्दविशेषः तद्वद्वैः रौद्रैः ज्यानिर्घोषैः मौर्वीशब्दैः क्षोभयामास । अतोत्प्रेक्षते
 तेषां सिंहानां सम्बन्धिन विर्येणोद्यै उन्नते ऋगेषु विषये योराजशब्दस्तस्मिन्
 अभ्यसूयापरोऽभूत् नूनम् अन्यथा कथमेतानन्विष्य हन्यादित्यर्थः । ऋगाणामिति
 पाठे सप्तमिसे गुणभूतत्वाद्वाजशब्देन सम्बन्धोदुर्घटः । शालिनीवृक्षम् । शालिन्युक्ता
 मृतौ तगौ गोऽम्बिलोकैरिति लक्षणात् ॥ ६४ ॥

तानिति । काकुत्स्थोदशरथः गजकुलेषु बद्धं तीव्रं वैरं यैः तान् कुटि-
 लेषु नखाद्येषु लग्ना मुक्ता गजकुम्भमौक्तिकानि येषां तान् तान् सिंहान् हत्वा
 आत्मानं रणेषु कृतकर्म्मणां कृतोपकाराणां गजानामान्दण्यम् अन्दण्यत्वं मार्गणैः
 शरैः । मार्गणोपाचके शरइति विश्वः । गतं प्राप्तवन्ममिवामंस्त मेने ॥ ६५ ॥

चमरान् परितः प्रवर्त्तिताश्वः
 क्वचिदाकर्णविक्रष्टभल्लवर्षी ।
 नृपतीनिव तान् वियोज्य सद्यः
 सितबालव्यजनैर्जगाम शान्तिम् ॥ ६६ ॥
 अपि तुरगसमीपादुत्पतन्तं मयूरं
 न स रुचिरकलापं वाणलक्ष्मीचकार ।
 सपदि गतमनस्कश्चित्तमाल्यानुकीर्णं
 रतिविगलितबन्धे केशपाशे प्रियायाः ॥ ६७ ॥
 तस्य कर्कशविहारसम्भवं
 स्वेदमाननविलग्नजालकम् ।
 आचचाम सतुषारशीकरो
 भिन्नपल्लवपुटो वनानिलः ॥ ६८ ॥
 इति विस्मृतान्यकरणीयमात्मनः
 सच्चिवावलम्बितधुरं धराधिपम् ।

चमरानिति । क्वचिच्चमरान् परितः । अभितः समवेत्यादिना द्वितीया ।
 प्रवर्त्तिताश्वः प्रधाविताश्वः आकर्णविक्रष्टभल्लानिषुविशेषान् वर्षतीति तथोक्तः स
 नृपो नृपतीनिव तांचमरान् सितबालव्यजनैः शुभ्रचामरैः वियोज्य विरह्य
 सद्यः शान्तिं जगाम । मूराणां परकीयमैश्वर्यमेवासह्यं नतु जीवितमिति भावः ।
 औपच्छन्दसिकं वृत्तम् ॥ ६६ ॥

अपीति । स नृपः तुरगसमीपात् उत्पतन्तमपि सुप्रहारमपीत्यर्थः रुचिरकलापं
 भासुरवर्हं मल्लानां रौतीति मयूरो वर्ही तम् । पुषोदरादित्वात् साधु । चित्तेण माल्ये-
 नानुकीर्णं रतौ विगलितबन्धे प्रियायाः केशपाशे सपदि गतमनस्कः प्रवृत्तचित्तः ।
 उरःप्रभृतिभ्यः कप् इति कप्प्रत्ययः । न वाणलक्ष्मीचकार न प्रजहारेत्यर्थः ॥ ६७ ॥

तस्येति । कर्कशविहारादितिव्यायासात् सम्भवो यस्य तमानने विलग्नजालकं
 वद्धकदम्बकं तस्य नृपस्य स्वेदं सतुषारशीकरः शिशिराश्लुक्कणसहितः भिन्ना निर्द-
 लिताः पल्लवानां पुटाः कोशाः येन सः वनानिलः आचचाम जहारेत्यर्थः ।
 रथोद्धताच्छिमेति ॥ ६८ ॥

परिहृत्स्वरागमनुबन्धसेवया
 मृगया जहार चतुरेव कामिनी ॥ ६६ ॥
 स ललितकुसुमप्रवालशय्यां
 ज्वलितमहौषधिदीपिकासनायाम् ।
 नरपतिरतिवाह्यास्वभूव
 क्वचिदसमेतपरिच्छदस्त्रियामाम् ॥ ७० ॥
 उपसि स गजयूथकर्णतालैः
 पटुपटुहृद्वनिभिर्विनीतनिद्रः ।
 अरमत मधुराणि तत्र मृगवन्
 विहगविकूजितवन्दिमङ्गलानि ॥ ७१ ॥
 अथ जातु रुरोर्गृहीतवर्मा
 विपिने पार्श्वचरैरलक्ष्यमाणः ।

इतीति ! इति पूर्वोक्तप्रकारेण आत्मनोविस्तृतमन्यत् करणीयं कार्यं येन
 तं विस्तृतात्मकार्यान्तरमित्यर्थः सचिवैरवलम्बिता धृता धूर्यस्य तम् । ऋक्पूर-
 व्धुः पथामानक्षति समासान्तः अचप्रत्ययः । अनुबन्धसेवया सन्ततसेवया परि-
 हृत्तो रागे यस्य तं धराधिपं मृग्यन्ते यस्यां मृगाइति मृगया । मृगयादीनाम्-
 पसंख्यानमिति श्रुत्ययान्तो निपातः । चतुरा विदग्धा कामिनीव जहार आच-
 कर्ष । न जातु कामः कामानामुपभोगेन शस्यति । हविषा कृष्णवर्मेव मूय
 एवाभिवर्द्धत इति भावः ॥ ६६ ॥

स इति । स नरपतिः ललितानि कुसुमानि प्रवालानि पल्लवानि शय्या यस्यां
 तां ज्वलिताभिर्महौषधिभिरेव दीपिकाभिः सनायां तत्प्रधानामित्यर्थः । त्रियामां
 रात्रिं क्वचिदसमेतपरिच्छदः परिहृतपरिजनः सन्नित्यर्थः अतिवाह्यास्वभूव गम-
 यामास । उप्रिताया वृत्तम् ॥ ७० ॥

उपसीति । उपसि प्रातः पटूनां पटुहानामिव ध्वनिर्येषां तैः गजयूथानां
 कर्णैरेव तालैः वाद्यप्रभेदैर्विनीतनिद्रः स नृपस्तत्र वने मधुराणि विहगानां
 विकूजितान्येव वन्दिनां मङ्गलानि मङ्गलगीतानि शृण्वन्नरमत ॥ ७१ ॥

अथेति । अथ जातु कदाचित् रुरोः मृगस्य गृहीतवर्मा स्वीकृतस्व-

अमफेनमुचा तपस्विगाढां
 तमसां प्राप नदीं तुरङ्गमेण ॥ ७२ ॥
 कुम्भपूरणभवः पटुश्चै-
 रुच्चचार निनदोऽम्भसि तस्याः ।
 तत्र स द्विरदृष्टं हितशङ्की
 शब्दपातिनमिषुं विससर्ज ॥ ७३ ॥
 नृपतेः प्रतिषिद्धमेव तत्
 कृतवान् पङ्क्तिरथो विलङ्घ्य यत् ।
 अपथे पदमर्पयन्ति हि
 श्रुतवन्तोऽपि रजोनिमीलिताः ॥ ७४ ॥
 हा तातेति क्रन्दितमाकर्ण्य विषस्य
 स्तस्यान्विष्यन् वेतसगूढं प्रभवं सः ।

आर्गो विपिने वने पार्श्वचरैरलक्ष्यमाणस्तुरगवेगादित्यर्थः अमेण फेनमुचा सफेनं
 खिद्यतेत्यर्थः तुरङ्गमेण तपस्विभिर्गाढां सेवितां तमसां नाम नदीं प्राप ॥ ७२ ॥

कुम्भेति । तस्यास्तमसायाः अम्भसि कुम्भपूरणेन भवः उत्पन्नः । पचा-
 द्यच् । पटुर्धुरः उच्चैर्गम्भीरः निनदोऽध्वनिरुच्चचार उदियाय तत्र निनदे स
 नृपः द्विरदृष्टं हितं शङ्कत इति द्विरदृष्टं हितशङ्की सन् शब्देन शब्दानुसारेण
 पततीति शब्दपातिनमिषुं विससर्ज । स्वागता वृत्तम् ॥ ७३ ॥

नृपतेरिति । तत्कर्म नृपतेः क्षत्रियस्य प्रतिषिद्धमेव यदेतत् कर्म गजवध-
 रूपं पङ्क्तिरथोदशरथः विलङ्घ्य, लक्ष्मीकामोयुद्धादन्यत्र करिवधं न कुर्या-
 दिति शास्त्रमुल्लङ्घ्य, कृतवान् । ननु विदुषस्तस्य कथमीदृग्विचेष्टितम् अत आह,
 अपथ इति । श्रुतवन्तोऽपि विद्वांसोऽपि रजोनिमीलिता रजोगुणावृताः सन्तः न
 पन्था इत्यपथम् । पथो विभाषेति समासान्तः । अपथं नपुंसकमिति नपुंसकत्वम् ।
 अपन्थास्त्वपथं तुल्यमित्यमरः । तस्मिन्नपथे आर्गो पदमर्पयन्ति निक्षिपन्ति हि
 प्रवर्त्तन्त इत्यर्थः । वैतालीयं वृत्तम् ॥ ७४ ॥

हा तातेति । हेत्यात्तौ । तातो जनकः । हा विषादशुगर्त्तिषु, तातस्तु जनकः
 पितेति चामरः । हा तातेति क्रन्दितं क्रोशनमाकर्ण्य विषस्योभग्नेत्याहः सन् तस्य
 क्रन्दितस्य वेतसैर्गूढं कुत्र प्रभवत्यस्मादिति प्रभवः कारणं तमन्विष्यन् शल्येन शरेण

शल्यप्रोतं प्रेक्ष्य सकुम्भं मुनिपुत्रं
 तापादन्तःशल्य इवासीत् क्षितिपोऽपि ॥ ७५ ॥
 तेनावतीर्य तुरगात् प्रथितान्वयेन
 घृष्टान्वयः स जलकुम्भनिषण्णदेहः ।
 तस्मै द्विजेतरतपस्विसुतं स्वलङ्घि-
 रात्मानमक्षरपदैः कथयाम्बभूव ॥ ७६ ॥
 तच्चोदितश्च तमनुद्धतशल्यमेव
 पित्रोः सकाशमवसन्नदृशोर्निनाय ।
 ताभ्यां तयागतमुपेत्य तमेकपुत्र-
 मञ्जानतः स्वचरितं नृपतिः शशंस ॥ ७७ ॥

प्रोतं सूतम् । शल्यं शङ्कौ शरे वंशइति विश्वः । सकुम्भं मुनिपुत्रं प्रेक्ष्य क्षितिपोऽपि
 तापात् दुःखात् अन्तः शल्यं यस्य सोऽन्तःशल्यइवासीत् । मत्तमयूरं दत्तम् ॥ ७५ ॥

तेनेति । प्रथितान्वयेन प्रख्यातवंशेन । एतेन पापभीषत्वं सूचितम् ।
 तेन राज्ञा तुरगादवतीर्य घृष्टान्वयः ब्रह्महत्याशङ्कया घृष्टकुलः जलकुम्भनिषण्ण-
 देहः स मुनिपुत्रः तस्मै राज्ञे स्वलङ्घिरशक्तिवशादङ्घ्रौ चरितैरित्यर्थः अक्षरपदैः
 आत्मानं द्विजेतरश्चासौ तपस्विसुतश्च तं द्विजेतरतपस्विसुतं कथयाम्बभूव । न
 तावत्तु वैष्णिकेवाहमस्मि किन्तु करणः । वैश्यासु करणः शूद्रायामिति याज्ञ-
 वल्क्यः । कुतो ब्रह्महत्येत्यर्थः । तथा च रामायणे ब्रह्महत्याकृतं प्रापं हृदया
 दपनीयताम् । न द्विजातिरहं राजन् मा भूत्ते मनसो व्यथा । शूद्राया मस्मि
 वैश्येन जातो जनपदाधिपेति ॥ ७६ ॥

तदिति । तच्चोदितस्तेन पुत्रेण चोदितः पितृसमीपं प्रापयेत्युक्तः स नृपतिः
 अनुद्धतशल्यम् अनुत्पाटितशरमेव तं मुनिपुत्रम् अवसन्नदृशोर्नष्टशोरन्धयोरि-
 त्यर्थः पित्रोर्मातापित्रोः । पिता मातैत्येकशेषः । सकाशं समीपं निनाय । इदञ्च
 रामायणविरुद्धम् । तत्र अथाहमेकस्तं देशं नीत्वा तौ मृगशुःखितौ । अस्पर्शयमहं
 पुत्रं तं मुनिं सह भार्ययेति नदीतीर एव मृतं पुत्रं प्रति पित्रोरानयनाभिधानात् ।
 तयागतं वेतसगूढम् एकश्चासौ पुत्रश्च एकपुत्रस्तम् । एक ग्रहणं पित्रोरनन्यगति-
 कत्वसूचनार्थम् । उपेत्य सन्निकष्य अञ्जानतः करिभ्रान्त्या स्वचरितं स्वकृतं ताभ्यां
 मातापितृभ्याम् । क्रियाग्रहणाच्चतृती । शशंस कथितवान् ॥ ७७ ॥

तौ दम्पती वञ्च विलप्य शिशोः प्रहर्त्ता
 शल्यं निखातमुद्वह्यारयतामुरस्तः ।
 सोऽभूत् परासुरथ भूमिपतिं शशाप
 हस्तार्पितैर्नयनवारिभिरेव दृष्टः ॥ ७८ ॥
 दिष्टान्तमाप्सु प्रति भवानपि पुत्रशोका
 दन्त्ये वयस्यहमिवेति तमुक्तवन्तम् ।
 आक्रान्तपूर्वमिव सुक्तविषं भुजङ्गं
 प्रोवाच कोशलपतिः प्रथमापराद्धः ॥ ७९ ॥
 शापोऽप्यदृष्टतनयाननपद्मशोभे
 सानुग्रहो भगवता मयि पातितोऽयम् ।
 कृष्यां दहन्नपि खलु क्षितिमिन्धनेद्धो
 वीजप्ररोहजननीं ज्वलनः करोति ॥ ८० ॥

ताविति । तौ जाया च पतिश्च दम्पती । राजदन्तादिषु जायाशब्दस्य दम्भा-
 वाजम्भावश्च विकल्पेन निपातितः । दम्पती जम्पती जायापती भार्यापती च तावि-
 त्यमरः । वञ्च विलप्य भूरि परिदेव्य । विलापः परिदेवनमित्यमरः । शिशोः
 उरस्तो वक्षसः । पञ्चम्यास्तसिल् । निखातं शल्यं शरं प्रहर्त्ता राज्ञा उद्वह्यारयताम्
 उद्वह्यारयामासतः, स शिशुः परासुर्गतप्राणोऽभूत्, अथ दृष्टः हस्तार्पितैर्नयन-
 वारिभिरेव शापदानस्य जलपूर्वकत्वात्तैरेव भूमिपतिं शशाप ॥ ७८ ॥

दिष्टेति । हे राजन् भवामप्यन्त्ये वयसि अहमिव पुत्रशोकात् दिष्टान्
 कालावसानं मरणमित्यर्थः । दिष्टः काले च दैवे स्यादिति विश्वः । आस्यति
 प्रास्यति इत्युक्तवन्तम् । आक्रान्तः पादाहतः पूर्वं आक्रान्तपूर्वः । सुषुपेति
 समासः । तं प्रथमसंप्रकृतमित्यर्थः सुक्तविषमपकारात् पञ्चादुत्पृष्टविषं भुजङ्गमिव
 स्थितं तं दृष्टं प्रति प्रथमापराद्धः प्रथमापराधी कर्त्तरि क्तः । इदञ्च सहने
 कारणं सुक्तम् । कोशलपतिः दशरथः शापदानात् पञ्चादयेनं सुनिं प्रोवाच ॥ ७९ ॥

शाप इति । अदृष्टा तनयाननपद्मशोभा येन तस्मिन्पुत्रके मयि भगवता
 पातितः । वज्रप्रायत्वात् पातितइत्युक्तम् । अयं पुत्रशोकात् क्षियस्त्वैवंरूपः
 शापोपि सानुग्रहः दृष्टकुमारीवरन्यायेनेष्टावाप्तेरन्तरीयकत्वात् शापकारणवत् ।

इत्यङ्गते गतदृशाः किमयं विधत्तां
 वक्ष्यस्ववेत्यभिहितो वसुधाधिपेन ।
 एधान् ऊताशनवतः स सुमिर्ययाचे
 पुत्तं परासुमनुगन्तुमनाः सदारः ॥ ८१ ॥
 प्राप्तानुगः सपदि शासनमस्य राजा
 सम्पाद्य पातकविलुप्तधृतिर्निवृत्तः ।
 अन्तर्निविष्टपदमात्मविनाशहेतुं
 शापं दधज्ज्वलनमौर्वमिवाम्बुराशिः ॥ ८२ ॥
 इति श्रीरघुवंशे महाकाव्ये कालिदासकृतौ
 भृगुयावर्णनोनाम नवमः सर्गः ।

निग्रहस्याप्यनुग्राहकत्वम् अर्थान्तरन्यासेनाह कृष्णमिति । इत्यनेनः काष्ठैरिद्वः-
 प्रज्वलितोऽग्निः कृष्णां कर्षणाहं क्षितिं दहन्नपि वीजप्ररोहाणां वीजाङ्कुराणां
 जननीम् उत्पादनक्षमां करोति ॥ ८० ॥

इत्यमिति । इत्यङ्गते प्रवृत्ते सति वसुधाधिपेन राजा, गतदृशः निष्करुणो
 हन्तृत्वान्निष्कृपइत्यर्थः अतएव तव बन्धो बन्धार्हः अयं जनः । अयमिति राज्ञो
 निर्वेदादनादरेण स्वात्मनिर्देशः । किं विधत्ताम् इत्यभिहितः मया किंविधेयमिति
 विज्ञापितइत्यर्थः स सुनिः सदारः सभार्यः परासुङ्गतासुं पुत्रम् अनुगन्तुं मनो-
 यस्य सोऽनुगन्तुमनाः सन् । तं काममनसोरपीति मकारलोपः । ऊताशनवतः
 साग्नोन् एधान् काष्ठानि ययाचे । न चात्मात्मधातदोषः अनुष्ठानासमर्थस्य वान-
 प्रस्थस्य जीर्यतः । भृग्वग्निजलसङ्घातैर्मरणं प्रविधीयतइत्युक्तेः ॥ ८१ ॥

प्राप्तेति । प्राप्तानुगः प्राप्तानुचरो राजा सपद्यस्य सुनेः शासनं काष्ठसम्भ-
 रणरूपं प्राक् एकोपि सम्प्रति प्राप्तानुचरत्वात् सम्पाद्य पातकेन सुनिवधरूपेण
 विलुप्तधृतिः नष्टोत्साहः सन् अन्तर्निविष्टपदमन्तर्लब्धस्थानम् आत्मविनाशहेतुं
 शापम् अम्बुराशिरोऽर्धं ज्वलनं वडवानलमिव । और्वस्तु वाडवोवडवानलइत्य-
 सरः । दधत् धृतवान् सन् निवृत्तः वनादिति शेषः ॥ ८२ ॥

इति श्रीमहोपाध्यायकोलाचलमल्लिनाथसूरिविरचितायां
 रघुवंशव्याख्यायां सञ्जीवनो समाख्यायां नवमः सर्गः ।

रघुवंशम् ।

दशमः सर्गः ।

पृथिवीं शासतस्तस्य पाकशासनतेजसः ।

किञ्चिदूनमनून्ध्वैः शरदामयुतं ययौ ॥ १ ॥

न चोपलेभे पूर्वेषामृणनिर्मोक्षसाधनम् ।

सुताभिधानं स ज्योतिः सद्यः शोकतमोपहम् ॥ २ ॥

अतिष्ठत् प्रत्ययापेक्षसन्ततिः स चिरं नृपः ।

प्राङ्म्यादन्भव्यक्तरत्नोत्पत्तिरिवार्णवः ॥ ३ ॥

आशंसे नित्यमानन्दं रामनामकधाम्मतम् ।

सङ्गिः स्वश्रवणैर्नित्यं पेयं पापं प्रणोदितम् ॥

पृथिवीमिति । पृथिवीं शासतः पालयतः पाकशासनतेजसः इन्द्रवर्चसः अनून्ध्वैर्महासमृद्धेस्तस्य दशरथस्य किञ्चिदूनम् ईषन्नूनं शरदं वत्सराणाम् । स्यादतौ वत्सरे शरदित्यमरः । अयुतं दश सहस्रं ययौ । एकदशशतसहस्राण्ययुतं नियुतं तथा प्रयुतम् । कोऽयमुदञ्च पद्मं स्थानात् स्थानं दशगुणं स्यादित्यार्यभट्टः । इदञ्च सुनिशापात् परं वेदितव्यं नतु जननात् । षष्ठिवर्षसहस्राणि जातस्य सम कौशिक । दुःखेनोत्पादितञ्चायं न रामं नेतुमर्हसीति रामायण विरोधात् । नाय्यभिषेकात्परं तस्यापि सम्यग्विनीतमथ वर्महरं कुमारमादिश्य रक्षणविधौ विधिवत् प्रजानामिति कौमारानुष्ठितत्वाभिधानात् स एव विरोध इति ॥ १ ॥

न चेति । स दशरथः पूर्वेषां पितृणाम् ऋणनिर्मोक्षसाधनम् एष वा अन्ध-
णोयः पुत्रीति श्रुतेः पितृणामृणविमुक्तिकारणं सद्यः शोकएव तमः तदपहन्तीति
शोकतमोपहम् । अत्राभयङ्करइतिवदुपपदेपि तदन्तविधिमाश्रित्य अपेक्षेतम-
सारिति उपलब्धयः । सुताभिधानं सुताख्यं ज्योतिर्नोपलेभे न प्राप च ॥ २ ॥

अतिष्ठदिति । प्रत्ययं हेतुमपेक्षतेइति प्रत्ययापेक्षा सन्ततिर्यस्य स तथोक्तः ।

ऋष्यशृङ्गादयस्स सन्तः सन्तानकाङ्क्षिणः ।

आरेभिरे जितात्मानः पुत्रीयामिष्टिष्ट्विजः ॥ ४ ॥

तस्मिन्नवसरे देवाः पौलस्त्योपप्लुता हरिम् ।

अभिजन्मुनिदाघार्ताः श्वायावृक्षमिवाध्वगाः ॥ ५ ॥

ते च प्राप्सुरुदन्वन्तं बुबुधे चादिपूरुषः ।

अव्याक्षेपो भविष्यन्त्याः कार्यसिद्धेर्हि लक्षणम् ॥ ६ ॥

भोगिभोगासनासीनं ददृशुस्तं दिवौकसः ।

तत्फणामण्डलोदर्चिर्मणिद्योतितविग्रहम् ॥ ७ ॥

प्रत्ययोऽधीनशपथज्ञानविश्वासहेतुष्वित्यमरः । स ऋषो मन्यात् प्राक् मन्यनात्
पूर्वमनभिव्यक्ता अदृष्टा रत्नोत्पत्तिर्यस्य सोऽर्णवद्वचिरम् अतिष्ठत् । सामग्र्य-
भावाद्विलम्बो नतु बन्धत्वादिति भावः ॥ ३ ॥

ऋष्यशृङ्गेति । ऋष्यशृङ्गादयः ऋष्यशृङ्गोनाम कश्चिदृषिः तदादयः ऋतुशृङ्गो
वा यजन्तीति ऋत्विजः याज्ञिकाः । ऋत्विग्दृष्टगित्यादिना क्विबन्तो निपातः ।
जितात्मानो जितान्तःकरणाः सन्तः सन्तानकाङ्क्षिणः पुत्रार्थिनस्तस्य दशरथस्य
पुत्रीयां पुत्रनिमित्ताम् । पुत्राच्छ च इति छप्रत्ययः । इष्टिं यागसारेभिरे
प्रचक्रमिरे ॥ ४ ॥

तस्मिन्निति । तस्मिन्नवसरे पुत्रकामेष्टिप्रवृत्तिसमये देवाः पुलस्त्यस्य गोत्रा-
पत्यं पुमान् पौलस्त्यः रावणः तेनोपप्लुताः पीडिताः सन्तो निदाघार्ताः घर्मा-
तुराः अध्वानं गच्छन्तीत्यध्वगाः पान्थाः । अन्तात्यन्ताध्वदूरपारसर्वानन्तेषु
उदति उप्रत्ययः । श्वायाप्रधानं वृक्षं श्वायावृक्षमिव । शकपार्थिवादित्वात्
समासः । हरिं विष्णुमभिजन्मुः ॥ ५ ॥

तद्वति । ते देवाश्चोदन्वन्तं समुद्रम् । उदन्वानुदधौ चेति निपातः । प्राप्सुः
आदिपूरुषोविष्णुश्च बुबुधे योगनिद्रां जहावित्यर्थः । गमनप्रतिबोधयोरविल-
म्बाथौ चकारौ । तथाहि अव्याक्षेपो गम्यस्याव्यासङ्गः अविलम्बवति यावत्
भविष्यन्त्याः कार्यसिद्धेर्लक्षणं लिङ्गं हि । उक्तञ्च अनन्यपरता चास्य कार्य-
सिद्धेस्तु लक्षणमिति ॥ ६ ॥

भोगीति । द्यौरोको येषां ते दिवौकसो देवाः । शृणोदरादित्वात् साधु ।
यहा दिवशब्दोऽदन्तोऽस्ति तथा च बुद्धचरिते न शोभते तेन हि नो विना पुरं

श्रियः पद्मनिषणायाः क्षौमान्तरितमेखले ।

अङ्गे निक्षिप्तचरणमास्तीर्णकरपल्लवे ॥ ८ ॥

प्रबुद्धपुण्डरीकान्नं बालातपनिभांशुकम् ।

दिवसं शारदमिव प्रारम्भसुखदर्शनम् ॥ ९ ॥

प्रभानुलिप्तश्रीवत्सं लक्ष्मीविभ्रमदर्पणम् ।

कौस्तुभाख्यमपां सारं विभ्राणं बृहतोरसा ॥ १० ॥

वाङ्मभिर्विटपाकारैर्दिव्याभरणभूषितैः ।

आविर्भूतमपां मध्ये पारिजातमिवापरम् ॥ ११ ॥

भरुत्वता दृढवधे यथा दिवमिति । तत्र दिवु क्रीडादाविति धातोरिगुपधेति कः, दिवमोको येषामिति विग्रहः । भोगिनः शेषस्य भोगः शरीरम् । भोगः सुखे स्त्र्यादिभ्यतावहेष फणकाययोरित्यमरः । स एवासनं सिंहासनं तवासीन-
मुपविष्टम् । आसेः शानच् ईदास इतीकारादेशः । तस्य भोगिनः फणामण्डले
ये उदङ्घ्रिषः मणयः तैः द्योतितविग्रहम् तं विष्णुं ददृशुः ॥ ७ ॥

श्रिय इति । कीदृशं विष्णुं पद्मे विषणायाः उपविष्टायाः श्रियः क्षौमान्तरिता
डुकूलव्यवहिता मेखला यस्य तस्मिन् आस्तीर्णा करपल्लवो यस्मिन् । विशेषण-
द्वयेनापि चरणयोः सौकुमार्यात् कटिमेखलास्पर्शसहत्वं सूच्यते । तस्मिन्ने
निक्षिप्तौ चरणौ येन तम् ॥ ८ ॥

प्रबुद्धेति । पुनः कीदृशं प्रबुद्धे विकसिते पुण्डरीके द्रवाक्षिणी यस्य तं
दिवसे तु पुण्डरीकमेवाक्षि यस्येति विग्रहः बालातपनिभमंशुकं यस्य तं पीताम्ब-
रधरमित्यर्थः अन्यत्र बालातपव्याजांशुकमित्यर्थः । निभोव्याजसदृक्षयोरिति विश्वः
प्रकृष्ट आरम्भो योगो येषां ते प्रारम्भा योगिनः तेषां सुखदर्शनम् । अन्यत्र प्रारम्भे
आदौ सुखदर्शनं शारदं शरत्सम्बन्धिनं दिवसमिव स्थितम् ॥ ९ ॥

प्रभेति । पुनः किंविधं प्रभयानुलिप्तमनुरञ्जितं श्रीवत्सं नाम लाञ्छनं येन
तं लक्ष्म्याः विभ्रमदर्पणं कौस्तुभ इति आख्या यस्य तम् अपां सामुद्राणां सारं
स्थिरांशं मणित्यर्थः दृढता उरसा विभ्राणम् ॥ १० ॥

वाङ्मभिरिति । विटपाकारैः शाखाकारैः दिव्याभरणभूषितैः वाङ्मभिरप-
लक्षितम् अतएव अपां सैश्वरीनां मध्ये आविर्भूतमपरं द्वितीयं पारिजातमिव
स्थितम् ॥ ११ ॥

दैत्यस्त्रीगण्डलेखानां मदरागविलोपिभिः ।

हेतिभिश्चेतनावद्भिर्दुरितजयस्वनम् ॥ १२ ॥

सुक्तशेषविरोधेन कुलिशव्रणलक्षणा ।

उपस्थितं प्राञ्जलिना विनीतेन गरुत्मता ॥ १३ ॥

योगनिद्रान्तपिषदैः पावनैरवलोकनैः ।

भृग्वादीननुगृह्णन्तं सौखशायनिकादृषीन् ॥ १४ ॥

प्रणिपत्य सुरास्तम्भैः शमयिते सुरद्विषाम् ।

अथैनं तुष्टुवुस्तुत्यमवाङ्मनसगोचरम् ॥ १५ ॥

नमो विश्वसूजे पूर्वं विश्वं तदनु विभ्रते ।

देत्येति । दैत्यस्त्रीगण्डलेखानाम् असुराङ्गनागण्डस्थलीनां यो मदरागः तं विलुम्बन्ति हरन्तीति मदरागविलोपिभिः तैश्चेतनावद्भिः सजीवैर्हेतिभिः सुदर्शनादिभिः शस्त्रैः । रवेरर्चिश्च शस्त्रञ्च वह्निज्वाला च हेतयइत्यमरः । उदीरितजयस्वनं जयशब्दसुद्वीषयन्तीभिः मूर्त्तिमतीभिः अस्त्रदेवताभिरुपास्यमानमित्यर्थः १२

सुक्तेति । सुक्तो भगवत्प्रधानात् त्यक्तः शेषेण सह विरोधः सहजमपि वैरं येन तेन कुलिशव्रणा अमृताहरणकाले इन्द्रयुद्धे ये वज्रप्रहारास्त एव लक्ष्माणि यस्य स तेन प्रबद्धः अञ्जलिर्येन तेन प्राञ्जलित्यर्थः विनीतेन गरुत्मता उपस्थितम् उपासितम् । पुरा किल तेन विष्णुना प्राञ्जलिप्रार्थितेन दुहितृगुणकेश्याः पत्युः कस्यचित् सर्पस्य गरुडादभयदाने कृते स्वविपक्षरक्षणक्षुभितं पक्षिराजं त्वद्वोदाहं त्वत्तोवलाढप्रद्वितिगर्वितं स्वामतर्जनीभारेणैव भगवान् विनिनायेति महाभारतीयां कथां सूचयति विनीतेनेत्यनेन ॥ १३ ॥

योगेति । योगो मनसोविषयान्तरव्यावृत्तिः तद्रूपा या निद्रा तस्या अन्ते अवसाने विषदैः प्रसन्नैः पावनैः शोधनैः अवलोकनैः सुखशयनं पृच्छन्तीति सौखशायनिकाः तान् । पृच्छतौ सुप्तातादिभ्य इत्युपसंख्यानानुक् प्रत्ययः । भृग्वादीन्दृषीन्नुगृह्णन्तम् ॥ १४ ॥

प्रणिपत्येति । अथ दर्शनानन्तरं सुराः सुरद्विषामसुराणां शमयिते विनाशकाश्च तस्मै विष्णवे प्रणिपत्य स्तुत्यं सोत्तार्हम् । एतिस्तु शास्त्रद्विजुषः क्यप् इति क्यप्प्रत्ययः । वाक्च मनश्च वाङ्मनसे । अचतुरेत्यच् प्रत्ययान्तोनिपातः । तयोर्गौचरोविषयो न भवतीत्यवाङ्मनसगोचरस्तम् एवं विष्णुं तुष्टुवुः ॥ १५ ॥

अथ विश्वस्य संहर्त्ते तुभ्यं त्वेधा स्थितात्मने ॥ १६ ॥

रसान्तराण्येकरसं यथा दिव्यं पयोऽश्नुते ।

देशेदेशे गुणेष्वेवमवस्थास्त्वमविक्रियः ॥ १७ ॥

अमेयो मितलोकस्त्वमनर्थी प्रार्थनावहः ।

अजितोजिष्णु रत्यन्तमव्यक्तोव्यक्तकारणम् ॥ १८ ॥

हृदयस्थमनासन्नमकामं त्वां तपस्विनम् ।

दयालुमनघस्पृष्टं पुराणमजरं विदुः ॥ १९ ॥

नमइति । पूर्वमादौ विश्वसृजे विश्वसृष्टे तदनु सर्गानन्तरं विश्वं विभक्ते
अथ विश्वस्य संहर्त्ते एवं त्वेधा सृष्टिस्थितिसंहारकर्तृत्वेन स्थित आत्मा स्वरूपं
यस्य तस्मै ब्रह्मविष्णुहरात्मने तुभ्यं तमः ॥ १६ ॥

ननु कूटस्थस्य कथं त्वैरूपमित्याशङ्क्यौपाधिकमित्याह

रसान्तराणीति । एकरसं मधुरैकरसं दिवि भवं दिव्यं पयः वर्षोदकं देशेदेशे
अन्यान् रसान् रसान्तराणि लवणादीनि यथा अश्नुते प्राप्नोति एवमविक्रियोनि-
र्विकारः एकरूप इत्यर्थः त्वं गुणेषु अवस्थाः सृष्टृत्वादिरूपा अश्नुषे ॥ १७ ॥

अमेयइति । हे देव त्वममेयो लोकैरियत्तया न परिच्छेद्यः मितलोकः
परिच्छिन्नलोकः अनर्थी निस्पृहः । आवहतीति आवहः पचाद्यच् । प्रार्थनानाम्
आवहः कामदः अजितः अन्यैर्न जितः जिष्णुर्जयशीलः अत्यन्तमव्यक्तः
अतिस्वप्नरूपः व्यक्तस्य स्थूलस्य कारणम् ॥ १८ ॥

हृदयेति । हे देव त्वां हृदयस्थं सर्वान्तर्यामितया नित्यसन्निहितं तथापि
नासन्नम् अगम्यरूपत्वात् विप्रकटञ्च विदुः तथा अकामं न कामोऽभिलाषोऽस्य तं
परिपूर्णत्वान्निसृहत्वाच्च निष्कामं तथापि तपस्विनं प्रशस्ततपोयुक्तं विदुः, योनि-
ष्कामः स कथं तपः कुरुतइति विरोधः परिहारस्तु ऋषिरूपेण दुःस्तरं तपस्तप्यते
दयालुं परदुःखप्रहरणपरं तथाप्यनघस्पृष्टं नित्यानन्दस्वरूपत्वाददुःखिनं विदुः ।
अधं दुरितदुःखयोरिति विश्वः । दयालुरदुःखी चेति विरोधः । ईर्ष्यां घृणी त्वम-
न्तुष्टः क्रोधनो नित्यशङ्कितः । परभाग्योपजीवी च षडेते नित्यदुःखिताइति ।
महाभारते । पुराणमनादिमजरं निर्विकारत्वादक्षरं विदुः चिरन्ननं न जीर्यतः
इति विरोधालङ्कारः । उक्तञ्च आभासत्वे विरोधस्य विरोधालङ्कृतिर्मातेति ।
विरोधेन चालौकिकमहिमत्वं व्यज्यते ॥ १९ ॥

सर्वज्ञस्त्वमविज्ञातः सर्वयोनिस्त्वमात्मभूः ।

सर्वप्रभुरनीशस्त्वमेकस्त्वं सर्वरूपभाक् ॥ २० ॥

सप्तसामोपगीतं त्वां सप्ताण्यवजलेशयम् ।

सप्ताच्चिर्मुखमाचख्युः सप्तलोकैकसंश्रयम् ॥ २१ ॥

चतुर्वर्गफलं ज्ञानं कालावस्थाश्चतुर्युगाः ।

चतुर्वर्णमयोलोकस्त्वत्तः सर्वं चतुर्मुखात् ॥ २२ ॥

अभ्यासनिगृहीतेन मनसा हृदयाश्रयम् ।

ज्योतिर्भयं विचिन्वन्ति योगिनस्त्वां विमुक्तये ॥ २३ ॥

सर्वज्ञइति । त्वं सर्वं जानातीति सर्वज्ञः । इगुपधेति कप्रत्ययः । अविज्ञातो न केनापि विज्ञातइत्यर्थः । त्वं सर्वस्य योनिः कारणं त्वमात्मनएव भवतीत्यात्मभूः न ते किञ्चित् कारणमस्तीत्यर्थः । त्वं सर्वस्य प्रभुः त्वमनीशः, त्वमेकः सर्वरूपभाक् त्वमेकएव सर्वात्मना वर्तसे ॥ २० ॥

सप्तेति । हे देव त्वां सप्तभिः सामभिः रथन्तरादिभिरुपगीतम् । तद्वितार्थेत्युत्तरपदसमासः । सप्तानामर्णवानां जलं सप्ताण्यवजलं पूर्ववत्समासः । तव श्रुते यः स सप्ताण्यवजलेशयः तम् । शयवासवाभिष्वकालादित्यलुक् । सप्ताच्चिर्मुखं यस्य तम् । अग्निमुखा वै देवा इति श्रुतेः । सप्तानां लोकानां भूर्भुवःस्वरादीनाम् एकसंश्रयम् एवम्भूतमाचख्युः ॥ २१ ॥

चतुरिति । चतुर्णां धर्मार्थकाममोक्षाणां वर्गः चतुर्वर्गः । त्रिवर्गो धर्मकामार्थैश्चतुर्वर्गः समोक्षकैरित्यमरः । तत्फलकं यत् ज्ञानं, चत्वारि युगानि कृतं वेतादीनि यासु ताः चतुर्युगाः कालावस्थाः कालपरिमाणं, चत्वारोवर्णाः प्रकृताः उच्यन्ते यस्मिन्निति चतुर्वर्णमयः चातुर्वर्ण्यप्रचुरइत्यर्थः । तत्प्रकृतवचने मयट् । तद्वितार्थेति तद्वितार्थे विषये तत्पुरुषः । स लोकः, इत्येवंरूपं सर्वं चतुर्मुखात् चतुर्मुखरूपिणः त्वत्तः जातमिति शेषः । इदं सर्वमसृजत यदिदं किञ्चिदिति श्रुतेः ॥ २२ ॥

अभ्यासेति । अभ्यासेन निगृहीतं विषयान्तरेभ्यो निवर्त्तितं तेन मनसा योगिनेो हृदयाश्रयं हृत्पद्मस्य ज्योतिर्भयं त्वां विमुक्तये मोक्षार्थं विचिन्वन्ति अन्विष्यन्ति ध्यायन्तीत्यर्थः ॥ २३ ॥

अजस्य गृह्णतो जन्म निरीहस्य हतद्विषः ।

स्वपतो जागरूकस्य याथार्थ्यं वेद कस्तव ॥ २४ ॥

शब्दादीन् विषयान् भोक्तुं चरितुं दुश्चरं तपः ।

पर्याप्तोऽसि प्रजाः पातुमौदासीन्येन वर्त्तितुम् ॥ २५ ॥

वज्रधायागभैर्भिन्नाः पन्थानः सिद्धिहेतवः ।

त्वय्येव निपतन्त्योघा जाङ्गवीया इवार्णवे ॥ २६ ॥

त्वय्यावेशितचित्तानां त्वत्समर्पितकर्म्मणाम् ।

गतिस्त्वं वीतरागाणां-मभूयःसन्निवृत्तये ॥ २७ ॥

प्रत्यक्षोऽप्यपरिच्छेदो मत्स्यादिर्महिमा तव ।

अजस्येति । न जायत इत्यजः । अन्येष्वपि दृश्यत इति उग्रप्रत्ययः । तस्याजस्य जन्मशून्यस्यापि जन्म गृह्णतः सत्स्यादिरूपेण जायमानस्य निरीहस्य चेष्टारहित-
स्यापि हतद्विषः शत्रुघातिनः जागरूकस्य सर्वसाक्षितया नित्यप्रबुद्धस्यापि स्वपतो
योगनिद्रामनुभवतः इत्यं विरुद्धचेष्टस्य तव याथार्थ्यं को वेद वेत्ति । विदोलटोवेति
णलादेशः ॥ २४ ॥

शब्दादीनिर्ति । शब्दादीन् विषयान् भोक्तुं नरनारायणादिरूपेण दुश्चरं
तपश्चरितुं तथा दैत्यमर्दनेन प्रजाः पातुम् औदासीन्येन तादस्थेऽन वरत्तितुम्
पर्याप्तः समर्थोऽसि । भोगतपसोः पालनौदासीन्ययोश्च परस्परविरुद्धयोराचरणे
त्वदन्यः कः समर्थः इत्यर्थः ॥ २५ ॥

वज्रधेति । आगमैस्त्वयीसाङ्ख्यादिभिर्दर्शमैर्वज्रधा भिन्ना अपि सिद्धिहेतवः
पुरुषार्थसाधकाः पन्थान उपायाः, जाङ्गव्या इमे जाङ्गवीयाः गाङ्गाः । वज्राच्छ-
इति रूपप्रत्ययः । ओघाः प्रघाहाः तेष्यागमैः आगतिभिर्वज्रधा भिन्नाः सिद्धिहेतवश्च,
अर्णव इव त्वय्येव निपतन्ति प्रविशन्ति येन केनापि रूपेण त्वामेवोपयान्तीत्यर्थः ।
यथाङ्गराचार्याः किं वज्रना कारवोऽपि विश्वकर्म्मण्युपासते ॥ २६ ॥

त्वयीति । त्वय्यावेशितं निवेशितं चित्तं यैस्तेषां त्वय्यं समर्पितानि कर्म्मणि
यैस्तेषाम्, मन्मना भव मङ्गलो मद्याजी मां नमस्कुरु । मामेवैष्यसि कौन्तेय प्रतिजाने
प्रियोऽसि मे इति भगवद्वचनात् । वीतरागाणां विरक्तानाम् अभूयःसन्निवृत्तये
अपुनरावृत्तये मोक्षायेत्यर्थः त्वमेव गतिः साधनम्, तमेव विदित्वातिष्ठत्युमेति
नान्यः पन्था विद्यतेऽयनायेति श्रुतेरित्यर्थः ॥ २७ ॥

आप्तवागनुमानाभ्यां साध्यं त्वां प्रति का कथा ॥ २८ ॥

केवलं स्मरणेनैव पुनासि पुरुषं यतः ।

अनेन वृत्तयः शेषा निवेदितफलास्त्वयि ॥ २९ ॥

उद्धेरिव रत्नानि तेजांसीव विवस्वतः ।

स्तुतिभ्यो व्यतिरिच्यन्ते दूराणि चरितानि ते ॥ ३० ॥

अनवाप्तमवाप्तव्यं न ते किञ्चन विद्यते ।

लोकानुग्रहएवैको हेतुस्ते जन्मकर्मणोः ॥ ३१ ॥

महिमानं यदुत्कीर्त्य तव संक्षिप्यते वचः ।

अमेण तदशक्त्या वा न गुणानामियत्तया ॥ ३२ ॥

इति प्रसाद्यामासुस्ते सुरास्तमधोक्षजम् ।

प्रत्यक्षइति । प्रत्यक्षः प्रत्यक्षप्रमाणगम्योऽपि तव मह्यादिः प्रथिव्यादिर्महिमा एतत्परिच्छेदः इत्यतया नावधार्यः, आप्रवागेदः यतो वा इमानीत्यादिः स्तुतिः अनुमानं क्षित्यादिकं सकर्तृकं कार्यत्वाद्दृष्टवदित्यादि ताभ्यां साध्यं गम्यं त्वां प्रति का कथा प्रत्यक्षमपि त्वत्कृतं जगदपरिच्छेदं तत्कारणमप्रत्यक्षस्वम् अपरिच्छेद इति किञ्च वक्तव्यमित्यर्थः ॥ २८ ॥

केवलमिति । स्मरणेन केवलं कृतम् । केवलः कृतस्तु एकश्चेति शाश्वतः । पुरुषं स्मर्त्तारं जनं पुनासि यतोयदित्यर्थः, अनेनैव स्तुतिकार्येणैव त्वयि त्वद्विषये याः अवशिष्टाः वृत्तयो दर्शनस्पर्शनादयो व्यापारास्ता निवेदितफलाः ज्ञापितकार्याः तव स्मरणस्यैव एतत्फलं दर्शनादीनान्तु कियदिति नावधारयामः इति भावः ॥ २९ ॥

उद्धेरिति । उद्धेः रत्नानीव विवस्वतस्तेजांसीव दूराणि अवाङ्मनसगोचराणि ते चरितानि स्तुतिभ्यो व्यतिरिच्यन्ते निःशेषं स्तोतुं न शक्यन् इत्यर्थः ॥ ३० ॥

अनवाप्तमिति । अनवाप्तमप्राप्तम् अवाप्तव्यं ते तव किञ्चन किञ्चिदपि न विद्यते नित्यपरिपूर्णत्वादिति भावः । तर्हि किंनिवन्धने जन्मकर्मणी तत्वाहं लोकेति । एकः लोकानुग्रह एव ते जन्मकर्मणोर्हेतुः परमकारुणिकस्य ते परार्थैव प्रवृत्तिर्न स्वार्थित्यर्थः ॥ ३१ ॥

महिमानमिति । तव महिमानमुत्कीर्त्य वचः संक्षिप्यते इति यत् तत् वचः-संहरणं अमेण वाग्व्यापारस्यान्त्या अशक्त्या कात्स्न्येन वक्तुमशक्यत्वाद्वा गुणानामियत्तया एतावन्मात्रतया न, तेषामानन्त्यादिति भावः ॥ ३२ ॥

भूतार्थव्याहृतिः सा हि न स्तुतिः परमेष्ठिनः ३३ ॥

तस्मै कुशलसंप्रशन्नव्यञ्जितप्रीतये सुराः ।

भयमप्रलयोद्वेलादाचख्युर्नैर्ऋतोदधेः ॥ ३४ ॥

अथ वेलासमासन्नशैलरन्ध्रानुनादिना ।

स्वरेणोवाच भगवान् परिभूतार्णवध्वनिः ॥ ३५ ॥

पुराणस्य कवेस्तस्य वर्णस्थानसमीरिता ।

वभूव कृतसंस्कारा चरितार्थेव भारती ॥ ३६ ॥

वभौ सदशनज्योत्स्ना सा विभोर्वदनोद्गता ।

इतीति । इति ते सुराः तम् अधोभूतमक्षजमिन्द्रियजं ज्ञानं यस्मिंस्तमधो-
क्षजं विष्णुं प्रसादयामासुः प्रसन्नं चक्रुः हि यस्मात् परमेष्ठिनः सर्वोत्तमस्य तस्य
देवस्य सा देवैः कृता भूतार्थव्याहृतिः भूतस्य सत्यस्यार्थस्य व्याहृतिरुक्तिः । युक्ते
व्यादादृते भूतमित्यमरः । न स्तुतिर्न प्रशंसामात्रम् । महान्तो हि यथाकथञ्चिन्न
सुलभा इति भावः । परमे स्थाने तिष्ठतीति परमेष्ठी, परमे किति दित्युणादिस्त्रवेण
तिष्ठतेरिति, तत्पुरुषे कृति वल्लभमिति सप्तम्या अलुक्, स्थास्थिन्स्यृणामिति
वक्तव्यात् षत्वम् ॥ ३३ ॥

तस्मादिति । सुराः देवाः कुशलस्य संप्रशनेन व्यञ्जिता प्रकटीकृता प्रीतिर्यस्य
तस्मै लज्जितप्रसादायेत्यर्थः । अन्यथा अनवसरविजृम्भिर्मुखराणामिव निष्फला
स्यादिति भावः । तस्मै विष्णवे अप्रलये प्रलयाभावेऽप्युद्वेलादुन्मथ्यादात् नैर्ऋतो
राक्षसः स एवोदधिस्तस्मात् भयम् आचख्युः कथितवन्तः ॥ ३४ ॥

अथेति । अथ वेलायाम् अश्विक्रूणे समासन्नानां सन्निकृष्टानां शैलानां
रन्ध्रेषु गङ्गरेषु अनुनादिना प्रतिध्वनिमता स्वरेण परिभूतार्णवध्वनिः तिरस्कृत-
समुद्रधोपः भगवान् उवाच ॥ ३५ ॥

पुराणस्येति । पुराणस्य चिरन्तनस्य कवेस्तस्य भगवतो वर्णस्थाने पूरककथा-
दिषु समीरिता सम्यगुच्चारिता अतएव कृतः सम्पादितः संस्कारः साधुत्वस्य एता-
दिप्रयत्नो यस्याः सा भारती वाणी चरितार्था कृतार्था वभूवैव । एवकारस्त्व-
म्भावनाविपरीतभावनाव्युदासार्थः ॥ ३६ ॥

वभाविति । विभोर्विष्णोर्वदनोद्गता निःसृता सदशनज्योत्स्ना दन्तकान्ति-
सहिता, इदञ्च विशेषणं धावल्यातिशयार्थम्, अतएव सा भारती चरणादङ्गैर्नि-

निर्यातशेषा चरणात् गङ्गेबोर्ध्वप्रवर्त्तिनी ॥ ३७ ॥

जाने वो रक्षसाक्रान्तावनुभावपराक्रमौ ।

अङ्गिनां तमसेवोभौ गुणौ प्रथममध्यमौ ॥ ३८ ॥

विदितं तप्यमानञ्च तेन मे भुवनत्रयम् ।

अकामोपनतेनेव साधोर्हृदयमेनसा ॥ ३९ ॥

कार्येषु चैककार्यत्वादभ्यर्थोऽस्मि न वज्रिणा ।

स्वयमेव हि वातोऽग्नेः सारथ्यं प्रतिपद्यते ॥ ४० ॥

स्वासिधारापरिहृतः कामं चक्रस्य तेन मे ।

र्याता चासौ शेषा च निर्यातशेषा निःसृतावशिष्टेत्यर्थः । स्त्रियाः पुंवदित्यनु-
वर्त्य पुंवत् कर्मधारयेति पुंवङ्गावः । निर्यातशब्दस्य या निर्याता सावशेषा सा
गङ्गेवेति सामानाधिकरण्यनिर्वाहः, निर्यातायाः शेषेति विग्रहे पुंवङ्गाबोर्ध्वट-
एव । ऊर्ध्वप्रवर्त्तिनी ऊर्ध्ववाहिनी गङ्गेव बभाविष्युत्येच्छा ॥ ३७ ॥

यदाह भगवान् तदाह

जानइति । हे देवाः वो युष्माकम् अनुभावपराक्रमौ महिमपुरुषकारौ
रक्षसा रावणेन अङ्गिनां शरीरिणां प्रथममध्यमौ उभौ गुणौ सत्वरजसी तमसेव
तमोगुणेनेव आक्रान्तौ जाने । वाक्यार्थः कर्म ॥ ३८ ॥

विदितमिति । किञ्च अकामेन अनिच्छया उपनतेन प्रसादादागतेन एनसा
पापेन साधोः सज्जनस्य हृदयमिव तेन रक्षसा तप्यमानं सन्तप्यमानम् । तपेभौ-
वादिनात् कर्मणि शानच् । भुवनत्रयं मे विदितं मया ज्ञायतइत्यर्थः । गतिबुद्धी-
त्यादिना वर्त्तमाने ज्ञातः, ज्ञातश्च वर्त्तमानइति षष्ठी ॥ ३९ ॥

कार्येष्विति । किञ्च एककार्यत्वादावयोः एककार्यकत्वाद्भेदोः कार्येषु
कर्त्तव्यार्थेषु विषयेषु वज्रिणेन्द्रेण अभ्यर्थ्य इदं कुर्विति प्रार्थनीयो नास्मि तथा हि
वातः स्वयमेवाग्नेः सारथ्यं साहाय्यं प्रतिपद्यते प्राप्नोति नतु वज्रिप्रार्थनया इत्येव-
कारार्थः । प्रेक्षावतां स्वार्थेषु स्वतएव प्रवृत्तिः नतु परप्रार्थनया स्वार्थश्चायं समा-
पीत्यर्थः ॥ ४० ॥

पुरा किल त्रिपुरारिप्रीणनाय स्वशिरांसिच्छिन्ता दशकम्बरेण यद्दशमं
शिरोऽवशेषितं तन्मञ्चकार्यमित्याह ।

स्वेति । स्वासिधारया स्वखङ्गधारया परिहृतोऽच्छिन्न इत्यर्थः दशमोऽमूर्द्धा

स्थापितो दशमो मूर्ध्ना लभ्यांश्च इव रक्षसा ॥ ४१ ॥

स्रष्टुर्वरातिसर्गात् मया तस्य दुरात्मनः ।

अत्यारूढं रिपोः सोढुं चन्दनेनेव भोगिनः ॥ ४२ ॥

धातारं तपसा प्रीतं ययाचे स हि राक्षसः ।

दैवात् सर्गादवध्यत्वं मर्त्येष्वस्थापराङ्मुखः ॥ ४३ ॥

सोऽहं दाशरथिर्भूत्वा रणभूमेर्वलित्तमम् ।

करिष्यामि शरैस्तीक्ष्णैस्तच्छिरःकमलोच्चयम् ॥ ४४ ॥

अचिराद्यज्वभिर्भागं कल्पितं विधिवत् पुनः ।

मायाविभिरनालीढमादास्यध्वे निशाचरैः ॥ ४५ ॥

ये मम चक्रस्य कामं पर्याप्तोलभ्यांश्चः प्राप्तव्यभाग इव तेन रक्षसा स्थापितः ।

सर्वथा तमहं हनिष्यामीत्यर्थः ॥ ४१ ॥

तर्हि किं प्रागुपेक्षितमत आह

स्रष्टुरिति । किन्तु स्रष्टुर्व्रह्मणो वरातिसर्गात् वरदानाद्धेतोः मया तस्य दुरात्मनो रिपोः रावणस्य अत्यारूढमत्यारोहणमतिद्विरित्यर्थः । नपुंसके भावे क्ताः । भोगिनः सर्पस्यात्यारूढं चन्दनेनेव सोढुम् । चन्दनस्यापि तथा सहजं स्रष्टुर्नियतेरिति द्रष्टव्यम् ॥ ४२ ॥

सम्प्रति वरस्वरूपमाह

धातारमिति । स राक्षसस्तपसा प्रीतं सन्तुष्टं धातारं ब्रह्माणं मर्त्येषु विषये आस्थापराङ्मुखः आदरविमुखः सन् मर्त्यान्नादृत्येत्यर्थः दैवादष्टविधात् सर्गात् दैवसृष्टे रवध्यत्वं ययाचे हि ॥ ४३ ॥

तर्हि का गतिरित्याशङ्क्य भुष्यावतारेण हनिष्यामीत्याह

सोऽहमिति । सोऽहं दशरथस्य अपत्यं पुमान् दाशरथिः । अम इज् इति इज्प्रत्ययः । रामो भूत्वा तीक्ष्णैः शरैः तस्य रावणस्य शिरांस्त्रेव कमलानि तेषां सुच्चयं राशिं रणभूमेर्वलित्तमं पूजाहं करिष्यामि । पुष्पविषदा हि पूजेति भावः ४४

अचिरादिति । हे देवाः यज्वभिर्याज्ञिकैः विधिवत् कल्पितमुपहृतं भागं हविर्भागं मायाविभिः मायावद्भिः । अस्मायामेधासृजो विनिरिति विनृप्रत्ययः । निशाचरैः रक्षोभिरनालीढमनास्वादितं यथा तथा अचिरात् पुनरादास्यध्वे अहीषध्वे ॥ ४५ ॥

वैमानिकाः पुण्यकृतस्तजन्तु मरुतां पथि ।
 पुण्यकालोकसंक्षोभं मेघावरणतत्पराः ॥ ४६ ॥
 मोक्षध्वे स्वर्गवन्दीनां वेणीवन्धानदूषितान् ।
 शापयन्ति तपौलक्ष्ण्यवलात्कारकचग्रहैः ॥ ४७ ॥
 रावणावग्रहक्लान्तमिति वागमृतेन सः ।
 अभिवृष्य मरुतशस्यं कृष्णमेघस्तिरोदधे ॥ ४८ ॥
 पुरुहूतप्रभृतयः सुरकार्योद्यतं सुराः ।
 अंशैरनुययुर्विष्णुं पुष्पैर्वायुमिव द्रुमाः ॥ ४९ ॥
 अथ तस्य विशाम्पत्युरन्ते काश्यस्य कर्मणः ।

वैमानिका इति । मरुतां देवानां पथि व्योम्नि वैमानिकाः विमानैश्चरन्तीति ।
 चरतीति ठक्प्रत्ययः । मेघावरणतत्पराः रावणभयान्मोक्षध्वन्तर्ङ्गानतत्पराः पुण्य-
 कृतः सुकृतिनः पुण्यकालोक्तेन यदृच्छया रावणविमानदर्शनेन यः संक्षोभः भयच-
 कितं तं त्यजन्तु संक्षोभोभयचकितमिति शब्दार्णवः ॥ ४६ ॥

मोक्षध्वे इति । हे देवाः यूयं शापेन नलकूवरशापेन यन्त्रिताः प्रतिवृद्धाः
 पौलस्त्यस्य रावणस्य वलात्कारेण ये कचग्रहाः केशकर्षास्तैरदूषिताननुपहतान्
 स्वर्गवन्दीनां हृतस्वर्गाङ्गनानां वेणीवन्धान् मोक्षध्वे । पुरा किल नलकूवरेण
 आत्मानं अभिसरन्त्या रम्भाया वलात्कारेण सम्भोगात् क्रुद्धेन दुरात्मा
 रावणः शप्तः स्त्रीणां बलाद्ग्रहणे मूर्धांते शतधा भविष्यतीति भारतीया कथानुस-
 न्धेया ॥ ४७ ॥

रावणेति । सः कृष्णो विष्णुः स एव मेघः नीलमेघश्च, विश्ववसोऽपत्यं
 पुमानिति विग्रहे रावणः । विश्ववःशब्दात् शिवादित्वादणि विश्ववसो विश्ववण-
 रवणावित्यन्तर्गणस्त्वनेण विश्ववःशब्दस्य वृत्तिविषये रवणादेशे रावण इति सिद्धम् ।
 स एवावग्रहो वर्षप्रतिवन्धः तेन क्लान्तं ग्लानं मरुतो देवा एव शस्यं तत् इति
 एवंरूपेण वागमृतेन वाक्सलिनेन । अमृतं यज्ञशेषे स्यात् प्रीयूषे सलिलेऽमृत-
 मिति विश्वः । अभिवृष्य अभिपिच्य तिरोदधे अन्तर्दधे ॥ ४८ ॥

पुरुहूतेति । पुरुहूतप्रभृतयः इन्द्राद्याः सुराः सुरकार्यं रावणवधरूपे
 उद्यतं विष्णुम् अंशैर्माताभिः द्रुमाः पुष्पैः खांशैर्वायुमिवानुययुः । सुग्रीवादि-
 रूपेण वानरयोनिषु जाता इत्यभिप्रायः ॥ ४९ ॥

पुरुषः प्रबभूवाग्नेर्विस्मयेन सहर्त्विजाम् ॥ ५० ॥

हेमपात्रगतं दोर्भ्यामादधानः पयश्चरुम् ।

अनुप्रवेशादाद्यस्य पुंसस्तेनापि दुर्व्वहम् ॥ ५१ ॥

प्राजापत्योपनीतं तदन्नं प्रत्यग्रहीन्ऋपः ।

वृषेव पयसां सारमाविष्कृतमुदन्वता ॥ ५२ ॥

अनेन कथिता राज्ञो गुणास्तस्यान्यदुर्लभाः ।

प्रसूतिं चकमे तस्मिन् त्रैलोक्यप्रभवोऽपि यत् ॥ ५३ ॥

स तेजो वैष्णवं पत्न्योर्विभजे चरुसंज्ञितम् ।

द्यावापृथिव्योः प्रत्यग्रमहर्षतिरिवातपम् ॥ ५४ ॥

अथेति । अथ तस्य विशांपत्युः दशरथस्य सम्बन्धिनः काम्यस्य कर्म्मणः पुत्रकामेष्टेरन्तेऽवसाने अग्नेः पावकात् पुरुषः कश्चित् दिव्यः पुमान् ऋत्विजां विस्मयेन सह प्रबभूव प्रादुर्बभूव तदाविर्भावात्तेषामपि विस्मयोऽभूदित्यर्थः ॥ ५० ॥

तमेव पुरुषं विशिनष्टि

हेमपात्रेति । आद्यस्य पुंसोऽनुप्रवेशादधिष्ठानाद्धे तोः तेन दिव्यपुरुषेणापि दुर्व्वहं चतुर्दशभुवनोदरस्य भगवतो हरेरतिगरीयस्त्वादोदुमशक्यं हेमपात्रगतं पयसि पक्कं चरुं पयश्चरुं पायसान्नं दोर्भ्यामादधानो वहन् । अनल्पाग्निभिरुष्णपक्व ओदनश्चरुरिति याज्ञिकाः ॥ ५१ ॥

प्राजापत्येति । ऋपो दशरथः प्राजापत्येन प्रजापतिसम्बन्धिना पुरुषेणोपनीतं नतु वशिष्ठेन, प्राजापत्यं नरं विद्धि मामिहाभ्यागतं नृपेति रामायणात् । तदन्नं पायसान्नम् उदन्वतोदधिनाविष्कृतं प्रकाशितं पयसां सारमसृतं वृषा वासव इव । वासवो वृत्रहा वृषेत्यमरः । प्रत्यग्रहीत् स्वीचकार ॥ ५२ ॥

अनेनेति । तस्य राज्ञो दशरथस्य अन्यैर्दुर्लभाः असाधारणाः गुणाः अनेन कथिताः यद्यस्मात् तयो लोकास्त्रैलोक्यं चातुर्वर्ण्यादित्वात् स्वार्थे ष्यञ् । तस्य प्रभवः कारणं विष्णुरपि तस्मिन् राज्ञि प्रसूतिसुत्यत्तिं चकमे कामितवान् । त्रिभुवनकारणस्यापि कारणमिति परमावधिगुणसमाश्रय इत्यर्थः ॥ ५३ ॥

स इति । स नृपः चरुसंज्ञास्य सञ्ज्ञाता चरुसंज्ञितं वैष्णवं तेजः पत्न्योः कौशल्याकैकेयोः द्यौश्च पृथिवी च द्यावापृथिव्यौ । दिवसश्च पृथिव्यामिति चकारादिवशब्दस्य द्यावादेशः । तयोर्द्यावापृथिव्योः अह्नः पतिरहर्षतिः । अह-

अर्चिता तस्य कौसल्या प्रिया केकयवंशजा ।

अतः सम्भावितां ताभ्यां सुमित्रामैच्छदीश्वरः ॥ ५५ ॥

ते बद्धज्ञस्य चित्तज्ञे पत्न्यौ पत्युर्महीक्षितः ।

चरोरर्द्धार्द्धभागाभ्यां तामयोजयतामुभे ॥ ५६ ॥

सा हि प्रणयवत्यासीत् सपत्न्योरुभयोरपि ।

अमरी वारणस्येव मदनिस्सन्दरेखयोः ॥ ५७ ॥

रादीनां पत्यादिषु वा रेफः रत्युपसंख्यानाद्देवक्यको रेफस्य रेफादेशो विमर्गाप-
वादः । प्रत्ययमातृपं बालातपमिव विभजे विभज्य ददावित्यर्थः ॥ ५४ ॥

पत्नीत्वये सति द्वयोरेव विभागे कारणमाह

अर्चितेति । तस्य राज्ञः, कौ पृथिव्यां सलति गच्छतीति कोसलः । सल
गतौ पचाद्यच् कुशब्दस्य पृथोदरादिवाङ्मणः । कोसलस्य राज्ञोऽपत्यं स्त्री
कौसल्या । दृष्टेत्कोसलाजादाज्जगडिति जगड्, यङश्चाविति चाप् । अतएव
सूत्रे निर्देशात् कोसलशब्दो दन्त्यसकारमध्यः । अर्चिता ज्येष्ठा मान्या, केकय-
वंशजा केकयी प्रिया इष्टा अतो हेतोरीश्वरो भर्ता नृपः सुमित्रां ताभ्यां
कौसल्याकैकयीभ्यां सम्भावितां भागदानेन मानिताम् ऐच्छदिच्छति स्म । एवञ्च
सामान्यं तिष्ठणाञ्च भागप्रापणमिति राज्ञि उचितज्ञता कौशलञ्च लभ्यते ॥ ५५ ॥

ते इति । बद्धज्ञस्य सर्वज्ञस्य उचितज्ञस्येत्यर्थः पत्युर्महीक्षितः क्षितीश्वरस्य ।
विशेषणत्वयेण राज्ञोऽनुसरणीयतामाह । चित्तज्ञे अभिप्रायज्ञे ते उभे पत्यौ
कौसल्याकैकयी चरोर्यार्द्धभागौ समभागौ तयोर्यार्द्धौ तौ च तौ भागौ
चेत्यर्द्धभागौ एकदेशौ ताभ्यामर्द्धार्द्धभागाभ्याम् । पुंस्यर्द्धोऽर्द्धं समंशके इत्यमरः ।
तां सुमित्रामयोजयतां युक्ताञ्चक्रतः । अयञ्च विभागो न रामायणसंवादी । तत्र
चरोरर्द्धं कौसल्यायै अवशिष्टार्द्धं केकयै शिष्टं पुनः सुमित्राया इत्यभिधानात् ।
किन्तु पुराणान्तरसंवादो द्रष्टव्यः उक्तञ्च नारसिंहे । ते पिण्डप्राशने काले सुमि-
त्रायै महीपतेः । पिण्डाभ्यामल्पमल्पन्तु स्वभगिन्यै प्रयच्छत इति । एवमन्यत्रापि
विरोधे पुराणान्तरात् समाधातव्यम् ॥ ५६ ॥

नचैवं सत्यपीर्षा स्यादित्याह

सा हीति । सा सुमित्रा उभयोरपि समान एकः पतिर्ययोः तयोः सपत्न्योः ।
नित्यं सपत्न्यादिष्विति ङीप् नकारादेशश्च । अमरी भृङ्गाङ्गना वारणस्य गजस्य

ताभिर्गर्भः प्रजाभूत्यै दध्रे देवांश्चसम्भवः ।

सौरीभिरिव नाडीभिरमृताख्याभिरस्मयः ॥ ५८ ॥

सममापन्नसत्वास्ता रेजुरापाण्डुरत्विषः ।

अन्तर्गतफलारम्भाः शस्यानामिव सम्पदः ॥ ५९ ॥

गुप्तं ददृशुः आत्मानं सर्वाः स्वप्नेषु वामनैः ।

जलजासिगदाशार्ङ्गचक्रलाञ्छितमूर्त्तिभिः ॥ ६० ॥

हेमपक्षप्रभाजालं गगने च वितन्वता ।

उच्छान्ते स्म सुपस्मै न वेगाद्गृह्ययोमुचा ॥ ६१ ॥

मदनिसुन्दरेस्वयोरिव गण्डद्वयगतयोरिति भावः । प्रणयवती प्रेम्भवती आसीत् ।

सपत्न्योरित्यत्र समासान्तर्गतस्य पत्युरूपमानं वारण्येति ॥ ५७ ॥

ताभिरिति । ताभिः कौसल्यादिभिः प्रजानां भूत्यै अभ्युदयाय देवस्य विष्णोरंशः सम्भवः कारणं यस्य स गर्भः, स्तूर्यस्थेमाः सौर्यः ताभिः सौरीभिः । स्तूर्यतिष्ठेत्युपधायकारस्य लोपः । अमृता इत्याख्या यासां ताभिः जलवहन-
साम्यात् नाडीभिरिव नाडीभिः दृष्टिविसर्जनीभिः दीधितिभिः अपां विकारो-
ऽस्मयो जलमयो गर्भ इव दध्रे धृतः जातावेकवचनं गर्भा दधिरे इत्यर्थः । अत्र
यादवः तासां शतानि चत्वारि रश्मीनां दृष्टिसर्जने । शतत्रयं हिमोत्सर्गे ताव-
द्गर्भस्य सर्जने । आनन्दाच्च हि मेध्याच्च मूतनाः पूतना इति । चतुःशतं दृष्टि-
वाहाः ताः सर्वा अमृताः स्त्रिय इति ॥ ५८ ॥

सममिति । समं युगपदापन्नाः गृहीताः सत्वाः याभिस्ताः आपन्नसत्वाः
गर्भिण्यः । आपन्नसत्वा स्याद्गुर्विण्यन्तर्वत्नी च गर्भिणीत्यमरः । अतएव आपा-
ण्डुरत्विषः पाण्डुरवर्णाः ताः राजपत्यः अन्तर्गताः फलारम्भाः फलप्रादुर्भावाः
यासां ताः शस्यानां सम्पद इव रेजुः वसुः ॥ ५९ ॥

सम्पत्ति तासां स्वप्नदर्शनान्याह

गुप्तमिति । सर्वास्ताः स्वप्नेषु जलजः शङ्खः, जलजासिगदाशार्ङ्गचक्रैः
लाञ्छिता मूर्त्तयो येषां ते वामनैः ह्रस्वैः पुरुषैः गुप्तं रक्षितम् आत्मानं खलुपं
ददृशुः ॥ ६० ॥

हेमेति । किञ्चेति चार्थः । हेमन्तः सुवर्णस्य पक्षाणां प्रभाजालं कान्तिपञ्च

विभ्रत्या कौस्तुभन्यासं स्नानान्तरविलम्बिनम् ।

पर्युपास्यन्त लक्ष्म्या च पद्मव्यजनहस्तया ॥ ६२ ॥

कृताभिषेकैर्दिव्यायां तिस्रोतसि च सप्तभिः ।

ब्रह्मर्षिभिः परं ब्रह्म गृणद्भिर्गुपतस्थिरे ॥ ६३ ॥

ताभ्यस्तथाविधान् स्वप्नान् श्रुत्वा प्रीतोहि पार्थिवः ।

मेने परार्द्धप्रमात्मानं गुरुत्वेन जगद्गुरोः ॥ ६४ ॥

विभक्तात्मा विभुस्तासामेकः कुक्षिष्वनेकधा ।

उवास प्रतिमाचन्द्रः प्रसन्नानामपामिव ॥ ६५ ॥

अथाग्रप्रमहिषी राज्ञः प्रसूतिसमये सती ।

पुत्रं तमोपहं लेभे नक्तं ज्योतिरिवौषधिः ॥ ६६ ॥

वितन्वता विस्तारयता वेगेनाकृष्टाः पयोसुचोमेघाः येन तेन सुपर्णेन गरुत्मता गगने ता उह्यन्ते स्म जडाः ॥ ६१ ॥

विभ्रत्येति । किञ्च स्ननयोरन्तरे मध्ये विलम्बिनं लम्बमानं न्यस्यतइति न्यासः कौस्तुभ एव न्यासस्तं पत्या न्यस्तं कौस्तुभमित्यर्थः विभ्रत्या पद्ममेव व्यजनं हस्ते यस्याः तथा लक्ष्म्या पर्युपास्यन्त उपासिताः ॥ ६२ ॥

कृतेति । किञ्च दिवि भवायां दिव्यायां तिस्रोतसि आकाशगङ्गायां कृताभिषेकैः कृतावगाहैः परं ब्रह्म वेदरहस्यं गृणद्भिः पठद्भिः सप्तभिः ब्रह्मर्षिभिः कश्यपप्रभृतिभिरुपतस्थिरे उपासाञ्चक्रिरे ॥ ६३ ॥

ताभ्य इति । पार्थिवोदशरथस्ताभ्यः पत्नीभ्यः । आख्यातोपयोगइत्यपादानत्वात् पञ्चमी । तथाविधान् उक्तप्रकारान् स्वप्नान् श्रुत्वा प्रीतः सन् आत्मानं जगद्गुरोर्विष्णोरपि गुरुत्वेन हेतुना परार्द्धं सर्वोत्कृष्टं मेने हि ॥ ६४ ॥

विभक्तेति । एकः एकरूपोविभुर्विष्णुः तासां राजपत्नीनां कुक्षिषु गर्भेषु, प्रसन्नानां निर्मलानामपां कुक्षिषु प्रतिमाचन्द्रः प्रतिविम्बचन्द्र इव अनेकधा विभक्तात्मा सन् उवास ॥ ६५ ॥

अथेति । अथ राज्ञो दशरथस्य सती पतिव्रता अग्र्या चासौ महिषी चाग्र्य-महिषी कौसल्या प्रसूतिसमये प्रसूतिकाले, औषधिं नक्तं रातिसमये तमोऽपहन्तीति तमोपहम् । अये क्लेशतमसोरिति डप्रत्ययः । ज्योतिरिव तमोपहं तमो-नाशकरं पुत्रं लेभे प्राप ॥ ६६ ॥

रामइत्यभिरामेण वपुषा तस्य चोदितः ।
 नामधेयं गुरुश्चक्रे जगत्प्रथममङ्गलम् ॥ ६७ ॥
 रघुवंशप्रदीपेन तेनाप्रतिमतेजसा ।
 रक्षागृहगता दीपाः प्रत्यादिष्टा इवाभवन् ॥ ६८ ॥
 शय्यागतेन रामेण माता शतोदरी बभौ ।
 सैकताम्भोजबलिना जाङ्गवीव शरत्कृशा ॥ ६९ ॥
 कैकेय्यास्तनयोजज्ञे भरतोनाम शीलवान् ।
 जनयित्रीमलञ्चक्रे यः प्रययद्वा श्रियम् ॥ ७० ॥
 सुतौ लक्ष्मणशत्रुघ्नौ सुमित्रा सुषुवे यमौ ।
 सस्यगाराधिता विद्या प्रबोधविनयाविव ॥ ७१ ॥
 निर्दोषमभवत् सर्व्वमाविष्कृतगुणं जगत् ।

रामइति । अभिरामते अवेति अभिरामं मनोहरम् । अधिकरणार्थं वज्र ।
 तेन वपुषा चोदितः प्रेरितो गुरुः पिता दशरथः तस्य पुत्रस्य जगतां प्रथमं मङ्गलं
 सुलक्षणं रामइति नामधेयं चक्रे । अभिरामत्वमेव रामशब्दप्रवृत्तिनिमित्तमि-
 त्यर्थः ॥ ६७ ॥

रञ्जिति । रघुवंशस्य प्रदीपेन प्रकाशकेन अप्रतिमतेजसा तेन रामेण रक्षा-
 गृहगताः सूतिकागृहगताः दीपाः प्रत्यादिष्टाः प्रतिवद्धा इव अभवन् । महा-
 दीपसमीपे नात्पाः स्फुरन्तीति भावः ॥ ६८ ॥

शयेति । शतोदरी गर्भमोचनात् कशोदरी माता शय्यागतेन रामेण
 सैकते पुलिने योऽम्भोजबलिः पद्मोपहारस्तेन शरदि कृशा जाङ्गवी गङ्गेव
 बभौ ॥ ६९ ॥

कैकेय्याइति । कैकेयस्य राज्ञोऽपत्यं स्त्री कैकेयी । तस्यापत्यमित्यणि कृते
 कैकेयभित्तयुप्रलयानां यादेरिय इतीयादेशः । तस्याः भरतोनाम शीलवान् तनयो
 जज्ञे जातः, यस्तनयः प्रश्रयोविनयः श्रियमिव जनयित्रीं मातरमलञ्चक्रे ॥ ७० ॥

सुताविति । सुमित्रा लक्ष्मणशत्रुघ्नौ नाम यमौ युग्मजातौ सुतौ पुत्रौ
 सस्यगाराधिता स्वभ्यस्ता विद्या प्रबोधविनयौ तत्त्वज्ञानेन्द्रियजयाविव सुषुवे ॥ ७१ ॥

निर्दोषमिति । सर्व्वं जगत् भूलोको निर्दोषं दुर्भिक्षादिदोषरहितम् आवि-

अन्वगादिव हि स्वर्गो गां गतं पुरुषोत्तमम् ॥ ७२ ॥

तस्योदये चतुर्मूर्त्तेः पौलस्त्यप्रचकितेश्वराः ।

विरजस्वैर्नभस्वद्भिर्दिश उच्छ्रसिता इव ॥ ७३ ॥

कृशानुरपधूमत्वात् प्रसन्नत्वात् प्रभाकरः ।

रक्षोविप्रकृतावास्तामपविद्धशुचाविव ॥ ७४ ॥

दशाननकिरीटेभ्यस्तत्क्षणं राक्षसश्रियः ।

मणिव्याजेन पर्यस्ताः पृथिव्यामश्रुविन्दवः ॥ ७५ ॥

पुत्रजन्मप्रवेशानां तृत्याणां तस्य पुत्रिणः ।

आरम्भं प्रथमं चक्रुर्देवदुन्दुभयो दिवि ॥ ७६ ॥

सन्तानकमयी वृष्टिर्भवने चास्य पेतुषी ।

ऋतुगुणं प्रकटीकृतारोग्यादिगुणं चाभवत् । अत्रोत्पद्यते, गां भुवं गतमवतीर्णं पुरुषोत्तमं विष्णुं स्वर्गोऽप्यन्वगादिव, स्वर्गो हि गुणवान्निर्दोषश्चेत्यागमः, स्वर्गतुल्य-मभूदित्यर्थः ॥ ७२ ॥

तसेति । चतुर्मूर्त्तेः रामादिरूपेण चतुरूपस्य सतः तस्य हरेरुदये सति पौलस्त्याद्रावणाञ्चकिताः भीताः ईश्वराः नाथाः इन्द्रादयो यासां ताः दिशश्चतस्रः विरजस्कैरपधूलिभिः नभस्वद्भिः वायुभिः मिषेणोच्छ्रसिता इवेत्युत्पद्यन्ते । श्वसेः कर्त्तरि क्तः । स्वनाथशरणलाभसन्तुष्टानां दिशमुच्छ्वासवाता इव वाता ववुरित्यर्थः । चतुर्दिगोशरक्षणं मूर्त्तिचतुष्टयप्रयोजनमिति भावः ॥ ७३ ॥

कृशानुरिति । रक्षसा रावणेन विप्रकृतौ पीडितावित्यर्थः कृशानुरग्निः प्रभाकरः सूर्यश्च यथासङ्क्षुब्धं अपधूमत्वात् प्रसन्नत्वाच्च अपविद्धशुचौ निरस्तदुःखाविवास्तामभवताम् ॥ ७४ ॥

दशाननेति । तत्क्षणं तस्मिन् क्षणे रामोत्पत्तिरसमये राक्षसश्रियः अश्रु-विन्दवः दशाननकिरीटेभ्यः मणीनां व्याजेन मिषेण पृथिव्यां पर्यस्ताः पतिताः रामोदये सति तद्वध्यस्य रावणस्य किरीटमणिभ्रंशलक्षणं दुर्निमित्तमभूदित्यर्थः ॥ ७५ ॥

पुत्रेति । पुत्रिणोजातपुत्रस्य तस्य दशरथस्य पुत्रजन्मनि प्रवेशानां प्रवेशयितव्यानां वादनीयानामित्यर्थः तृत्याणां वाद्यानाम् आरम्भरूपकमं प्रथमं दिवि देवदुन्दुभयः चक्रुः पितृदशरथादपि देवा अधिकं प्रहृष्टा इत्यर्थः ॥ ७६ ॥

सन्मङ्गलोपचाराणां सैवादिरचनाभवत् ॥ ७७ ॥
 कुमाराः कृतसंस्कारास्ते धात्रीस्तन्यपायिनः ।
 आनन्देनाग्रजेनेव समं वटधारे पितुः ॥ ७८ ॥
 स्वाभाविकं विनीतत्वं तेषां विनयकर्मणा ।
 सुमूर्च्छं सहजं तेजो हविषेव हविर्भुजाम् ॥ ७९ ॥
 परस्परारविरुद्धास्ते तद्रघोरनघं कुलम् ।
 अलमुद्योतयामासु देवारण्यमिवर्त्तवः ॥ ८० ॥
 समानेऽपि हि सौभ्राते यथोभौ रामलक्ष्मणौ ।
 तथा भरतशत्रुघ्नौ प्रीत्या हन्तुं बभूवतुः ॥ ८१ ॥

सन्तानकेति । अस्य राज्ञोभवने सन्तानकानां कल्पवृक्षकुसुमानां विकारः
 सन्तानकमयी वृष्टिश्च पेतुषी पपात । कसुञ्चेति कसु प्रत्ययः, उगितश्चेति डीप् ।
 सा वृष्टिरेव सन्तः पुत्रजन्मन्यावश्यकः ये मङ्गलोपचारास्तेषामादिरचना प्रथम-
 क्रिया अभवत् ॥ ७७ ॥

कुमारा इति । कृताः संस्कारा जातकर्मादयो येषां ते धात्रीणाम् उपमा-
 तृणां स्तन्यानि पयांसि पिवन्तीति तथोक्ताः ते कुमाराः अग्रजेन ज्येष्ठेनेव
 स्थितेन पितुरानन्देन समं वटधारे कुमारवद्वज्रा पिता महान्तमानन्दमवापेत्यर्थः ।
 कुमारजन्मनः प्रागेव जातत्वादग्रजत्वोक्तिरानन्दस्य ॥ ७८ ॥

स्वाभाविकमिति । तेषां कुमाराणां सम्बन्धि स्वाभाविकं सहजं विनीतत्वं
 विनयकर्मणा शिष्यया हविर्भुजामग्नीनां सहजं तेजो हविषा आज्यादिकेनेव
 सुमूर्च्छं वटधरे निसर्गसंस्काराभ्यां विनीताः इत्यर्थः ॥ ७९ ॥

परस्पररेति । परस्परमविरुद्धाः अविद्विष्टाः सौभ्रातृगुणवन्त इत्यर्थः ते
 कुमाराः तत्प्रसिद्धम् अनघं निष्पापं रघोः कुलम्, ऋतवो वसन्तादयो देवारण्यं
 नन्दनमिव । सहजविरोधिनामपि ऋतूनां सहावस्थानसम्भावनार्थं देवविशेषणम् ।
 अलमत्यन्तमुद्योतयामासुः प्रकाशयामासुः । सौभ्रातृवन्तः कुलभूषणायन्ते इति
 भावः ॥ ८० ॥

समानइति । शोभनाः स्निग्धाः भ्रातरो येषां ते सुभ्रातरः । नद्युतश्चेति
 कप् न भवति वन्दिते भ्रातरिति निषेधात् । तेषां भावः सौभ्रातृत्वम् । युवादित्वा-

तेषां द्वयोर्द्वयोरैक्यं विभिदे न कदाचन ।

यथा वायुविभावसो र्यथा चन्द्रसमुद्रयोः ॥ ८२ ॥

ते प्रजानां प्रजानाद्यास्तेजसा प्रश्रयेण च ।

मनो जह्नुर्निदाघान्ते श्यामाभ्रा दिवसाद्व ॥ ८३ ॥

स चतुर्द्धा वभौ व्यस्तः प्रसवः पृथिवीपतेः ।

धर्मार्थकाममोक्षाणामवतार इवाङ्गवान् ॥ ८४ ॥

गुणैराराधयामासुस्ते गुरुं गुरुवत्सलाः ।

तमेव चतुरन्तेशं रत्नैरिव महार्णवाः ॥ ८५ ॥

सुरगज इव दन्तैर्भग्नदैत्यासिधारे-

र्नय इव पणवन्धव्यक्तयोगैरुपायैः ।

दण् । तस्मिन् समाने चतुर्णां तल्येपि यथा उभौ रामलक्ष्मणौ प्रीत्या द्वन्द्वं वभू-
वतः तथा भरतशत्रुघ्नौ प्रीत्या द्वन्द्वं द्वौ द्वौ साहचर्य्येणाभिव्यक्तौ । द्वन्द्वं रहस्यम-
यादेति निपातः । क्वचित् कस्यचित् स्नेहोऽतिरिच्यतइति भावः ॥ ८१ ॥

तेषामिति । तेषां चतुर्णां मध्ये द्वयोर्द्वयोः रामलक्ष्मणयोर्भरतशत्रुघ्नयो-
श्चेत्यर्थः । यथा वायुविभावसोर्वातवज्जगोरिव यथा चन्द्रसमुद्रयोरिव ऐक्यमैकमयं
कदाचन न विभिदे । एककार्य्यत्वं समानमुखदुःखत्वञ्च क्रमादुपमादयान्नभ्यते,
सहजः सहकारी हि वक्त्रे वायुः, चन्द्रद्वौ हि वर्द्धते सिन्धुः तत्त्वये च क्षीयत
इति ॥ ८२ ॥

तइति । प्रजानाद्यास्ते कुमारः तेजसा प्रभावेण प्रश्रयेण विनयेन च, निदा-
घान्ते ग्रीष्मान्ते श्यामान्यभ्राणि येषां ते श्यामाभ्राः नातिशीतोष्णाइत्यर्थः दिव-
साद्व, प्रजानां मनोजह्नुः ॥ ८३ ॥

सइति । स चतुर्द्धा । संख्यायाविधौ इत्यनेन धाप्रत्ययः । व्यस्तोविभक्तः
पृथिवीपतेः दशरथस्य प्रसवः सन्तानः चतुर्द्धा अङ्गवान् मूर्त्तिमान् धर्मार्थकाम-
मोक्षाणाम् अवतारद्वयवभौ ॥ ८४ ॥

गुणैरिति । गुरुवत्सलाः पितृभक्ताः ते कुमारः गुणैर्विनयादिभिः गुरुं
पितरम्, चतुरन्तानां दिगन्तानामीशं चतुरन्ते शम् । तद्वितार्थेत्यादिना उत्तरपद-
समासः । तं दशरथमेव महार्णवाश्चत्वारो रत्नैरिव आराधयामासुः ॥ ८५ ॥

हरिरिव युगदीर्घैर्दीर्भिरंशैस्तदीयैः
पतिरवनिपतीनां तैश्चकाशे चतुर्भिः ॥ ८६ ॥

इति श्रीरघुवंशे महाकाव्ये कालिदासकृतौ
रामावतारोनाम दशमः सर्गः ।

सुरगजइति । भग्नं दैत्यानामसिधारा यैस्तैः चतुर्भिर्द्विनैः सुरगजः ए रा-
वतइव पणवन्धे न फलसिद्ध्या व्यक्तयोगैरनुमितप्रयोगै रूपायैश्चतुर्भिः सामादिभिः
नयो नोतिरिव युगवद्दीर्घैश्चतुर्भिर्दीर्भिर्भुजैः हरिर्विष्णुरिव तदीयैः हरिसम्बन्धि-
भिरंशैरंशभूतैश्चतुर्भिस्तैः पुत्रैः अवनिपतीनां पतिः राजराजो दशरथश्चकाशे
विदिद्युते ॥ ८६ ॥

इति श्रीमहोपाध्यायकोलाचलमल्लिनाथसूरिविरचितायां
रघुवंशव्याख्यायां सञ्जीवनीसमाख्यायां दशमः सर्गः ।

रघुवंशम् ।

एकादशः सर्गः ।

कौशिकेन स किल क्षितीश्वरो
राममध्वरविधातशान्तये ।
काकपक्षधरमेत्य याचित-
स्तेजसां हि न वयः समीक्ष्यते ॥ १ ॥
कच्छलम्बमपि लम्बवर्णभाक्
तं दिदेश मुनये सलक्ष्मणम् ।

रामचन्द्रचरणारविन्दयोरन्तरङ्गचरभङ्गलीलया ।
तत्र सन्ति हि रसाश्चतुर्विधास्तान् यथारुचि सदैव निर्विश ॥

कौशिकेनेति । कौशिकेन कुशिकापत्येन विश्वामित्रेण एव अभ्यागत्य स क्षिती-
श्वरो दशरथः अध्वरविधातशान्तये यत्तुविघ्नविघ्नं साय काकपक्षधरं बालकोचित-
शिखाधरम् । बालानान्तु शिखा प्रोक्ता काकपक्षः शिखण्डक इति हलायुधः ।
रामं याचितः किल प्राधितः खलु । याचेद्विकर्मकादप्रधाने कर्मणि क्तः अप्रधाने
ङ्हादीनामिति वचनात् । नायं बालाधिकार इत्याशङ्कग्राह्य तेजसां तेजस्विनां
वयो वाल्यादि न समीक्ष्यते हि अप्रयोजकमित्यर्थः । अत्र सर्गे रथोद्धता वृत्तम्
उक्तञ्च रान्नराविह रथोद्धता लगाविति ॥ १ ॥

कच्छलम्बमिति । लम्बाः वर्णाः प्रसिद्धयौस्ते लम्बवर्णा विचक्षणः ।
लम्बवर्णो विचक्षण इत्यमरः । तान् भजते इति लम्बवर्णभाक् विद्वत्सेवीत्यर्थः । स
राजा कच्छलम्बमपि सलक्ष्मणं तं रामं मुनये दिदेश अतिस्पृष्टवान् । तथाहि
असुप्रणयिनां प्राणार्थिनामपि अर्थिता याच्ञा रघोः कुले कदाचित् न व्यहृन्वत

अप्यसुप्रणयिनां रघोः कुले
 न व्यहन्यत कदाचिदर्थिता ॥ २ ॥
 यावदादिशति पार्थिवस्तयो
 निर्गमाय पुरमार्गसंस्क्रियाम् ।
 तावदाशु विदधे मरुत्सखैः
 सा सप्पपुजलवर्षिभिर्भिर्घनैः ॥ ३ ॥
 तौ निदेशकरणोद्यतौ पितु-
 र्धन्विनौ चरणयोर्निपेततुः ।
 भूपतेरपि तयोः प्रवत्स्यतो
 नम्रयोरुपरि वाष्पविन्दवः ॥ ४ ॥
 तौ पितुर्नयनजेन वारिणा
 किञ्चिदुक्षितशिखण्डकावुभौ ।
 धन्विनौ तमृषिमन्वगच्छतां
 पौरदृष्टिकृतमार्गतोरणौ ॥ ५ ॥

न विहता न विफलीकृतेत्यर्थः । यैरर्थिभ्यः प्राणा अपि समर्थन्ते तेषां पुत्रा
 दित्यागो न विस्मयावह इति भावः ॥ २ ॥

यावदिति । पार्थिवः पृथिवीश्वरः तयोः रामलक्ष्मणयोः निर्गमाय निष्क्र-
 माय पुरमार्गसंस्क्रियां धूलिसंमार्जनगन्धोदकसेचनपुष्पोपहाररूपसंस्कारं याव-
 दादिशति आज्ञापयति तावत् मरुत्सखैर्वायुसखैः, अनेन धूलिसंमार्जनं गम्यते,
 सपुष्पजलवर्षिभिः पुष्पसहितजलवर्षिभिर्घनैः सा मार्गसंस्क्रिया आशु विदधे
 विहिता । एतेन देवकार्यं प्रवृत्तयोर्देवानुकूल्यं सूचितम् ॥ ३ ॥

ताविति । निदेशकरणोद्यतौ पिताज्ञाकरणोद्युक्तौ धन्विनौ धनुश्चरौ तौ
 कुमारौ पितृशरणयोः निपेततुः प्रणतावित्यर्थः । भूपतेरपि वाष्पविन्दवः प्रवत्स्यतोः
 प्रवासं करिष्यतोः अतएव नम्रयोः प्रणतयोः । नमिकस्मीति रप्रत्ययः । तयोरुपरि
 निपेतुः पतिताः ॥ ४ ॥

ताविति । पितुर्नयनजेन वारिणा किञ्चिदुक्षितशिखण्डकौ रूपावसिक्तचूडौ

लक्ष्मणानुचरमेव राघवं
 नेतुमैच्छदृषिरित्यसौ नृपः ।
 आशिषं प्रयुयुजे न बाहिनीं
 सा हि रक्षणविधौ तयोः क्षमा ॥ ६ ॥
 मातृवर्गचरणस्पृशौ मुने
 स्तौ प्रपद्य पदवीं महौजसः ।
 रेजतुर्गतिवशात् प्रवर्त्तिनौ
 भास्करस्य मधुमाधवाविव ॥ ७ ॥
 वीचिलोलभुजयोस्तयोर्गतं
 शैशवाच्चपलमप्यशोभत ।
 तोयदागमद्वोद्यभिद्ययो
 र्नामधेयसदृशं विचेष्टितम् ॥ ८ ॥

शिखा चूडा शिखण्डः स्यादित्यमरः । शेषादिभाषेति कप्प्रत्ययः । धन्विनौ
 तावुभौ पौरुषदृष्टिभिः कृतानि मार्गतोरणानि सम्पाद्यानि कुवलयानि ययोस्तौ
 संधशो निरीक्ष्यमाणावित्यर्थः तस्मिन्मन्त्रगच्छताम् ॥ ५ ॥

लक्ष्मणेति । कृषिः लक्ष्मणानुचरमेव लक्ष्मणमात्रानुचरं तं राघवं नेतुमैच्छत्
 इति हेतोः असौ नृपः आशिषं प्रयुयुजे प्रयुक्तवान् बाहिनीं सेनां न प्रयुयुजे न
 प्रेषितवान् हि यस्मात् सा आशीरेव तयोः कुमारयोः रक्षणविधौ क्षमा यक्ता ॥ ६ ॥

मातृवर्गेति । मातृवर्गस्य चरणान् स्पृशतइति मातृवर्गचरणस्पृशौ कृत-
 मातृवर्गनमस्कारावित्यर्थः । स्पृशोऽनुदके किञ्चित् किन् प्रत्ययः । तौ महौज-
 सोमुनेः पदवीं प्रपद्य महौजसो भास्करस्य गतिवशात् मेघादिराशिसंक्रान्त्यनुसा-
 रात् प्रवर्त्तिनौ मधुमाधवाविव चैव वैशाखाविव रेजतः । फणाञ्च सप्तानामिति
 वैकल्पिकावेत्वाभ्यासलोपो । स्याच्चैव चैवकोमधुः, वैशाखे माधवोराधइति
 चामरः ॥ ७ ॥

वीचीति । वीचिलोलभुजयोः तरङ्गचञ्चलबाह्वोः । इदं विशेषणं नदीप-
 मानसिद्धार्थं वेदितव्यम् । तयोः चपलं चञ्चलमपि गतंगतिः शैशवाद्भे तोरशोभत ।
 किमिव तोयदागमे वर्षासमये उज्ज्वल्युदकमित्युद्धृष्टः भिनत्ति कूलमिति भिद्यः ।

तौ बलातिबलयोः प्रभावतो-
 विद्ययोः पथि मुनिप्रदिष्टयोः ।
 मन्त्रतुर्न मणिकुट्टिमोचितौ
 मातृपार्श्वपरिवर्त्तिनाविव ॥ ९ ॥
 पूर्ववृत्तकथितैः पुराविदः
 सानुजः पितृसखस्य राघवः ।
 उद्धमान इव वाहनोचितः
 पादचारमपि न व्यभावयत् ॥ १० ॥
 तौ सरांसि रसवद्भिरम्बुभिः
 कूजितैः श्रुतिसुखैः पतत्रिणः ।
 वायवः सुरभिपुष्परेणुभि-
 श्छायया च जलदाः सिधेविरे ॥ ११ ॥

भिद्योद्धतौ नदौ इति क्यवनौ निपात्यौ । उद्धाग्रभिद्योर्नदविशेषयोर्नामधेय-
 सदृशं नामानुरूपं विचेष्टितमिव उदकोज्जनकूलभेदनरूपव्यापार इव । समयोत्पन्नं
 चापलमपि शोभतइति भावः ॥ ८ ॥

ताविति । मणिकुट्टिमोचितौ मणिवद्भूमिसञ्चारोचितौ तौ मुनिप्रदिष्टयोः
 कौशिकेनोपदिष्टयोः बलातिबलयोः विद्ययोः बलातिबलाख्ययोर्मन्त्रयोः प्रभावतः
 सामर्थ्यात् मातृपार्श्वपरिवर्त्तिनाविव पथि न मन्त्रतुः न भ्रानावित्यर्थः । अत्र
 रामायणश्लोकः । क्षुत्पिपासे न ते राम भविष्येते नरोत्तम । बलामतिबलाञ्चैव
 पठतः पथि राघव ॥ ९ ॥

पूर्वैति । वाहनोचितः सानुजो राघवः पुराविदः पूर्ववृत्ताभिरस्य पितृ-
 सखस्य सुनेः पूर्ववृत्तकथितैः पुरावृत्तकथाभिरुद्धमान इव वाहनेन प्राप्यमाण इव ।
 वहेर्धातोः कर्मणि शानच् । पादचारमपि न व्यभावयत् न ज्ञातवान् ॥ १० ॥

ताविति । तौ राघवौ कर्मभूतौ सरांसि कर्तृणि रसवद्भिर्मधुरैरम्बुभिः
 सिधेविरे, प्रतत्रिणः पत्रिणः सुखयन्तीति सुखानि पचाद्यच् । श्रुतीनां सुखानि
 तैः कूजितैः, वायवः सुरभिपुष्परेणुभिः, जलदाः छायाया च, सिधेविरे इति
 सर्वान् सम्बध्यते ॥ ११ ॥

नाम्नसां कमलशोभिनां तथा
 शाखिनाञ्च न परिश्रमच्छिदाम् ।
 दर्शनेन लघुना यथा तयोः
 प्रीतिमापुरुभयोस्तपस्विनः ॥ १२ ॥
 स्याणुदग्धवपुषस्तपोवनं
 प्राप्य दाशरथिरात्तकार्मुकः ।
 विग्रहेण मदनस्य चारुणा
 सोऽभवत् प्रतिनिधिर्न कर्मणा ॥ १३ ॥
 तौ सुकेतुसुतया खिलीकृते
 कौशिकाद्विदितशापया पथि ।
 निन्यतुः स्थलनिवेशिताटनी
 लीलयैव धनुषी अधिज्यताम् ॥ १४ ॥

नेति । तप एषामस्तीति तपस्विनः । तपःसहस्राभ्यां विनिरिति विनिप्र-
 त्ययः । लघुना इष्टेन । विष्विष्टेऽपि लघुरित्यमरः । तयोरुभयोः कर्मभूतयोः-
 दर्शनेन यथा प्रीतिमापुः तथा कमलशोभिनामम्नसां दर्शनेन नापुः, परिश्रम-
 च्छिदां शाखिनां दर्शनेन च नापुः ॥ १२ ॥

स्याण्विति । स आत्तकार्मुकः दशरथस्यापत्यं पुमान् दाशरथी रामः । अत
 इजिति इज् प्रत्ययः । स्याणुर्ह्रः । स्याणुः कोले हरे स्थिरे इति विश्वः । तेन
 दग्धवपुषोमदनस्य तपोवनं प्राप्य चारुणा विग्रहेण कायेन । विग्रहः समरे काये
 इति विश्वः । प्रतिनिधिः प्रतिवृत्तिः सदृशोऽभवत् कर्मणा न पुनः । देहेन
 मदनमुन्दर इति भावः ॥ १३ ॥

ताविति । अत्र रामायणवचनम् । अग्रस्त्यः परमः क्रुद्धस्ताडकामभिगमवान् ।
 पुरुषादी महायक्षी विहता विहतानना । इदं रूपमपाहाय दारुणं रूपमस्तु ते
 इति । तदेतदाह विदितशापयेति । कौशिकादाख्यातः । आखातोपयोग इत्यपादा-
 नात् पञ्चमी । विदितशापया सुकेतुसुतया ताडकया खिलीकृते पथि । खिलम-
 ग्रहृतं स्थानमिति हलायुधः । तौ रामलक्ष्मणौ स्थले निवेशिते अटनी धनुःकोटी
 याभ्यां तौ तथोक्तौ । कोटिरस्याटनिरित्यमरः । लीलयैव धनुषी अधिकृते ज्ये

ज्यानिनादमथ गृह्णीती तयोः
 प्रादुरास वज्रलक्षपाच्छविः ।
 ताडका चलकपालकुण्डला
 कालिकेव निविडा बलाकिनी ॥ १५ ॥
 तीव्रवेगधुतमार्गटक्षया
 प्रेतचीवरवसा स्वनोग्रया ।
 अभ्यभावि भरताग्रजस्तया
 वात्ययेव पितृकाननोत्पया ॥ १६ ॥
 उद्यतैकभुजयष्टिमायतीं
 ओणिलम्बिपुरुषान्त्वमेखलाम् ।

मौर्वी ययोस्ते अधिज्ये । ज्या मौर्वी मातृभूमिषु इति विश्वः । तयोर्भावस्तत्ताम-
 धिज्यतां निन्यतुः नीतवन्तौ । नयतिर्द्विकर्मकः ॥ १४ ॥

ज्येति । अथ तयोज्यानिनादं गृह्णीती जानती शृण्वतीत्यर्थः । वज्रलक्ष-
 पाच्छविः कृष्णपक्षरात्रिवर्णा । वज्रलः कृष्णपक्षे चेति विश्वः । चले कपाले एव
 कुण्डले यस्याः सा तथोक्ता ताडका, निविडा सान्द्रा बलाकिनी बलाकावती ।
 त्रीह्यादिभ्यश्चेतीनिः । कालिकेव घनावलीव । कालिका योगिनीभेदे कार्ष्णे गौर्वी
 घनावलाविति विश्वः । प्रादुरास प्रादुर्बभूव ॥ १५ ॥

तीव्रेति । तीव्रवेगेन धुताः कम्पिताः मार्गटक्षाः यया तथोक्तया प्रेतची-
 वराणि वस्ते इति प्रेतचीवरवाः तथा प्रेतचीवरवसा । वसतेराच्छादनार्थात् किप् ।
 स्वनेन सिंहनादेन उग्रया तथा ताडकया पितृकानने श्मशाने उत्पया उत्पन्ना ।
 आतश्चोपसर्गे इति उत्पूर्वात्तिष्ठतेः कर्त्तरि कप्रत्ययः । तथा वात्ययेव वातसमूहेनेव
 पाशादिभ्योय इति यः । भरताग्रजो रामोऽभ्यभावि अभिभूतः । कर्मणि लुङ् ।
 तीव्रवेगेत्यादिविशेषणानि वात्यायामपि योज्यानि ॥ १६ ॥

उद्यतेति । उद्यता उन्नमिता एका भुजएव यष्टिर्यस्यास्ताम् आयतीमाया-
 नोम् । इणोधातोः शतरि उगितश्चेति ङीप् । ओणिलम्बिनी पुरुषाणामन्वाख्येव
 मेखला यस्यास्ताम् । विशेषणद्वयेनापि आततायित्वं सूचितम् । अतएव तां
 विलोक्य राधवो वनितावधे दृष्ट्वां जुगुप्सां करुणां वा । जुगुप्साकरुणे दृष्टे इत्य-

तां विलोक्य वनितावधे दृष्ट्वां
 पत्निणा सह सुमोच राघवः ॥ १७ ॥
 यच्चकार विवरं शिलाघने
 ताडकोरसि स रामसायकः ।
 अप्रविष्टविषयस्य रक्षसां
 द्वारतामगमदन्तकस्य तत् ॥ १८ ॥
 वाणभिन्नहृदया निपेतुषी
 सा स्वकाननभुवं न केवलाम् ।
 विष्टपत्रयपराजयस्थिरां
 रावणश्रियमपि व्यकम्पयत् ॥ १९ ॥
 राममन्मथशरेण ताडिता
 दुःसहेन हृदये निशाचरी ।

मरः । पत्निणा द्रुष्ट्वा सह । पत्नी रोप द्रुष्टुं योरित्यमरः । सुमोच सुकृतवान् ।
 आततायिवधे मनुः । आततायिनमायानं हन्यादेवाविचारयन् । नाततायिवधे
 दोषो हन्तुर्भवति कश्चनेति ॥ १७ ॥

यदिति । स रामसायकः शिलावत् घने सान्द्रे ताडकोरसि यद्विवरं रम्भं
 चकार तद्विवरं रक्षसामप्रविष्टविषयस्य अप्रविष्टरक्षोदेशस्येत्यर्थः । सामेक्ष-
 त्वेऽपि गमकत्वात् समासः । विषयः स्यादिन्द्रियार्थे देशे जनपदेऽपि चेति विश्वः ।
 अन्तकस्य यमस्य द्वारताम् अगमत् । इयं प्रथमा रक्षोभृतिरिति भावः ॥ १८ ॥

वाणेति । वाणभिन्नहृदया निपेतुषी निपतिता सती । कसुञ्चेति कसु-
 प्रत्ययः, उगितञ्चेति ङीप् । सा केवलामेकाम् । निर्णीते केवलमिति त्रिलिङ्गं
 त्वेककृतस्योरित्यमरः । स्वकाननभुवं न व्यकम्पयत् किन्तु विष्टपत्रयस्य लोकत-
 यस्य पराजयेन स्थिरां रावणश्रियमपि व्यकम्पयत् । ताडकावधश्चरणेन रावण-
 स्थापि भयमुत्पन्नमिति भावः ॥ १९ ॥

अत्र ताडकायाः अभिसारिकायाः समाधिरभिधीयते

रामेति । सा निशाचरं चरतीति निशाचरी राज्ञसी अभिसारिका च दुःसहेन
 सोढुमशक्येन रामएव मन्मथः अन्यत्वाभिरामो मन्मथस्तस्य शरेण हृदये उरसि

गन्धवद्गुधिरचन्दनोक्षिता
 जीवितेश्वसतिं जगाम सा ॥ २० ॥
 नैर्ऋतप्लमथ मन्त्रवन्मुनेः
 प्रापदस्त्रमवदानतोषितात् ।
 ज्योतिरिन्धननिपाति भास्करात्
 सूर्यकान्तइव ताडकान्तकः ॥ २१ ॥
 वामनाश्रमपदं ततः परं
 पावनं श्रुतमृषेरुपेयिवान् ।
 उन्मनाः प्रथमजन्मचेष्टिता-
 न्यस्मरन्नपि बभूव राघवः ॥ २२ ॥
 आससाद मुनिरात्मनस्ततः
 शिष्यवर्गपरिकल्पितार्हणम् ।

मनसि च । हृदयं मनउरसोरिति विश्वः । ताडिता विद्धा गन्धवत् दुर्गन्धि
 यद्गुधिरम् अस्त्रं तदेव चन्दनं तेनोक्षिता लिप्ता अपरत्र गन्धवती सुगन्धिनी ये
 रुधिरचन्दने कुङ्कुमचन्दने ताभ्यामुक्षिता । रुधिरं कुङ्कुमास्त्रजोरित्युभयत्रापि
 विश्वः । जीवितेश्वस्यान्तकस्य प्राणेश्वरस्य च वसतिं जगाम ॥ २० ॥

नैर्ऋतेति । अथानन्तरं ताडकान्तकोरामः अवदानं पराक्रमः । पराक्रमोऽ-
 वदानं स्यादिति भागुरिः । तेन तोषितात् मुनेः, नैर्ऋतान् राक्षसान् हन्तीति
 नैर्ऋतप्लम् । अमनुष्यकर्तृके चेति टक् । मन्त्रवन्मन्त्रयुक्तम् अस्त्रं सूर्यकान्तो
 नृणिविशेषः, भास्करात् इन्धनानि निपातयतीति इन्धननिपाति काष्ठदाहकं ज्यो-
 तिरिव, प्रापत् प्राप्तवान् ॥ २१ ॥

वामनेति । ततः परं राघवः ऋषेः कौशिकादाख्यातः श्रुतं पावनं शोधनं
 वामनस्य स्वपूर्वावतारविशेषस्य आश्रमपदमुपेयिवान् उपगतः सन् । उपेयिवान-
 नाश्राननूचानश्चेति निपातः । प्रथमजन्मचेष्टितानि रामवामनयोरैक्यात् स्मृति-
 योग्यान्यपि रामस्याज्ञानावतारत्वेन संस्कारदौर्बल्यादस्मरन्नपि उन्मना उत्सुको
 बभूव ॥ २२ ॥

आससादेति । ततोमुनिः शिष्यवर्गेण परिकल्पिता सज्जिता अर्हणा पूजाः

बद्धपल्लवपुटाञ्जलिद्रुमं
दर्शनोन्मुखमृगं तपोवनम् ॥ २३ ॥
तत्र दीक्षितमृषिं ररक्षतु-
र्विघ्नतो दशरथात्मजौ शरैः ।
लोकमन्धतमसात् क्रमोदितौ
रश्मिभिः शशिदिवाकराविव ॥ २४ ॥
वीक्ष्य वेदिमथ रक्तविन्दुभि-
र्बन्धुजीवष्टुभिः प्रदूषिताम् ।
सम्भ्रमोऽभवदपोढकर्माणा-
मृत्विजां च्युतविकङ्कतस्रुचाम् ॥ २५ ॥

सामग्री यस्मिन् तत्तथोक्तं बद्धाः पल्लवपुटा एव अञ्जलयोयैस्ते तयामृताः द्रुमा
यस्मिन् तत्तथोक्तं दर्शनेन मुनिदर्शनेत उन्मुखः मृगाः यस्मिंस्तत् आत्मनल-
पोवनम् आससाद् । एतेन विशेषणत्वयेणातिथिसत्कारताच्छीत्यविनयशान्त्यः
सूचिताः ॥ २३ ॥

तत्रेति । तत्र तपोवने दशरथात्मजौ दीक्षितं दीक्षासंस्कृतम् मृषिं शरैः
विघ्नतोविघ्नेभ्यः, क्रमेण पर्यायेण रात्रिदिवसयोः उदितौ शशिदिवाकरौ रश्मिभिः
अन्धतमसाद्गाढध्वान्तात् । ध्वान्ते गाढेऽन्धतमसमित्यमरः । अवसमन्येभ्य-
स्तमस इति समासान्तोऽच् प्रत्ययः । लोकमिव ररक्षतुः रक्षणप्रवृत्तावभूता-
मित्यर्थः ॥ २४ ॥

वीक्ष्येति । अथ बन्धुजीवष्टुभिः बन्धुजीवकुसुमस्यूलैः । रक्तकस्तु
बन्धुकोबन्धुजीवकः इत्यमरः । रक्तविन्दुभिः प्रदूषिताम् उपहृतां वेदिं वीक्ष्य
अपोढकर्माणां च्युताः विकङ्कतस्रुचो येभ्यस्तेषाम् मृत्विजां याजकानां सम्भ्रमो-
ऽभवत् । विकङ्कतग्रहणं खदिराद्युपलक्षणं सुगादीनां खदिरादिप्रकृतिकत्वात्
सुगादिपात्रस्यैव विकङ्कतप्रकृतिकत्वात् । विकङ्कतः स्रुचावृक्ष इत्यमरः । यद्वा
स्रुक्षावस्य विकङ्कतप्रकृतिकत्वमस्तु उभयत्रापि शास्त्रसम्भवात् । यथाह भगवा-
नापस्तम्बः । खादिरस्रुचः पर्यमयीर्जुञ्जयात् वैकङ्कतीः स्रुचो वेति ॥ २५ ॥

उन्मुखः सपदि लक्ष्मणाग्रजो-
 वाणमाश्रयमुखात् समुद्धरन् ।
 रक्षसां बलमपश्यदम्बरे
 गृध्रपक्षपवनेरितध्वजम् ॥ २६ ॥
 तत्र यावधिपती मखद्विषां
 तौ शरव्यमकरोत् स नेतरान् ।
 किं महोरगविसर्पिविक्रमो
 राजिलेषु गरुडः प्रवर्त्तते ॥ २७ ॥
 सोऽस्त्रमुग्रजवमस्त्रकोविदः
 सन्दधे धनुषि वायुदैवतम् ।
 तेन शैलगुरुमप्यपातयत्
 पाण्डुपत्रमिव ताडकासुतम् ॥ २८ ॥
 यः सुवाङ्मरिति राक्षसोऽपर-
 स्ताव तत्र विसर्प मायया ।

उन्मुख इति । सपदि लक्ष्मणाग्रजो रामो वाणम् आश्रयमुखात् तूष्णीर-
 मुखात् समुद्धरन् उन्मुखः ऊर्ध्वमुखः । अम्बरे गृध्रपक्षपवनैरीरिताः कस्मिन्ता
 ध्वजा यस्य तत्तथोक्तम् । रक्षसां दुर्निमित्तसूचनमेतत् । तदुक्तं शकुनार्णवे ।
 आसन्नसृष्ट्यो निकटे चरन्ति गृध्रादयो मूर्च्छन् गृहोर्ध्वभागे इति । रक्षसां बल-
 मपश्यत् ॥ २६ ॥

तत्रेति । स रामः तत्र रक्षसां बले यौ मखद्विषामधिपती तौ सुवाङ्मारीचौ
 शरव्यं लव्यमकरोत् । वेध्यं लव्यं शरव्यं चेति हलायुधः । इतरान्नाकरोत् ।
 तथाहि महोरगविसर्पिविक्रमो गरुडो गरुत्मान् राजिलेषु जलव्यालेषु प्रवर्त्तते किं,
 न प्रवर्त्तते इत्यर्थः । अलगर्दो जलव्यालः समौ राजिलण्डुण्डुभौ इत्यमरः ॥ २७ ॥

स इति । अस्त्रकोविदोऽस्त्रज्ञः स रामः उग्रजवम् उत्कटजवं वायुदैवतं
 वायुदैवतं यस्य तद्वायव्यमस्त्रं धनुषि सन्दधे संहितवान् । कर्त्तरि लिट् । तेना-
 स्त्रेण शैलवज्जुरुमपि ताडकासुतं मारीचं पाण्डुपत्रमिव परिणतपर्णमिवेत्यर्थः
 अपातयत् पातितवान् ॥ २८ ॥

तं क्षुरप्रशकलीकृतं क्षती
 पत्रिणां व्यभजदाश्रमाद्वहिः ॥ २९ ॥
 इत्यपास्तमखविघ्नयोस्तयोः
 सांयुगीनमभिनन्द्य विक्रमम् ।
 ऋत्विजः कुलपते र्यथाक्रमं
 वाग्यतस्य निरवर्त्तयन् क्रियाः ॥ ३० ॥
 तौ प्रणामचलकाकपक्षकौ
 भ्रातराववभृथाप्लुतो मुनिः ।
 आशिषामनुपदं समस्पृशत्
 दर्भपाटिततलेन पाणिना ॥ ३१ ॥
 तं न्यमन्त्रयत सम्भृतक्रतु-
 मैथिलः स मिथिलां व्रजन् वशी ।
 राघवावपि निनाय विभ्रतौ
 तद्धनुःश्रवणजं कुतूहलम् ॥ ३२ ॥

यद्वति । सुवाङ्मरिति योऽपरो राक्षसः तत्र तत्र मायया शम्बरविद्यया
 विसर्प सञ्चचार, क्षुरप्रः शकलीकृतं खण्डीकृतं तं सुवाङ्मं क्षती कुशलो रामः ।
 क्षती च कुशलः समावित्यमरः । आश्रमाद्वहिः पत्रिणां पत्रिणाम् । पत्रिणौ
 शरपत्रिणौ इत्यमरः । व्यभजत् विभज्य दत्तवानित्यर्थः ॥ २९ ॥

इतीति । इति अपास्तमखविघ्नयोस्तयोः राघवयोः सांयुगे साधुः सांयुगीनः
 तम् । प्रतिजनादिभ्यः खजिति खज्प्रत्ययः । सांयुगीनो रणे साधुरित्यमरः ।
 विक्रममभिनन्द्य ऋत्विजो याज्ञिका वाचि यतो वाग्यतो मौनी तस्य कुलपतेः
 मुनिकुलेश्वरस्य क्रियाः क्रतुक्रियाः यथाक्रमं निरवर्त्तयन् निष्पादितवन्तः ॥ ३० ॥

ताविति । अवभृते दीक्षान्ते आप्लुतः स्नातो मुनिः । दीक्षान्तोऽवभृथो-
 यज्ञ इत्यमरः । प्रणामेन चलकाकपक्षकौ चञ्चलचूडौ तौ भ्रातरौ आशिषामनु-
 पदम् अन्वक् दर्भपाटिततलेन कुशक्षतान्तःप्रदेशेन पवित्रेणेत्यर्थः पाणिना समस्पृशत्
 संस्पृष्टवान् सन्तोषादिति भावः ॥ ३१ ॥

तमिति । सम्भृतक्रतुः सङ्कल्पितसम्भारः मिथिलायां भवो मैथिलो जनकः

तैः शिवेषु वसतिर्गताध्वभिः
 सायमाश्रमतर्ष्वगृह्यत ।
 येषु दीर्घतपसः परिग्रहो
 वासवक्षणाकलत्रतां ययौ ॥ ३३ ॥
 प्रत्यपद्यत चिराय यत् पुन-
 श्चारु गौतमवधूः शिलामयी ।
 स्वं वपुः स किल किल्बिषच्छिदां
 रामपादरजसामनुग्रहः ॥ ३४ ॥
 राघवान्वितमुपस्थितं मुनिं
 तं निशम्य जनको जनेश्वरः ।
 अर्थकामसहितं सपर्यया
 देहवद्धमिव धर्म्ममभ्यगात् ॥ ३५ ॥

तं विश्वामित्रं न्यमन्त्रयत आहूतवान्, वशी स मुनिः मिथिलां जनकनगरीं
 प्रजन् तस्य जनकस्य यद्वनुः तच्छूषणजं कुलहलं बिभ्रतौ राघवावपि निनाय
 नीतवान् ॥ ३२ ॥

तैरिति । गताध्वभिस्तैस्त्रिभिः सायं शिवेषु रम्येषु आश्रमतर्ष्वु वसतिः
 स्थानमगृह्यत, येष्वश्रमतर्ष्वु दीर्घतपसो गौतमस्य परिग्रहः पत्नी । पत्नीपरि-
 जनादानमूलशापाः परिग्रहा इत्यमरः । अहल्येति यावत् । वासवस्येन्द्रस्य
 क्षणाकलत्रतां ययौ ॥ ३३ ॥

प्रत्यपद्यतेति । शिलामयी भर्तृशापात् शिलात्वं प्राप्ता गौतमवधूरहस्या
 चारु स्वं वपुश्चिराय पुनः प्रत्यपद्यत प्राप्तवती यत्, स किल्बिषच्छिदां पाप-
 हारिणाम् । पापं किल्बिषकल्मषमित्यमरः । रामपादरजसाम् अनुग्रहः प्रसादः
 किल श्रूयते ॥ ३४ ॥

राघवेति । राघवाभ्यामन्वितं युक्तम् उपस्थितम् आगतं तं मुनिं जनको
 जनेश्वरः निशम्य, अर्थकामाभ्यां सहितं देहवद्धं बद्धदेहं मूर्त्तिमन्तमित्यर्थः ।
 बाहिताग्न्यादित्वात् साधु । धर्म्ममिव, सपर्यया अभ्यगात् प्रत्युद्गतवान् ॥ ३५ ॥

तौ विदेहनगरीनिवासिनां
 गां गताविव दिवः पुनर्वसू ।
 मन्यते स्म पिवतां विलोचनैः
 पक्ष्मपातमपि वञ्चनां मनः ॥ ३६ ॥
 यूपवत्यवसिते क्रियाविधौ
 कालवित् कुशिकवंशवर्द्धनः ।
 राममिष्वसनदर्शनोत्सुकं
 मैथिलाय कथयास्वभूव सः ॥ ३७ ॥
 तस्य वीक्ष्य ललितं वपुः शिशोः
 पार्थिवः प्रथितवंशजन्मनः ।
 स्वं विचिन्त्य च धनुर्दुरानमं
 पीडितो दुहितृशुल्कसंस्थया ॥ ३८ ॥

ताविति । दिवः सुरवर्त्मनः आकाशात् । द्यौः स्वर्गसुरवर्त्मनोरिति विश्वः । गां भुवं गतौ । स्वर्गेषु पशुवाग्वज्रदिङ्नेत्रघर्णिभूजले । लक्ष्यदृष्ट्या स्त्रियां पुंसि गौरित्यमरः । पुनर्वसू इव तन्नामकनकत्वाधिदेवते इव स्थितौ तौ राघवौ विलोचनैः पिवतां अत्यास्थया पश्यतामित्यर्थः विदेहनगरी मिथिला तन्निवासिनां मनः कर्तुं पक्ष्मपातं निमेषमपि तद्दर्शनप्रतिबन्धकत्वात् वञ्चनां विदुस्वनां मन्यते स्म मेने । लट्स्व इति भूतार्थे लट् ॥ ३६ ॥

यूपेति । यूपवति क्रियाविधौ कर्मानुष्ठाने कृतावित्यर्थः अवसिते समाप्ते सति कालविदवसरतः कुशिकवंशवर्द्धनः स मुनिः रामम्, अस्यत्यनेनेति अस-
 नम् इषूणामसनम् इष्वसनं चापं तस्य दर्शने उत्सुकम्, मैथिलाय जनकाय कथया-
 स्वभूव कथितवान् ॥ ३७ ॥

तस्येति । पार्थिवो जनकः प्रथितवंशे जन्म यस्य तथोक्तस्य, एतेन वर-
 सम्पत्तिरुक्ता । शिशोस्तस्य रामस्य ललितं कोमलं वपुः वीक्ष्य, स्वं स्वकीयं
 दुरानममानमयित्तमशक्यम् । न मे गृह्यन्तात् खल । धनुः विचिन्त्य च, दुहितृ-
 शुल्कं कन्यामूल्यं जामातृदेयं । शुल्कं घट्टादिदेये स्यात् जामातृबन्धकेऽपि चेति
 विश्वः । तस्य धनुर्मङ्गरूपस्य संस्थया स्थित्या । संस्था स्थितौ इति विश्वः ।
 पीडितो बाधितः, शिशुना रामेण दुष्करमिति दुःखित इति भावः ॥ ३८ ॥

अत्रवीक्ष्य भगवन् मतङ्गजै-
 र्यदृहद्विरपि कर्म दुष्करम् ।
 तत्र नाहमनुमन्तुमुत्सहे
 मोषवृत्ति कलभस्य चेष्टितम् ॥ ३९ ॥
 ह्वेपिता हि बहवो नरेश्वरा-
 स्तेन तात धनुषा धनुर्भृतः ।
 ज्यानिघातकठिनत्वचो भुजान्
 स्वान् विधूय धिगिति प्रतस्थिरे ॥ ४० ॥
 प्रत्युवाच तमृषिर्निशस्यतां
 सारतोऽयमथवा गिरा कृतम् ।
 चाप एव भवतो भविष्यति
 व्यक्तशक्तिरशनिर्गिराविव ॥ ४१ ॥
 एवमाप्तवचनात् स पौरुषं
 काकपक्षकधरेऽपि राघवे ।

अत्रवीक्षित । अत्रवीक्ष्य सुनिमित्त शेषः । किमिति, हे भगवन् मुने
 दृहद्विः मतङ्गजैर्महागजैरपि दुष्करं यत् कर्म तत्र कर्मणि कलभस्य बाल-
 गजस्य । कलभः करिणावक इत्यमरः । मोषवृत्ति व्यर्थव्यापारं चेष्टितं साहस-
 मनुमन्तुमहं नोत्सहे ॥ ३८ ॥

ह्वेपिता इति । हे तात तेन धनुषा बहवो धनुर्भृतो नरेश्वराः ह्वेपिताः
 ह्वियं प्रापिताः हि । जिह्वतेर्धातोर्ण्यन्तात् कर्मणि क्तः । अर्त्तिह्वीत्यादिना
 पुगागमः । ते नरेश्वराः ज्यानिघातैः कठिनत्वचः स्वान् भुजान् धिगिति
 विधूयावमत्य प्रतस्थिरे प्रस्थिताः ॥ ४० ॥

प्रतीति । ऋषिस्तं प्रत्युवाच । किमिति, अयं रामः सारतो बलेन निश-
 स्यतां श्रूयताम्, अथवा गिरा सारवर्णनया कृतम् अलं गीर्न वक्तव्येत्यर्थः । युग-
 पर्याप्तयोः कृतमित्यमरः । अव्ययं चैतत्कृतं निवारणनिषेधयोरिति गणव्याख्याने ।
 गिरेति करणे तृतीया, निषेधक्रियां प्रति करणत्वात् । किन्तु अशनिर्वज्रो गिरा-
 विव चापे धनुष्येव भवतस्तत्र व्यक्तशक्तिः दृष्टसारो भविष्यति ॥ ४१ ॥

अद्वधे विदशगोपमात्रके
 दाहशक्तिमिव कृष्णवर्त्मनि ॥ ४२ ॥
 व्यादिदेश गणशोऽथ पार्श्वगान्
 कार्मुकाभिहरणाय मैथिलः ।
 तैजसस्य धनुषः प्रवृत्तये
 तोयदानिव सहस्रलोचनः ॥ ४३ ॥ ॥
 तत् प्रसुप्तभुजगेन्द्रभीषणं
 वीक्ष्य दाशरथिराददे धनुः ।
 विद्रुतक्रतुमृगानुसारिणं
 येन वाणमसृजत् वृषध्वजः ॥ ४४ ॥
 आततज्यमकरोत् स संसदा
 विस्मयस्तिमितनेत्रमोक्षितः ।

एवमिति । एवम् आप्तस्य सुनेर्वचनात् स जनकः काकपक्षकधरे वालेऽपि
 राघवे पुरुषस्य कर्म पौरुषं पराक्रमम् । हायनान्त्युवादिभ्योऽस्मिति युवादित्वा-
 दण् । पौरुषं पुरुषस्योक्तं भावे कर्मणि तेजसीति विश्वः । विदशगोप इन्द्र-
 गोपकीटः प्रमाणमस्य विदशगोपमात्रः । प्रमाणे द्वयसजित्यादिना मात्रच्-
 प्रत्ययः ततः स्वार्थे कः । तस्मिन् कृष्णवर्त्मनि वज्रौ दाहशक्तिमिव अद्वधे विश्वस्त-
 वान् ॥ ४२ ॥

व्यादिदेशेति । अथ मैथिलः पार्श्वगान् पुरुषान् कार्मुकाभिहरणाय कार्मुक-
 मानेतुम् । तुमर्थाच्चेति चतुर्थी । सहस्रलोचनः इन्द्रः तैजसस्य तेजोमयस्य
 धनुषः प्रवृत्तये आविर्भावाय तोयदान् मेघानिव गणान् गणान् गणशः । सङ्क्षेपक-
 वचनाच्च वीक्षायामिति शस्प्रत्ययः । व्यादिदेश प्रजिघाय ॥ ४३ ॥

तदिति । दाशरथी रामः प्रसुप्तभुजगेन्द्र इव भीषणं भयङ्करं तद्वनुर्वीक्ष्य
 आददे जग्राह । वृषो ध्वजः चिह्नं यस्य स शिवो येन धनुषा, क्रतुरेव मृगः
 विद्रुतं पलायितं क्रतुमृगमनुसरति । ताच्छील्ये णिनिः । तं विद्रुतक्रतुमृगानु-
 सारिणं वाणमसृजत् सुमोच ॥ ४४ ॥

आततेति । स रामः संसदा सभया विस्मयेन स्तिमितं नेत्रं यस्मिन् कर्मणि

शैलसारमपि नातियत्नतः

पुष्पचापमिव पेशलं स्मरः ॥ ४५ ॥

भज्यमानमतिमात्रकर्षणात्

तेन वज्रपरुषस्वनं धनुः ।

भार्गवाय दृढमन्यवे पुनः

क्षत्रमुद्यतमिव न्यवेदयत् ॥ ४६ ॥

दृष्टसारमथ रुद्रकार्मुके

वीर्यशुल्कमभिनन्द्य मैथिलः ।

राघवाय तनयामयोनिजां

रूपिणीं श्रियमिव न्यवेदयत् ॥ ४७ ॥

मैथिलः सपदि सत्यसङ्गरो

राघवाय तनयामयोनिजाम् ।

सन्निधौ द्युतिमतस्तपोनिधे-

रग्निसाक्षिक इवातिवृष्टवान् ॥ ४८ ॥

तत् यथा स्यात्तथा ईक्षितः सन् शैलस्येव सारो यस्य तच्छैलसारमपि धनुः स्मरः पेशलं कोमलं पुष्पचापमिव नातियत्नतः नातियत्नात् । नजर्घस्य नशब्दस्य सुष्ठुमेति समासः । आततज्यमभिज्यमकरोत् ॥ ४५ ॥

भज्यमानमिति । तेन रामेण अतिमात्रकर्षणात् भज्यमानम् अतएव वज्र-परुषस्वनं वज्रमिव परुषः स्वनो यस्य तत् धनुः कर्तृ दृढमन्यवे दृढक्रोधाय । मन्युः क्रोधे क्रतौ दैन्ये इति विश्वः । भार्गवाय क्षत्रं क्षत्रकुलं पुनरुद्यतं न्यवेदयदिव चापयामासेव ॥ ४६ ॥

दृष्टेति । अथ मैथिलो जनकः रुद्रकार्मुके दृष्टः सारः स्थिरांशो यस्य तद्दृष्टसारम् । सारो बले स्थिरांशे चेति विश्वः । वीर्यमेव शुल्कं धनुर्मङ्गलप्र-मित्यर्थः । अभिनन्द्य राघवाय रामाय अयोनिजां देवयजनसम्भवां तनयां सीतां रूपिणीं श्रियमिव साक्षात्क्षीमिव न्यवेदयत् अर्पितवान् वाचेति शेषः ॥ ४७ ॥

उक्तमेवार्थं सोपस्कारमाह

मैथिल इति । सत्यसङ्गरः सत्यप्रतिज्ञः । अथ प्रतिज्ञाजिज्ञासासम्प्रदायतु

प्राहिणोच्च महितं महाद्युतिः
 कोसलाधिपतये पुरोधसम् ।
 भृत्यभावि दुहितुः परिग्रहा-
 दिश्यतां कुलमिदं निमेरिति ॥ ४६ ॥
 अन्वियेष सदृशीं स च स्नुषां
 प्राप चैनमनुकूलवाक् द्विजः ।
 सद्य एव सुकृतां हि पच्यते
 कल्पवृक्षफलधर्म्मि काङ्क्षितम् ॥ ५० ॥
 तस्य कल्पितपुरस्त्रियाविधेः
 शुश्रुवान् वचनमग्रजन्मनः ।
 उच्चचाल बलभित्खो वशी
 सैन्यरेणुमुधितार्कदीधितिः ॥ ५१ ॥

सङ्कर इत्यमरः । मैथिलो राघवाय अयोनिजां तनयां द्युतिमतस्तेजस्विनः तपो-
 निधेः कौशिकस्य सन्निधौ अग्निः साक्षी यस्य स अग्निषाक्षिकः । शेषादिभा-
 पेति कपप्रत्ययः । स इव सपदि अतिस्पृष्टवान् दत्तवान् ॥ ४८ ॥

प्राहिणोदिति । महाद्युतिर्जनकः महितं पूजितं पुरोधसं कोसलाधिपतये
 दशरथाय प्राहिणोत् प्रहितवाञ्छ । किमिति, निमिर्नाम जनकानां पूर्वजः कश्चित् ।
 इदं निमेः कुलं दुहितुः सीतायाः परिग्रहात् स्नुषालेन स्वीकाराद्धेतोः भृत्यस्य
 भावो भृत्यत्वं सोऽस्यास्तीति भृत्यभावि दिश्यतामनुमन्यतामिति ॥ ४६ ॥

अन्वियेपेति । स दशरथश्च सदृशीमनुरूपां स्नुषामन्वियेष रामविवाहमाच-
 काङ्क्षेत्यर्थः, अनुकूलवाक् स्नुषासिद्धिरूपानुकूलार्थवादी द्विजो जनकपुरोधासैनं
 दशरथं प्राप । तथाहि कल्पवृक्षफलस्य यो धर्म्मः सद्यःपाकरूपः सोऽस्यास्तीति
 कल्पवृक्षफलधर्म्मि अतः सुकृतां पुण्यकारिणां काङ्क्षितं मनोरथः सद्य एव पच्यते
 हि । कर्म्मकर्त्तरि लट् । स्वयमेव पक्वं भवतीत्यर्थः । कर्म्मवत्कर्म्मणा तुल्य-
 क्रिय इति कर्म्मवद्भावात् भावकर्म्मणोरित्यात्मनेपदम् ॥ ५० ॥

तस्येति । बलभित्खः इन्द्रसहचरः वशी स्वाधीनतावान् । वश आयत्तता
 चेति विश्वः । कल्पितपुरस्त्रियाविधेः कृतपूजाविधेः सास्याग्रजन्मनो द्विजस्य

आससाद् मिथिलां स वेष्टयन्
 पीडितोपवनपादपां बलैः ।
 प्रीतिरोधमसहिष्ट सा पुरी
 स्त्रीव कान्तपरिभोगमायतम् ॥ ५२ ॥
 तौ समेत्य समये स्थितावुभौ
 भूपती वरुणवासवोपमौ ।
 कन्यकातनयकौतुकक्रियां
 स्वप्रभावसदृशीं वितेनतुः ॥ ५३ ॥
 पार्थिवीमुदवहद्रघूद्वहो
 लक्ष्मणस्तदनुजामयोर्मिलाम् ।
 यौ तयोरवरजौ वरौजसौ
 तौ कुशध्वजसुते सुमध्यमे ॥ ५४ ॥

वचनं जनकेन सन्दिष्टं शुश्रुवान् श्रुतवान् । शृणोतेः कसुः । सैन्यरेणुमुपितार्क-
 दीधितिः सन् उच्चाल प्रतस्थे ॥ ५१ ॥

आससादेति । स दशरथो बलैः सैन्यैः पीडितोपवनपादपां मिथिलां वेष्टयन्
 परिधीकुर्वन् आससाद् । सा पुरी, स्त्री युवति-रायतम् अतिप्रसक्तं कान्तपरि-
 भोगं प्रियसम्भोगमिव, प्रीत्या रोधं प्रीतिरोधम् असहिष्ट सोदवती । द्वेषरोधन-
 न सहत इति भावः ॥ ५२ ॥

ताविति । समये स्थितौ आचारनिष्ठौ । समयाः श्रद्धयाचार कालसिद्धान-
 संविद् इत्यमरः । वरुणवासवौ उपमा उपमानं ययोस्तौ तथोक्तौ तावुभौ भूपती
 जनकदशरथौ समेत्य स्वप्रभावसदृशीम् आत्ममहिमानुरूपां कन्यकानां सीतादीनां
 तनयानां रामादीनाञ्च कौतुकक्रियां विवाहोत्सवं वितेनतुर्विस्तृतवन्तौ । तनोते-
 लिट् ॥ ५३ ॥

पार्थिवीमिति । उद्वहतीत्युद्वहः । पचाद्यच् । रघूणामुद्वहो रघूद्वहोराम-
 पृथिव्या अपत्यं स्त्री पार्थिवी । तस्यापत्यमित्यणि टिड्ढेति ङीप् । तां सीतासद-
 बहत् परिणीतवान् । अथ लक्ष्मणस्तस्याः सीतायाः अनुजां जनकस्यौरसीम्
 कर्मिलाम् उदवहत् । यौ वरौजसौ तयोः रामलक्ष्मणयोरवरजौ अनुजातौ

ते चतुर्थसहितास्त्रयो बभूवुः
 स्नानवो नववधूपरिग्रहात् ।
 सामदानविधिभेदनिग्रहाः
 सिद्धिमन्तु इव तस्य भूपतेः ॥ ५५ ॥
 ता नराधिपसुता नृपात्मजै-
 स्ते च ताभिरगमन् कृतार्थताम् ।
 सोऽभवत्परवधूसमागमः
 प्रत्ययप्रकृतियोगसन्निभः ॥ ५६ ॥
 एवमान्तरतिरात्मसम्भवा-
 स्तान्निवेश्य चतुरोपि तत्र सः ।
 अध्वसु त्रिषु विष्टुष्टमैथिलः
 स्वां पुरीं दशरथो न्यवर्त्तत ॥ ५७ ॥

भरतशत्रुघ्नौ तौ सुमध्यमे कुशध्वजस्य जनकानुजस्य सुते कन्यके माण्डवीं श्रुत-
 कीर्त्तिञ्च उदवहताम् । नात्र व्युत्क्रमविवाहदोषः भिन्नोदरत्वात् । तदुक्तं पितृव्य-
 पुत्रे सापत्ये परनारीसुतेषु च । विवाहाधानयज्ञादौ परिवेत्ताद्यदूषणमिति ॥ ५४ ॥

तद्वति । ते चतुर्थसहितास्त्रयश्चत्वार इत्यर्थः । वृत्तानुसारादेवमुक्तम् ।
 स्नानवो नववधूपरिग्रहात्, सिद्धिमन्तः फलसिद्धियुक्ताः तस्य भूपतेर्दशरथस्य
 सामदानविधिभेदनिग्रहाः चत्वार उपाया इव बभूवुः । विधीयते इति विधिः,
 दान एव विधिः, नियहो दण्डः । स्नानानुपायैः वधूनां सिद्धिभिश्चौपस्यमित्यनु-
 सन्धेयम् ॥ ५५ ॥

ताद्वति । ता नराधिपसुताः जनककन्यकाः नृपात्मजैः दशरथपुत्रैः कृता-
 र्थतां कुलशीलवयोरूपादिसाफल्यमगमन् ते च तामिस्तथा । किञ्च स वराणां
 वधूनाञ्च समागमः प्रत्ययानां प्रकृतीनाञ्च योग एव सन्निभातीति सन्निभोऽभवत् ।
 पचाद्यच् । प्रत्ययाः सामादयो येष्यो विधीयन्ते ताः प्रकृतयः । यथा प्रकृति-
 प्रत्यययोः सहकार्यसाधनत्वं तद्वदत्वापीति भावः ॥ ५६ ॥

एव मिति । एवमान्तरतिरनुरागवान् स दशरथः तांश्चतुरोऽप्यात्मसम्भवान्
 पुत्रान् तत्र मिथिलायां निवेश्य विवाह्य । निवेशः शिविरोद्वाहविन्यासेषु प्रकीर्त्ति-

तस्य जातु मरुतः प्रतीपगाः

वर्त्मसु ध्वजतरुप्रमाथिनः ।

चिक्षिणुर्भृशतया वरूथिनी-

मुत्तटा इव नदीरयाः स्थलीम् ॥ ५८ ॥

लक्ष्यते स्म तदनन्तरं रवि-

वैद्यभीमपरिवेशमण्डलः ।

वैनतेयशमितस्य भोगिनो

भोगवेष्टित इव च्युतो मणिः ॥ ५९ ॥

श्येनपक्षपरिधूसरालकाः

सान्ध्यमेघरुधिरार्द्रवाससः ।

अङ्गना इव रजस्वला दिशो

नो बभूवुरवलोकनक्षमाः ॥ ६० ॥

त इति विश्वः । विषध्वस्तु प्रयाणेषु सत्सु विस्तृष्टमैथिलः स्वां पुरीं न्यवर्त्तत ।
उद्देशक्रियापेक्षया कर्मत्वं पुर्याः ॥ ५७ ॥

तस्येति । जातु कदाचित् वर्त्मसु ध्वजा एव तरवस्तान् प्रमथन्ति ये ते ध्वज-
तरुप्रमाथिनः प्रतीपगाः प्रतिकूलगामिनो मरुतः उत्तटा नदीरयाः स्थलीम् अक्ष-
विमभूमिमिव । जानपदेत्यादिना डीप् । तस्य वरूथिनीं सेनां भृशतया भृशं
चिक्षिणुः क्लिश्यन्ति स्म ॥ ५८ ॥

लक्ष्यत इति । तदनन्तरं प्रतीपपवनानन्तरं वङ्गं भीमं परिवेशस्य परिधेमण्डलं
यस्य सः । परिवेशस्तु परिधिरुपस्थस्य कमण्डले इत्यमरः । रविः वैनतेयशमितस्य
गरुडहतस्य भोगिनः सर्पस्य भोगेन कायेन । भोगः सुखे स्वप्नादिभृतावहेष्वक्षण-
काययोरित्यमरः । वेष्टितश्च्युतः शिरोभ्रष्टो मणिरिव लक्ष्यते स्म ॥ ५९ ॥

श्येनेति । श्येनपक्षा एव परिधूसराः अलका यासां ताः सान्ध्यमेवा एव रुधि-
रार्द्राणि वासांसि यासां तथोक्ताः रजोधूलिरासाम् अस्तीति रजस्वलाः । रजः-
कष्यासुतिपरिषदावलजिति वलच्प्रत्ययः । दिशो रजस्वलाः ऋतुमत्याऽङ्गना इव ।
स्याङ्गः पुष्पमार्त्तव मित्यमरः । अवलोकनक्षमाः दर्शनाहर्हा नो बभूवुः । एकवा-
दृष्टदोषादपरव शास्त्रदोषादिति विज्ञेयम् । अत्र रजोदृष्टित्यात उक्तः ॥ ६० ॥

भास्करश्च दिशमध्यवास यां
 तां श्रिताः प्रतिभयं ववाशिरे ।
 क्षत्रशोणितपितृक्रियोचितं
 चोदयन्त्यद्रव भार्गवं शिवाः ॥ ६१ ॥
 तत् प्रतीपपवनादि वैकृतं
 प्रेक्ष्य शान्तिमधिकृत्य कृत्यवित् ।
 अन्वयुङ्क्त गुरुमीश्वरः क्षितेः
 स्वन्तमित्यलघयत् स तद्व्याम ॥ ६२ ॥
 तेजसः सपदि राशिरुत्थितः
 प्रादुरास किल वाहिनीमुखे ।
 यः प्रसृज्य नयनानि सैनिकै-
 र्लक्षणीयपुरुषाकृतिश्चिरात् ॥ ६३ ॥
 पितृप्रमंशमुपवीतलक्षणं
 मातृकञ्च धनुरुर्जितं दधत् ।

भास्कर इति । भास्करो यां दिशमध्यवास च यस्यां दिश्युः क्षितः । उपान्व-
 ध्याङ्गस इति कर्म्मत्वम् । तां दिशं श्रिताः शिवाः गोमायवः । स्त्रियां शिवा
 भूरिमायगोमायुष्टगधूर्त्तकादित्यमरः । क्षत्रशोणितेन या पितृक्रिया पितृतर्पणं
 तत्रोचितं परिचितं भार्गवं चोदयन्त्यद्रव प्रतिभयं भयङ्करं ववाशिरे रुरुवुः ।
 वाष्टशब्द इतिधातोर्लिट् । तिरश्चां वाशितं रुतमित्यमरः ॥ ६१ ॥

तदिति । तत् प्रतीपपवनादि वैकृतं दुर्निमित्तं प्रेक्ष्य कृत्यवित् कार्यक्ष-
 क्षितेरीश्वरः शान्तिमनर्थनिवृत्तिमधिकृत्य उद्दिश्य गुरुं वशिष्ठमन्वयुङ्क्त अष्टच्छत् ।
 प्रश्नोऽनुयोगः पृच्छा चेत्यमरः । स गुरुः स्वन्तं शुभोदकं भावीति तस्य राक्षो
 व्ययामलघयत् लघूकृतवान् ॥ ६२ ॥

तेजस इति । सपदि उत्थितः तेजसोराशिः वाहिनीमुखे सेनाग्रे प्रादुरास
 किल, यः सैनिकैर्नयनानि प्रसृज्य चिराल्लक्षणीया भावनीया पुरुषाकृतिर्यस्य स
 तथोक्तः अभूदिति शेषः ॥ ६३ ॥

यः ससोम इव घर्मदीधितिः

सद्विजिह्व इव चन्द्रनट्टमः ॥ ६४ ॥

येन रोषपरुषात्मनः पितुः

शासने स्थितिभिदोपि तस्थुषा ।

वेपमानजननीशिरश्छिदा

प्रागजीयत घृणा ततो मही ॥ ६५ ॥

अक्षवीजवलयेन निर्वभौ

दक्षिणश्रवणसंस्थितेन यः ।

क्षत्रियान्तकरणैकविंशते-

व्याजपूर्वगणनामिवोद्वहन् ॥ ६६ ॥

तं पितुर्वधभवेन मन्युना

राजवंशनिधनाय दीक्षितम् ।

बालसूनु रवलोक्य भार्गवं

स्वां दशाञ्च विषसाद पार्थिवः ॥ ६७ ॥

पितृप्रमिति । उपवीतं लक्षणं चिह्नं यस्य तं पितुरयं पितृप्रः । वाय्वहपि-
तुषसोयदिति यत्प्रत्ययः । तमंशम्, धनुषा जर्जितं धनुर्जितं मातुरयं मातृकः ।
ऋतव्रगिति ठक् प्रत्ययः । तमंशञ्च दधत् यो भार्गवः ससोमश्चन्द्रयुक्तो घर्मदी-
धितिः सूर्य इव, सद्विजिह्वः ससर्पः चन्द्रनट्टम इव स्थितः ॥ ६४ ॥

येनेति । रोषपरुष आत्मा बुद्धिर्यस्य सः । आत्मा यत्नोद्धतिर्बुद्धिरित्य-
मरः । तस्य रोषपरुषात्मनः स्थितिभिदो मर्यादालक्षितोपि पितुः शासने
स्थितेन वेपमानजननीशिरश्छिदा येन प्राक् घृणा अजीयत ततोऽनन्तरं मही
अजीयत । मातृहन्तुः क्षत्रवधात् कुतोऽजुगुप्सेति भावः ॥ ६५ ॥

अक्षेति । यो भार्गवः दक्षिणश्रवणे संस्थितेनाक्षवीजवलयेन अक्षमालया
क्षत्रियान्तकरणानां क्षत्रियवधानां एकविंशतेरेकविंशति संख्यायाः व्याजोऽब्ज-
मालारूपः पूर्वो यस्यास्तां गणनामुद्वहन्निव निर्वभौ ॥ ६६ ॥

तमिति । पितुर्जमदग्नेर्वधभवेन क्षत्रियकर्तृकवधोद्धवेन मन्युना क्रोधेन राज-

नाम राम इति तुल्यमात्मजे
वर्त्तमानमहिते च दारुणे ।
हृद्यमस्य भयदायि चाभव-
द्रत्नजातमिव हारसर्पयोः ॥ ६८ ॥
अर्घ्यमर्घ्यमिति वादिनं वृषं
सोऽनवेक्ष्य भरताग्रजो यतः ।
क्षत्तकोपदहनार्च्चिषं ततः
सन्दधे दृशसुदग्रतारकाम् ॥ ६९ ॥
तेन कार्मुकनिषक्तसृष्टिना
राघवो विगतभीः पुरोगतः ।
अङ्गुलीविवरचारिणं शरं
कुर्वता निजगदे युयुत्सुना ॥ ७० ॥

वंशानां निधनाय नाशार्थम् । निधनं स्यात् कुले नाशे इति विश्वः । दीक्षितं
प्रवृत्तमित्यर्थः तं भार्गवं स्वां दशां चावलोक्य बालाः स्तूयन्वा यस्य स पार्थिवो विष-
साद । स्वस्यातिदौर्बल्यात् शत्रोश्चातिक्रोधात् कान्दिशीकोऽभवदित्यर्थः ॥ ६७ ॥

नामेति । आत्मजे पुत्रे दारुणे घोरेऽहिते शत्रौ च तुल्यमविशेषेण वर्त्तमानं
रामइति नाम हारसर्पयोर्वर्त्तमानं रत्नजातमिवास्व दशरथस्य हृद्यं हृद्यङ्गमं
भयदायि भयङ्करं चाभवत् ॥ ६८ ॥

अर्घ्यमिति । स भार्गवोऽर्घ्यम् अर्घ्यमिति वादिनं नृपमनवेक्ष्य यतो यत्
भरताग्रजः ततस्तत्र । इतराभ्योपि दृश्यन्ते इति सार्वविभक्तिकस्तसिः । क्षत्वे
क्षत्तकुले विषये यः कोपदहनो रोषाग्निः स्वस्यार्च्चिषं ज्वालाभिव स्थिताम् ।
ज्वालाभासेर्नपुंस्यर्च्चिरित्यमरः । उदया तारका कनीनिका यस्यास्ताम् । तार-
काक्ष्णः कनीनिकेत्यमरः । दृशं सन्दधे ॥ ६९ ॥

तेनेति । कार्मुकनिषक्तसृष्टिना शरमङ्गुलीविवरचारिणं कुर्वता योद्धुमिच्छता
युयुत्सुना तेन भार्गवेण विगतभीः निर्भीकः पुरोगतोऽग्रगतः राघवो निजगदे
उक्तः । कर्मणि लिट् ॥ ७० ॥

क्षत्तजातमपकारवैरि मे
 तन्निहत्य बद्धशः शमं गतः ।
 सुप्तसर्प इव दण्डघटना-
 द्रोषितोस्मि तव विक्रमश्रवात् ॥ ७१ ॥
 मैथिलस्य धनुरन्यपार्थिवै-
 स्त्वं किलानमितपूर्वमक्षणोः ।
 तन्निशम्य भवता समर्थये
 वीर्यशृङ्गमिव भग्नमात्मनः ॥ ७२ ॥
 अन्यदा जगति राम इत्ययं
 शब्द उच्चरित एव मामगात् ।
 व्रीडमावहति मे स सम्प्रति
 व्यस्तवृत्तिरुदयोन्मुखे त्वयि ॥ ७३ ॥
 बिभ्रतोऽस्त्वमचलेऽप्यकुण्ठितं
 द्वौ रिपू मम मतौ समागसौ ।

क्षतेति । क्षत्तजातं क्षत्तजातिर्मे अपकारेण पितृवधरूपेण वैरि द्वे पि तत्
 क्षत्तजातं बद्धशः एकविंशतिवारान् निहत्य शमं गतोऽस्मि तथापि सुप्तसर्पः दण्ड-
 घटनादिव तव विक्रमस्य श्रवादाकर्णनात् रोषितो रोषं प्रापितोऽस्मि ॥ ७१ ॥

मैथिलस्येति । अन्यैः पार्थिवैः अनमितपूर्वं पूर्वमनमितम् । सुप्तुपेति
 समासः । अस्य मैथिलस्य धनु-स्त्व-मक्षणोः क्षतवान् किलेति वार्त्तायाम् । वार्त्ता-
 सम्भाव्ययोः किलेत्यमरः । तद्वनुर्मग्नं निशम्याकर्ण्य भवता आत्मनो मम वीर्यमेव
 शृङ्गं भग्नमिव समर्थये मन्ये ॥ ७२ ॥

अन्यदेति । अन्यदा अन्यस्मिन् काले जगति राम इत्ययं शब्दः उच्चरितः
 सन् मामेवागात्, सम्प्रति त्वयि उदयोन्मुखे सति व्यस्तवृत्तिं विपरीतवृत्तिः अन्य-
 गामीति यावत्, स शब्दो मे व्रीडमावहति लज्जां करोति ॥ ७३ ॥

बिभ्रत इति । अचले क्रौञ्चाद्रावपि अकुण्ठितम् अस्त्वं बिभ्रतो मम द्वौ
 समागसौ तुल्यापराधौ रिपू मतौ, धेनोः पितृहोमधेनो रत्नस्य हरणाद्धेनोः

धेनुवत्सहरणाच्च हैहय-
 स्वञ्च कीर्त्तिमपहर्त्तुमुद्यतः ॥ ७४ ॥
 क्षत्रियान्तकरणोऽपि विक्रम-
 स्तेन मामवति नाजिते त्वयि ।
 पावकस्य महिमा स गण्यते
 कक्षवज्ज्वलति सागरेऽपि यः ॥ ७५ ॥
 विद्धि चात्तवलमोजसा हरे-
 रैश्वरं धनुरभाजि यत्त्वया ।
 खातमूलमनिलो नदीरयैः
 पातयत्यपि मृदुस्तटद्रुमम् ॥ ७६ ॥
 तन्मदीयमिदमायुधं ज्यया
 संगमय्य सशरं विकृष्यताम् ।

हैहयः कार्तवीर्यश्च, कीर्त्तिमपहर्त्तुमुद्यतः उदग्रस्वञ्च । वत्सहरणे भारतश्लोकः ।
 प्रमत्तश्चाश्रमात्तस्य होमधेन्वास्ततोवलात् । जहार वत्सं क्रीशन्त्या वभञ्ज च महा-
 द्रुमानिति ॥ ७४ ॥

क्षत्रियेति । तेन कारणेन क्रियते येनासौ करणः क्षत्रियान्तस्य करणोपि
 विक्रमः त्वयि अजिते मां नावति न प्रीणाति । तथाहि । पावकस्य अग्ने-
 र्महिमा स गण्यते यः कक्षवत् कक्षेद्रव । तत्र तस्येवेति सप्रस्यर्थे वतिः । सागरेऽपि
 ज्वलति ॥ ७५ ॥

विद्धीति । किञ्च ऐश्वरं धनुः हरेर्वैष्णोरोजसा बलेनात्तवलं हृतसारञ्च
 विद्धि यद्धनुस्त्वया अभाजि अभञ्जि । भञ्जेश्च क्षिणीति विभाषया न लोपः ।
 तथाहि । नदीरयैः खातमूलम् अवदारितपादं तटद्रुमं मृदुरप्यनिलः पातयति ।
 ततः शिशुरपि रौद्रं धनुरभाङ्गमिति मां गर्वीरिति भावः ॥ ७६ ॥

तदिति । तत्तस्मात् मदीयमिदमायुधं कार्मुकं ज्यया संगमय्य संयोज्य ।
 त्यपि लघुपूर्वादिति शेरयादेशः । सशरं यथा तथा त्वया विकृष्यतां प्रधनं रण-
 स्तिष्ठतु प्रधनं तावदास्तामित्यर्थः । प्रधनं मारणं रण इति विश्वः । एवमपि

तिष्ठतु प्रघन-मेवमप्यहं
 तुल्यवाहुतरसा जितस्त्वया ॥ ७७ ॥
 कातरोऽसि यदि-वोज्जतास्त्रिषा
 तर्जितः परशुधारया मम ।
 ज्यानिघातकठिनाङ्गुलिर्दृष्टा
 बध्यता-मभययाचनाञ्जलिः ॥ ७८ ॥
 एवमुक्तवति भीमदर्शने
 भार्गवे स्मितविकम्पिताधरः ।
 तद्वनुर्ग्रहणमेव राघवः
 प्रत्यपद्यत समर्थमुत्तरम् ॥ ७९ ॥
 पूर्वजन्मधनुषा समागतः
 सोऽतिमात्रलघुदर्शनोऽभवत् ।
 केवलोपि सुभगो नवास्त्रुदः
 किं पुनस्त्रिदशचापलाञ्छितः ॥ ८० ॥

भद्रतुः कर्षणेपि अहं तुल्यवाहुतरसा समवाहुत्वेन । तरसी बलरंहसी इत्यमरः ।
 त्वया जितः ॥ ७७ ॥

कातर इति । यदिवा उज्जतास्त्रिषा उज्जतत्विषा मम परशुधारया तर्जितः
 कातरोऽसि भीतोऽसि, दृष्टा ज्यानिघातेन कठिना अङ्गुलयो यस्य स तथोक्तः
 अभययाचनाञ्जलिः बध्यताम् । तौ युतावञ्जलिः पुमानित्यमरः ॥ ७८ ॥

एवमिति । भीमदर्शने भार्गवे एवमुक्तवति सति, राघवः स्मितेन हासेन
 विकम्पिताधरः सन् तद्वनुर्ग्रहणमेव समर्थमुचितम् उत्तरं प्रत्यपद्यत अङ्गी-
 चकार ॥ ७९ ॥

पूर्वति । पूर्वजन्मनि नारायणावतारे यद्वनुस्तेन समागतः सङ्गतः स
 रामोऽतिमात्रमत्यन्तं लघुदर्शनः प्रियदर्शनोऽभवत् तथाहि नवास्त्रुदः केवलः
 रिक्तोपि सुभगः त्रिदशचापेनेन्द्रधनुषा लाञ्छितश्चिह्नितः किं पुनः । सुभग
 एवेति भावः ॥ ८० ॥

तेन भूमिनिहितैककोटि तत्
 कार्मुकञ्च बलिनाधिरोपितम् ।
 निष्प्रभञ्च रिपुरास भूभृतां
 धूमशेष इव धूमकेतनः ॥ ८१ ॥
 तावुभावपि परस्परस्थितौ
 वर्द्धमानपरिहीनतेजसौ ।
 पश्यति स्म जनता दिनात्यये
 पार्व्वणौ शशिदिवाकराविव ॥ ८२ ॥
 तं कृपाद्दुरवेक्ष्य भार्गवं
 राघवः स्खलितवीर्य्यमात्मनि ।
 स्वञ्च संहितममोघमाशुगं
 व्याजहार हरस्तुसन्निभः ॥ ८३ ॥
 न प्रहृत्तमलमस्मि निर्दयं
 विप्र इत्यभिभवत्यपि त्वयि ।

तेनेति । बलिना तेन रामेण, भूमिनिहिता एका कोटिर्यस्य तत् तत्
 कर्म्मणे प्रभवतीति कार्मुकं धनुश्च कर्म्मण उकजित्युक्तञ्प्रत्ययः । अधिरोपितं,
 भूभृतां रिपुर्भार्गवश्च धूमशेषो धूमकेतनः अग्निरिव निष्प्रभो निस्तेजस्तः आस
 वभूव । आसेति तिङन्तप्रतिरूपकमव्ययम् दीप्त्यर्थकस्यास्तेरूपं वा ॥ ८१ ॥

ताविति । परस्परस्थितावन्योन्याभियुक्तौ । वर्द्धमानश्च परिहीनश्चेति
 द्वन्द्वः । वर्द्धमानपरिहीने तेजसौ ययोस्तौ तावुभौ राघवभार्गवावपि दिनात्यये
 सायंकाले पर्व्वणि भवौ पार्व्वणौ शशिदिवाकराविव जनता जनसमूहः । आस-
 जनवन्तु म्यस्तलिति तत्प्रत्ययः । पश्यति स्म अपश्यत् । अत्र राघवस्य शशिना
 भार्गवस्य भातुना औपम्यं द्रष्टव्यम् ॥ ८२ ॥

तमिति । हरस्तुसन्निभः स्कन्दसमः कृपाद्दुः राघवः आत्मनि विषये
 स्खलितवीर्य्यं कुण्ठितशक्तिं तं भार्गवं स्वं स्वकीयं संहितम् अमोघमाशुगं वारुणं
 चावेक्ष्य व्याजहार वभाषे ॥ ८३ ॥

नेति । अभिभवत्यपि त्वयि विप्र इति हेतोः निर्दयं प्रहृत्तम् अलं शक्तौ

ग्रंस किं गतिमनेन पत्निणा
 हन्मि लोकमुत ते मखार्जितम् ॥ ८४ ॥
 प्रत्युवाच तमृधिर्न तच्चत-
 स्त्वां न वेद्मि पुरुषं पुरातनम् ।
 गां गतस्य तव धाम वैष्णवं
 कोपितो ह्यसि मया दिदृक्षुणा ॥ ८५ ॥
 भस्मसात् कृतवतः पितृद्विषः
 पातसाञ्च वसुधां ससागराम् ।
 आहितो जयविपर्ययोऽपि मे
 श्लाघ्य एव परमेष्ठिना त्वया ॥ ८६ ॥
 तद्गतिं मतिमतां वरेष्मितां
 पुण्यतीर्थगमनाय रक्ष मे ।
 पीडयिष्यति न मां खिलीकृता
 स्वर्गपद्मतिरभोगलोलुपम् ॥ ८७ ॥

नास्मि किन्तु अनेन पत्निणा श्रेण ते गतिं गमनं हन्मि उत मखार्जितं लोकं
 स्वर्गं हन्मि ग्रंस ब्रूहि ॥ ८४ ॥

प्रतीति । कृषिर्भार्गव स्तं रामं प्रत्युवाच किमिति तच्चतः स्वरूपत स्त्वां पुरा-
 तनं पुरुषं न वेद्मि इति न, किन्तु वेद्ये प्रवेत्यर्थः, किन्तु गां गतस्य भुवमवतीर्णस्य तव
 वैष्णवं धाम तेजो दिदृक्षुणा द्रष्टुमिच्छुना मया कोपितो ह्यसि ॥ ८५ ॥

भस्मसादिति । पितृद्विषः पितृवैरिणो भस्मसात् कृतवतः कोपेन भस्मी-
 कुर्वतः । विभाषा सातिः कात्स्न्ये इति सातिप्रत्ययः । ससागरां वसुधाञ्च पात-
 सात् पात्नाधीनं देयं कृतवतः । देये त्वाचेति चकारात् सातिः । कृतकृत्यस्य मे
 परमेष्ठिना परमपुरुषेण त्वया आहितः कृतः जयविपर्ययः पराजयोऽपि श्लाघ्यः
 आशास्य एव ॥ ८६ ॥

तदिति । तत्तस्मात् कारणात् हे मतिमतां वर पुण्यतीर्थगमनाय आप्नुमि-
 षामीष्मितां मे गतिं रक्ष पालय किन्तु खिलीकृता दुर्गमीकृतापि स्वर्गपद्मति-
 रभोगलोलुपं भोगनिस्पृहं मां न पीडयिष्यति अतस्तामेव जहीत्यर्थः ॥ ८७ ॥

प्रत्यपद्यत तथेति राघवः

प्राङ्मुखश्च विससर्ज सायकम् ।

भार्गवस्य सुकृतोपि सोऽभवत्

स्वर्गमार्गपरिधो दुरत्ययः ॥ ८८ ॥

राघवोऽपि चरणौ तपोनिधेः

क्षस्यतामिति वदन् समसृशत् ।

निर्जितेषु तरसा तरस्विनां

शत्रुषु प्रणतिरेव कीर्त्तये ॥ ८९ ॥

राजसत्वमवधूय मातृकं

पितृप्रमस्त्रि गमितः शमं यदा ।

नन्वनिन्दितफलो मम त्वया

निग्रहोऽप्ययमनुग्रहीकृतः ॥ ९० ॥

साधयास्यहमविघ्नमस्तु ते

देवकार्यं सुपपादयिष्यतः ।

प्रत्यपद्यतेति । राघवः तथेति प्रत्यपद्यत अङ्गीकृतवान्, प्राङ्मुखः इन्द्रदि-
क्षुः सायकं विससर्ज च । स सायकः सुकृतोपि साधुकारिणोपि । करोतेः
किप् । भार्गवस्य दुरत्ययो दुरतिक्रमः स्वर्गमार्गस्य परिधः प्रतिबन्धोऽभवत् ॥ ८८ ॥

राघव इति । राघवोऽपि क्षस्यतामिति वदन् तपोनिधेर्भार्गवस्य चरणौ
समसृशत् प्रणनाम । तथाहि तरस्विनां बलवतां तरसा बलेन निर्जितेषु शत्रुषु
प्रणतिरेव कीर्त्तये भवतीति शेषः ॥ ८९ ॥

राजसत्वमिति । मातृरागतं मातृकं राजसत्वं रजोगुणप्रधानत्वमवधूय
पितृरागतं पितृप्र शमं यदा गमितोऽस्मि तदा त्वया मम अपेक्षितत्वात् अनिन्दि-
तम् अगर्हितं फलं स्वर्गहानिलक्षणं यस्य सोऽयं निग्रहोऽपकारोऽप्यनुग्रहीकृतो
ननु उपकारीकृतः खलु ॥ ९० ॥

साधयामीति । अहं साधयामि गच्छामि, देवकार्यं सुपपादयिष्यतः सम्पा-
दयिष्यतस्तेऽविघ्नमस्तु विघ्नाभावोऽस्तु । अव्ययं विभक्तीत्यादिना अर्थाभावेऽव्ययी-
भावः । सह लक्षणेन सलक्षणः तम् । तेन सहेति तुल्ययोगादिति वङ्गव्रीहिः ।

ऊचिवानिति वचः सलक्ष्मणं
 लक्ष्मणाग्रजमृषिस्तिरोदधे ॥ ६१ ॥
 तस्मिन् गते विजयिनं परिरभ्य रामं
 स्नेहादमन्यत पिता पुनरेव जातम् ।
 तस्याभवत् क्षणशुचः परितोषलाभः
 कक्षाग्निलङ्घिततरोरिव दृष्टिपातः ॥ ६२ ॥
 अथ पथि गमयित्वा क्लृप्तरस्योपकार्यं
 कतिचिद्वनिपालः शर्वरीः शर्वकल्पः ।
 पुरमविशद्योध्यां मैथिलीदर्शनीनां
 कुवलयितगवाक्षां लोचनैरङ्गनानाम् ॥ ६३ ॥

इति श्रीरघुवंशे महाकाव्ये कालिदासकृतौ
 सीताविवाहवर्णनो नाम एकादशः सर्गः ।

लक्ष्मणाग्रजं रामम् इति वच ऊचिवान् उक्तवान् । ब्रूजः कस्यः । ऋषिस्तिरो-
 दधे अन्तर्दधे ॥ ६१ ॥

तस्मिन्निति । तस्मिन् भागवे गते सति विजयिनं रामं पिता स्नेहात् परि-
 रभ्य आलिङ्ग्य पुनर्जातमेवामन्यत । क्षणं शुक् यसेति विग्रहः क्षणशुचस्तस्य
 दशरथस्य परितोषलाभः सन्तोषप्राप्तिः कक्षाग्निना दावानलेन । कक्षः शुष्ककान-
 नवीरुधोरिति विश्वः । लङ्घितस्याभिहतस्य तरोर्वृष्टिपात इवाभवत् ॥ ६२ ॥

अथेति । अथ, ईषदसमाप्तः शर्वः शर्वकल्पः । ईषदसमाप्ताविति कल्प-
 प्रत्ययः । अवनिपालः क्लृप्ता रम्या नवा उपकार्या यस्मिन् स तस्मिन् पथि कति-
 चित् शर्वरीः रात्री रमयित्वा मैथिलीदर्शनीनामङ्गनानां लोचनैः कुवलयानि
 येषां सञ्जातानि कुवलयिताः । तदस्य सञ्जातं तारकादिभ्य इति इतच्प्रत्ययः ।
 कुवलयिताः गवाक्षाः यस्यां स्तां पुरमयोध्याम् अविशत् प्रविष्टवान् ॥ ६३ ॥

इति श्रीकोलाचलमल्लिनाथसूरिविरचितायां रघुवंशश्याख्यायां
 सञ्जीवनीसमाख्यायामेकादशः सर्गः ।

रघुवंशम् ।

द्वादशः सर्गः ।

निर्विष्टविषयस्नेहः स दशान्तमुपेयिवान् ।
 आसीदासन्ननिर्वाणः प्रदीपार्च्चिरिवोर्षसि ॥ १ ॥
 तं कर्णमूलमागत्य रामे श्रीन्यस्यतामिति ।
 कैकेयीशङ्कयेवाह पलितच्छद्मना जरा ॥ २ ॥

वन्दामहे महोद्दण्डोर्दण्डौ रघुनन्दनौ ।
 तेजोनिर्जितमार्त्तण्डमण्डलौ लोकनन्दनौ ॥

निर्विष्टेति । स्नेहयन्ति प्रीणयन्ति पुरुषमिति स्नेहाः । पचाद्यच् ।
 स्निह्यन्ति पुरुषा येषु द्रति वा स्नेहाः । अधिकरणार्थे घञ् । विषयाः शब्दादयः
 तएव स्नेहाः निर्विष्टाः भुक्ताः विषयस्नेहाः येन स तथोक्तः । निर्वेशो मृति-
 भोगयोरिति विश्वः । दशा जीवनावस्था तस्या अन्तं वार्द्धकमुपेयिवान् स दशरथः
 उपसि प्रदीपार्च्चिरिव दीपज्वालेव आसन्नं निर्वाणं मोक्षो यस्य स तथोक्तः
 आसीत् । अर्च्चिः पक्षे तु विषयोदेशः आश्रयो भाजनमिति यावत् । विषयः
 स्यादिन्द्रियार्थे देशे जनपदेपि चेति विश्वः । स्नेह स्तैलादिकरसे द्रवे स्यात् सौहृ-
 देपि चेति विश्वः । दशा वर्त्तिका । दशा वर्त्ताववस्थायामिति विश्वः । निर्वाणं
 निर्वृत्तौ मोक्षे विनाशे गजमज्जन इति यादवः ॥ १ ॥

तमिति । जरा कैकेयीशङ्कयेव पलितस्य केशादिशैक्लप्रस्य कृद्मना मिषेण ।
 पलितं जरसा शैक्लं केशादावित्यमरः । कर्णमूलं कर्णोपकण्ठमागत्य रामे श्रीः
 राजलक्ष्मीः न्यस्यतां निधीयतामिति तम् आह । दशरथः वृद्धोऽहमिति विचार्य
 रामस्य यौवराज्याभिषेकं चक्राङ्घेत्यर्थः ॥ २ ॥

सा पौरान् पौरकान्तस्य रामस्याभ्युदयश्रुतिः ।
 प्रत्येकं ह्लादयाञ्चक्रे कुल्येवोद्यानपादपान् ॥ ३ ॥
 तस्याभिषेकसम्भारं कल्पितं क्रूरनिश्चया ।
 दूषयामास कैकेयी शोकोष्णैः पार्थिवाश्रुभिः ॥ ४ ॥
 सा किलाश्वासिता चण्डी भर्ता तत्संश्रुतौ वरौ ।
 उद्वामेन्द्रसिक्ता भूर्विलमग्नाविवोरगौ ॥ ५ ॥
 तयोश्चतुर्दशैकेन रामं प्राव्राजयत् समाः ।
 द्वितीयेन सुतस्यैच्छत् वैधव्यैकफलां श्रियम् ॥ ६ ॥
 पित्रा दत्तां रुदन् रामः प्राङ्महीं प्रत्यपद्यत ।
 पश्चाद्वनाय गच्छेति तदाज्ञां मुदितोऽग्रहीत् ॥ ७ ॥
 दधतो मङ्गलक्षौमे वसानस्य च वल्कले ।

सेति । सा पौरकान्तस्य रामस्य अभ्युदयश्रुतिः अभिषेकवार्त्ता, कुल्या
 कविमा सरित् । कुल्याल्पा कविमा सरिदित्यमरः । उद्यानपादपानिव पौरान्
 प्रत्येकं ह्लादयाञ्चक्रे ॥ ३ ॥

तस्येति । क्रूरनिश्चया कैकेयी तस्य रामस्य कल्पितं सम्भृतम् अभिषेकस्य
 सम्भारम् उपकरणं शोकोष्णैः पार्थिवाश्रुभिर्दूषयामास खडः खमूलेन राजशोकेन
 प्रतिववन्धेत्यर्थः ॥ ४ ॥

सेति । चण्डी अतिकोपना । चण्डस्वत्यन्तकोपन इत्यमरः । सा किल
 भर्ता आश्वासिता अनुनीता सती तेन भर्ता संश्रुतौ प्रतिज्ञातौ वरौ इन्द्रेण सिक्ता
 अभिवृष्टा भूर्विले वल्मीकादौ मग्नावुरगाविव उद्वाम उज्जगार ॥ ५ ॥

तयोरिति । सा तयोर्वरयोर्मध्ये एकेन वरेण रामं चतुर्दश समाः संवत्स-
 रान् । अत्यन्तसंयोगे द्वितीया । प्राव्राजयत् प्रावासयत् द्वितीयेन वरेण सुतस्य
 भरतस्य वैधव्यैकफलां स्ववैधव्यसात्वफलां नष्टप्रभोगफलामिति भावः, श्रियमैच्छत्
 इत्येव ॥ ६ ॥

पित्वेति । रामः प्राक् पित्रा दत्तां महीं रुदन् प्रत्यपद्यत अङ्गीचकार
 खत्यागदुःखादिति भावः । पश्चात् वनाय गच्छ इति एवंरूपां तदाज्ञां पित्राज्ञां
 मुदितोऽग्रहीत् पित्राज्ञाकरणलाभादिति भावः ॥ ७ ॥

ददृशुर्विस्मितास्तस्य सुखरागं समं जनाः ॥ ८ ॥

स सीतालक्ष्मणसखः सत्याङ्गरुमलोपयन् ।

विवेश दण्डकारण्यं प्रत्येकञ्च सतां मनः ॥ ९ ॥

राजापि तद्वियोगार्त्तः स्मृत्वा शापं स्वकर्मजम् ।

शरीरत्यागमात्रेण शुद्धिलाभममन्यत ॥ १० ॥

विप्रोषितकुमारं तद्राज्यमस्मितेश्वरम् ।

रन्ध्रान्वेषणदक्षाणां द्विषामामिषतां ययौ ॥ ११ ॥

अथानाथाः प्रकृतयो मातृबन्धुनिवासिनम् ।

मौलैरानाययामासुर्भरतं स्मिताश्रुभिः ॥ १२ ॥

श्रुत्वा तथाविधं मृत्युं कैकेयीतनयः पितुः ॥

दधत इति । मङ्गलचौमे दधतो वल्कले वसानस्य आच्छादयतश्च तस्य रामस्य सममेकविधं सुखरागं सुखवर्णं जनाः विस्मिताः ददृशुः । सुखदुःखयोरविकृत इति भावः ॥ ८ ॥

स इति । स रामः गुरुं पितरं सत्याङ्गरुदानरूपादलोपयन् अग्रंशयन् सीतालक्ष्मणयोः सखेति विग्रहः ताभ्यां सहितः सन् दण्डकारण्यं विवेश सतां मनश्च प्रत्येकं विवेश । पितृभक्त्या सर्वे सन्तः सन्तुष्टाः इति भावः ॥ ९ ॥

राजेति । तद्वियोगार्त्तः पुत्रवियोगदुःखितः राजापि स्वकर्मणा मुनिपुत्रवधरूपेण जातः स्वकर्मजसं शापं पुत्रशोकजं मरणात्मकं स्मृत्वा शरीरत्यागमात्रेण शुद्धिलाभं प्रायश्चित्तममन्यतेत्यर्थः ॥ १० ॥

विप्रोषितेति । विप्रोषिताः गताः कुमाराः यस्मिंस्तत्तथोक्तम् अस्मिन् ईश्वरो राजा यस्य तत्तथोक्तं तद्राज्यं रन्ध्रान्वेषणदक्षाणां द्विषामामिषतां भोग्यवस्तुतां ययौ । आमिषं भोग्यवस्तुनीति केशवः ॥ ११ ॥

अथेति । अथ अनाथाः प्रकृतयोऽमात्याः । प्रकृतिः सहजे योनावमात्ये परमात्मनीति विश्वः । मातृबन्धुनिवासिनं भरतं स्मिताश्रुभिः पितृभरणमुत्तर्यमिति भावः, मौलैः सचिवैरानाययामासुः आगमयाञ्चक्रुः ॥ १२ ॥

मातुर्न केवलं स्वस्याः श्रियोऽप्यासीत् पराङ्मुखः ॥ १३ ॥

ससैन्यश्चान्वगाद्रामं दर्शितानाश्रमालयैः ।

तस्य पश्यन् ससौमितेरुदञ्चुर्वसतिद्रुमान् ॥ १४ ॥

चित्तकूटवनस्थञ्च कथितस्वर्गतिर्गुरोः ।

लक्ष्म्या निमन्त्रयाञ्चक्रे तमनुच्छिष्टसम्पदा ॥ १५ ॥

सहि प्रथमजे तस्मिन्नकृतश्रीपरिग्रहे ।

परिवेत्तारमात्मानं मेने स्वीकरणाङ्गुवः ॥ १६ ॥

तमशक्यमपाक्रष्टुं निदेशात् स्वर्गिणः पितुः ।

ययाचे पादुके पश्चात् कर्त्तुं राज्याधिदेवते ॥ १७ ॥

स विस्मृष्टस्तथेत्युक्त्वा भ्रात्रा नैवाविशत् पुरीम् ।

नन्दिग्रामगतस्तस्य राज्यं न्यासमिवाभनक् ॥ १८ ॥

श्रुतेति । कैकेयीतनयोभरतः पितृस्तथाविधं समाहृतमूलं मृत्युं मरणं श्रुत्वा स्वस्या मातुः केवलं पराङ्मुखो न किन्तु श्रियोपि पराङ्मुख आसीत् ॥ १३ ॥

ससैन्यइति । ससैन्यो भरतः राममन्त्रगात्रं, किं कुर्वन् आश्रमालयैर्वनवासिभिर्दर्शितान् एते रामनिवासा इति कथितान् ससौमितेर्लक्ष्मणसहितस्य तस्य रामस्य वसतिद्रुमान् निवासवृत्तान् पश्यन् उदञ्चुः रुदन् ॥ १४ ॥

चित्तेति । चित्तकूटवनस्थं तं रामञ्च गुरोः पितुः कथितस्वर्गतिः कथितपितृमरणः सन्नित्यर्थः अनुच्छिष्टा अननुभूतशिष्टा सम्पत् गुणोत्कर्षो यस्याः सा । सम्पत् गुणोत्कर्ष इति केशवः । तथा लक्ष्म्या करणेन निमन्त्रयाञ्चक्रे आहूतवान् ॥ १५ ॥

सइति । स हि भरतः प्रथमजेऽप्यजे तस्मिन् रामे अकृतश्रीपरिग्रहे सति खयं भुवः स्वीकरणात् आत्मानं परिवेत्तारं मेने । परिवेत्तानुजोऽनूदे ज्येष्ठे दारपरिग्रहादित्यमरः । भूपरिग्रहोऽपि दारपरिग्रहसम इति भावः ॥ १६ ॥

तमिति । स्वर्गिणः पितुः निदेशात् अपाक्रष्टुं निवर्त्तयितुमशक्यं तं रामं पश्चाद्राज्याधिदेवते स्वामिन्यौ कर्त्तुं पादुके ययाचे ॥ १७ ॥

सइति । स भरतो भ्रात्रा रामेण तथेत्युक्त्वा विस्मृष्टः सन् पुरीम् अयोध्यां जाविशदेव, किन्तु नन्दिग्रामगतः सन् तस्य रामस्य राज्यं न्यासमिव निक्षेप-

दृढभक्तिरिति ज्येष्ठे राज्यदृष्ट्यापराङ्मुखः ।

मातुः पापस्य भरतः प्रायश्चित्तमिवाकरोत् ॥ १९ ॥

रामोऽपि सह वैदेह्या वने वन्येन वर्त्तयन् ।

चचार सानुजः शान्तो दृष्ट्वेक्षाकुव्रतं युवा ॥ २० ॥

प्रभावस्तस्मिन्तच्छायमाश्रितः स वनस्पतिम् ।

कदाचिदङ्गे सीतायाः शिष्ये किञ्चिदिव अमात् ॥ २१ ॥

ऐन्द्रिः किल नखैस्तस्या विददार स्तनौ द्विजः ।

प्रियोपभोगचिह्नेषु पौरोभाग्यमिवाचरन् ॥ २२ ॥

मिवाभुनक् अपालयत् नतुपभुक्तवानित्यर्थः । अन्यथा भुजोऽनवनश्यत्तन्नेपद-
प्रसङ्गात् । भुजेर्लङ् ॥ १८ ॥

दृढेति । ज्येष्ठे दृढभक्तिः राज्यदृष्ट्यापराङ्मुखो भरतः इति पूर्वोक्तानुष्ठा-
नेन मातुः पापस्य प्रायश्चित्तं अपनोदकं कर्म अकरोदित्युक्ते चा । दृढभक्ति-
रित्यत्र दृढशब्दस्य स्त्रियाः पुंवदित्यादिना पुंवद्भावो दुर्घटः अप्रियादिव्रिति निषे-
धात् भक्तिशब्दस्य प्रियादिषु पाठात्, अतो दृढं भक्तिरस्येति नपुंसकपूर्वपदो वज्र-
ब्रीहिः इति गणव्याख्याने दृढभक्तिरित्येवमादिषु पूर्वपदस्य नपुंसकत्वस्य विवक्षित-
त्वात् सिद्धमिति समाधेयम् । वृत्तिकाराश्च दीर्घनिवृत्तिमात्रपरो दृढभक्तिशब्दो
लिङ्गविशेषस्यानुपकारत्वात् स्त्रीत्वमविवक्षितमेव तस्मादस्त्रीलिङ्गत्वात् दृढभक्ति-
शब्दस्यायं प्रयोगइत्यभिप्रायः । न्यासकारोप्येवम् । भोजराजस्तु कर्मसाधन-
स्यैव भक्तिशब्दस्य प्रियादिपाठात् भवानीभक्तिरित्यादौ कर्मसाधनत्वात् पुंवद्भा-
वप्रतिषेधः, दृढभक्तिरित्यादौ भावसाधनत्वात् पुंवद्भावसिद्धिः पूर्वपदस्येत्याह ॥ १९ ॥

राम इति । सानुजः शान्तो रामोऽपि वैदेह्या सह वने वन्येन वनभवेन
कन्दमूलादिना वर्त्तयन् वृत्तिं कुर्वन् जीवन् दृष्ट्वेक्षाकृष्णं व्रतं वनवासमात्मकं
युवा यौवनस्थएव चचार ॥ २० ॥

प्रभावेति । स रामः कदाचित् प्रभावेण स्वमहिम्ना तस्मिन्ता स्थिरीकृता
काया यस्य तं वनस्पतिमाश्रितः सन् किञ्चिदीषत् अमादिव सीताया अङ्गे शिष्ये
सुष्वाप ॥ २१ ॥

ऐन्द्रिरिति । ऐन्द्रिरिन्द्रस्य पुत्रो द्विजः पक्षी काकः तस्याः सीतायाः स्तनौ
प्रियस्य रामस्योपभोगचिह्नेषु तत्कृतनखक्षतेष्वित्यर्थः पुरोभागिनो दोषैकदर्शिनः

तस्मिन्नास्यदिधीकास्त्रं रामो रामावबोधितः ।

आत्मानं सुसुचे तस्मादेकनेत्रव्ययेन सः ॥ २३ ॥

रामस्त्वासन्नदेशत्वात् भरतागमनं पुनः ।

आशङ्क्योत्सुकसारङ्गां चित्रकूटस्थलीं जहौ ॥ २४ ॥

प्रययावातिथेयेषु वसन्नृषिकुलेषु सः ।

दक्षिणां दिशमृक्षेण वार्षिकेष्विव भास्करः ॥ २५ ॥

बभौ तमनुगच्छन्ती विदेहाधिपतेः सुता ।

प्रतिषिद्धापि कैकेया लक्ष्मीरिव गुणोन्मुखी ॥ २६ ॥

अनुसूयातिमृष्टेन पुण्यगन्धेन काननम् ।

सा चकाराङ्गरागेण पुष्पोञ्जलितजटपदम् ॥ २७ ॥

कर्म पौरोभाग्यम् । दोषैकदृक् पुरोभागीत्यमरः । दुःस्मिष्टदोषघातमाचरन् कुर्वन्निव नखै विददार विलिलेख । किलेत्यतिहे ॥ २२ ॥

तस्मिन्निति । रामया सीतया अवबोधितो रामस्तस्मिन् काके इधीकास्त्रं काशास्त्रम् । इधीका काशमुच्यत इति हलायुधः । आस्यत् अस्यति स्म । अमृक्षेण इति धातोरुङ्, अस्यतिवक्तिख्यातिभ्योऽङित्यङ्प्रत्ययः, अस्यतेस्युगिति युगागमः । स काकः एकनेत्रस्य व्ययेन दानेन तस्मादस्त्रादात्मानं सुसुचे सुक्तवान् सुचेः कर्तरि लिट् । धेनुं सुमोचेतिवत् प्रयोगः ॥ २३ ॥

राम इति । रामस्त्वासन्नदेशत्वाद्धेतोः पुनर्भरतागमनमाशङ्क्य उत्सुकसारङ्गाम् उत्कण्ठितहरिणां चित्रकूटस्थलीं जहौ तत्याज । आसन्नश्चासौ देशश्चेति विग्रहः ॥ २४ ॥

प्रययाविति । स रामः अतिथिषु साधून्यातिथेयानि । पथ्यतिथिवसतिस्रपते षजिति ठज्प्रत्ययः । तेषु ऋषिकुलेषु ऋष्याश्रमेषु । कुलं कुल्ये गणे देहे गेहे जनपदेऽन्य इति हैमः । वर्षास्तु भवानि वार्षिकाणि । वर्षाभ्युपगति ठक् प्रत्ययः । तेषु ऋक्षेषु नक्षत्रेषु राशिषु वा भास्कर इव, वसन् दक्षिणां दिशं प्रययौ ॥ २५ ॥

वभाविति । तं राममनुगच्छन्ती विदेहाधिपतेः सुता सीता कैकेया प्रतिषिद्धा निवारितापि गुणोन्मुखी गुणोत्सुका लक्ष्मीः राजलक्ष्मीरिव बभौ ॥ २६ ॥

अनुसूयेति । सा सीता अनुसूयया अतिभार्यया अतिमृष्टेन दत्तेन पुण्य-

सन्ध्याभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्येन्दोरिव ग्रहः ॥ २८ ॥

स जह्वार तयोर्मध्ये मैथिलीं लोकशोषणः ।

नभोनभस्ययो वृष्टिमवग्रह इवान्तरे ॥ २९ ॥

तं विनिष्प्रिष्य काकुत्स्थौ पुरा दूषयति स्थलीम् ।

गन्धेनाशुचिना चेति वसुधायां निचखुतुः ॥ ३० ॥

पञ्चवध्यां ततो रामः शासनात् कुम्भजन्मनः ।

अनपोदस्थितिस्तस्यौ विन्ध्याद्रिः प्रकृताविव ॥ ३१ ॥

रावणावरजा तत्र राघवं मदनातुरा ।

अभिपेदे निदाघात्तां व्यालीव मलयद्रुमम् ॥ ३२ ॥

गन्धेनाङ्गराणेण काननं वनं पुष्पेभ्यः उच्चलिताः निर्गताः पट्पदा यस्मिंस्तत्तथा-
भूतं चकार ॥ २७ ॥

सन्ध्येति । सन्ध्याभ्रकपिशो विराधो नाम राक्षसः ग्रहो राक्षसिवेन्दोः
तस्य रामस्य मार्गमध्वानमावृत्यावरुध्यातिष्ठत् ॥ २८ ॥

स इति । लोकस्य शोषणः स राक्षसः तयोः रामलक्ष्मणयोर्मध्ये मैथिलीं
नभोनभस्ययोः आवर्णभाद्रपदयोरन्तरे मध्ये वृष्टिमवग्रहो वर्षप्रतिबन्ध इव जह्वार ।
वृष्टिर्वर्षं तद्विवातेऽवग्रहावग्रहौ समावित्यसरः ॥ २९ ॥

तमिति । काकुत्स्थस्य गोत्रापत्ये पुमांसौ काकुत्स्थौ रामलक्ष्मणौ तं
विराधं विनिष्प्रिष्य हत्वा, अशुचिना अपवित्रेण गन्धेन स्थलीमाश्रमभुवं पुरा
दूषयति दूषयिष्यतीति हेतोः । यावत्पुरानिपातयोर्लङ्घितं भविष्यदर्थे लट् ।
वसुधायां निचखुतुः भूमौ खनित्वा निक्षिप्रवन्तौ च ॥ ३० ॥

पञ्चवध्यामिति । ततो रामः कुम्भजन्मनोऽगस्त्यस्य शासनात् पञ्चानां वटानां
समाहारः पञ्चवटी । तद्धितार्थेति तत्पुरुषः संख्यापूर्वोद्विगुरिति द्विगुसंज्ञायां
द्विगोरिति ङीप्, द्विगुरेकवचनमिति एकवचनम् । तस्यां पञ्चवध्यां विन्ध्याद्रिः
प्रकृतौ वृद्धेः पूर्वावस्थायामिव अनपोदस्थितिरनतिक्रान्तमर्थ्यादः तस्यौ ॥ ३१ ॥

रावणावरजेति । तत्र पञ्चवध्यां मदनातुरा रावणावरजा शूर्पणखा ।
पूर्वपदात् संज्ञायामगदति शत्वम् । राघवम्, निदाघात्तां घर्षतप्ता व्याकुला व्याली
भुजङ्गी मलयद्रुमं चन्द्रनद्रुममिव अभिपेदे प्राप ॥ ३२ ॥

सा सीतासन्निधावेव तं वव्रे कथितान्वया ।

अत्यारूढो हि नारीणामकालज्ञो मनोभवः ॥ ३३ ॥

कलत्रवानहं बाले कनीयांसं भजस्व मे ।

इति रामो वृषस्यन्तीं वृषस्कन्धः शशास ताम् ॥ ३४ ॥

ज्येष्ठाभिगमनात् पूर्वं तेनाप्यनभिनन्दिता ।

सामूद्रामाश्रया भूयो नदीवोभयकूलभाक् ॥ ३५ ॥

संरम्भं मैथिलीहासः क्षणसौम्यां निनाय ताम् ।

निवातस्तिमितां वेलाम् चन्द्रोदय इवोदधेः ॥ ३६ ॥

फलमस्योपहासस्य सद्यः प्राप्तप्रसि पश्य माम् ।

मृग्याः परिभवो व्याघ्रगामित्यवेहि त्वया कृतम् ॥ ३७ ॥

सेति । सा श्रुत्वा सीतासन्निधावेव कथितान्वया कथितवंशा सती तं रामं वव्रे वृषवती, तथाहि अत्यारूढोऽतिप्रवृद्धो नारीणां मनोभवः कामः काल-ज्ञोऽवसरज्ञो न भवतीति अकालज्ञो हि ॥ ३३ ॥

कलत्रवानिति । वृषः पुमान् । वृषः स्याद्वासवे धर्मे सौरभेये च शुक्ले । पुराणिभेदयोः शृङ्गां मूषकश्चेष्टयोरपीति विश्वः । वृषं पुरुषम् आत्मार्षमिच्छतीति वृषस्यन्ती कामुकी । वृषस्यन्ती च कामुकीत्यमरः । सुप्रआत्मनः कयजिति कय-प्रत्ययः, अश्वत्थीरवृषलवणानामात्मप्रीतौ कयचीति असुगागमः, ततः लटः शवा-देशः, उगितश्चेति ङीप् । श्लोकार्थस्तु, वृषस्कन्धो रामः वृषस्यन्तीं ताम् राक्षसीं हे बाले अहं कलत्रवान् मे कनीयांसं कनिष्ठं भजस्वेति शशास आज्ञापितवान् ॥ ३४ ॥

ज्येष्ठाभिगमनादिति । पूर्वं ज्येष्ठाभिगमनात् तेन लक्ष्मणेनापि अनभिनन्दिता नाङ्गीकृता भूयो रामाश्रया सा राक्षसी उभे कूले भजतीत्युभयकूलभाक् नदीवामृत् । सा हि यातायाताभ्यां पर्यायेण कूलद्वयगामिनी नदीसदृश्यमूर्दि-त्यर्थः ॥ ३५ ॥

संरम्भमिति । मैथिलीहासः क्षणं सौम्यां सौम्याकारां ताम् राक्षसीम्, निवा-तेन स्तिमितां निश्चलासदधेर्वेलाम् अम्बुविक्रतिम् अम्बुपूरमित्यर्थः । अम्बुपूर-विक्रतौ वेलेत्यमरः । चन्द्रोदयइव, संरम्भं संक्षोभं निनाय ॥ ३६ ॥

फलमिति । श्लोकद्वयेनान्वयः, अस्योपहासस्य फलं सद्यः सम्प्रत्येव प्राप्स्यसि

इत्युक्त्वा मैथिलीं भर्तुरङ्गे निविशतीं भयात् ।
 रूपं शूर्पणखानाम्नः सदृशं प्रत्यपद्यत ॥ ३८ ॥
 लक्ष्मणः प्रथमं श्रुत्वा कोकिलामञ्जुवादिनीम् ।
 शिवाघोरस्वनां पञ्चादबुबुधे विक्रतेति ताम् ॥ ३९ ॥
 पर्णशालामथ क्षिप्रं विक्रष्टासिः प्रविश्य सः ।
 वैरूप्यपौनरुक्त्येन भीषणां तामयोजत् ॥ ४० ॥
 सा वक्रनखधारिण्या वेणुकर्कशपर्वया ।
 अङ्गुशाकारयाङ्गुल्या तावतर्ज्जयदम्बरे ॥ ४१ ॥
 प्राप्य चाशु जनस्थानं खरादिभ्यस्तथाविधम् ।

सां पश्य, त्वया कर्तव्यं कृतम् उपहासरूपं करणं व्याघ्रां विषये मृग्याः कर्तव्याः
 परिभव इत्यवेहि ॥ ३७ ॥

इतीति । भयाङ्गुर्भर्तुरङ्गे निविशतीमालिङ्गन्तीं मैथिलीम् इत्युक्त्वा शूर्पणखा
 नान्नः सदृशं शूर्पाकारनखयुक्तमित्यर्थः रूपमाकारं प्रत्यपद्यत स्त्रीचकार अदर्शय-
 दित्यर्थः ॥ ३८ ॥

लक्ष्मणइति । लक्ष्मणः प्रथमं कोकिलावन्मञ्जुवादिनीं पश्चात् शिवाघोर-
 स्वनां तां शूर्पणखां श्रुत्वा तस्याः स्वनं श्रुत्वेत्यर्थः विक्रता मायाविनीति बुबुधे बुद्ध-
 वान् । कर्त्तरि लिट् ॥ ३९ ॥

पर्णशालामिति । अथ स लक्ष्मणो विक्रष्टासिः कोशोद्धृतखङ्गः सन् क्षिप्रं
 पर्णशालां प्रविश्य भीषयतीति भीषणम् । नद्यादित्वात् ल्युः कर्त्तरि । तां
 राजसीं वैरूप्यस्य पौनरुक्त्यं द्वैगुण्यं लक्षणया, तेनायोजयत् योजितवान् ।
 स्वभावतएव विक्रतां तां कर्णादिच्छेदेन पुनरतिविक्रतामकरोदित्यर्थः ॥ ४० ॥

सेति । सा वक्रनखं धारयतीति वक्रनखधारिणी तया वेणुवत् कर्कशपर्वया
 अतएवाङ्गुशस्याकार इवाकारो यस्याः सा तया अङ्गुल्या तौ राघवौ अम्बरे व्योम्नि
 स्थिता । अम्बरं व्योम्नि वाससीत्यमरः । अतर्ज्जयत् अभर्त्सयत् । तर्ज्ज भर्त्स-
 न्निधातोश्चौरादिकादनुदात्तेच्चादात्मनेपदेन भाव्यं तथापि चन्द्रिणोऽङ्गुल्युत्तरणात्
 चापकादनुदात्तेत्वनिमित्तस्यात्मनेपदस्यानित्यत्वात् परस्मैपदमूह्यमित्युक्तम् आख्यात-
 चन्द्रिकायां तर्ज्जयते भर्त्सयते तर्ज्जयतीत्यपि दृश्यते कविष्विति ॥ ४१ ॥

प्राप्येति । सा आशु जनस्थानं प्राप्य खरादिभ्यो राजसेभ्यस्तथाविधं खाङ्ग-

रामोपक्रममाचख्यौ रक्षःपरिभवं नवम् ॥ ४२ ॥

सुखावयवलूनां तां नैर्ऋता यत् पुरो दधुः ।

रामाभियायिनां तेषां तदेवाभूदमङ्गलम् ॥ ४३ ॥

उदायुधानापततस्तान् दृष्टान् प्रेक्ष्य राघवः ।

निदधे विजयाशंसां चापे सीताञ्च लक्ष्मणे ॥ ४४ ॥

एको दाशरथिः कामं यातुधानाः सहस्रशः ।

ते तु यावन्त एवाजौ तावाञ्च दृष्टे स तैः ॥ ४५ ॥

असज्जनेन काकुत्स्थः प्रयुक्तमथ दूषणम् ।

न चक्षमे शुभाचारः स दूषणमिवात्मनः ॥ ४६ ॥

तं शरैः प्रतिजग्राह खरत्तिशिरसौ च सः ।

क्रमशस्ते पुनस्तस्य चापात् सममिवोद्ययुः ॥ ४७ ॥

च्छेदात्मकम् उपक्रस्यत इत्युपक्रमः । कर्मणि धञ्प्रत्ययः, रामस्य कर्तुरूपक्रमः रामोपक्रमं रामेणादावुपक्रान्तमित्यर्थः, उपज्ञोपक्रमं तदाद्याचिख्यासायामिति लीकित्वम् । तन्नवं रक्षसां कर्म भूतानां परिभवमाचख्यौ च ॥ ४२ ॥

सुखेति । नैर्ऋता राक्षसाः । नैर्ऋतो यातुरक्षसी इत्यमरः । सुखावयवेषु कर्णादिषु लूनां क्तिनां तां पुरो दधुः अग्रे चक्रुरिति यत् तदेव रामाभियायिनां राममभिद्रवतां तेषाममङ्गलमभूत् ॥ ४३ ॥

उदिति । उदायुधान् उद्यतायुधान् आपततआगच्छतो दृष्टान्स्तान् खरादीन् प्रेक्ष्य राघवश्चापे विजयस्याशंसाम् आशं लक्ष्मणे सीताञ्च निदधे । सीतारक्षणे लक्ष्मणं नियुज्य त्वयं युद्धाय सन्नद्ध इति भावः ॥ ४४ ॥

एकइति । दाशरथीरामः एकोऽद्वितीयः यातुधानाः कामं सहस्रशः सनीति श्रेष्ठः, तैर्यातुधानैस्तु स रामः आजौ ते यातुधानाः यावन्तो यावत्संख्यकाएव तावांस्तावत्संख्यकश्च दृष्टे ॥ ४५ ॥

असदिति । अथ शुभाचारो रणे साधुचारी सहस्रशः स काकुत्स्थः असज्जनेन दुर्जनेन रक्षोजनेन च प्रयुक्तं प्रेषितम् उच्चारितञ्च दूषणं दूषणस्य राक्षसम् आत्मनो दूषणं दोषमिव न चक्षमे न सेहे प्रतिकर्तुं प्रवृत्तइत्यर्थः ॥ ४६ ॥

तमिति । स राम स्तं दूषणं खरत्तिशिरसौ च शरैः प्रतिजग्राह प्रति-

तैस्त्वयाणां शितैर्वाणैर्यथापूर्वं विशुद्धिभिः ।
 आयुर्देहातिगैः पीतं रुधिरन्तु पतत्तिभिः ॥ ४८ ॥
 तस्मिन् रामशरोत्कृत्ते बले महति रक्षसाम् ।
 उत्थितं दृष्ट्वाऽन्यच्च कबन्धेभ्यो न किञ्चन ॥ ४९ ॥
 सा वाणवर्षिणं रामं योधयित्वा सुरद्विषाम् ।
 अप्रबोधाय सुष्वाप गृध्रच्छाये वरूथिनी ॥ ५० ॥
 राघवास्त्वविदीर्णानां राघवं प्रति रक्षसाम् ।
 तेषां शूर्पणखैवैका दुष्प्रवृत्तिहराभवत् ॥ ५१ ॥
 निग्रहात् स्वसुराभानां वधाच्च धनदानुजः ।
 रामेण निहितं मेने पदं दशसु मूर्ध्नि ॥ ५२ ॥

जहारेत्यर्थः । क्रमशः यथाक्रमं प्रयुक्ता अपीति शेषः तस्य ते शराः पुनः चापात्
 समं युगपदिवोद्युः । अतिलघुहस्त इति भावः ॥ ४७ ॥

तैरिति । देहमतीत्य भित्त्वा गच्छन्तीति देहातिगाः तैः यथा स्थिता पूर्व-
 विशुद्धिर्येषां तैः अतिवेगत्वेन देहभेदात् प्रागिव रुधिरलेपरहितैरित्यर्थः शितै-
 स्सीद्भ्यः तैर्वाणैः तयाणां खरादीनाम् आयुः पीतं रुधिरन्तु पतत्तिभिः पीतम् ४८

तस्मिन्निति । तस्मिन् रामशरैरुत्कृत्ते छिन्ने महति रक्षसां बले उत्थितम्
 उत्थानक्रियाविशिष्टं प्राणिनां कबन्धेभ्यः शिरोहीनशरीरेभ्यः । कबन्धोऽस्त्री
 क्रियायुक्तमपमूर्द्धकलेवरमित्यर्थः । अन्यच्च अन्यत् किञ्चन न दृष्टे । कबन्धेभ्य-
 इत्यतान्यारादिति पञ्चमी । निःशेषं हतमित्यर्थः ॥ ४९ ॥

सेति । सा सुरद्विषां वरूथिनी वाणवर्षिणं रामं योधयित्वा युद्धं कारयित्वा
 गृध्राणां छाया गृध्रच्छायम् । छायावाङ्मये इति क्लीबत्वम् । तस्मिन् अप्रबोधाय
 अपुनर्बोधाय सुष्वाप समारेत्यर्थः । अत्र सुरतश्चान्तकान्तासमाधिर्ध्वन्यते ॥ ५० ॥

राघवेति । एका शूर्पवन्नखानि यस्याः सा शूर्पणखा । पूर्वपदात् संज्ञायामिति
 णत्वम्, नखसुखात् संज्ञायामिति ङीप्प्रतिषेधः । सैव राघवं प्रति राघवास्त्वै-
 विदीर्णानां हतानां तेषां रक्षसां खरादीनां दुष्प्रवृत्तिवार्त्ता तां हरति प्रापय-
 तीति दुष्प्रवृत्तिहराभवत् । हरतेरनुद्यमनेऽजित्यच् प्रत्ययः ॥ ५१ ॥

निग्रहादिति । स्वसुः शूर्पणखाया निग्रहादङ्गच्छेदात् आपानां बन्धूनां

रक्षसा मृगरूपेण वञ्चयित्वा स राघवौ ।

जह्णार सीतां पक्षीन्द्रप्रयासक्षणविघ्नितः ॥ ५३ ॥

तौ सीतान्वेषिणौ गृध्रं लूनपक्ष्मपश्यताम् ।

प्राणैर्दशरथप्रीतेरदृशं कण्ठवर्त्तिभिः ॥ ५४ ॥

स रावणहृतां ताभ्यां वचसाचष्ट मैथिलीम् ।

आत्मनः सुमहत्कर्मं ब्रणैरावेद्य संस्थितः ॥ ५५ ॥

तयोस्तस्मिन् नवीभूतपितृव्यापत्तिशोकयोः ।

पितरीवाग्निसंस्कात् परा वदतिरे क्रियाः ॥ ५६ ॥

वधनिर्जुतशापस्य कवन्धस्योपदेशतः ।

सुमूर्च्छं सख्यं रामस्य समानव्यसने हरौ ॥ ५७ ॥

खरादीनां वधाच्च कारणात् धनदानुजो रावणो रामेण दशसु मूर्द्धं सु पदं पादं
निहितं मेने ॥ ५२ ॥

रक्षसि । स रावणः मृगरूपेण रक्षसा मारीचेन राघवौ वञ्चयित्वा प्रतार्थं
पक्षीन्द्रस्य जटायुषः प्रयासेन युद्धरूपेण क्षणं विघ्नितः सञ्जातविघ्नः सन् सीतां
जह्णार ॥ ५३ ॥

ताविति । सीतान्वेषिणौ तौ राघवौ लूनपक्षं रावणेन छिन्नपक्षं कण्ठव-
र्त्तिभिः प्राणैः दशरथप्रीतेः दशरथसख्यस्यान्दणम् कण्ठैर्विमुक्तं गृध्रं जटायुष-
मपश्यतां दृष्टवन्तौ । दृष्टेर्लङ्ङि रूपम् ॥ ५४ ॥

स इति । स जटायुः रावणहृतां मैथिलीं ताभ्यां रामलक्ष्मणाभ्याम् ।
क्रियाग्रहणमपि कर्त्तव्यमिति सम्प्रदानत्वाच्चतुर्थी । वचसा वाग्दन्त्या आचष्ट,
आत्मनः सुमहत्कर्म युद्धरूपं ब्रणैरावेद्य संस्थितो नृपः ॥ ५५ ॥

तयोरिति । व्यापत्तिर्मरणं नवीभूतः पितृव्यापत्तिशोकोययोस्तौ तयोः
राघवयोस्तस्मिन् गृध्रे पितरीव अग्निसंस्कारादग्निसंस्कारमारभ्य पराः उत्तराः
क्रियाः वदतिरे अवर्त्तन्त तस्य पितृवदौर्द्धदेहिकं चक्रतुरित्यर्थः ॥ ५६ ॥

वधेति । वधेन रामकृतेन निर्जुतशापस्य देवभुवं गतस्य कवन्धस्य रक्षो-
विशेषस्य उपदेशतो रामस्य समानव्यसने समानापदि सख्यार्थिनीत्यर्थः हरौ कपौ
सुग्रीवे । शुकाहिकपिमेकेषु हरिर्ना कपिले त्रिष्वित्यमरः । सख्यं सुमूर्च्छं
वदधे ॥ ५७ ॥

स हत्वा बालिनं वीरस्तत्पदे चिरकाङ्क्षिते ।

धातोः स्थान इवादेशं सुग्रीवं संन्यवेशयत् ॥ ५८ ॥

इतस्ततश्च वैदेहीमन्वेष्टुं भर्तृचोदिताः ।

कपयश्चेकरार्त्तस्य रामस्येव मनोरथाः ॥ ५९ ॥

प्रवृत्तावुपलब्धायां तस्याः सम्पातिदर्शनात् ।

भारुतिः सागरं तीर्णः संसारमिव निर्म्ममः ॥ ६० ॥

दृष्टा विचिन्वता तेन लङ्कायां राक्षसीवृता ।

जानकी विषवल्लीभिः परीतेव महौषधिः ॥ ६१ ॥

तस्यै भर्तुरभिज्ञानमङ्गुलीयं ददौ कपिः ।

प्रत्युद्गतमिवानुष्णैस्तदानन्दाश्रुविन्दुभिः ॥ ६२ ॥

स इति । वीरः स रामो बालिनं सुग्रीवाग्रजं हत्वा चिरकाङ्क्षिते तत्पदे बालिस्थाने, धातोः स्थाने आदेशमिव आदेशभूतं धात्वन्तरमिवेत्यर्थः, सुग्रीवं संन्यवेशयत् स्थापितवान् । यथा अस्तेर्भूरिति अस्तिधातोः स्थाने आदेशो मूधात्तरस्तिकार्थमशेषं समभिधत्ते तद्वदिति भावः । आदेशो नाम शब्दान्तरस्य स्थाने विधीयमानं शब्दान्तरमभिधीयते ॥ ५८ ॥

इतस्ततश्चेति । वैदेहीमन्वेष्टुं मार्गितुं भर्ता सुग्रीवेण चोदिताः प्रयुक्ताः कपयो हनुमत्प्रमुखाः आर्त्तस्य विरहात्तरस्य रामस्य मनोरथाः कामा इव इतस्ततश्चेरुः नानादेशेषु बभ्रुसुश्च ॥ ५९ ॥

प्रवृत्ताविति । सम्पातिर्नाम जटायुषो ज्यायान् भ्राता तस्य दर्शनात् तन्मुखादिति भावः तस्याः सीतायाः प्रवृत्तौ वार्त्तायाम् । वार्त्ता प्रवृत्तिवृत्तान्न इत्यमरः । उपलब्धायां ज्ञातायां सत्यां भारुतस्यापत्यं पुमान् भारुतिः हनुमान् सागरम्, ममेत्येतद्व्ययम् समतावाचि तद्रहितो निर्म्ममः निस्पृहः संसारमविद्याबन्धनमिव, तीर्णः ततार । तरतेः कर्त्तरि क्तः ॥ ६० ॥

दृष्टेति । लङ्कायां रावणराजधान्यां विचिन्वता मृगयमाणेन तेन भारुतिना राक्षसीभिर्वृता जानकी, विषवल्लीभिः परीता परिवृता महौषधिः सङ्गीवनी लतेव, दृष्टा ॥ ६१ ॥

तस्या इति । कपिर्हनुमान् भर्तुः रामस्य सख्यन्धि अभिज्ञानं प्रत्यभिज्ञान-

निर्वाप्य प्रियसन्देशैः सीतामक्षवधोद्धतः ।

स ददाह पुरीं लङ्कां क्षणसोद्वारिनिग्रहः ॥ ६३ ॥

प्रत्यभिज्ञानरत्नञ्च रामायादर्शयत् कृतो ।

हृदयं स्वयमायातं वैदेह्या इव मूर्त्तिमत् ॥ ६४ ॥

स प्राप हृदयन्यस्तमणिस्पर्शनिमीलितः ।

अपयोधरसंसर्गां प्रियालिङ्गननिवृत्तिम् ॥ ६५ ॥

स्मृत्वा रामः प्रियोदन्तं मेने तत्सङ्गमोत्सुकः ।

महार्णवपरिक्षेपं लङ्कायाः परिखालघुम् ॥ ६६ ॥

स प्रतस्थेऽरिनाशाय हरिसैन्यैरनुद्धतः ।

न केवलं धराष्ट्रे व्योम्नि सम्बाधवर्त्तिभिः ॥ ६७ ॥

साधकम् अङ्गुलीयम् ऊर्मिकाम् । अङ्गुलीयकमूर्मिकेत्यमरः । जिह्वामूलाङ्गुलेन्द्र इति छप्रत्ययः । तस्यै जानक्यै ददौ । किंविध मङ्गुलीयम्, अनुष्णैः शीतलैः तस्याः आनन्दानुविन्दुभिः प्रत्युद्धतमिव स्थितम् । भर्त्तृभिज्ञानदर्शनानन्दवाप्नो जात इत्यर्थः ॥ ६२ ॥

निर्वाप्येति । स कपिः प्रियस्य रामस्य सन्देशैर्वाचिकैः सीतां निर्वाप्य सुखं यित्वा अक्षस्य रावणकुमारस्य वधेनोद्धतोद्विग्नः क्षणं सोद्वारिः अरेरिन्द्रजितः कर्तुः निग्रहो वाधा ब्रह्मास्त्रवन्धनरूपा येन स तथोक्तः सन् लङ्कां पुरीं ददाह भस्मीचकार ॥ ६३ ॥

प्रत्यभीति । कृतो कृतकृत्यः कपिः स्वयमायातं मूर्त्तिमत् वैदेह्याः हृदयमिव स्थितं तस्याएव प्रत्यभिज्ञानरत्नञ्च रामायादर्शयत् ॥ ६४ ॥

स इति । हृदये वक्षसि न्यस्तस्य धृतस्य मणेरभिज्ञानरत्नस्य स्पर्शेन निमीलितो मोहितः स रामः अविद्यमानः पयोधरसंसर्गः स्तनस्पर्शा यस्यास्तां तथाभूतां प्रियाया आलिङ्गनेन या निर्वृतिरानन्दस्तां प्राप ॥ ६५ ॥

श्रुतेति । प्रियायाः उदन्तं वार्त्ताम् । उदन्तः साधुवार्त्तयोरिति विश्वः । श्रुत्वा तस्याः सीतायाः सङ्गमे उल्लुको रामो लङ्कायाः सम्बन्धी यो महार्णवव्यव परिक्षेपः परिवेष्टस्तं परिखालघुं दुर्गवेष्टनवत् सुतरं मेने ॥ ६६ ॥

स इति । केवलं भुवः पृष्ठे भूतले न किन्तु व्योम्नि च सम्बाधवर्त्तिभिः सङ्कट-

निविष्टमुद्धेः कूले तं प्रपेदे विभीषणः ।
 स्नेहाद्राक्षसलक्ष्येव बुद्धिमाविश्य चोदितः ॥ ६८ ॥
 तस्मै निशाचरैश्वर्यं प्रतिशुश्राव राघवः ।
 काले खलु समारब्धाः फलं वध्नन्ति नीतयः ॥ ६९ ॥
 स सेतुं बन्धयामास स्रवणैर्लवणास्त्रसि ।
 रसातलादिवोन्मग्नं शेषं स्वप्नाय शार्ङ्गिणः ॥ ७० ॥
 तेनोत्तीर्य पथा लङ्कां रोधयामास पिङ्गलैः ।
 द्वितीयं हेमप्राकारं कुर्व्वं द्विरिव वानरैः ॥ ७१ ॥
 रणः प्रवृत्ते तत्र भीमः स्रवणरक्षसाम् ।
 दिग्विजृम्भितकाकुत्स्थपौलस्त्यजयघोषणः ॥ ७२ ॥

गामिभिः हरिसेनैः कपिवलैरनुद्रुतोऽन्वितः सन् स रामोऽरिनाशाय प्रतस्थे
 चचाल ॥ ६७ ॥

निविष्टमिति । उद्धेः कूले निविष्टं तं रामं विशेषेण भीषयते विभीषणो
 रावणाहुजो राक्षसः लक्ष्म्या स्नेहात् बुद्धिं कर्त्तव्यताज्ञानम् आविश्य चोदितः
 प्रणोदित इव प्रपेदे प्राप्तः ॥ ६८ ॥

तस्मादिति । राघवस्तस्मै विभीषणाय । प्रत्याङ्भ्यां श्रुतः पूर्व्वस्य कर्त्ता इति
 सम्प्रदानत्वाच्चतुर्थी । निशाचरैश्वर्यं राक्षसाधिपत्यं प्रतिज्ञातवान्, तथाहि कालेऽव-
 सरे समारब्धाः प्रकान्ताः नीतयः फलं वध्नन्ति गृह्णन्ति खलु जनयन्तीत्यर्थः ॥ ६९ ॥

सदिति । स रामः लवणं क्षारम् अम्भो यस्यासौ लवणास्मास्तस्मिन् लव-
 णाञ्चो स्रवणैः प्रयोज्यैः शार्ङ्गिणो विष्णोः स्वप्नाय शयनाय रसातलात् पातालादु-
 न्मग्नमुत्थितं शेषमिव स्थितं सेतुं बन्धयामास ॥ ७० ॥

तेनेति । रामः तेन पथा सेतुमार्गेण उत्तीर्य सागरमिति शेषः पिङ्गलैः
 सुवर्णवर्णैः अतएव द्वितीयं हेमप्राकारं कुर्व्वद्विरिव स्थितैः वानरैः लङ्कां रोधया-
 मास ॥ ७१ ॥

रण इति । तत्र लङ्कायां स्रवणानां रक्षसाञ्च भीमो भयङ्करः दिग्विजृम्भितं
 काकुत्स्थपौलस्त्ययोः रामरावणयोः जयघोषणं जयशब्दो यस्मिन् स तथोक्तो-
 रणः प्रवृत्ते प्रवृत्तः । अस्त्रियां समरानीकरणाः कलहविग्रहावित्यमरः ॥ ७२ ॥

पादपाविद्धपरिवः शिलानिष्प्रिष्टमुद्गरः ।

अतिशस्त्रनखन्यासः शैलरुग्णमतङ्गजः ॥ ७३ ॥

अथ रामशिरश्छेददर्शनोद्भ्रान्तचेतनाम् ।

सीतां मायेति शंशन्ती त्रिजटा समजीवयत् ॥ ७४ ॥

कामं जीवति मे नाथ इति सा विजहौ शुचम् ।

प्राङ्मुखा सत्यमस्यान्तं जीवितास्मीति लज्जिता ॥ ७५ ॥

गरुडापातविस्मिष्टमेघनादास्त्वबन्धनः ।

दाशरथ्योः क्षणक्षेशः स्वप्रवृत्त इवाभवत् ॥ ७६ ॥

ततो विभेद पौलस्त्यः शक्त्या वल्लसि लक्ष्मणम् ।

रामस्त्वनाहतोऽप्यासीद्विदीर्णहृदयः शुचा ॥ ७७ ॥

पादपेति । किंविधो रणः पादपैर्वृक्षैराविद्धाः भग्नाः परिवः लोहवद्धका-
ष्ठानि यस्मिन् स तथोक्तः । परिवः परिव्रातन इत्यमरः । शिलाभिर्निष्प्रिष्टाः
चूर्णिता मुद्गरा अयोधनाः यस्मिन् स तथोक्तः । द्रुधने मुद्गरघनावित्यमरः ।
अतिशस्त्राः अस्त्राण्यतिक्रान्ताः नखन्यासाः यस्मिन् स तथोक्तः शैलैः रुग्णाः
भग्नाः मतङ्गजाः यस्मिन् स तथोक्तः ॥ ७३ ॥

अथेति । अधानन्तरं छिद्यतइति छेदः खण्डः शिरएव छेदइति विग्रहः ।
रामशिरश्छेदस्य विद्युज्जिह्वाख्यराक्षसमायानिर्मितस्य दर्शनेनोद्भ्रान्तचेतनां
गतमंज्ञां सीतां त्रिजटा नाम काचित् सीतापक्षपातिनी राक्षसी माया-कल्पितं
नत्वेतत् सत्यमिति शंशन्ती ब्रुवाणा । शपश्यनोर्नित्यमिति नित्यं नुमागमः ।
समजीवयत् ॥ ७४ ॥

काममिति । सा सीता मे नाथः जीवतीति हेतोः शुचं शोकं कामं विजहौ
किन्तु प्राक् पूर्वमस्य नाथस्यान्तं नाथं सत्यं यथार्थं मत्वा जीविता जीवितवत्-
स्मीति हेतोर्लज्जिता लज्जावती । कर्त्तरि क्तः । दुःखादपि दुःसहो लज्जा-
भर इति भावः ॥ ७५ ॥

गरुडेति । गरुडस्तार्क्ष्यः तस्यापातेनागमनेन विस्मिष्टं मेघनादस्य इन्द्रजि-
तोऽस्त्रेण नागपाशेन बन्धनं यस्मिन् स तथोक्तः क्षणक्षेशः दाशरथ्योः रामलक्ष्-
णयोः स्वप्रवृत्तः स्वप्रावस्थायां भूत इवाभवत् ॥ ७६ ॥

ततइति । ततः पौलस्त्यो रावणः शक्त्या कास्त्वनामकेनायुधेन । कास्त्व-

स मारुतिसमानीतमहौषधित्वव्यथः ।

लङ्कास्त्रीणां पुनश्चक्रे विलापाचार्यकं शरैः ॥ ७८ ॥

स नादं मेघनादस्य धनुस्त्रेन्द्रायुधप्रभम् ।

मेघस्येव शरत्कालो न किञ्चित्पर्यशेषयत् ॥ ७९ ॥

कुम्भकर्णः कपीन्द्रेण तुल्यावस्थः स्वसुः कृतः ।

रुरोध रामं शृङ्गीव टङ्कच्छिन्नमनःशिलः ॥ ८० ॥

अकाले बोधितो भ्रात्रा प्रियस्वप्नो वृथा भवान् ।

रामेषुभिरितीवासौ दीर्घनिद्रां प्रवेशितः ॥ ८१ ॥

इतराण्यपि रक्षांसि पेतुर्वानरकोटिषु ।

रजांसि समरोत्यानि तच्छोणितनदीष्विव ॥ ८२ ॥

सामर्थ्ययोः शक्तिरित्यमरः । लक्षणं वक्षसि विभेद विदारयामास । रामस्वनाह-
तापि अहतोऽपि शुचा शोकेन विदीर्णहृदयः आसीत् ॥ ७७ ॥

स इति । स लक्षणो मारुतिना मरुत्सुतेन हनुमता समानीतया महौषध्या
सङ्गीवन्या हतव्यथः 'सन् पुनः शरैर्लङ्कास्त्रीणां विलापे परिदेवने । विलापः
परिदेवनमित्यमरः । आचार्यकम् आचार्यकर्म । योपधाद्गुणोत्तमाद्गुञ् इति
वुञ् । चक्रो । पुनरपि राक्षसान् जघानेति व्यज्यते ॥ ७८ ॥

स नादमिति । स लक्षणः शरत्कालो मेघस्येव मेघनादस्येन्द्रजितो नादं
सिंहनादम् अन्यत्र गर्जितम् इन्द्रायुधप्रभं शक्रधनुःप्रभं धनुश्च किञ्चिदल्पमपि न
पर्यशेषयत् नावशेषितवान् तमवधीदित्यर्थः ॥ ७९ ॥

कुम्भकर्णइति । कपीन्द्रेण सुग्रीवेण स्वसुः शूर्पणखायाः तुल्यावस्थो नासा-
कर्णच्छेदेन सदृशः कृतः कुम्भकर्णः टङ्केन शिलाभेदकशस्त्रेण छिन्ना मनःशिला
रक्तवर्णधातुविशेषो यस्य स तथोक्तः । टङ्कः पाषाणभेदनइति, धातुर्मनःशिला-
व्यद्वेरिति चामरः । शृङ्गी शिखरीव रामं रुरोध ॥ ८० ॥

अकालइति । प्रियस्वप्नः इष्टनिद्रोऽनुजः भवान् वृथा भ्रात्रा रावणेना-
काले बोधितः इतीवासौ कुम्भकर्णः रामेषुभिः रामवाणैः दीर्घनिद्रां मरणं प्रवे-
शितो गमितः । यथा लोकेषु दृष्टवस्तुविनाशदुःखितस्य ततोपि भूयिष्ठमुपपद्यते
तद्वदिति भावः ॥ ८१ ॥

इतराणीति । इतराणि रक्षांस्यपि वानरकोटिषु, समरोत्यानि रजांसि

निर्ययावथ पौलस्त्यः पुनर्युद्धाय मन्दिरात् ।
 अरावणमरामं वा जगदयेति निश्चितः ॥ ८३ ॥
 रामं पदातिमालोक्य लङ्केशञ्च वरूथिनम् ।
 हरियुग्यं रथं तस्मै प्रजिघाय पुरन्दरः ॥ ८४ ॥
 तमाधूतध्वजपटं व्योमगङ्गोर्मिवायुभिः ।
 देवसूतभुजालम्बी जैत्रमध्यास्त राघवः ॥ ८५ ॥
 मातलिस्तस्य माहेन्द्रमासुमोच तनुच्छदम् ।
 यत्नोत्पलदलल्लैव्यमस्त्राण्यापुः सुरद्विषाम् ॥ ८६ ॥
 अन्योन्यदर्शनप्राप्तविक्रमावसरं चिरात् ।

तेषां रत्नसां शोणितनदीषु रक्तप्रवाहेषु इव, पेतुः निपत्य मृतानीत्यर्थः ॥ ८२ ॥

निर्ययाविति । अथ पौलस्त्यो रावणः अद्य जगत् अरावणं रावणमून्यं अरामं राममून्यं वा भवेदिति निश्चितो निश्चितवान् । कर्त्तरि क्तः । विजयमरणयोरन्यतरनिश्चयवान् पुनर्युद्धाय मन्दिरात् निर्ययौ निर्जगाम ॥ ८३ ॥

राममिति । पादाभ्यामततीति पदातिस्तं पादचारिणं रामम्, वरूथो रथगुप्तिः । रथगुप्तिवरूथोनेत्यमरः । अत्र वरूथेन रथो लक्ष्यते । वरूथिनं रथिनं लङ्केशं च आलोक्य पुरन्दरः इन्द्रः युगं वहन्तीति युग्याः रथाश्चाः । तद्वहति रथयुगप्रासङ्गमिति यत् प्रत्ययः । हरियुग्यं कपिलवर्णाश्वम् । शुकाहिकपिभेकेषु हरिर्ना कपिले त्विष्वित्यमरः । रथं तस्मै रामाय प्रजिघाय प्रहितवान् ॥ ८४ ॥

तमिति । राघवो व्योमगङ्गोर्मिवायुभिराधूतध्वजपटं मार्गवशादिति भावः । जेतैव जैत्रो जयनशीलः तं जैत्रम् । जेतस्तात् लक्षणशब्दात् प्रज्ञादिभ्यश्चेति स्वार्थेऽण्प्रत्ययः । तं रथं देवसूतभुजालम्बी मातलिहस्तावलम्बः सन् अध्यास्त अधिष्ठितवान् । आसेर्लङ् ॥ ८५ ॥

मातलिरिति । मातलिरिन्द्रसारथिः माहेन्द्रं तनुः क्वाद्यतेऽनेनेति तनुच्छदो वस्त्रम् । पुंसि संज्ञायां घः प्रायेणेति घः । तं तस्य रामस्य आसुमोचासङ्ग्यामास यत्र तनुच्छदे सुरद्विषामस्त्राणि उत्पलदलानां यत् ल्लैव्यं नपुंसकत्वं निरर्थकत्वं तदापुः ॥ ८६ ॥

अन्योन्येति । चिरादन्योन्यदर्शनेन प्राप्तविक्रमावसरं रामरावणयोर्युद्धं

रामरावणयोर्युद्धं चरितार्थमिवाभवत् ॥ ८७ ॥

भुजमूर्ध्नीरवाङ्गल्यादेकोऽपि धनदानुजः ।

दृष्टे ह्ययथापूर्वो मातृवंश इव स्थितः ॥ ८८ ॥

जेतारं लोकपालानां स्वमुखैरर्चितेश्वरम् ।

रामस्तुलितकैलासमरातिं बह्वमन्यत ॥ ८९ ॥

तस्य स्फुरति पौलस्त्यः सीतासङ्गमशंसिनि ।

निचखानाधिकक्रोधः शरं सव्येतरे भुजे ॥ ९० ॥

रावणस्यापि रामास्तो भित्त्वा हृदयमाश्रुगः ।

योधनं चरितार्थं सफलमभवदिव । प्राक् पराक्रमावसरदौर्बल्याद्विफलस्य अद्य
तत्ताभात् साफल्यसत्प्रेक्षते ॥ ८७ ॥

भुजेति । यथाभूतः पूर्वं यथापूर्वः । सुश्रुपेति समासः । यथा पूर्वो न
भवतीत्ययथापूर्वः निहतवभुत्वाद्भ्रष्टः परिचारश्च न्य इत्यर्थः अतएवैकोऽपि सन्
धनदानुजो रावणः भुजाश्च मूर्ध्निश्चोरवः पादाश्च भुजमूर्ध्नीर । प्राण्यङ्गत्वात्
द्वन्द्वैकवद्भावः । तस्य बाङ्गल्याङ्गत्वाद्भेदोः, तद्वङ्गत्वे यादवः । दशास्यो विंशति-
भुजश्चतुष्पान्मातृमन्दिरे इति । मातृवंशे मातृसम्बन्धिनि वर्गे स्थित इव दृष्टे
दृष्टोहि । वंशो वेणौ कुले वर्गे इति विश्वः । अत्र रावणमातृरजोजातित्वात्
तद्वर्गो रज्जोवर्ग इति लभ्यते, अतश्चैकोपि अनेकरक्षःपरिहृत इव लक्ष्यते
इत्यर्थः ॥ ८८ ॥

जेतारमिति । लोकपालानामिन्द्रादीनां जेतारम् । कर्तृकर्मणोः कृतीति
कर्मणि षष्ठी । स्वमुखैः स्वशिरोभिरर्चितेश्वरं तुलितकैलासम् उत्क्षिप्नुद्वादिम्
एवं शौर्यवीर्यसत्त्वसम्पन्नं महावीर्यम् अराति शत्रुं रामो गुणग्राहित्वात् जेत-
व्योक्तर्षस्य जेतृस्त्रोक्तर्षहेतुत्वाच्च बह्वमन्यत साधुः सद्विक्रमस्यायं पथ्याप्तो विषय-
इति वज्रमानमकरोदित्यर्थः । बह्विति क्रियाविशेषणम् ॥ ८९ ॥

तसेति । अधिकक्रोधः पौलस्त्यः स्फुरति प्लन्दमानेऽतएव सीतासङ्गम-
शंसिनि तस्य रामस्य सव्येतरो यस्मात् सव्येतरे दक्षिणे । न वज्रग्रीहाविति
इतरशब्दस्य सर्वनामसंज्ञाप्रतिषेधः । भुजे शरं निचखान निखातवान् ॥ ९० ॥

रावणस्येति । रामेणास्तः क्षिप्तः आश्रुगो बाणः, विश्रवसोऽपत्यं पुमान्
रावणः । विश्रवःशब्दादपत्येऽर्थेऽण्प्रत्यये सति, विश्रवसोविश्रवणरवणाविति

विवेश भुवमाख्यातुसुरगेभ्य इव प्रियम् ॥ ६१ ॥

वचसैव तयोर्वाक्यमस्त्वमस्तेण निघ्नतोः ।

अन्योन्यजयसंरम्भो वदधे वादिनोरिव ॥ ६२ ॥

विक्रमव्यतिहारेण सामान्याभूद्द्वयोरपि ।

जयश्रीरन्तरा वेदिर्मत्तवारणयोरिव ॥ ६३ ॥

कृतप्रतिकृतप्रीतैस्तयोर्मुक्तां सुरासुरैः ।

परस्परशरव्राताः पुष्पवृष्टिं न सेहिरे ॥ ६४ ॥

अयःशङ्कुचितां रक्षः शतघ्नीमथ शत्रवे ।

हृतां वैवस्वतस्येव कूटशास्त्रालिमक्षिपत् ॥ ६५ ॥

रवणादेशः । तस्य रावणस्यापि हृदयं वक्षो भित्त्वा विदार्य उरगेभ्यः पाताल-
वासिभ्यः प्रियमाख्यातुमिव भुवं विवेश ॥ ६१ ॥

वचसेति । वाक्यं वचसैव अस्त्वम् अस्त्रेण निघ्नतोः प्रतिकुर्वतोः तयोः राम-
रावणयोः वादिनोः कथकयोरिव अन्योन्यविषये जयसंरम्भो वदधे ॥ ६२ ॥

विक्रमेति । जयश्रीः विक्रमस्य व्यतिहारेण पर्यायकरणेन तयोर्द्वयोरप्य-
न्तरा मध्ये । अव्ययमेतत् । वेदिर्वेद्याकारा भित्तिः मत्तवारणयोरिव सामान्या
साधारणा अभूत् नवन्यतमनियतेत्यर्थः । अत्र मत्तवारणयोरित्यत्र च, अनरा-
न्तरेण युक्ते इति द्वितीया न भवति अनराशब्दस्योक्तरीत्या अन्यत्वान्वात् ।
मध्ये कामपि भित्तिं कृत्वा गजौ योधयन्तीति प्रसिद्धिः ॥ ६३ ॥

कृतेति । स्वयमस्त्रप्रयोगः कृतं प्रतिकृतं परकृतप्रतीकारः ताभ्यां प्रीतैः
सुरासुरैर्यथासङ्गं तयोः रामरावणयोर्मुक्तां पुष्पवृष्टिं द्वयीमिति शेषः परस्परं
शरव्राताः न सेहिरे । अहमेवालं किं त्वयेति चान्तरालएव दूतरेतरवाणवृष्टि-
रितरेतरपुष्पवृष्टिमवारयदित्यर्थः ॥ ६४ ॥

अय इति । अथ रक्षो रावणः अयसः शङ्कुभिः कीलैः चितां कीर्णां शतघ्नीं
लौहकण्टककीलितयष्टिविशेषम् । शतघ्नी तु चतुस्ताला लौहकण्टकसञ्चिता यष्टि-
रिति केशवः । हृतां विजयलब्धां वैवस्वतस्यान्तकस्य कूटशास्त्रालिमिव शत्रवे
राघवायाक्षिपत् क्षिप्तवान् । कूटशास्त्रालिरिव कूटशास्त्रालिरिति व्युत्पत्त्या वैवस्वत-
मदायाः गौणी संज्ञा । कूटशास्त्रालिर्नाम एकमूलप्रकृतिः कण्टकी वृक्षविशेषः ।

राघवौ रथमप्राप्तां तामाशाञ्च सुरद्विषाम् ।
 अर्द्धचन्द्रमुखैर्वीणैश्चिच्छेद कदलीमुखम् ॥ ८६ ॥
 अमोघं सन्दधे चास्त्रै धनुष्येकधनुर्द्धरः ।
 ब्राह्ममखं प्रियाशोकशल्यनिष्कर्षणौषधम् ॥ ८७ ॥
 तद्व्योम्नि शतधा भिन्नं ददृशे दीप्तिमन्मुखम् ।
 वपुर्महोरगस्येव करालफणमण्डलम् ॥ ८८ ॥
 तेन मन्त्रप्रयुक्तेन निमेषार्द्धादपातयत् ।
 स रावणशिरःपङ्क्तिमज्ञातव्रणवेदनाम् ॥ ८९ ॥
 बालार्कप्रतिमेवाप्सु वीचिभिन्ना पतिष्यतः ।
 रराज रत्नःकायस्य कण्ठच्छेदपरम्परा ॥ ९० ॥

रोचनः कूटशाल्मलिरित्यमरः । तस्यादृश्यञ्च गदायाः अयःशङ्खचितत्वादनुसन्धे-
 यम् ॥ ८५ ॥

राघव इति । राघवो रथमप्राप्तां तां शतघ्नीं सुरद्विषां रत्नसाम् आशां
 विजयतृष्णाञ्च । आशा तृष्णा दिशोः प्रोक्तेति विश्वः । अर्द्धचन्द्र इव मुखं येषां
 तैर्वीणैः कदलीवत् सुखं यथा तथा चिच्छेद । अथवा कदल्यामिव सुखम् अक्षेशो
 यस्मिन् कर्म्मणि तदिति विग्रहः ॥ ८६ ॥

अमोघमिति । एकोऽद्वितीयो धनुर्धरो रामः प्रियायाः शोकएव शल्यं
 तस्य निष्कर्षणम् उद्धारकं यदौषधं तत् अमोघं ब्राह्मं ब्रह्मदेवताकम् अस्त्रम्
 अभिमन्त्रितं वाणम् अस्त्रं रावणाय च, तद्वधार्थमित्यर्थः, धनुषि सन्दधे ॥ ८७ ॥

तदिति । व्योम्नि शतधा भिन्नं प्रसृतं दीप्तिमन्नि मुखानि यस्य तत् ब्रह्मा-
 स्त्रम्, करालं भीषणं तृङ्गं वा फणमण्डलं यस्य तत्तथोक्तम् । करालो दन्तुरे तृङ्गे
 करालो भीषणेऽपि चेति विश्वः । महोरगस्य शेषस्य वपुरिव, ददृशे दृष्टम् ॥ ८८ ॥

तेनेति । स रामो मन्त्रप्रयुक्तेन तेनास्त्रेण अज्ञातव्रणवेदनाम् अतिशैघ्र-
 दननुभूतव्रणदुःखां रावणशिरःपङ्क्तिं निमेषार्द्धात् अपातयत् पातयामास ॥ ८९ ॥

वालेति । पतिष्यतः आसन्नपातस्य रत्नःकायस्य रावणकलेवरस्य छिद्यन्ते
 इति छेदाः खण्डाः कण्ठानां ये छेदाः तेषां परम्परा पङ्क्तिः, वीचिभिर्भिन्ना

मरुतां पश्यतां तस्य शिरांसि पतितान्यपि ।
 मनो नातिविश्वासा पुनः सन्धानशङ्किनाम् ॥ १०१ ॥
 अथ मदगुरुपक्षैर्लोकपालद्विपाना-
 मनुगतमलिटन्दैर्गण्डभित्तीर्विहाय ।
 उपनतमणिवन्धे मूर्ध्नि पौलस्त्यशतोः
 सुरभि सुरविमुक्तं पुष्पवर्षं पपात ॥ १०२ ॥
 यन्ता हरेः सपदि संहृतकार्मुकज्य-
 माष्टच्छ्र राघवमनुष्ठितदेवकार्यम् ।
 नामाङ्गरावणशराङ्कितकेतुयष्टि-
 मूर्ध्नि रथं हरिसहस्रयुजं निनाय ॥ १०३ ॥

ज्ञाना कृता अमुं बालार्कस्य प्रतिमा प्रतिविम्बमिव, रराज । अर्कस्य बालविशे-
 षणमारुग्यार्थमिति भावः ॥ १०० ॥

मरुतामिति । पतितानि तस्य रावणस्य शिरांसि पश्यतामपि पुनःसन्धान-
 शङ्किनाम्, पूर्वं तथादर्शनादिति भावः । मरुताममराणाम् मरुतौ पवनमरा-
 वित्यमरः । मनो नातिविश्वासा अतिविश्वासं न प्राप ॥ १०१ ॥

अथेति । अथ मदेन गजगण्डसञ्चारसंक्रान्तेन गुरुपक्षैः भारायमाणपक्षै-
 रलिटन्दैः लोकपालद्विपानाम् एरावतादीनां गगनवर्त्तिनां गण्डभित्तीर्विहाय
 अनुगतं सुरभि सुगम्भि । सुरभिश्चम्पके स्वर्णे जातोफलवसनयोः । गम्भोपले
 सौरभेयां सल्लकीमाटभेदयोः । सुगम्भौ च मनोत्ते च वाच्यवत् सुरभि स्मृतमिति
 विश्वः । सुरविमुक्तं पुष्पवर्षम् उपनत आसन्नो मणिवन्धो राज्याभिषेकसमये
 भावी यस्य तस्मिन् पौलस्त्यशतोः रामस्य मूर्ध्नि पपात । इदमेव राज्याभिषेक-
 सूचकमिति भावः ॥ १०२ ॥

यन्तेति । हरेरिन्द्रस्य यन्ता मातलिः सपदि संहृतकार्मुकज्यम् अनुष्ठितं देव-
 कार्यं रावणवधरूपं येन तं राघवम् आपृच्छ्र साधु यामीत्यामन्त्य, नामाङ्गै-
 र्नासाक्षरचिह्नैः रावणशरैरङ्किता चिह्निता केतुयष्टिर्ध्वजदण्डो यस्य तं हरीणां
 वाजिनां सहस्रेण युज्यत इति हरिसहस्रयुक्तम् । यमानिलेन्द्रचन्द्रार्कविष्णु-
 सिंहांशुवाजिषु । हरिरित्युभयवाच्यमरः । रथम् जङ्घं निनाय नीतवान् ॥ १०३ ॥

रघुपतिरपि जातवेदोविशुद्धां प्रगृह्य प्रियां
प्रियसुहृदि विभीषणे संगमय्य श्रियं वैरिणः ।
रविसुतसहितेन तेनानुयातः ससौमित्रिणा
भुजविजितविमानरत्नाधिरूढः प्रतस्थे पुरीम् ॥ १०४ ॥

इति श्रीरघुवंशे महाकाव्ये कालिदासकृतौ
रावणावधो नाम द्वादशः सर्गः ॥

रघुपतिरिति । रघुपतिरपि जातवेदस्त्वग्नौ विशुद्धां जातशुद्धिं प्रियां सीतां
प्रगृह्य स्वीकृत्य, प्रियसुहृदि विभीषणे वैरिणो रावणस्य श्रियं राज्यलक्ष्मीं सङ्ग-
मय्य सङ्गतां कृत्वा । गमेर्ण्यन्तात् ल्यप्प्रत्ययः, मितां ह्रस्वः, ल्यपि लघुपूर्वादिति
णेरयादेशः । रविसुतसहितेन सुग्रीवयुक्तेन ससौमित्रिणा सलक्ष्मणेन तेन
विभीषणेनानुयातोऽनुगतः नन् । विमानं रत्नमिव विमानरत्नमित्युपमितसमासः ।
भुजविजितं यद्विमानरत्नं पुष्पकं तदारूढः सन् पुरीमयोध्यां प्रतस्थे । समवप्रवि-
श्यः स्थ इत्यात्मनेपदम् । अत्र प्रस्थानक्रियाया अकर्मकत्वेपि तदङ्गभूतोद्देशक्रिया-
पेक्षया सकर्मकत्वम् । अस्ति च धातूनां क्रियान्तरोपसर्जनकस्वार्थाभिधायकत्वम्,
यथा कुसूलान् पचतीत्यादौ आदानक्रियागर्भः प्राकोविधीयतइति ॥ १०४ ॥

इति श्रीकोलाचलमल्लिनाथस्वरिविरचितायां रघुवंशव्याख्यायां
सङ्गीवनीसमाख्यायां द्वादशः सर्गः ॥

रघुवंशम् ।

तयोदशः सर्गः ।

अथात्मनः शब्दगुणं गुणज्ञः

पदं विमानेन विगाहमानः ।

रत्नाकरं वीक्ष्य मिथः स जायां

रामाभिधानो हरिरित्युवाच ॥ १ ॥

वैदेहि पश्चा मलयात् विभक्तं

मत्सेतुना फेनिलमसुराशिमृ ।

कायापथेनेव शरत्प्रसन्न-

माकाशमाविष्कृतचारुतारम् ॥ २ ॥

त्रैलोक्यश्रुत्योद्धरणाय सिन्धोश्चकार वक्षं मरणं रिपूणाम् ।

पुण्यं प्रणामं भुवनाभिरामं रामं विरामं विपदासुपासे ॥

अथेति । अथ प्रस्थानानन्तरम्, जानातीति ज्ञः इगुपधेत्यादिना कप्रत्ययः ।

गुणानां ज्ञः रत्नाकरादिवर्ण्यगुणाभिज्ञ इत्यर्थः । स रामाभिधानो हरिः विष्णुः

शब्दो गुणो यस्य तच्छब्दगुणम् आत्मनः स्वस्य पदं विष्णुपदमाकाशमित्यर्थः ।

वियद्विष्णुपदमित्यमरः । शब्दगुणमाकाशमिति तार्किकाः । विमानेन पुष्पकेण

विगाहमानः सन् रत्नाकरं वीक्ष्य मिथोरहसि । मिथोऽन्योन्यं रहस्यपीत्यमरः ।

जायां पत्नीं सीताम् इति वक्ष्यमाणप्रकारेणोवाच । रामस्य हरिरित्यभिधानं

निरङ्कुशमहिमद्योतनार्थम् । मिथोऽग्रहणं गोष्ठीविश्रम्भस्तूचनार्थम् ॥ १ ॥

वैदेहीति । हे वैदेहि सीते आ मलयात् मलयपथ्यन्तम् । पञ्चस्यपाङ्-

परिभिरिति पञ्चमी । पदद्वयं चैतत् । मत्सेतुना विभक्तं द्विधा कृतम् अत्यायत-

सेतुनेत्यर्थः । हर्षाधिक्याच्च मद्ग्रहणम् फेनिलं फेनवन्तम् । फेनादिलज्जेतीलच्-

गुरोर्यियत्तोः कपिलेन मेध्ये
रसातलं संक्रमिते तुरङ्गे ।
तदर्थमुर्वीमवदारयद्भिः
पूर्वैः किलायं परिवर्द्धितो नः ॥ ३ ॥
गर्भं दधत्यर्कमरीचयोऽस्मात्
विट्द्विमत्ताश्रुवते वस्तूनि ।
अबिन्धनं वङ्गिमसौ विभर्त्ति
प्रह्लादनं ज्योतिरजन्यनेन ॥ ४ ॥
तां तामवस्थां प्रतिपद्यमानं
स्थितं दश व्याप्य दिशो महिम्ना ।

प्रत्ययः । क्षिप्रकारी चाहमिति भावः । अमुराशिम, छायापथेन विभक्तं शरत्सन्नम्
आविष्कृतचारुतारम् आकाशमिव, पश्य । मम भजानयं प्रयासस्त्वदर्थ इति हृद-
यम् । छायाप्रथो नाम ज्योतिश्चक्रमध्यवर्त्ती कश्चित्तिरश्मीनोऽवकाशः ॥२॥

गुरोरिति । यियत्तोर्यद्युमिच्छोः यजेः सन्नन्तादुप्रत्ययः । गुरोः सगरस्य
मेध्येऽश्वमेधार्हे तुरङ्गे कपिलेन मुनिना रसातलं पातालं संक्रमिते सति, तदर्थ-
मुर्वीमवदारयद्भिः खनद्भिः नः अस्माकं पूर्वैः वृद्धैः सगरसुतैः अयं समुद्रः
परिवर्द्धितः किल । किलेत्येतिह्ये । अतो नः पूज्य इति भावः । यद्यपि तुरङ्गहारी
शतक्रतुः तथापि तस्य कपिलसमीपे दर्शनात् स एवेति भ्रान्तिः, तन्मत्तैव कविना
कपिलेनेति निर्दिष्टम् ॥ ३ ॥

गर्भमिति । अर्कमरीचयः अस्मादब्धे रपादानात् गर्भमस्मयं दधति, वृद्ध्यर्थ-
मित्यर्थः । अयमर्थोदशमसर्गे ताभिर्गर्भ इत्यत्र स्पष्टीकृतः । अयं लोकोपकारीति
भावः । अत्राब्धौ वस्तूनि धनानि । धने रत्ने वस्तु सृष्टमिति विश्वः । विट्द्वि-
मश्रुवते प्राश्रुवन्ति, सम्पद्धानित्यर्थः । असौ आपः इन्धनं दाह्यं यस्य तद्दाहकं
वङ्गिं विभर्त्ति । अपकारीऽप्याश्रितं न त्यजतीति भावः । अनेन प्रह्लादनं ज्योति-
श्चन्द्रोऽजनि जनितम् । जनेर्यन्तात्कर्माणि लुङ् । सौम्यइति भावः ॥४॥
तां तामिति । तां तामनेकाम् । नित्यवीक्ष्योरिति वीक्षायां द्विरुक्तिः । अवस्था-
मञ्जोभाद्यवस्थाम्, विष्णु पक्षे सत्त्वाद्यवस्थाम्, प्रतिपद्यमानं भजमानं महिम्ना दश

विष्णोरिवास्थानवधारणीय-

मीदृक्तया रूपमियत्तया वा ॥ ५ ॥

नाभिप्ररूढाम्बुरुहासनेन

संस्तूयमानः प्रथमेन धाता ।

असुं युगान्तोचितयोगनिद्रः

संहृत्य लोकान् पुरुषोऽधिगते ॥ ६ ॥

पक्षच्छिदा गोत्रभिदात्तगन्धाः

शरण्यमेनं शतशो महीधराः ।

वृषा इवोपस्रविनः परेभ्यो

धर्म्मोत्तरं मध्यममाश्रयन्ते ॥ ७ ॥

रसातलादादिभवेन पुंसा

भुवः प्रयुक्तोदहनक्रियायाः ।

दिशो व्याप्य स्थितं विष्णोरिवास्त्ररत्नाकरस्य रूपं स्वरूपम् उक्तरीत्या बद्धप्रकार-
त्वाद्यापकत्वाच्च ईदृक्तया इयत्तया वा प्रकारतः परिमाणतश्च अनवधारणीयं
दुर्निरूपम् ॥ ५ ॥

नाभीति । युगान्ते कल्यान्ते उचिता परिचिता योगः स्वात्मनिष्ठैव निद्रैव
निद्रा यस्य स पुरुषो विष्णुः लोकान् संहृत्य, नाभ्यां प्ररूढं यदम्बुरुहं पद्मं
तदासनेन तन्नाभिकमलाश्रयेण प्रथमेन धाता दक्षादीनामपि स्रष्टा पितामहेन
संस्तूयमानः सन्, असुम् अधिगते असृग्निन् गते इत्यर्थः । कल्यान्ते ऽप्यस्तीति
भावः ॥ ६ ॥

पक्षेति । पक्षच्छिदा गोत्रभिदा इन्द्रेण । उभयत्र सत्सूहिषेत्यादिना क्षिप् ।
आत्तगन्धाः हृतगर्वाः अभिभूता इत्यर्थः । गन्धो गन्धक आसोदे लेशे सम्बन्ध-
गर्वयोरिति विश्वः । आत्तगर्वाऽभिभूतः स्यादित्यमरः । महीं धारयन्तीति महीधराः
पर्वताः । मूलविभुजादित्वात् कप्रत्ययः । शतं शतं शतशः शरण्यं रक्षणसमर्थमेनं
समुद्रम्, परेभ्यः शत्रुभ्यः उपस्रविनो भयवन्तो वृषाः धर्म्मोत्तरं धर्म्मप्रधानं मध्यमं
मध्यभूपालमिव, आश्रयन्ते । अरेश्च विजिगीषोश्च मध्यमो भूष्यनन्तर इति काम-
न्दकः । आर्त्तबन्धुरिति भावः ॥ ७ ॥

अस्याच्छमम्भः प्रलयप्रवृद्धं
 सुहृत्तं वक्ताभरणं वभूव ॥ ८ ॥
 सुखार्पणेषु प्रकृतिप्रगल्भाः
 स्वयं तरङ्गाधरदानदत्तः ।
 अनन्यसामान्यकलत्रवृत्तिः
 पिवत्यसौ पाययते च सिन्धुः ॥ ९ ॥
 ससत्त्वमादाय नदीमुखाम्भः
 संमीलयन्तो विवृताननत्वात् ।
 अमी शिरोभि स्तिमयः सरन्ध्रै-
 रूर्ध्वं वितन्वन्ति जलप्रवाहान् ॥ १० ॥
 मातङ्गनक्रैः सहस्रोत्पतद्भि-
 र्भिन्नान् द्विधा पश्य समुद्रफेनान् ।

रसातलादिति । आदिभवेन पुंसां आदिवराहेण रसातलात् प्रयुक्तोदहन-
 क्रियायाः कृतोद्धारणक्रियायाः, विवाहक्रिया च व्यज्यते, भुवो भूदेवतायाः प्रलये
 प्रवृद्धमस्याब्धेरच्छमम्भो सुहृत्तं वक्ताभरणं लज्जारक्षणाथं सुखावगुण्ठनं वभूव ।
 तदुक्तम् उद्धृतासि वराहेण कृष्णेन शतवाहुनेति ॥ ८ ॥

मुखेति । अन्येषां पुंसां सामान्या साधारणा न भवतीति अनन्यसामान्या
 कलत्रेषु वृत्तिर्भोगो यस्य स तथोक्तः, इममेवार्थं प्रतिपादयति, तरङ्ग एवाधरस्तस्य
 दाने समर्पणे दत्तश्चतुरोऽसौ समुद्रः सुखार्पणेषु प्रकृत्या सख्यादिप्रेषणं विना
 प्रगल्भाः धृष्टाः सिन्धूनदीः । सिन्धुः समुद्रे नद्यां चेति विश्वः । स्वयं पिवति
 पाययते च तरङ्गाधरमिति शेषः । न पादाभ्याड्यमेत्यादिना पिवतेत्यन्तान्नित्यं
 परस्मै पदनिषेधः, गतिबुद्धीत्यादिना सिन्धूनां कर्मत्वम् । दम्पत्योर्युगपत् पर-
 स्परधरपानमनन्यसाधारणमिति भावः ॥ ९ ॥

ससत्त्वमिति । अमी तिमयो मत्स्यविशेषाः । तदुक्तम् । अस्ति मत्स्यस्तिभिर्नाम
 शतयोजनमायतद्वति । विवृताननत्वाद्यात्तसुखत्वाद्भेतोः आननविवृत्येत्यर्थः ससत्त्वं
 मत्स्यादिप्राणिसहितं नदीमुखाम्भः आदाय संमीलयन्तः चक्षुषुटानि सङ्गृह्यन्तः
 सन्तः सरन्ध्रैः शिरोभिः जलप्रवाहान् ऊर्ध्वं वितन्वन्ति । जलयन्त्रक्रीडासमाधि-
 र्व्यज्यते ॥ १० ॥

कपोलसंसर्पितया य एषां
 व्रजन्ति कर्णक्षणाचामरत्वम् ॥ ११ ॥
 वेलानिलाय प्रसृता भुजङ्गाः
 महोर्मिर्विस्फूर्ज्युनिर्विशेषाः ।
 सूर्यांशुसम्पर्कसमृद्धरागै-
 र्यज्यन्त एते मणिभिः फणस्थैः ॥ १२ ॥
 तवाधरस्पर्द्धिषु विद्रुमेषु
 पर्यस्तमेतत् सहसोर्मिवेगात् ।
 ऊर्ध्वाङ्कुरप्रोतमुखं कथञ्चित्
 क्लेशादपक्रामन्ति शङ्खयूथम् ॥ १३ ॥
 प्रवृत्तमात्रेण पयांसि पातु-
 मावर्त्तवेगाद्भ्रमता घनेन ।
 आभाति भूयिष्ठमयं समुद्रः
 प्रमथ्यमानो गिरिणेव भूयः ॥ १४ ॥

मातङ्गेति । सहसोत्पत्तिः मातङ्गनक्रौ मातङ्गाकारैर्गर्हाः द्विधा भिन्नान्
 समुद्रफेनान् पश्य, ये फेनाः एषां जलमातङ्गनक्राणां कपोलेषु संसर्पितया संसर्पणेन
 हेतुना कर्णेषु क्षणं चामरत्वं व्रजन्ति ॥ ११ ॥

वेलेति । वेलानिलाय वेलानिलं पातुमित्यर्थः क्रियार्थोपपदेत्यादिना चतुर्थी ।
 प्रसृताः निर्गताः महोर्मिणां विस्फूर्ज्युः उद्रेकः । द्वितोऽयुजित्युच्प्रत्ययः ।
 तस्मान्निर्विशेषाः दुर्ग्रहभेदाः एते भुजङ्गाः सूर्यांशुसम्पर्केण समृद्धरागैः प्रवृत्त-
 कान्तिभिः फणस्थैर्मणिभिर्व्यज्यन्ते उन्नीयन्ते ॥ १२ ॥

तवेति । तव अधरस्पर्द्धिषु अधरसदृशेष्वित्यर्थः विद्रुमेषु प्रवालेषु सहसा
 ऊर्मिवेगात् पर्यस्तं प्रोत्क्षिप्तम् ऊर्ध्वाङ्कुरैः विद्रुमप्ररोहैः प्रोतमुखं सूतवदनमेतत्
 शङ्खानां यूथं वृन्दं कथञ्चित् क्लेशात् अपक्रामन्ति विलम्बप्रापसरतीत्यर्थः ॥ १३ ॥

प्रवृत्तेति । पयांसि पातुं प्रवृत्तएव प्रवृत्तमावः नतु पीतवान् । तेन आवर्त्त-
 वेगात् । स्यादावर्त्तोऽभ्रसां भ्रम इत्यमरः भ्रमता घनेन अयं समुद्रो भूयः पुनरपि
 गिरिणा मन्दरेण प्रमथ्यमान इव भूयिष्ठ मत्पन्तमाभाति ॥ १४ ॥

दूराद्यश्चक्रनिभस्य तन्वी
 तमालतालीवनराजिनीला ।
 आभाति वेलालवणाम्बुराशे
 धारानिवद्धेव कलङ्करेखा ॥ १५ ॥
 वेलानिलः केतकरेणुभिस्ते
 सम्भावयत्याननमायताक्षि ।
 मामक्षमं मण्डनकालहाने-
 वत्तीव विस्वाधरवद्धृष्टणम् ॥ १६ ॥
 एते वयं सैकतभिन्नशुक्ति-
 पर्यस्तमुक्तापटलं पयोधेः ।
 प्राप्ता मुहूर्त्तेन विमानवेगात्
 कूलं फलावर्जितपूगमालम् ॥ १७ ॥
 कुरुष्व तावत् करभोरु ! पञ्चा-
 न्मार्गे षट्प्रेक्षिणि ! दृष्टिपातम् ।

दूरादिति । अयश्चक्रनिभस्य लवणाम्बुराशेः दूरात् तन्वी अणुत्वेनाव-
 भासमाना तमालतालीवनराजिभिर्नीला वेलो तीरभूमिः धारानिवद्धा चक्रा-
 श्रिता कलङ्करेखा मालिन्यरेखेव आभाति । मालिन्यरेखान्तु कलङ्कमाहुरिति
 दण्डी ॥ १५ ॥

वेलानिलइति । हे आयताक्षि ! वेलो स्यात्तीरनीरयोरिति विश्वः । वेलानिलः
 केतकरेणुभिः ते आननं सम्भावयति । किमर्थमित्यपेक्षायास्तत्रोच्यते, विस्वाधरे
 वद्धृष्टणं मां मण्डनेन आभरणक्रियया कालहानिर्विलम्बः तस्याक्षमसहमानम् ।
 कर्मणि षष्ठी । कालहानिमसहमानं वेत्तीव किम्, नो चेत् सम्भावयेदित्यर्थः ॥ १६ ॥

एत इति । एते वयं सैकतेषु भिन्नाभिः शुक्तिभिः पर्यस्तानि परितः क्षिप्तानि
 मुक्तानां पटलानि यस्मिंस्तत्तथोक्तं फलैरावर्जिताः आनमिताः पूगमाला यस्मिं-
 स्तत् पयोधेः कूलं विमानवेगान्मुहूर्त्तेन प्राप्ता ॥ १७ ॥

कुरुष्वेति । मणिवन्धादाकनिष्ठं करस्य करभो वहिरित्यमरः । करभ इव

एषा विदूरीभवतः समुद्रात्
 सकानना निष्पततीव भूमिः ॥ १८ ॥
 क्वचित् पथा सञ्चरते सुराणां
 क्वचिद्वनानां पततां क्वचिच्च ।
 यथाविधो मे मनसोऽभिलाषः
 प्रवर्त्तते पश्य तथा विमानम् ॥ १९ ॥
 असौ महेन्द्रद्विपदानगन्धि-
 स्त्रिमार्गगावीचिविमर्द्दशीतः ।
 आकाशवायुर्दिनयौवनोत्थान्
 आचामति स्वेदलवान् सुखे ते ॥ २० ॥
 करेण वातायनलम्बितेन
 स्पृष्टस्त्वया चण्ड ! कुतूहलिन्या ।
 आमुञ्चतीवाभरणं द्वितीय-
 मुद्भिन्नविद्युद्वलयो वनस्ते ॥ २१ ॥

ऊरू यस्याः सा करभोरूः । ऊरूत्तरपदादौपस्य इत्यूङ् । तस्याः सम्बुद्धिः, हे
 करभोरू ! सृगवत्प्रेक्षत इति विग्रहः हे सृगप्रेक्षिणि तावत्पश्चान्मार्गे लङ्घिताः
 ध्वनि दृष्टिपातं कुरुष्व । एषा सकानना भूमिः विदूरीभवतः समुद्रान्निष्पतति
 निष्क्रामतीव । विदूर शब्दाद्विशेष्यनिम्नात् चिः ॥ १८ ॥

क्वचिदिति । हे देवि ! विमानं पुष्पकं मे मनसोऽभिलाषो यथाविधः तथा
 प्रवर्त्तते पश्य । क्वचित् सुराणां पथा सञ्चरते, क्वचिद्वनानां क्वचित्पततां पक्षिणाञ्च
 पथा सञ्चरते । समस्तृतीयायुक्तादिति संपूर्वाञ्चरतेरात्मनेपदम् ॥ १९ ॥

असाविति । महेन्द्रद्विपदानगन्धिः ए रावतमदगन्धिः त्रिभिर्मागैर्गच्छतीति
 त्रिमार्गगा गङ्गा । तद्वितीर्थत्यादिना उत्तरपदसमासः । तस्याः वीचीनां विमर्द्दन
 सम्पर्केण शीतः असौ आकाशवायुः दिनयौवनोत्थान् मध्याह्नसम्भवान् ते सुखे
 स्वेदलवान् आचामति हरति । अनेन सुरपथसञ्चारो दर्शितः ॥ २० ॥

करेणेति । हे चण्ड ! कोपने ! चण्डस्त्वत्यन्तकोपनद्रव्यमरः । कुतूहः

अमी जनस्थानमपोदविघ्नं
मत्वा समारम्भनवोटजानि ।
अध्यासते चीरभृतो यथास्वं
चिरोञ्जितान्याश्रममण्डलानि ॥ २२ ॥
सैषा स्थली यत्त विचिन्वता त्वां
भ्रष्टं मया नूपुरमेकमुर्व्याम् ।
अदृश्यत त्वच्चरणारविन्द-
विश्लेषदुःखादिव बद्धमौनम् ॥ २३ ॥
त्वं रक्षसा भीरु ! यतोऽपनीता
तं मार्गमेताः कृपया लता मे ।
अदर्शयन् वक्तुमशक्नुवन्त्यः
शाखाभिरावर्जितपल्लवाभिः ॥ २४ ॥

हलिन्या विनोदार्थिन्या त्वया कवर्त्रा वातायने गवाक्षे लम्बितेनावसंसितेन करेण
स्पृष्टः उद्भिन्नविद्युद्वलयो घनस्ते द्वितीयमाभरणं बलयमासञ्चतीवार्पयतीव । चण्डी-
त्यनेन कोपनशीलत्वाद्भीतः क्षिप्रं त्वां सञ्चति मेघ इति व्यज्यते ॥ २१ ॥

अमी इति । अमी चीरभृतस्तापसाः जनस्थानमपोदविघ्नमस्तविघ्नं मत्वा
समारम्भा नवाः उटजाः पर्यशालाः येषु तानि । पर्यशालोटजोऽस्त्रियामित्य-
मरः । चिरोञ्जितानि राक्षसभयादित्यर्थः आश्रममण्डलानि आश्रमविभागान्
यथास्वं स्वमनतिक्रम्य अध्यासते अधितिष्ठन्ति ॥ २२ ॥

सैषेति । सा पूर्वानुभूता स्थली एषा, दृश्यत इत्यर्थः । यत् स्थल्यां त्वां
विचिन्वता अन्विष्यता मया त्वच्चरणारविन्देन यो विश्लेषो वियोगः तेन यद्दुःखं
तस्मादिव बद्धमौनं निःशब्दम् । उर्व्यां भ्रष्टम् एकं नूपुरं मञ्जीरः । मञ्जीरोनूपुरो
ऽस्त्रियामित्यमरः । अदृश्यत दृष्टम् । हेतुमेवा ॥ २३ ॥

त्वमिति । हे भीरु भयशीले ! जडुतइत्युङ्, ततो नदीत्वात् सम्बुद्धौ ह्रस्वः ।
त्वं रक्षसा रावणेन यतो येन मार्गेण । सार्वविभक्तिकस्तसिः । अपनीता अप-
हृता तं मार्गं वागिन्द्रियाभावाद्बद्धमशक्नुवन्त्यः एताः लताः आवर्जिताः
नमिताः पल्लवाः पाणिस्थानीयाः याभिस्ताभिः शाखाभिः स्वावयवभूताभिः

मृग्यश्च दर्भाङ्कुरनिर्व्यपेक्षा-
 स्तवागतिज्ञं समबोधयन्नाम् ।
 व्यापारयन्त्यो दिशि दक्षिणस्या-
 मुत्पन्नराजीनि विलोचनानि ॥ २५ ॥
 एतद्गिरेर्म्माल्यवतः पुरस्ता-
 दाविर्भवत्यम्बरलेखि शृङ्गम् ।
 नवं पयो यत्र घनैर्मया च
 तद्विप्रयोगाशु समं विवृष्टम् ॥ २३ ॥
 गन्धश्च धाराहतपल्लवानां
 कादम्बमर्द्धोज्झतकेसरञ्च ।
 स्निग्धाश्च केकाः शिखिनां बभूवु-
 र्यस्मिन्नसह्यानि विना त्वया मे ॥ २७ ॥
 पूर्वानुभूतं स्मरता च यत्र
 कम्पोत्तरं भीरु ! तवोपगूढम् ।

कपया मेऽदर्शयन् हस्तचेष्टयादर्शयन्नित्यर्थः । शाखा वृक्षान्तरे भुजे इति विश्वः ।
 लतादीनामपि ज्ञानमख्येव । तदुक्तं मनुना । अन्तःसंज्ञा भवन्त्येते सुखदुःख सम-
 न्विता इति ॥ २४ ॥

मृग्यश्चेति । दर्भाङ्कुरेषु भक्ष्येषु निर्व्यपेक्षाः निस्पृहा मृग्यः मृगाङ्गनाश्च उत्पन्ना-
 राजीनि विलोचनानि दक्षिणस्यां दिशि व्यापारयन्त्यः प्रवर्तयन्त्यः सत्यः तव
 अगतिज्ञं गत्यनभिज्ञं सां समबोधयन् दृष्टिचेष्टया त्वद्गतिसमबोधयन्नित्यर्थः ॥ २५ ॥

एतदिति । माल्यवतानामगिरेरम्बरलेखि अम्बुङ्कषं शृङ्गमेतत् पुरस्तादप्ये-
 वाविर्भवति । यत्र शृङ्गे घनैर्मयैः नवं पयो मया तद्विप्रयोगेन यदशु तच्च समं
 युगपद्विवृष्टम् । मेघदर्शनाद्वर्षतुल्यमशु सुकृतिमिति भावः ॥ २६ ॥

गन्धश्चेति । यस्मिन् शृङ्गे धाराभिर्वर्षधाराभिराहतानां पल्लवानां गन्धश्च,
 अर्द्धोज्झतकेसरं कादम्बं नीपकुसुमञ्च, स्निग्धाः मधुराः शिखिनां वर्हिणाम् ।
 शिखिनौ वज्रिवर्हिणावित्यमरः । केकाश्च, त्वया विना मे असह्यानि बभूवुः । नपुं-
 सकमनपुंसकेनेति नपुंसकैकशेषः ॥ २७ ॥

गुहाविसारीण्यतिवाहितानि
 मया कथञ्चिद्वनगर्जितानि ॥ २८ ॥
 आसारसिक्तचित्तिवाष्पयोगात्
 मामक्षिणोद्यत विभिन्नकोशैः ।
 विडम्ब्यमाना नवकन्दलैस्ते
 विवाहधूमारुणलोचनश्रीः ॥ २९ ॥
 उपान्तवानीरवनोपगूढा-
 न्यालक्ष्यपारिप्लवसारसानि ।
 दूरावतीर्णा पिवतीव खेदा-
 दमूनि पम्पासलिलानि दृष्टिः ॥ ३० ॥
 अत्रावियुक्तानि रथाङ्गमान्ना
 मन्योन्य दत्तोत्पलकेशराणि ।
 द्वन्द्वानि दूरान्तरवर्तिना ते
 मया प्रिये ! सस्पृहमीक्षितानि ॥ ३१ ॥

पूर्वेति । किञ्च हे भीरु ! यत्र शृङ्गे पूर्वानुसूतं कम्पोत्तरं कम्पप्रधानं तवोप-
 गूढमुपगूहनं स्मरता मया गुहाविसारीणि वनगर्जितानि कथञ्चिदतिवाहितानि
 स्मारकत्वेनोद्दीपकत्वात् क्लेशेन गमितानीत्यर्थः ॥ २८ ॥

आसारेति । यत्र शृङ्गे विभिन्नकोशैः विकसितकुम्भलैः नवकन्दलैः कन्द-
 लीपुष्पैररुणवर्णैः आसारेण धारासम्पातेन । धारासम्पात आसार इत्यमरः ।
 सिक्तायाः क्षित्तेर्वाष्पस्य धूमवर्णस्य योगाद्धेतोः विडम्ब्यमाना अनुक्रियमाणा ते
 विवाहधूमेनारुणा लोचनश्रीः, सादृश्यात् स्मर्यमाणेति शेषः, मामक्षिणोत् अपो-
 डयत् ॥ २९ ॥

उपान्तेति । उपान्तवानीरवनोपगूढानि पार्श्ववञ्जुलवनच्छन्नानि आलक्ष्या
 द्रिषद्दृश्याः पारिप्लवाश्चञ्चलाः सारसाः येषु तानि अमूनि पम्पासलिलानि पम्पा-
 सरोजलानि दूरादवतीर्णा मे दृष्टिः अतएव खेदात् पिवतीव न विहातुस्तत्तत्
 इत्यर्थः ॥ ३० ॥

अत्रेति । अत्र पम्पासरसि अन्योन्यस्यै दत्तोत्पलकेशराणि अवियुक्तानि

इमां तटाशोकलताञ्च तन्वीं
 स्तनाभिरामस्तवकाभिनमाम् ।
 त्वत्प्राप्तिबुद्ध्या परिरम्भुकामः
 सौमित्रिणा साश्रुरहं निषिद्धः ॥ ३२ ॥
 अमूर्विमानान्तरलम्बिनीनां
 श्रुत्वा स्वनं काञ्चनकिङ्किणीनाम् ।
 प्रत्युद्गजजन्तीव खमुत्पतन्त्यो
 गोदावरीसारसपङ्क्तयस्त्वाम् ॥ ३३ ॥
 एषा त्वया पेशलमध्ययापि
 घटाम्बुसंवर्द्धितबालचूता ।
 आनन्दयत्युन्मुखकृष्णसारा
 दृष्टा चिरात् पञ्चवटी मनो मे ॥ ३४ ॥
 अतानुगोदं मृगयानिष्ट-
 स्तरङ्गवातेन विनीतखेदः ।

रथाङ्गनान्नां द्वन्द्वानि चक्रवाकमिथुनानि ते तव दूरान्तरवर्तिना दूरदेशवर्तिना
 मया हे प्रिये ! ससृहं साभिलाषमीक्षितानि तदानीं त्वामस्मार्पमित्यर्थः ॥ ३१ ॥

इमामिति । किञ्च स्तनपदभिरामाभ्यां स्तवकाभ्याम् अभिनम्रां तन्वीमिमां
 तटाशोकलताम् अतस्त्वत्प्राप्तिबुद्ध्या त्वमेव प्राप्तेति ध्यान्त्या परिरम्भुमालिङ्गितुं
 कामोयस्य सोऽहं सौमित्रिणा लक्ष्मणेन साश्रुः निषिद्धः नेयं सीतेति निवारितः ।
 परिरम्भुकामः इत्यत्र तुंकाममनसोरपीति वचनात् सकारलोपः ॥ ३२ ॥

अमूरिति । विमानस्यान्तरेषु अवकाशेषु लम्बन्ते यास्तासां काञ्चनकिङ्कि-
 णीनां स्वनं श्रुत्वा खयूथशब्दभ्रमात् खमाकाशमुत्पतन्त्योऽमूः गोदावरीसारस-
 पङ्क्तयः त्वां प्रत्युद्गजजन्तीव ॥ ३३ ॥

एषेति । पेशलमध्ययापि भाराक्षमयापीत्यर्थः त्वया घटाम्बुभिः संवर्द्धिताः
 बालचूताः यस्याः सा उन्मुखाः अस्मदभिसुखाः त्वत्संवर्द्धिता एव कृष्णसाराः
 यस्याः सा चिरात् दृष्टा एषा पञ्चवटी मे मनः आनन्दयति आह्लादयति । पञ्च-
 वटीशब्दः पूर्वमेव व्याख्यातः ॥ ३४ ॥

रहस्वदुत्तङ्गनिषण्णमूर्द्धा
 स्मरामि वानीरगृहेषु सुप्तः ॥ ३५ ॥
 भ्रूभेदमात्रेण पदान्मघोनः
 प्रभ्रंशयां यो नञ्जघं चकार ।
 तस्याविलाम्भःपरिशुद्धिहेतो-
 भौमी सुनेः स्थानपरिग्रहोऽयम् ॥ ३६ ॥
 तेताग्निधूमाग्रमनिन्द्यकीर्त्त-
 स्तस्येदमाक्रान्तविमानमार्गम् ।
 धात्वा हविर्गन्धि रजोविमुक्तः
 समश्नुते मे लघिमानमात्मा ॥ ३७ ॥
 एतन्मुनेर्मानिनि ! शातकर्णे
 पञ्चाक्षरो नाम विहारवारि ।

अत्रेति । अत्र पञ्चवद्यां गोदा गोदावरी तस्याः समीपे अनुगोदम् । अनु-
 र्धत्समयेत्ययीभावः । मृगयायाः निवृत्तः तरङ्गवातेन विनीतखेदः रहोरहसि ।
 अत्यन्तसंयोगे द्वितीया । त्वदुत्तङ्गनिषण्णमूर्द्धा सन् अहं वानीरगृहेषु सुप्तः स्मरामि ।
 वाक्यार्थः कर्म । सुप्त इति यत्तत् स्मरामीत्यर्थः ॥ ३५ ॥

भ्रूभेदेति । यो मुनिः भ्रूभेदमात्रेण भ्रूभङ्गमात्रेणैव नञ्जघं राजानं मघोनः
 पदादिन्द्रत्वात् प्रभ्रंशयाच्चकार प्रभ्रंशयति स्म । आविलाम्भःपरिशुद्धिहेतोः कलुष-
 जलप्रसादहेतोः तस्य मुनेरगस्त्यस्य, अगस्त्यस्योदये शरदि जलं प्रसीदतीति उक्तं
 प्राक्, भूमौ भवः भौमः स्थानपरिग्रहः आश्रमोऽयं दृश्यत इति शेषः । भौम
 हत्यनेन दिव्योऽप्यस्तीत्युक्तम् । परिगृह्यत इति परिग्रहः स्थानमेव परिग्रह इति
 विग्रहः ॥ ३६ ॥

तेतेति । अनिन्द्यकीर्त्तस्तस्यागस्त्यस्य आक्रान्तविमानमार्गं हविर्गन्धोऽस्यास्तीति
 हविर्गन्धि, त्वय एव तेता अग्निवयम् । अग्निवयमिदं तेतेत्यमरः । पृषोदरा-
 दित्वादेवम् । तेतेत्यग्नयः तेताग्नयः तेषां धूमाग्रमिदं धात्वा आप्राय रजोगुणा-
 द्विमुक्तः मे मम आत्मा अन्तःकरणं लघिमानं लघुत्वगुणं समश्नुते प्राप्नोति ॥ ३७ ॥

एतदिति । हे मानिनि ! शातकर्णेः मुनेः सम्बन्धि पञ्चाक्षरो नाम पञ्चाक्षर-

आभाति पर्यन्तवनं विदूरात्
 मेघान्तरालव्यमिवेन्दुविम्बम् ॥ ३८ ॥
 पुरा स दर्भाङ्कुरमात्रवृत्ति-
 श्वरन्मृगैः सार्द्धमृषिर्भघोना ।
 समाधिभीतेन किलोपतनीतः
 पञ्चाश्वरोयौवनकूटबन्धम् ॥ ३९ ॥
 तस्यायमन्तर्हितसौधभाजः
 प्रसक्तसङ्गीतमृदङ्गघोषः ।
 वियङ्गतः पुष्पकचन्द्रशालाः
 क्षणं प्रतिश्वन्मुखराः करोति ॥ ४० ॥
 हविर्भुजामेधवतां चतुर्णां
 मध्ये ललाटन्तपसप्तसप्तिः ।

इति प्रसिद्धम् । पञ्च अश्वरसो यस्मिन्निति विग्रहः । पर्यन्तेषु वनानि यस्य तत्
 पर्यन्तवनं एतत् विहारवारि क्रीडासरो विदूरात्, मेघानामन्तरे मध्ये आलक्ष्य-
 मीपदृश्यम् । आ ईपदर्थेऽभिव्याप्तावित्यमरः । इन्दुविम्बमिव, आभाति ॥ ३८ ॥

पुरेति । पुरा पूर्वस्मिन् काले दर्भाङ्कुरमात्रवृत्तिः तन्मात्राहारः मृगैः सार्द्धं
 सह चरन् स ऋषिः समाधेस्तपसोभीतेन मघोना इन्द्रेण पञ्चानामश्वरसां यौव-
 नम् । तद्वितार्थेत्यादिना उत्तरपद समासः । तदेव कूटबन्धं कपटयन्त्रमुपनीतः ।
 उन्माद्यः कूटयन्त्रं स्यादित्यमरः । किलेत्यैतिह्ये । मृगसाहचर्यात् मृगवदेव वङ्ग-
 इति भावः ॥ ३९ ॥

तस्येति । अन्तर्हितसौधभाजः जलान्तर्गतप्रासादगतस्य तस्य शातकर्णेः अयं
 प्रसक्तः सन्ततः सङ्गीतमृदङ्गघोषो वियङ्गतः सन् पुष्पकस्य चन्द्रशालाः शिरो-
 हाणि । चन्द्रशाला शिरोमृदहमिति हलायुधः । क्षणं प्रतिश्वङ्गिः प्रतिध्वानैः
 मुखराः ध्वनन्तीः करोति । स्त्री प्रतिश्वत्प्रतिध्वान इत्यमरः ॥ ४० ॥

हविरिति । नान्ना सुतीक्ष्णः सुतीक्ष्णनामा चरितेन दान्तः सौम्यः असौ
 अपरस्तपस्वी एधवतामिन्धनवताम् । काष्ठं दार्विन्धनं त्वेध इत्यमरः । चतुर्णां
 हविर्भुजाम् अग्नीनां मध्ये ललाटं तपतीति ललाटन्तपः सूर्यः । असूर्यललाटयो-

असौ तपस्यत्यपरस्तपस्वी
 नाम्ना सुतीक्ष्णश्चरितेन दान्तः ॥ ४१ ॥
 अमुं सहासप्रहितेक्षणानि
 व्याजार्द्धसन्दर्शितमेखलानि ।
 नालं विकर्तुं जनितेन्द्रशङ्कं
 सुराङ्गनाविभ्रमचेष्टितानि ॥ ४२ ॥
 एषोऽक्षमालावलयं मृगाणां
 कण्डूयितारं कुशसूचिलावम् ।
 सभाजने मे भुजमूर्द्धवाङ्गः
 सव्येतरं प्राध्वमितः प्रयुङ्क्ते ॥ ४३ ॥
 वाचंयमत्वात् प्रणतिं ममैषः
 कम्पेन किञ्चित् प्रतिगृह्य भूर्धः ।

ईशितपोरिति स्वश्रुत्ययः, अरुर्द्धिषदित्यादिना सुमागमः । ललाटान्तपः सप्तसप्तिः
 सप्ताश्वः सूच्यो यस्य स तथोक्तः सन् तपस्यति तपश्चरति । कर्मणोरोमन्यतपोभ्यां
 वर्त्तिचरोरिति कण्डू, तपसः परस्मैपदञ्चेति वक्तव्यम् ॥ ४१ ॥

असुमिति । जनितेन्द्रशङ्कं तपसेति शेषः । अमुं सुतीक्ष्णं सहासं प्रहितानी-
 क्षणानि दृष्टयो येषु तानि व्याजेन केनचिन्निषेण । पुंस्यङ्गोऽर्द्धं समेऽशके इति
 विश्वः । अर्द्धमीषत् सन्दर्शिताः मेखलाः येषु तानि सुराङ्गनानां विभ्रमाः
 विलासा एव चेष्टितानि विकर्तुं स्वलयितम् अलं समर्थानि न वभूवुरिति
 शेषः ॥ ४२ ॥

एष इति । ऊर्ध्ववाङ्गरेषः सुतीक्ष्णः अक्षमालैव वलयं यस्य तं मृगाणां
 कण्डूयितारं कुशाएव सूचयः ताः लूनातीति कुशसूचिलावस्तम् । कर्म्मण्य-
 णित्यण् । एभिर्विशेषणैः जयशीलत्वं भूतदया कर्म्मक्षमत्वञ्च द्योत्यते । सव्या-
 दितरं दक्षिणं भुजं मे मम सभाजने सम्माननिमित्ते । निमित्तात्कर्म्मयोगइति
 सप्तमी । इतः प्राध्वं प्रकृतानुकूलवन्धं प्रयुङ्क्ते । आनुकूल्यार्थकं प्राध्वमित्य-
 मरः । अव्ययञ्चैतत् ॥ ४३ ॥

वाचंयमत्वादिति । एष सुतीक्ष्णः वाचं यच्छतीति वाचंयमो मौनव्रती ।

दृष्टिं विमानव्यवधानमुक्तां

पुनः सहस्रार्चिषि सन्निधत्ते ॥ ४४ ॥

अदः शरण्यं शरभङ्गनाम्न-

स्तपोवनं पावनमाहिताग्नेः ।

चिराय सन्तर्प्य समिद्धिरग्निं

यो मन्त्रपूतां तनुमप्यहौषीत् ॥ ४५ ॥

व्यायाविनीताध्वपरिश्रमेषु

भूयिष्ठसम्भाव्यफलेष्वमीषु ।

तस्यातिथीनामधुना सपर्या

स्थिता सुपुत्रेष्विव पादपेषु ॥ ४६ ॥

धारास्वनोज्जारिदरीमुखोऽसौ

शृङ्गाग्रलग्नाम्बुदवप्रपङ्कः ।

वाचि यनोव्रतइति स्वच्छप्रत्ययः, वाचंयमपुरन्दरौ चेति सुम् । तस्य भावस्तत्त्वात्
मम प्रणतिं किञ्चिन्मूर्धः कस्मिन् प्रतिगृह्य विमानेन व्यवधानं तिरोधानं तस्मा-
न्मुक्ताम् । अपेतापोदमुक्तपतितेति पञ्चमीसमासः । दृष्टिं पुनः सहस्रार्चिषि
सूर्ये सन्निधत्ते सम्यक् धत्त इत्यर्थः, अन्यथा अकस्मिन् कत्वप्रसङ्गात् ॥ ४४ ॥

अद इति । शरण्यं रक्ष्यं साधु शरण्यं पावयतीति पावनम् अदो दृश्यमानं
तपोवनम् आहिताग्नेः शरभङ्गनाम्नो मुनेः सम्बन्धि, यः शरभङ्गः चिराय अग्निं
समिद्धिः सन्तर्प्य तर्पयित्वा ततो मन्त्रैः पूतां शृङ्गां तनुमप्यहौषीत् ऊतवान् ।
जुहोतेर्लुङ् ॥ ४५ ॥

व्यायेति । अधुना अस्मिन् काले तस्य शरभङ्गस्य सम्बन्धिनी अतिथीनां
सपर्या अतिथिपूजा । पूजा नमस्यापचितिः सपर्याञ्चार्हणाः समा इत्यमरः ।
व्यायाभिः विनीतोऽपनीतः अध्वपरिश्रमो यैः तेषु भूयिष्ठानि बद्धतमानि सम्भा-
व्यानि स्नाय्यानि फलानि येषां तेषु अमीषु पादपेषु आश्रमदृष्टेषु सुपुत्रेष्विव
स्थिता, पुत्रैरिव पादपैरनुवीयतइत्यर्थः ॥ ४६ ॥

धारेति । धारा निर्भराः, यद्वा धारया सातत्वेन खेदोज्जारि दूर्येव मुखं
यस्य सः शृङ्गं शिखरं विषाणञ्च तस्याग्रे लग्नोऽम्बुदव वप्रपङ्को वप्रक्रीडासक्त-

वभ्राति मे वन्धुरगात्रि चक्षुः
 दृप्तः ककुद्भानिव चित्रकूटः ॥ ४७ ॥
 एषा प्रसन्नस्तिमितप्रवाहा
 सरिद्विदूरान्तरभावतन्वी ।
 मन्दाकिनी भाति नगोपकण्ठे
 मुक्तावली कण्ठगतेव भूमेः ॥ ४८ ॥
 अयं सुजातोऽनुगिरं तमालः
 प्रवालमादाय सुगन्धि यस्य ।
 यवाङ्कुरापाण्डुकपोलशोभी
 मयावतंसः परिकल्पितस्ते ॥ ४९ ॥
 अनिग्रहत्वासविनीतसत्व-
 मपुष्पलिङ्गात् फलवन्निवृत्तम् ।
 वनं तपःसाधनमेतद्वत्
 राविष्कृतोदग्रतरप्रभावम् ॥ ५० ॥

पङ्क्तौ यस्य सः असौ चित्रकूटः हे वन्धुरगात्रि उन्नतानताङ्गि । वन्धुरं त्वन्नतान-
 तमित्यमरः । दृप्तः ककुद्भान् दृषभ इव मे चक्षुः वभ्राति नान्यासक्तं करोति ॥ ४७ ॥

एषेति । प्रसन्नोनिर्मलः स्तिमितो निस्पन्दः प्रवाहो यस्याः सा विदूरस्या-
 न्तरस्य मध्यवर्त्यवकाशस्य भावात् तन्वी दूरदेशवर्त्तितात्तनुत्वेनावभासमाना
 मन्दाकिनी नाम कार्चिच्चित्रकूटनिकटगा एषा सरित् नगोपकण्ठे भूमेः कण्ठगता
 मुक्तावलीव भाति । अत्र नगस्य शिरस्त्वमुपकण्ठस्य कण्ठत्वञ्च गम्यते ॥ ४८ ॥

अयमिति । गिरेः समीपे अनुगिरम् । गिरेश्च सेनकस्येति समासान्तः
 टच्प्रत्ययः । सुजातं समालोऽयं दृश्यते । यस्य तमालस्य शोभनोगन्धो यस्य तत्
 सुगन्धि । गन्धस्येत्यादिना इकारः समासान्तः । प्रवालं पल्लवमादाय मया ते यवा-
 ङ्कुरवदापाण्डौ कपोले शोभते यः सोऽवतंसः परिकल्पितः ॥ ४९ ॥

अनिग्रहेति । अनिग्रहत्वासा दण्डभयरहिता अपि विनीताः सत्वाः
 जलवो यस्मिंस्तत् अपुष्पलिङ्गात् पुष्पनिमित्तं विनैव फलवन्निनः फलग्राहिणः

अत्राभिषेकाय तपोधनानां
 सप्तर्षिहस्तोद्धृतहेमपद्मान् ।
 प्रवर्त्तयामास किलानुसूया
 त्विहोतसं त्वप्रस्वकमौलिमालाम् ॥ ५१ ॥
 वीरासनैर्ध्यानजुष्माष्टषीणा-
 ममी समध्यासितवेदिमध्याः ।
 निर्वातनिष्कम्पतया विभान्ति
 योगाधिरूढा इव शाखिनोऽपि ॥ ५२ ॥
 त्वया पुरस्तादुपयाचितो यः
 सोऽयं वटः श्याम इति प्रतीतः ।
 राशिर्माणीनामिव गारुडानां
 सपञ्चरागः फलितो विभाति ॥ ५३ ॥

वृक्षाः यस्मिन् तत् अतएव आविष्कृतोदग्रतरप्रभावम् अत्रैरुने स्तपसः साधनं
 वनमेतत् ॥ ५० ॥

अत्रेति । अत्र वने अनुसूया अत्रिपत्नी, सप्त च ते ऋषयश्च सप्तर्षयः ।
 दिक्संख्ये संज्ञायामिति समासः । तेषां हस्तैरुद्धृतानि हेमपद्मानि यस्यां
 त्वप्रस्वकमौलिमालां हरशिरःस्रजं त्विहोतसं भागीरथीं तपोधनानाम् ऋषीणाम्
 अभिषेकाय स्नानाय, प्रवर्त्तयामास, किलेत्येतिह्ये ॥ ५१ ॥

वीरेति । वीरासनैः जयसाधनैः ध्यानं जुषन्ते सेवन्ते ध्यानजुषः तेषां तैर-
 पविश्य ध्यायताम् ऋषीणां सम्बन्धिनः समध्यासितवेदिमध्याः । इदं वीरासन-
 स्थानीयम् । अमी शाखिनोऽपि निवातनिष्कम्पतया योगाधिरूढा इव ध्यानभाज-
 इव विभान्ति । ध्यायन्तोपि निश्चलाङ्गा भवन्ति । वीरासने वशिष्ठः । एकपाद-
 मधैकस्मिन् विन्यस्योरुणि संस्थितम् । इतरस्मिंस्तथा चान्यं वीरासनमुदाहृत-
 मिति ॥ ५२ ॥

त्वयेति । त्वया पुरस्तात् पूर्वं यः उपयाचितः प्रार्थितः । तथाच रामा-
 यणे । न्यग्रोधं तमुपस्थाप्य वैदेही वाक्यमब्रवीत् । नमस्तेऽस्तु महादृष्ट पारयेन्मे

क्वचित् प्रभालेपिभिरिन्द्रनीलै-

मुक्तामयी यष्टिरिवानुविद्धा ।

अन्यत्र माला सितपङ्कजाना-

मिन्दीवरैरुत्खचितान्तरेव ॥ ५४ ॥

क्वचित् खगानां प्रियमानसानां

कादम्बसंसर्गवतीव पङ्क्तिः ।

अन्यत्र कालागुरुदत्तपत्ना

भक्तिर्भुवश्चन्दनकल्पितेव ॥ ५५ ॥

क्वचित् प्रभा चान्द्रमसी तमोभि-

ष्ठायाविलीनैः श्वलीकृतेव ।

अन्यत्र शुभ्रा शरदम्बलेखा

रन्ध्रेष्विवालक्ष्यनभःप्रदेशा ॥ ५६ ॥

व्रतं पतिरिति । श्याम इति प्रतीतः स वटोऽयं फलितः सन् सपद्मरागो गच्छ-
ङानां मणीनां राशिरिव विभाति ॥ ५३ ॥

क्वचिदित्यादिभिस्तुर्भिः स्त्रैः प्रयागे गङ्गायमुनासङ्गमं वर्णयति
क्वचिदिति । हे अनवद्याङ्गि ! यमुनातरङ्गैर्मिन्नप्रवाहा मिश्रौघा गङ्गा जाङ्गवी
विभाति त्वं पश्य । केव, क्वचित्प्रदेशे प्रभया लिम्पन्ति सन्निहितमिति प्रभालेपि-
भिरिन्द्रनीलैरनुविद्धा सहगुम्फिता मुक्तामयी यष्टिरिव हारावलि रिव विभाति ।
अन्यत्र प्रदेशे इन्दीवरैर्नीलोत्पलै र्नुत्खचितान्तरा सह अधिता सितपङ्कजानां
पुण्डरीकाणां मालेव, विभातीति सर्वत्र सम्बन्धः ॥ ५४ ॥

क्वचिदिति । क्वचित् कादम्बसंसर्गवती नीलहंससंस्पृष्टा प्रियं मानसं नाम
सरो येषां तेषां खगानां राजहंसानां पङ्क्तिरिव । राजहंसास्तु ते चञ्चुचरणै-
र्लोहितैः सिता इत्यमरः । अन्यत्र कालागुरुणा दत्तपत्ना रचितमकरिका भुव-
श्चन्दनकल्पिता भक्तिरिव ॥ ५५ ॥

क्वचिदिति । क्वचित् छायास्तु विलीनैः स्थितैस्तमोभिः श्वलीकृता कर्कुरी-
कता चान्द्रमसी प्रभा चन्द्रिकेव । अन्यत्र रन्ध्रेष्वालक्ष्यनभःप्रदेशा शुभ्रा शर-
दम्बलेखा शरन्ध्रेष्विव ॥ ५६ ॥

कचिच्च कृष्णोरगभूषणेव
 भस्माङ्गरागा तनुरीश्वरस्य ।
 पश्चानवद्याङ्गि ! विभाति गङ्गा
 भिन्नप्रवाहा यमुनातरङ्गैः ॥ ५७ ॥
 समुद्रपत्न्योर्जलसन्निपाते
 पूतात्मनामत्र किलाभिषेकात् ।
 तत्त्वावबोधेन विनापि भूय-
 सनुत्यजां नास्ति शरीरबन्धः ॥ ५८ ॥
 पुरं निषादाधिपतेरिदं तत्
 यस्मिन्मया मौलिमणिं विहाय ।
 जटासु बद्धास्वरुदत् सुमन्त्रः
 कैकेयि कामाः फलितास्तवेति ॥ ५९ ॥
 पयोधरैः पुण्यजनाङ्गनानां
 निर्विष्टहेमाम्बुजरेणु यस्याः ।

कचिदिति । कचित् कृष्णोरगभूषणा भस्माङ्गरागा ईश्वरस्य तनुरिव विभाति ।
 शेषो व्याख्यातः । कलापकम् ॥ ५७ ॥

समुद्रेति । अत्र समुद्रपत्न्योः गङ्गायमुनयोर्जलसन्निपाते सङ्गमे अभिषेकात्
 ज्ञानात् पूतात्मनां तनुत्यजां पुंसां तत्त्वावबोधेन तत्त्वज्ञानेन विनापि प्रारब्धशरी-
 रत्यागानन्तरं भूयः पुनः शरीरबन्धः शरीरयोगो नास्ति किल । अन्यत्र ज्ञानादेव
 मुक्तिः अत्र ज्ञानादेव मुक्तिरित्यर्थः ॥ ५८ ॥

पुरमिति । निषादाधिपतेर्गृहस्य तत्पुरमिदं यस्मिन् पुरे मया मौलिमणिं
 विहाय जटासु बद्धासु रचितासु सतीषु सुमन्त्रः हे कैकेयि ! तव कामा मनो-
 रथाः फलिताः सफला जाताः इत्यरुदत् । रुदिरश्वविमोचने लुङ् ॥ ५९ ॥

पयोधरैरिति । पुण्यजनाङ्गनानां यक्षस्त्रीणां पयोधरैः स्तनैः निर्विष्ट
 उपभुक्तो हेमाम्बुजरेणुर्यस्य तत् । तत्र ताः क्रीडन्तीति व्यज्यते । ब्रह्मण इदं
 ब्राह्मम् । नस्तद्विद इति टिलोपः । ब्राह्मं सरो मानसाख्यं यस्याः सरख्याः,

ब्राह्मं सरः कारणमाप्तवाचो
 बुद्धेरिवाव्यक्तमुदाहरन्ति ॥ ६० ॥
 जलानि या तीरनिखातयूपा
 वहत्ययोध्यामनु राजधानीम् ।
 तुरङ्गमेधावमृथावतीर्णै-
 रिच्छाकुभिः पुण्यतरीकृतानि ॥ ६१ ॥
 यां सैकतोत्सङ्गमुखोचितानां
 प्राज्यैः पयोभिः परिवर्द्धितानाम् ।
 सामान्यधात्रीमिव मानसं मे
 सम्भावयत्युत्तरकोशलानाम् ॥ ६२ ॥
 सेद्यं मदीया जननीव तेन
 मान्येन राज्ञा सरयुर्वियुक्ता ।

बुद्धेर्महत्तत्त्वस्याव्यक्तं प्रधानमिव, कारणम् आप्तस्य वाचः आप्तवाचो वेदाः यद्वा
 वज्रप्रीहिणा मुनयः उदाहरन्ति प्रचक्षते ॥ ६० ॥

जलानीति । यूपः संस्कृतः पशुबन्धनार्थो दारुविशेषः । तीरनिखातयूपा
 या सरयुः तुरङ्गमेधाः अश्वमेधाः तेष्ववमृथावतीर्णैरवहृदैरिच्छाकुभि-
 रिच्छाकुगोत्रापत्यैः पूवैः । तद्राजत्वादणो लुक् । पुण्यतरीकृतानि अतिशयेन
 पुण्यानि कृतानि जलानि अयोध्यां राजधानीं नगरीम् अनु समीपे तया लक्षि-
 तयेत्यर्थः । अनुशब्दस्य लक्षणेत्यभूतेत्यादिना कर्मप्रवचनीयत्वात् तद्योगे
 द्वितीया । वहति प्रापयति ॥ ६१ ॥

यामिति । यां सरयुं मे मानसं कर्तुं, सैकतं पुलिनं तदेवोत्सङ्गः तत्र यत्सुखं
 तत्रोचितानां प्राज्यैः प्रभूतैः पयोभिरम्बुभिः क्षीरैश्च । प्रयः क्षीरं पयोऽम्बु चेत्प्र-
 सरः । परिवर्द्धितानां पुटानाम् उत्तरकोशलानाम् उत्तरकोशलेश्वराणां सामान्य-
 धात्रीं साधारणमातरमिव, सम्भावयति । धात्री जनन्यामलकी वसुमत्युपमाह-
 ष्विति विश्वः ॥ ६२ ॥

सेति । मदीया जननी कौशल्याय मान्येन पूज्येन तेन राज्ञा दशरथेन वियुक्ता

दूरे वसन्तं शिशिरानिलैर्मां
 तरङ्गहस्तैरुपगूहतीव ॥ ६३ ॥
 विरक्तसन्ध्याकपिशं पुरस्तात्
 यतो रजः पार्थिवमुज्जिहीते ।
 शङ्के हनमत्कथितप्रवृत्तिः
 प्रत्युज्जतो मां भरतः ससैन्यः ॥ ६४ ॥
 अद्वा श्रियं पालितसङ्गराय
 प्रत्यर्पयिष्यत्यनघां स साधुः ।
 हत्वा निवृत्ताय मृधे खरादीन्
 संरक्षितां त्वामिव लक्ष्मणो मे ॥ ६५ ॥
 असौ पुरस्कृत्य गुरुं पदातिः
 पश्चादवस्थापितवाहिनीकः ।
 दृष्ट्वैरमात्यैः सह चीरवासाः
 मामर्घ्यपाणिर्भरतोऽभ्युपैति ॥ ६६ ॥

सेयं सरयूः दूरे वसन्तं प्रोष्यागच्छन्तमित्यर्थः मां पुत्रभूतं शिशिरानिलैः तरङ्गैरेव
 हस्तैरुपगूहतीवाल्लिङ्गतीव ॥ ६३ ॥

विरक्तेति । विरक्ता अतिरक्ता या सन्ध्या तद्वत् कपिशं ताम्रं पृथिव्या इदं
 पार्थिवं रजो धूलिः पुरस्तादग्रे यतो यस्मात् कारणादुज्जिहीते उज्जच्छति, तस्मात्
 हनुरस्यास्तीति हनूमान् । शरादीनाञ्चेति दीर्घः । तेन कथिता प्रवृत्तिः अस्म-
 दागमनवार्त्ता यस्मै सः भरतः ससैन्यः सन् मां प्रत्युज्जत इति शङ्के तर्कयामि ।
 शङ्का भयवितर्कयोरिति शब्दार्णवः । अत्र यत्तदोर्न्नित्यसम्बन्धात्तच्छब्दलाभः ॥ ६४ ॥

अद्वेति । किञ्च, साधुः सज्जनः स भरतः । साधुर्वाङ्मुषिके चारौ सज्जने
 चापि वाच्यवदिति विश्वः । पालितसङ्गराय पालितपितृप्रतिज्ञाय मे मह्यम् अन-
 घाम् अदोषां भोगाभावादनुच्छिष्टां किन्तु संरक्षितां श्रियम्, मृधे युद्धे खरादीन्
 हत्वा निवृत्ताय लक्ष्मणः संरक्षिताम् अनघां त्वामिव, प्रत्यर्पयिष्यति अद्वा सत्यम् ।
 सत्ये त्वद्वाञ्छसा द्वयमित्यमरः ॥ ६५ ॥

असाविति । असौ पदातिः पादचारी चीरवासाः वल्कलवसनो भरतः पश्चात्

पिता विष्टां मदपेक्षया यः
 त्रियं युवाप्यङ्गतामभोक्ता ।
 इयन्ति वर्षाणि तया सहोग्र-
 मभ्यस्यतीव व्रतमासिधारम् ॥ ६७ ॥
 एतावदुक्तवति दाशरथौ तदीया-
 भिक्षां विमानमधिदेवतया विदित्वा ।
 ज्योतिष्पथादवततार सविस्मयाभि-
 रुद्दीक्षितं प्रकृतिभिर्भरतानुगाभिः ॥ ६८ ॥
 तस्मात् पुरःसरविभीषणदर्शितेन
 सेवाविचक्षणहरीश्वरदत्तहस्तः ।
 यानादवातरदटूरमहीतलेन
 मर्गेण भङ्गिरचितस्फटिकेन रामः ॥ ६९ ॥

पृष्ठभागेऽवस्थापिता वाहिनी सेना येन स तथोक्तः सन् । न द्यूतश्चेति कप् । युद्धं
 वशिष्ठं पुरस्कृत्य दृष्टैरमात्यैः सह अर्घ्यपाणिः सन् मामभ्युपैति ॥ ६६ ॥

पित्वेति । योभरतः पिता विष्टां दत्ताम् अङ्गसुखङ्गं गतामपि यां त्रियं
 युवापि मदपेक्षया मङ्गक्या अभोक्ता सन् । तन्ननत्वान्नलोकेति षष्ठीनिषेधः ।
 इयन्ति वर्षाणि एतावतो वत्सरान् । अत्यन्तसंयोगे द्वितीया । तया त्रिया सह,
 स्त्रियेति गम्यते, उग्रं दुश्चरम् आसिधारं नाम व्रतम् अभ्यस्यतीव । युवा युवत्या
 सार्द्धं यन्मुग्धमर्तृवदाचरेत् । अन्ननिवृत्तसङ्गः स्यादासिधारव्रतं हि तदिति
 यादवः । इदञ्चासिधाराचङ्क्रमणतुल्यत्वादासिधारव्रतं मित्युक्तम् ॥ ६७ ॥

एतावदिति । दाशरथौ रामे एतावदुक्तवति सति विमानं पुष्पकं कर्तुं
 तदीयां रामसम्बन्धिनीभिक्षाम् अधिदेवतया मिषेण विदित्वा तत्प्रेरितं सदि-
 त्यर्थः सविस्मयाभिर्भरतानुगाभिः प्रकृतिभिः प्रजाभिः उद्दीक्षितं ज्योतिष्पथादा-
 काशादवततार ॥ ६८ ॥

तस्मादिति । रामः सेवायां विचक्षणः कुशलो हरीश्वरः सुग्रीवः तेन दत्तो
 हस्तो हस्तावलम्बो यस्य तादृशः सन् स्थलजत्वात् पुरःसरो विभीषणस्तेन दर्शि-

इच्छाकुवंशगुरवे प्रयतः प्रणम्य
 सभ्रातरं भरतमर्घ्यपरिग्रहान्ते ।
 पथ्यश्चुरस्वजत मूर्ध्नि चोपजघ्नौ
 तङ्गत्तपोदपिटराज्यमहाभिषेके ॥ ७० ॥
 श्मश्रुप्रवृद्धिजनिताननविक्रियांश्च
 लक्षान् प्ररोहजटिलानिव मन्त्रिवृद्धान् ।
 अन्वग्रहीत् प्रणमतः शुभदृष्टिपातैः
 वार्त्तानुयोगमधुराक्षरया च वाचा ॥ ७१ ॥
 दुर्जातवन्धुरयमृक्षहरीश्वरो मे
 पौलस्त्य एष समरेषु पुरःप्रहर्त्ता ।
 इत्यादृतेन कथितौ रघुनन्दनेन
 व्युत्क्रस्य लक्षणमुभौ भरतो ववन्दे ॥ ७२ ॥

तेन अदूरं महीतलं यस्य तेन भङ्गिभिर्विच्छित्तिभिः रचितस्फटिकेन सोपानप-
 व्नेणा मार्गेण तस्मात् पुष्पकात् अवातरत् अवतीर्णवान् । तरतेलङ् ॥ ६९ ॥

इच्छाकित्तिः । प्रयतः स रामः इच्छाकुवंशगुरवे वशिष्ठाय प्रणम्य नमस्कृत्य
 अर्घ्यस्य परिग्रहः स्वीकारस्तस्यान्ते पथ्यश्चः परिगतानन्दवाप्यः सन् सभ्रातरं
 भरतम् अस्वजत आलिङ्गत्, तस्मिन् रामे भक्त्या अपोदः परिहृतः पिटराज्य-
 महाभिषेको येन तस्मिन् मूर्ध्नि उपजघ्नौ च । प्रागभ्योपादाने लिटिरूपम् ॥ ७० ॥

श्मश्रुतिः । श्मश्रूणां मुखरोम्णां प्रवृद्धा संस्काराभावादभिवृद्धा जनिता
 आननेषु विक्रिया विकृतिर्येषां तान् अतएव प्ररोहैः शाखावलम्बिभिः अधोमुखै-
 र्मूलैः जटिलान् जटावतः लक्षान् न्यग्रोधानिव स्थितान् प्रणमतो मन्त्रिवृद्धान्
 शुभैः कृपाद्वैः दृष्टिपातैः वार्त्तस्यानुयोगेन कुशलप्रश्नेन मधुराक्षरया वाचा च अन्-
 ग्रहीत् अनुगृहीतवान् ॥ ७१ ॥

दुर्जात इति । अयं मे दुर्जातवन्धुः आपद्वन्धुः । दुर्जातं व्यसनं प्रोक्तं-
 मिति विश्वः । ऋक्षहरीश्वरः सुग्रीवः, एषः समरेषु पुरःप्रहर्त्ता, पौलस्त्यो विभी-
 षणः इति आदृतेनादरवता । कर्त्तरि क्तः । रघूणां नन्दनेन रामेण कथितामुभौ

सौमित्रिणा तदनु संसृजे स चैन-
 मुत्याप्य नम्रशिरसं भृशमालिलिङ्ग ।
 रूढेन्द्रजित्प्रहरणव्रणकर्कशेन
 क्लिश्यन्निवास्य भुजमध्यमुरःस्थलेन ॥ ७३ ॥
 रामान्नया हरिचमूपतयस्तदानीं
 कृत्वा मनुष्यवपुरारुरुज्जर्गजेन्द्रान् ।
 तेषु क्षरत्सु बद्धधा मदवारिधाराः
 शैलाधिरोहणसुखान्युपलेभिरे ते ॥ ७४ ॥
 सानुप्लवः प्रभुरपि क्षणदाचराणां
 भजे रथान् दशरथप्रभवानुशिष्टः ।

विभीषणसुग्रीवौ लक्ष्मणमनुजमपि व्युत्क्रम्य आलिङ्गनादिभिरसम्भाव्य भरतो
 ववन्दे ॥ ७२ ॥

सौमित्रिणेति । तदनु सुग्रीवादिवन्दनानन्तरं स भरतः सौमित्रिणा संस-
 रृजे सङ्गतः । सृज विसर्गं देवादिकात् कर्त्तरि लिट् । नम्रशिरसं प्रणतमेनं
 सौमित्रिरुत्याप्य भृशं गादमालिलिङ्गं च, किं कुर्वन्, रूढेन्द्रजित्प्रहरणव्रणैः
 कर्कशेनास्य सौमित्रिरुरःस्थलेन भुजमध्यं स्पर्शकोयं क्लिश्यन्निव पीडयन्निव । क्लिप्ता-
 तिरयं सकम्पकः, क्लिप्ताति भुवत्यमिति दर्शनात् । ननु रामायणे, ततो लक्ष्मण-
 सासाद्य वैदेहीञ्च परन्तप । अभिवाद्य ततः प्रीतो भरतोनानाम चाब्रवीदिति भरतस्य
 कानिष्ठं प्रतीयते किमर्थं ज्यैष्ठमवलम्ब्य आर्जवेन श्लोको व्याख्यातः सत्यम् ।
 किन्तु रामायणश्लोकार्थटीकाकृतोक्तः श्रूयताम्, ततो लक्ष्मणभासाद्येत्यादिश्लोके
 आसादनं लक्ष्मणवैदेह्योः, अभिवादनन्तु वैदेह्याएव, अन्यथा पूर्वोक्तं भरतस्य
 ज्यैष्ठं विरुध्ये तेति ॥ ७३ ॥

रामेति । तदानीं हरिचमूपतयः रामान्नया मनुष्यवपुः कृत्वा गजेन्द्रानारु-
 रूढः, बद्धधा मदवारिधाराः क्षरत्सु वर्षत्सु तेषु गजेन्द्रेषु ते कपियूथनायाः शैला-
 धिरोहणसुखानि उपलेभिरे अनुवभूवुः ॥ ७४ ॥

सानुप्लव इति । सानुप्लवः सानुगः । अभिसारस्तनुसरः सहायोऽनुप्लवोऽनुग-
 इति यादवः । क्षणदाचराणां प्रभुः विभीषणोऽपि प्रभवत्यस्मादिति प्रभवो जनकः

मायाविकल्परचितैरपि ये तदीयै-
र्न स्यन्दनैस्तुलितकृत्विमभक्तिशोभाः ॥ ७५ ॥

भूयस्ततो रघुपतिर्विलसत्प्रताक-
मध्यास्त कामगति सावरजो विमानम् ।
दोषातनं बुधवृहस्पतियोगदृश्य-
स्तारापतिस्तारलविद्युद्विवाभ्रवृन्दम् ॥ ७६ ॥

तत्तेश्वरेण जगतां प्रलयादिवोर्वीं
वर्षात्ययेन रुचमभ्रवनादिवेन्दोः ।
रामेण मैथिलसुतां दशकण्ठकच्छात्
प्रत्युद्धृतां धृतिमतीं भरतो ववन्दे ॥ ७७ ॥
लङ्केश्वरप्रणतिभङ्गदृढव्रतं तत्
वन्द्यं युगं चरणयोजनकात्मजायाः ।

दशरथः प्रभवो यस्य स दशरथप्रभवः रामः तेनानुशिष्ट आज्ञप्तः सन् रथान् भजे ।
तानेव विशिनष्टि ये रथाः मायाविकल्परचितैः सङ्कल्पविशेषनिर्मितैरपि तदी-
यैर्विभीषणीयैः स्यन्दनैः तुलितकृत्विमभक्तिशोभाः तुलिता ममीकृता कृत्विमा
निर्वृत्ता भक्तीनां शोभा येषां ते तथोक्ताः न भवन्ति तेऽपि तत्प्राप्त्यं न लभन्-
त्यर्थः । कृत्विमेत्यत्र द्वितः क्तिरिति क्तिप्रत्ययः, क्तेर्मास् नित्यमिति
ममागमः ॥ ७५ ॥

भूय इति । ततो रघुपतिः सावरजो भरतलक्ष्मणसहितः सन् विलसत्प्रताकं
कामिनेच्छानुसारेण गतिर्यस्य तद्विमानं भूयः पुनरपि, बुधवृहस्पतियोगेन
दृश्यो दर्शनीयः तारापतिश्चन्द्रो दोषाभवं दोषातनम् । सायच्चिरं प्राप्ते इत्यादिना
दोषाशब्दादव्ययात् व्यु प्रत्ययः । तरलविद्युच्चञ्चलतडिदभ्रवृन्दमिव, अध्यास्त
अधिष्ठितवान् ॥ ७६ ॥

तत्तेश्वरेति । विमाने, जगताम् ईश्वरेणादिवराहेण प्रलयादुर्वीमिव, वर्षात्ययेन
शरदागमेन अभ्रवनाब्धेऽपसङ्गातादिन्दोरुचं चन्द्रिकामिव, रामेण दशकण्ठ एव
कच्छं सङ्कटं तस्मात् प्रत्युद्धृतां धृतिमतीं मैथिलसुतां सीतां भरतो ववन्दे ॥ ७७ ॥
लङ्केश्वरेति । लङ्केश्वरस्य रावणस्य प्रणतीनां भङ्गेन निरासेन दृढव्रतसखः

ज्येष्ठानुवृत्तिजटिलञ्च शिरोऽस्य साधो-
 रन्योन्यपावनमभूदुभयं समेत्य ॥ ७८ ॥
 क्रोशार्द्धं प्रकृतिपुरःसरेण गत्वा
 काकुत्स्थः स्तिमितजवेन पुष्पकेण ।
 शत्रुघ्नप्रतिविहितोपकार्यं मार्त्यः
 साकेतोपवनमुदारमध्नुवास ॥ ७९ ॥

इति श्रीरघुवंशे महाकाव्ये कालिदासकृतौ
 दण्डकाप्रत्यागमनो नाम तयोदशः सर्गः ।

खण्डितपातिव्रत्यम् अतएव वन्द्यं तत् जनकात्मजायाश्चरणयोर्युगम्, ज्येष्ठानुवृत्त्या
 जटिलं जटायुक्तं साधोः सज्जनस्यास्य भरतस्य शिरस इत्युभयं समेत्य मिलित्वा
 अन्योन्यस्य पावनं शोधकम् अभूत् ॥ ७८ ॥

क्रोशेति । आर्यः पूज्यः काकुत्स्थो रामः प्रकृतयः प्रजाः पुरःसराः यस्य
 तेन स्तिमितजवेन मन्दवेगेन पुष्पकेण । क्रोशोऽध्वपरिमाणविशेषः । क्रोशार्द्धं
 क्रोशैकदेशं गत्वा शत्रुघ्नेन प्रतिविहिताः सज्जिताः उपकार्याः पटभवनानि यस्मिं
 स्तत् उदारं महत् साकेतस्यायोध्यायाः उपवनम् अध्नुवास अधितडौ । साकेतः
 स्यादयोध्यायां कोशला नन्दिनी तथेति यादवः ॥ ७९ ॥

इति श्रीमहोपाध्यायकोलाचलमल्लिनाथसूरिविरचितायां
 रघुवंशव्याख्यायां सज्जीवनीसमाख्यायां तयोदशः सर्गः ।

रघुवंशम् ।

चतुर्दशः सर्गः ।

भर्तुः प्रणाशादथ शोचनीयं
दशान्तरं तत्र समं प्रपन्ने ।
अपश्यतां दाशरथी जनन्यौ
छेदादिवोपपन्नतरोर्व्रतत्यौ ॥ १ ॥

उभावुभाभ्यां प्रणतौ हतारी
यथाक्रमं विक्रमशोभिनौ तौ ।
विस्पष्टमस्त्रान्वतया न दृष्टौ
ज्ञातौ सुतस्पर्शसुखोपलम्भात् ॥ २ ॥

सञ्जीवनं मैथिलकन्यकायाः सौन्दर्यसर्वस्वमहानिधानम् ॥
शशाङ्कपङ्केरुहयोः समानं रामस्य वन्दे रमणीयमास्यम् ॥

भर्तुरिति । अथ उपवनाधिष्ठानानन्तरं दाशरथी रामलक्ष्मणौ, उपपन्नतरो-
राम्रथदत्तस्य । उपपन्नमाश्रय इति निपातः । छेदात् व्रतत्यौ लते इव । वल्ली तु
व्रततिर्लतेत्यमरः । भर्तुर्दशरथस्य प्रणाशात् शोचनीयं दशान्तरम् अवस्थान्तरम् ।
अवस्थायां वस्त्रान्ते स्याद्दशापीति विश्वः । प्रपन्ने प्राप्ते जनन्यौ कौशल्यासुमित्रे
तत्र साकेतोपवने समं युगपदपश्यताम् । दृशेः कर्त्तरि लङ् ॥ १ ॥

उभाविति । यथाक्रमं स्वस्वमाहपूर्वकं प्रणतौ नमस्कृतवन्तौ हतारी हतश-
त्रुकौ विक्रमशोभिनौ तावभौ रामलक्ष्मणौ उभाभ्यां माहभ्याम् अस्त्रैः अशुभिः
अन्वतया हेतुना । अस्त्रमशु च शोणितमिति यादवः । विस्पष्टं न दृष्टौ किन्तु
सुतस्पर्शेन यत्सुखं तस्योपलम्भा दनुभवात् ज्ञातौ ॥ २ ॥

आनन्दजः शोकजमश्च वाष्प-
 स्तयोरशीतं शिशिरो विभेद ।
 गङ्गासरयोर्जलमुष्णतप्तं
 हिमाद्रिनिख्यन्द इवावतीर्णः ॥ ३ ॥
 ते पुत्रयोर्नैर्ऋतशस्त्रमार्गा-
 नार्द्रानिवाङ्गे सदयं स्पृशन्त्यौ ।
 अपीक्षितं क्षत्तकुलाङ्गनानां
 न वीरसूशब्दमकामयेताम् ॥ ४ ॥
 क्लेशावह्वा भर्तुरलक्षणाहं
 सीतेति नाम स्वमुदीरयन्ती ।
 स्वर्गप्रतिष्ठस्य गुरोर्महिष्या-
 वभक्तिभेदेन बधूर्ववन्दे ॥ ५ ॥
 उत्तिष्ठ वत्से ननु सानुजोऽसौ
 वृत्तेन भर्ता शुचिना तवैव ।

आनन्दज इति । तयोर्मात्रोः आनन्दजः शिशिरो वाष्पः शोकजमशीतमु-
 ष्णमश्च, उष्णतप्तं ग्रीष्मतप्तं गङ्गासरयोर्जलं कर्म अवतीर्णो हिमाद्रेर्निख्यन्दो
 निर्भर इव, विभेद । आनन्देन शोकस्तिरस्कृत इत्यर्थः ॥ ३ ॥

ते इति । ते मातरौ पुत्रयोरङ्गे शरीरे नैर्ऋतशस्त्राणां राक्षसशस्त्राणां मार्गान्
 व्रणान् नार्द्रान् सरसानिव सदयं स्पृशन्त्यौ क्षत्तकुलाङ्गनानाम् ईक्षितमिष्टमपि
 वीरसूवीरमातेति शब्दं नाकामयेताम् । वीरप्रसवो दुःखहेतुरिति भावः ॥ ४ ॥

क्लेशावहेति । आवहतीत्यावह्वा, भर्तुः क्लेशावह्वा क्लेशकारिणी अतएव
 अलक्षणाहं सीतेति स्वं नाम उदीरयन्ती स्वर्गः प्रतिष्ठा आसदं यस्य तस्य स्वर्ग-
 स्थितस्य गुरोः श्वशुरस्य महिष्यौ श्वश्रू वधूः स्नुषा । वधूः स्नुषा वधूर्जायेत्यमरः ।
 अभक्तिभेदेन ववन्दे । स्वर्गप्रतिष्ठस्येत्यनेन श्वश्रूवैधव्यदर्शनदुःखं सूचितम् ॥ ५ ॥

उत्तिष्ठेति । ननु वत्से उत्तिष्ठ असौ सानुजो भर्ता तवैव शुचिना वृत्तेन

कृच्छ्रं महतीर्ण इति प्रियार्हां
 तामूचतुस्ते प्रियमप्यमिथ्या ॥ ६ ॥
 अथाभिषेकं रघुवंशकेतोः
 प्रारब्धमानन्दजलैर्जनन्योः ।
 निर्वर्त्तयामासुरमात्यवृद्धा-
 स्तीर्थाहृतैः काञ्चनकुम्भतोयैः ॥ ७ ॥
 सरित्समुद्रान् सरसीञ्च गत्वा
 रत्नःकपीन्द्रैरुपपादितानि ।
 तस्यापतन् मूर्द्ध्नि जलानि जिष्णो-
 र्विन्ध्यस्य मेषप्रभवा इवापः ॥ ८ ॥
 तपस्त्रिवेषक्रिययापि तावत्
 यः प्रेक्षणीयः सुतरां बभूव ।
 राजेन्द्रनेपथ्यविधानशोभा

तस्योदितासीत् पुनरुक्तदोषा ॥ ९ ॥

महत्कृच्छ्रं दुःखं तीर्णः तीर्णवान्, इति प्रियार्हां तां वधूं प्रियमप्यमिथ्या सत्यं ते
 श्वश्रुतौ जचतः । उभयं दुर्वचमिति भावः ॥ ६ ॥

अथेति । अथ जनन्योरानन्दजलैरानन्दवाप्यैः प्रारब्धं प्रक्रान्तं रघुवंशकेतोः
 रामस्य अभिषेकम् अमात्यवृद्धाः तीर्थेभ्यो गङ्गाप्रमुखेभ्य आहृतैरानीतैः काञ्चन-
 कुम्भतोयैः निर्वर्त्तयामासुः निष्पादयामासुः ॥ ७ ॥

सरिदिति । रत्नःकपीन्द्रैः सरितो गङ्गाद्याः समुद्रान् पूर्वादीन् सरसीमान-
 सादींश्च गत्वा उपपादितानि उपनीतानि जलानि जिष्णो र्जयशीलस्य । ग्लजि-
 स्यश्च गच्छुरिति गच्छु प्रत्यपः । तस्य रामस्य मूर्द्ध्नि विन्ध्यस्य विन्ध्याद्रेः मूर्द्ध्नि मेष-
 प्रभवा आप इव अपतन् ॥ ८ ॥

तपस्वीति । यो रामः तपस्त्रिवेषक्रिययापि तपस्त्रिवेषरचनयापि सुतरामत्यन्तं
 प्रेक्षणीयस्तावत् दर्शनीयो बभूव, तस्य राजेन्द्रनेपथ्यविधानेन राजवेशरचनया
 उदिता या शोभा पुनरुक्तं नाम दोषो यस्याः सा पुनरुक्तोदोषा द्विगुणा
 आसीत् ॥ ९ ॥

स मौलरक्षोहरिभिः ससैन्य-
 स्तूर्यस्वनानन्दितपौरवर्गः ।
 विवेश सौधोज्ज्वलजवर्षा-
 मुत्तोरणामन्वयराजधानीम् ॥ १० ॥
 सौमित्रिणा सावरजेन मन्द-
 माधूतबालव्यजने रथस्थः ।
 धृतातपत्रो भरतेन साक्षात्
 उपायसङ्घात इव प्रवृद्धः ॥ ११ ॥
 प्रासादकालागुरुधूमराजि-
 स्तस्याः पुरो वायुवशेन भिन्ना ।
 वनान्विष्टत्तेन रघूत्तमेन
 मुक्ता स्वयं वेणिरिव भासे ॥ १२ ॥
 श्वश्रूजनानुष्ठितचारुवेषां
 कर्णैर्यस्यां रघुवीरपत्नीम् ।

स इति । स रामः ससैन्यः स्तूर्यस्वनैरानन्दितपौरवर्गः सन् मूले भवाः-
 मौलाः सन्निवृद्धाः तैः रक्षोभिः हरिभिश्च सह सौधेभ्यः उज्ज्वलजवर्षामुत्तोरणा-
 मन्वयराजधानीमयोध्यां विवेश प्रविष्टवान् ॥ १० ॥

सौमित्रिणेति । सावरजेन शत्रुघ्नयुक्तेन सौमित्रिणा लक्ष्मणेन मन्द-
 माधूते बालव्यजने चामरे यस्य सः रथस्थः भरतेन धृतातपत्रः एवं चतुर्व्यूहो
 रामः प्रवृद्धः साक्षादुपायानां सामादीनां सङ्घातः समष्टिरिव विवेशेति पूर्वेषु
 सम्बन्धः ॥ ११ ॥

प्रासादेति । वायुवशेन भिन्ना प्रासादे यः कालागुरुधूमः तस्य राजिः रेखा
 वनान्विष्टत्तेन रघूत्तमेन रामेण स्वयं मुक्ता तस्याः पुर्यां मुक्ता वेणिरिव आब-
 भासे । पुरोऽपि पतिव्रतासमाधिरुक्तः । न प्रोषिते तु संस्तुर्यान् वेणीञ्च प्रमो-
 चयेदिति हारीतः ॥ १२ ॥

श्वश्रूजनेति । श्वश्रूजनैरनुष्ठितचारुवेषां कृतसौम्यनेपथ्याम् । आकल्प-
 वेधौ नेपथ्यमित्यमरः । कर्णैर्यः स्त्रीयोग्योऽत्यरथः । कर्णैर्यः प्रवहणमिति

प्रासादवातायनदृश्यवन्धैः
 साकेतनार्योऽञ्जलिभिः प्रणोमुः ॥ १३ ॥
 स्फुरत्प्रभामण्डलमानुसूयं
 सा विभ्रती शाश्वतमङ्गरागम् ।
 रराज शुद्धेति पुनः स्वपुत्र्यै
 सन्दर्शिता वङ्गिगतेव भर्ता ॥ १४ ॥
 वेश्मानि रामः परिवर्हवन्ति
 विश्राण्य सौहार्दनिधिः सुहृद्भ्यः ।
 वाष्पायमाणो वलिमन्त्रिकेत-
 मालेख्यशेषस्य पितुर्विवेश ॥ १५ ॥
 कृताञ्जलिस्तत्र यदम्ब सत्या-
 न्नाभ्रश्यत स्वर्गफलाङ्गुर्नः ।
 तच्चिन्त्यमानं सुकृतं तवेति
 जहार लज्जां भरतस्य मातुः ॥ १६ ॥

यादवः । तत्रस्थां रघुवीरपत्नीं सीतां साकेतनार्यः प्रासादवातायनेषु दृश्यवन्धै-
 र्लक्ष्यपुटैरञ्जलिभिः प्रणोमुः ॥ १३ ॥

स्फुरदिति । स्फुरत्प्रभामण्डलम् आनुसूयम् अनुसूयया दत्तं शाश्वतं सदा-
 तनम् अङ्गरागं विभ्रती सा सीता भर्ता स्वपुत्र्यै शुद्धेति सन्दर्शिता पुनर्वङ्गि-
 तेन रराज ॥ १४ ॥

वेश्मानीति । सुहृदो भावः सौहार्दं सौजन्यम् । हृद्गगसिन्धुन्ते पूर्वपदस्येत्यु-
 भयपदवृद्धिः । सौहार्दनिधिः रामः सुहृद्भ्यः सुग्रीवादिभ्यः परिवर्हवन्ति उप-
 करणवन्ति वेश्मानि विश्राण्य दत्त्वा आलेख्यशेषस्य चित्तमात्रशेषस्य पितुः वलिमत-
 पूजायुक्तं निकेतं गृहं वाष्पायमाणो वाष्पसुदमन् विवेश । वाष्पोऽग्न्यासुदमने
 इति क्यङ् प्रत्ययः ॥ १५ ॥

कृताञ्जलिरिति । तत्र निकेतने कृताञ्जलिः सन् रामः, हे अम्ब नो गुरु-
 पिता स्वर्गः फलं यस्य तस्मात् सत्यात् नाभ्रश्यत न भ्रष्टवान् इति यदम्बं तत्

तथैव सुग्रीवविभीषणादीन्
 उपाचरत् कृत्रिमसंविधाभिः ।
 सङ्कल्पमात्रोदितसिद्धयस्ते
 क्रान्ता यथा चेतसि विस्मयेन ॥ १७ ॥
 सभाजनायोपगतान् स दिव्यान्
 मुनीन् पुरस्कृत्य हतस्य शत्रोः ।
 शुश्राव तेभ्यः प्रभवादि वृत्तं
 स्वविक्रमे गौरवमादधानम् ॥ १८ ॥
 प्रतिप्रयातेषु तपोधनेषु
 सुखाद्विज्ञातगताङ्गमासान् ।
 सीतास्वहस्तोपहृताग्रपूजान्
 रक्षःकपीन्द्रान् विससर्ज रामः ॥ १९ ॥

चिन्त्यमानं विचार्यमाणं तव सुकृतम् इत्येवं प्रकारेण, भरतस्य मातुः कैकेय्यः
 लज्जां जहार अपानयत् । राज्ञां प्रतिज्ञापरिपालनं स्वर्गसाधनमित्यर्थः । भरत-
 ग्रहणं तदपेक्षयापि कैकेय्यसुरणद्योतनार्थम् ॥ १६ ॥

तथेति । सुग्रीवविभीषणादीन् संविधीयन्त इति संविधाः भोग्य-वस्तूनि
 कृत्रिमसंविधाभिः तथा तेन प्रकारेणैव उपाचरत् यथा सङ्कल्पमात्रेण इच्छामात्रे-
 णोदितसिद्धयस्ते सुग्रीवादयश्चेतसि विस्मयेन क्रान्ताः आक्रान्ताः ॥ १७ ॥

सभाजनायेति । स रामः सभाजनायाभिवन्दनाय उपगतान् दिवि भवान्
 मुनीन् अगस्त्यादीन् पुरस्कृत्य शत्रोरावणस्य प्रभवादि जन्मादिकं स्वविक्रमे गौरव
 सुत्कर्षमादधानं वृत्तं तेभ्यो मुनिभ्यः शुश्राव श्रुतवान् । विजितोत्कर्षाज्जेतृ-
 त्कर्षइत्यर्थः ॥ १८ ॥

प्रतीति । तपोधनेषु मुनिषु प्रतिप्रयातेषु प्रतिनिवृत्त्य गतेषु सत्सु सुखाद्वि-
 ज्ञातएव गतोऽङ्गमासो येषां तान् अनन्तरं सीतायाः स्वहस्तेनोपहृता दत्ता अग्र-
 पूजा उत्तमसम्भावना एभ्यस्तान्, एतेन सौहार्दातिशय उक्तः, रक्षःकपीन्द्रान्
 रामः विससर्ज विस्मृष्टवान् ॥ १९ ॥

तच्चात्मचिन्तासुलभं विमानं
 हृतं सुरारेः सह जीवितेन ।
 कैलासनाथोद्वहनाय भूयः
 पुष्पं दिवः पुष्पकमन्त्रमंस्त ॥ २० ॥
 पितुर्नियोगाद्वनवासमेवं
 निस्तीर्य रामः प्रतिपन्नराज्यः ।
 धर्मार्थकामेषु समां प्रपेदे
 यथा तथैवावरजेषु वृत्तिम् ॥ २१ ॥
 सर्वासु मातृष्वपि वत्सलत्वात्
 स निर्विशेषप्रतिपत्तिरासीत् ।
 षड्भिराननापीतपयोधरासु
 नेता चमूनामिव कृत्तिकासु ॥ २२ ॥
 तेनार्थवान् लोभपराङ्मुखेन
 तेन भ्रता विघ्नभयं क्रियावान् ।

तच्चेति । तच्च आत्मचिन्तासुलभं स्वेच्छामात्रलभ्यं सुरारेः रावणस्य जीवि-
 तेन सह हृतं दिवः पुष्पं पुष्पवदाभरणभूतं पुष्पकं विमानं भूयः पुनरपि कैलास-
 नाथस्य कुवेरस्य उद्वहनाय अन्त्रमंस्त अनुज्ञातवान् । मन्यते लुङ् । भूयोऽग्रहणेन
 पूर्वमध्येतत् कौवेरमेवेति सूच्यते ॥ २० ॥

पितुरिति । रामः एवं पितुर्नियोगात् शासनात् वनवासं निस्तीर्य अन-
 न्तरं प्रतिपन्नराज्यः सन् धर्मार्थकामेषु यथा तथैवावरजेषु अनुजेषु समां वृत्तिं
 प्रपेदे अवैषम्येण व्यवहृतवानित्यर्थः ॥ २१ ॥

सर्वास्विति । स रामो वत्सलत्वात् स्निग्धत्वात् नतु लोकप्रतीत्यर्थम् ।
 स्निग्धस्तु वत्सलइत्यमरः । सर्वासु मातृष्वपि निर्विशेषप्रतिपत्तिः तुल्यसत्कार
 आसीत् । कथमिव, चमूनां नेता षण्मुखः षड्भिराननैरापीताः पयोधराः सना
 यासां तासु कृत्तिकास्विव ॥ २२ ॥

तेनेति । लोको लोभपराङ्मुखेन वदान्येन तेन रामेण अर्थवान् धनिकः आस-
 वमूव । तिङन्तप्रतिरूपकमव्ययमेतत् । विघ्नेभ्यो भयं भ्रता सुदता तेन क्रिया-

तेनास लोकः पितृमान् विनेत्वा
 तेनैव शोकापबुदेन पुत्री ॥ २३ ॥
 स पौरकार्याणि समीक्ष्य काले
 रेमे विदेहाधिपतेर्दुहिता ।
 उपस्थित आरु वपुस्तदीयं
 कृत्वोपभोगोत्सुकयेव लक्ष्मणा ॥ २४ ॥
 तयोर्यथाप्रार्थितमिन्द्रियार्थान्
 आसेदुषोः सद्मसु चित्रवत्सु ।
 प्राप्तानि दुःखान्यपि दण्डकेषु
 सञ्चिन्त्यमानानि सुखान्यभूवन् ॥ २५ ॥
 अथाधिकस्निग्धविलोचनेन
 सुखेन सीता शरपाण्डुरेण ।
 आनन्दयित्वा परिणेतुरासीत्
 अनन्तरव्यञ्जितदौर्हृदेन ॥ २६ ॥

वाननुष्ठानवान् । विनेत्वा नियामकेन तेन पितृमान् पितृवन्नियच्छतीत्यर्थः ।
 शोकमपनुदतीति शोकापबुदः सुखस्याहर्त्ता तेन । तन्दशोकयोः परिमृज्यापबु-
 दोरिति कप्रत्ययः । तेन पुत्री पुत्तवानास पुत्रवदानन्दयतीत्यर्थः ॥ २३ ॥

सङ्गति । स रामः कालेऽवसरे पौराणां कार्याणि प्रयोजनानि समीक्ष्य
 विदेहाधिपतेर्दुहिता सीतया, उपभोगोत्सुकया अतएव तदीयं सीतासम्बन्धि
 चारु वपुः कृत्वा स्थितया लक्ष्मणेनैव, उपस्थितः सङ्गतः सन् रेमे । उपस्थानं
 सङ्गतिरिति यादवः ॥ २४ ॥

तयोरिति । चित्रवत्सु वनवासवृत्तान्तलेख्यवत्सु सद्मसु यथाप्रार्थितं यथे-
 षम् इन्द्रियार्थानिन्द्रियविषयान् शब्दादीन् आसेदुषोः प्राप्तवतीस्तयोः दण्डकेषु
 दण्डकारणेषु प्राप्तानि दुःखान्यपि विरहविलापान्वेषणादीनि सञ्चिन्त्यमानानि
 स्मर्यमाणानि सुखानि अभूवन् । स्मारकन्तु चित्रदर्शनमिति द्रष्टव्यम् ॥ २५ ॥

अथेति । अथ सीता अधिकस्निग्धविलोचनेन अत्यन्तमसृण्वलोचनेन शरवत्

तामङ्गमारोप्य कशाङ्गयष्टिं
 वर्णान्तराक्रान्तपयोधराग्राम् ।
 विलज्जमानां रहसि प्रतीतः
 पप्रच्छ रामां रमणींभिलाषम् ॥ २७ ॥
 सा दृष्टनीवारवलीनि हिंस्रैः
 सम्बद्धवैखानसकन्यकानि ।
 दूयेष भूयः कुशवन्ति गन्तुं
 भागीरथीतीरतपोवनानि ॥ २८ ॥
 तस्यै प्रतिश्रुत्य रघुप्रवीर-
 स्तादीप्सितं पार्श्वचरानुयातः ।
 आलोकयिष्यन् सुदितामयोध्यां
 प्रासादमभ्रंलिहमारुरोह ॥ २९ ॥
 ऋद्धापरां राजपथं स पश्यन्
 विगाह्यमानां सरयूञ्च नौभिः ।

लृणविशेषवत् पाण्डुरेण अतएव अनन्तरमवागव्यापारं यथा भवति तथा व्यञ्जितं
 दौर्हृदं गर्भो येन तेन मुखेन परिणेतुः पत्यु रानन्दयित्री आसीत् ॥ २६ ॥

तामिति । प्रतीतो गर्भज्ञानवान् रमयतीति रमणीः प्रियां कशाङ्गयष्टिं वर्णा-
 न्तरेण नीलिन्ना आक्रान्तपयोधरायां विलज्जमानां तां रामां रहसि अङ्गम्
 आरोप्य अभिलाषं मनोरथं पप्रच्छ । एतच्च दीहदस्याप्रदानेन गर्भो दोषमवाप्नुया-
 दिति शास्त्रात् नतु लौल्यादित्यनुसन्देयम् ॥ २७ ॥

सेति । सा सीता हिंस्रैर्दृष्टाः नीवारा एव बलयो येषु तानि, तिर्यग्मिन्नुका-
 दिदानं बलिः । सम्बद्धाः कृतसम्बन्धाः कृतसख्याः वैखानसानां कन्यका येषु तानि
 कुशवन्ति भागीरथीतीरतपोवनानि भूयः पुनरपि गन्तुमियेषाभिललाष ॥ २८ ॥

तस्यैदिति । रघुप्रवीरो रामः तस्यै सीतायै तत् पूर्वोक्तम् ईप्सितं मनोरथं
 प्रतिश्रुत्य पार्श्वचरैस्तत्कालोचितैरनुयातः सन् सुदितां तामयोध्यामालोकयिष्यन्
 अभ्रं लेदीत्यभ्रंलिहमभ्रङ्कषं प्रासादमारुरोह । वहाम्भे लिह इति खशप्रत्ययः,
 अरुर्धिप्रदिति सुमागमः ॥ २९ ॥

विलासिभिश्चाध्युषितानि पौरैः
 पुरोपकण्ठोपवनानि रेमे ॥ ३० ॥
 स किंवदन्तीं वदतां पुरोगः
 स्वटत्तमुद्दिश्य विष्णुद्वटत्तः ।
 सर्पाधिराजोरुभुजोऽपसर्पं
 पप्रच्छ भद्रं विजितारिभद्रः ॥ ३१ ॥
 निर्वन्धष्टः स जगाद् सर्वं
 स्तुवन्ति पौराश्चरितं त्वदीयम् ।
 अन्यत्र रत्नोभवनोषितायाः
 परिग्रहान्मानवदेव ! देव्याः ॥ ३२ ॥
 कलत्रनिन्दागुरुणा किलैव-
 मभ्याहतं कीर्त्तिविपर्ययेण ।
 अयोधनेनाय दूवाभितप्तं
 वैदेहिवन्धोर्हृदयं विदद्रे ॥ ३३ ॥

ऋद्धापणमिति । स रामः ऋद्धाः सृष्ट्याः आपणाः पण्यभूमयो यस्मिन्
 तं राजपथं नौभिः समुद्रवाहिनीभिः विगाह्यमानां सरयूञ्च पौरैर्विलासिभिः
 अध्युषितानि पुरोपकण्ठोपवनानि च पश्यन् रेमे । विलासिन्यश्च विलासिनश्च
 विलासिनः । पुमान् स्त्रियेत्येकशेषः ॥ ३० ॥

सङ्गति । वदतां वाग्मिनां पुरोगः श्रेष्ठः विष्णुद्वटत्तः सर्पाधिराजः शेषः
 तद्वदुरु भुजौ यस्य सः विजितारिभद्रो विजितारिश्रेष्ठः स रामः स्वटत्तम्
 उद्दिश्य भद्रं भद्रनामकम् अपसर्पं चरं किंवदन्तीं जनवादं पप्रच्छ । अपसर्पश्चरः
 स्पर्शः, किंवदन्ती जनश्रुतिरिति चामरः ॥ ३१ ॥

निर्वन्धेति । निर्वन्धेन आग्रहेण ष्टः सोऽपसर्पः जगाद् । किमिति, हे
 मानवदेव रत्नोभवने उषितायाः देव्याः सीतायाः परिग्रहात् स्वीकारात् अन्यत्र
 दूतरांशे तं वर्जयित्वेत्यर्थः त्वदीयं सर्वं चरितं पौराः स्तुवन्ति ॥ ३२ ॥

कलत्रेति । एवं किल कलत्रनिन्दया गुरुणा दुर्वहेण कीर्त्तिविपर्ययेण अप-
 कीर्त्या अभ्याहतं वैदेहिवन्धोर्वैदेहिवल्लभस्य । उग्रापोः संज्ञाच्छन्दसोर्वल्लभमिति

किमात्मनिर्व्यादकथामुपेक्षे
 जायामदोषामुत सन्त्यजामि ।
 इत्येकपक्षाश्रयविकृतत्वा-
 दासीत् स दोलाचलचित्तवृत्तिः ॥ ३४ ॥
 निश्चित्य चानन्यनिवृत्तिं वाच्यं
 त्यागेन पत्न्याः परिमार्ष्टुमैच्छत् ।
 अपि स्वदेहात् किमुतेन्द्रियार्थात्
 यशोधनानां हि यशो गरीयः ॥ ३५ ॥
 स सन्निपात्यावरजान् हतौजा-
 स्तद्विक्रियादर्शनलुप्तहर्षान् ।
 कौलीनमात्माश्रयमाचचक्षे
 तेभ्यः पुनश्चेदमुवाच वाक्यम् ॥ ३६ ॥

ह्रस्वः, कालिदास इतिवत् । हृदयम् अयोधनेन अभितप्तं सन्तप्तम् अय इव
 विदग्धे विदीर्णम् । कर्त्तरि लिट् ॥ ३३ ॥

किमिति । आत्मनो निर्व्यादोऽपवादएव कथा तां किम् उपेक्षे, उत अदोषां
 सार्धं जायां सन्त्यजामि । उभयत्रापि प्रश्ने लट् । इत्येकपक्षाश्रये अन्यतरपक्ष-
 परिग्रहे विकृतत्वादपरिच्छेत्तृत्वात् स रामो दोला इव चला चित्तवृत्तिर्यस्य स
 आसीत् ॥ ३४ ॥

निश्चित्येति । किञ्च वाच्यमपवादम् नास्ति अन्येन त्यागातिरिक्तोपायेन निवृत्ति-
 र्यस्य तदनन्यनिवृत्तिं निश्चित्य पत्न्यास्यागेन परिमार्ष्टुं परिहर्तुमैच्छत् । तथाहि,
 यशोधनानां पुंसां स्वदेहादपि यशोगरीयः गुरुतरम् इन्द्रियार्थात् स्रक्चन्दन-
 वनितादेरिन्द्रियविषयात् गरीय इति किमुत वक्तव्यम् । पञ्चमी विभक्तौ इत्युभय-
 त्रापि पञ्चमी । सीता चेन्द्रियार्थ एव ॥ ३५ ॥

स इति । हतौजाः निस्तेजस्कः स रामः तस्य रामस्य विक्रियादर्शनेन लुप्त-
 हर्षान् अवरजान् सन्निपात्य संगमय्य आत्माश्रयं स्वविषयकं कौलीनं निन्दन् तेभ्यः
 आचचक्षे पुनरिदं वाक्यमुवाच च ॥ ३६ ॥

राजर्षिवंशस्य रविप्रसूते-
 उपस्थितः पश्यत कीदृशोऽयम् ।
 मत्तः सदाचारशुचेः कलङ्कः
 पयोदवातादिव दर्पणस्य ॥ ३७ ॥
 पौरेषु सोऽहं बज्जलीभवन्तम्
 अपां तरङ्गेष्विव तैलविन्दुम् ।
 सोढुं न तत्पूर्वमवर्णमीशे
 आलानिकं स्थाणुमिव द्विपेन्द्रः ॥ ३८ ॥
 तस्यापनोदाय फलप्रवृत्ता-
 उपस्थितायामपि निर्व्यपेक्षः ।
 त्यज्यामि वैदेहसुतां पुरस्तात्
 समुद्रनेमिं पितुराज्ञयेव ॥ ३९ ॥
 अवैमि चैनामनघेति किन्तु
 लोकापवादो बलवान्मतो मे ।

राजर्षीति । रवेः प्रसूतिर्जन्म यस्य तस्य राजर्षिवंशस्य सदाचारशुचेः सह-
 तात् शुद्धात् मत्तो मत्तकाशात्, दर्पणस्य पयोदवातादिव अम्भःकणादित्यर्थः, कीदृ-
 शोऽयं कलङ्कः उपस्थितः प्राप्तः पश्यत ॥ ३७ ॥

पौरेष्विति । सोऽहम् अपां तरङ्गेषु तैलविन्दुमिव पौरेषु बज्जलीभवन्तं
 प्रसरन्तं स एव पूर्वं यस्य स तं तत्पूर्वम् अवर्णमपवादम् । अवर्णाक्षेपनिर्वाद्-
 परीवादापवादवदित्यमरः । द्विपेन्द्रः आलानमेव आलानिकम् । विनयादित्वात्-
 स्वार्थे ठक् । अथवा आलानं बन्धनं प्रयोजनमस्येति आलानिकम् । प्रयोजनमिति
 ठक् । स्थाणुं स्तम्भमिव, चूतवृक्ष इतिवत् सामान्यविशेषभावादपौनरुक्तं द्रष्टव्यम् ।
 सोढुं नेशे न शक्नोमि ॥ ३८ ॥

तस्येति । तस्यावर्णस्यापनोदाय फलप्रवृत्तौ अपत्योत्पत्तौ उपस्थितायां सत्या-
 मपि निर्व्यपेक्षो निस्पृहः सन् वैदेहसुताम्, पुरस्तात् पूर्वं पितुराज्ञया समुद्रनेमिं
 समुद्रो नेमिरिव नेमिर्यस्याः सा भूमिः तामिव, त्यज्यामि ॥ ३९ ॥

स्वाया हि भूमेः शशिनो मलत्वे-

नारोपिता शुद्धिमतः प्रजाभिः ॥ ४० ॥

रक्षोवधान्तो न च मे प्रयासः

व्यर्थः स वैरप्रतिमोचनाय ।

अमर्षणः शोणितकाङ्क्षया किं

पदा स्पृशन्तं दशति द्विजिह्वः ॥ ४१ ॥

तदेष सर्गः करुणार्द्रचित्तै-

र्न मे भवद्भिः प्रतिषेधनीयः ।

यद्यर्थिता निर्हृतवाच्यशल्यान्

प्राणान् मया धारयितुं चिरं वः ॥ ४२ ॥

इत्युक्तवन्तं जनकात्मजायां

नितान्तरूक्षाभिनिवेशमीशम् ।

न कश्चन भ्रातृषु तेषु शक्तो

निषेद्धमासीदनुमोदितुं वा ॥ ४३ ॥

ननु सर्वथा साध्वी न त्वाज्येत्याह

अवैमीति । एनां सीताम् अनघा साध्वीति चावैमि किन्तु मे मम लोकाप-
वादः बलवान् मतः । कुतः हि यस्मात् प्रजाभिः भूमेः स्वाया प्रतिविम्बं शुद्धिमतो
निर्मलस्य शशिनो मलत्वेन कलङ्कत्वेनारोपिता, अतो लोकापवादएव बलवा-
नित्यर्थः ॥ ४० ॥

रक्षइति । किञ्च मे रक्षोवधान्तः प्रयासः व्यर्थो न, किन्तु सः वैरप्रतिमोच-
नाय वैरशोधनाय । तथाहि, अमर्षणोऽसहनो द्विजिह्वः सर्पः पदा पादेन
स्पृशन्तं पुरुषं शोणितकाङ्क्षया दशति किम्, किन्तु वैरनिर्यातनायेत्यर्थः ॥ ४१ ॥

तदिति । तत्तस्मादेष मे सर्गः निश्चयः । सर्गः स्वभावनिर्मोक्ष निश्चयाध्याय-
सृष्टिष्वित्यमरः । करुणार्द्रचित्तैर्भवद्भिर्न प्रतिषेधनीयः निर्हृतं वाच्यमेव शल्यं
वेषां तान् प्राणान् मया चिरं धारयितुं धारणं कारयितुं वो युष्माकम् अर्थिता
अर्थित्वम् इच्छा यदि अस्तीति शेषः ॥ ४२ ॥

इतीति । इत्युक्तवन्तं जनकात्मजायां विषये नितान्तरूक्षाभिनिवेशम् अति-

स लक्ष्मणं लक्ष्मणपूर्वजन्मा
 विलोच्य लोकत्रयगीतकीर्त्तिः-
 सौम्येति चाभाष्य यथार्थभाषी
 स्थितं निदेशे पृथगादिदेश ॥ ४४ ॥
 प्रजावती दोहदशंसिनी ते
 तपोवनेषु स्पृहयालुरेव ।
 स त्वं रथी तद्व्यपदेशनेयां
 प्रापय्य वाल्मीकिपदं त्यजेनाम् ॥ ४५ ॥
 स शुश्रुवान् मातरि भार्गवेण
 पितुर्नियोगात् प्रहृतं द्विषद्वत् ।
 प्रत्यग्रहीदग्रजशासनं तत्
 आज्ञा गुरुणां ह्यविचारणीया ॥ ४६ ॥

क्रूराग्रहम् ईशं स्वामिनं तेषु भ्रातृषु मध्ये कश्चनापि निषेद्धुं निवारयितुम् अनु-
 भीदितुं वा शक्तो नासीत् पञ्चदशस्यापि प्रबलत्वादित्यर्थः ॥ ४३ ॥

स इति । लोकत्रयगीतकीर्त्तिः यथार्थभाषी लक्ष्मणपूर्वजन्मा लक्ष्मणाग्रजः
 स रामो निदेशे स्थितम् आज्ञाकारिणं लक्ष्मणं विलोक्य हे सौम्य सुभग, इत्या-
 भाष्य च पृथक् भरतशत्रुघ्नाभ्यां विनाकृत्य आदिदेश आज्ञापयामास ॥ ४४ ॥

प्रजावतीति । दोहदो गर्भिणीमनोरथः तच्छंसिनी ते प्रजावती भ्रातृ-
 जाया । प्रजावती भ्रातृजायेत्यमरः । तपोवनेषु स्पृहयालुरेव सस्पृहैव । स्पृहि-
 गृहीत्यादिना आलुचप्रत्ययः । स त्वं रथी सन् तद्व्यपदेशेन दोहदमिषेण नेयां
 नेतव्यामेनां सीतां वाल्मीकेः पदं स्थानं प्रापय्य गमयित्वा । विभाषायइत्ययादेशः ।
 त्यज ॥ ४५ ॥

स इति । पितुर्नियोगाच्छासनात् भार्गवेण जामदग्न्येन कर्त्ता । न लोकेत्या-
 दिना षष्ठीप्रतिषेधः । मातरि द्विषतीव द्विषद्वत् । तत्र तस्मेवेति वतिप्रत्ययः । प्रहृतं
 प्रह्वारं शुश्रुवान् श्रुतवान् । भाषायां सदवसश्रुव इति कसु प्रत्ययः । स लक्ष्मणः
 तत् अग्रजशासनं प्रत्यग्रहीत्, हि यस्मात् गुरुणामाज्ञा अविचारणीया ॥ ४६ ॥

अथानुकूलश्रवणप्रतीताम्
 अतस्तुभिर्युक्तधुरं तुरङ्गैः ।
 रथं सुमन्त्रप्रतिपन्नरश्मिम्
 आरोग्य वैदेहसुतां प्रतस्थे ॥ ४७ ॥
 सा नीयमाना रुचिरान् प्रदेशान्
 प्रियङ्करो मे प्रिय इत्यनन्दत् ।
 नाबुद्ध कल्पद्रुमतां विहाय
 जातं तमात्मन्यसिपतवृक्षम् ॥ ४८ ॥
 जुगूह तस्याः पथि लक्ष्मणो यत्
 सव्येतरेण स्फुरता तदक्षणा ।
 आख्यातमस्यै गुरु भावि दुःखम्
 अत्यन्तलुप्तप्रियदर्शनेन ॥ ४९ ॥
 सा दुर्निमित्तोपगताद्विषादात्
 सद्यः परिस्तानमुखारविन्दा ।

अयेति । अथासौ लक्ष्मणः अनुकूलश्रवणेन प्रतीताम् इष्टाकर्णनेन तृप्तां
 वैदेहसुताम् अतस्तुभिरभीरुभिः गर्भिणीवहनयोग्यैः । जसिग्दधिक्षिपेः कुरिति
 क्रुप्रत्ययः । तुरङ्गैर्युक्तधुरं सुमन्त्रेण प्रतिपन्नरश्मिं गृहीतग्रग्रहं रथमारोग्य
 प्रतस्थे ॥ ४७ ॥

सेति । सा सीता रुचिरान् प्रदेशान् नीयमाना प्राप्यमाणा सती मे मम प्रियः
 प्रियं करोतीति प्रियङ्करः प्रियकारी इत्यनन्दत् । क्षेमप्रियेति चकारात् खच्प्रत्ययः ।
 तं प्रियम् आत्मनि विषये कल्पद्रुमतां विहाय असिपतवृक्षं जातं नाबुद्ध नाज्ञा-
 सीत् । बुध्यतेर्लुङ् । असिपतः खङ्गाकारदलः कोऽप्यपूर्वो वृक्षविशेषः । असिपतो
 भवेत् कोषकारे च नरकान्तरे इति विश्वः । आसन्नघातुक इति भावः ॥ ४८ ॥

जुगूहेति । पथि लक्ष्मणो यत् दुःखं तस्याः सीतायाः जुगूह प्रतिसंहृतवान्
 तत् गुरु भावि भविष्यत् दुःखम् अत्यन्तलुप्तं प्रियदर्शनं यस्य तेन स्फुरता सव्येतरेण
 दक्षिणेन अक्षणा अस्यै सीतायै आख्यातम् । स्त्रीणां दक्षिणाक्षिस्फुरणं दुर्नि-
 मित्तमाहुः ॥ ४९ ॥

राज्ञः शिवं सावरजस्य भूयात्
 इत्याशशंसे करणैरवाह्यैः ॥ ५० ॥
 गुरोर्नियोगाद्वनितां वनान्ते
 साध्वीं सुमित्रातनयो विहास्यन् ।
 अवार्थ्यतेवोल्यतवीचिहस्तै-
 र्जङ्गोर्दुहित्रा स्थितया पुरस्तात् ॥ ५१ ॥
 रथात् स यन्त्रा निगृहीतवाहात्
 तां भ्रातृजायां पुलिनेऽवतार्य ।
 गङ्गां निषादाहृतनौविशेष-
 स्ततार सन्ध्यामिव सत्यसन्धः ॥ ५२ ॥
 अथ व्यवस्थापितवाक् कथञ्चित्
 सौमित्रिरन्तर्गतवाष्पकण्ठः ।

सेति । सा सीता दुर्निमित्तेन दक्षिणाक्षिस्फुरणरूपेण उपगतात् प्राप्तात्
 विषादात् दुःखात् सद्यः परिस्मानमुखारविन्दा सती सावरजस्य सानुजस्य राज्ञो
 रामस्य शिवं भूयादिति अवार्थ्यैः करणैः अन्तःकरणैः आशशंसे । शंसतेरपेक्षाया-
 सात्मनेपदमिष्यते । करणैरिति वज्रवचनं क्रियावृत्त्यभिप्रायं, पुनः पुनराशशंसे
 इत्यर्थः ॥ ५० ॥

गुरोरिति । गुरोर्ज्येष्ठस्य नियोगात् साध्वीं वनिताम् अत्याज्यामित्यर्थः ।
 वनान्ते विहास्यन् त्यज्यन् सुमित्रातनयो लक्ष्मणः पुरस्तादग्रे स्थितया जङ्गो-
 र्दुहित्रा जाङ्गव्या उत्पितैर्वीचिहस्तैः अवार्थ्यत इव । अकार्यं मा कुर्वित्यवार्थ्यत
 इव इति उल्लेखा ॥ ५१ ॥

रथादिति । सत्यसन्धः सत्यप्रतिज्ञः स लक्ष्मणो यन्त्रा सारथिना निगृहीत-
 वाहात् रुद्धाश्वात् रथात् भ्रातृजायां पुलिने अवतार्य आरोप्य निषादेन किरा-
 तेन आहृतनौविशेषः आनीतनौकः सन् गङ्गां भागीरथीं सन्धां प्रतिज्ञामिव
 ततार । सन्धा प्रतिज्ञा मर्यादेत्यमरः ॥ ५२ ॥

अथेति । अथ कथञ्चित् व्यवस्थापिता प्रकृतिभाषादिता वाक् येन सः अन्त-
 र्गतवाष्पः कण्ठो यस्य सः कण्ठस्तन्मिताश्रित्यर्थः सौमित्रिः महीपतेः शासनम्,

औत्पातिकं मेघ इवाश्रमवर्षं
 महीपतेः शासनमुज्जगार ॥ ५३ ॥
 ततोऽभिषङ्गानिलविप्रविद्धा
 प्रभ्रश्यमानाभरणप्रसूना ।
 स्वमूर्त्तिं लाभप्रकृतिं धरित्रीं
 लतेव सीता सहसा जगाम ॥ ५४ ॥
 इच्छाकुवंशप्रभवः कथं त्वां
 त्यजेदकस्मात् पतिरार्यवृत्तः ।
 इति क्षितिः संशयितेव तस्यै
 ददौ प्रवेशं जननी न तावत् ॥ ५५ ॥
 सा लुप्तसंज्ञा न विवेद दुःखं
 प्रत्यागतासुः समतप्यतान्तः ।
 तस्याः सुमितात्मजयत्नलब्धौ
 मोहादभूत् कष्टतरः प्रबोधः ॥ ५६ ॥

मेघः उत्पाते भवमौत्पातिकमश्रमवर्षं शिलावर्षमिव, उज्जगार उद्गीर्णवान् । दारु-
णत्वेनावाच्यत्वादुज्जगारेत्युक्तम् ॥ ५३ ॥

तत इति । ततः, अभिषङ्गः पराभवः । अभिषङ्गः पराभवः इत्यमरः । स एवा-
निलस्तेन विप्रविद्धा अभिहता प्रभ्रश्यमानानि पतन्ति आभरणान्येव प्रसूनानि
यस्याः सा सीता लतेव सहसा स्वमूर्त्तिं लाभस्य स्वशरीरलाभस्य स्वोत्पत्तेः प्रकृतिं
कारणं धरित्रीं जगाम भूमौ पपातेत्यर्थः ॥ ५४ ॥

इच्छाक्षिति । इच्छाकुवंशप्रभवो महाकुलप्रसूतिरित्यर्थः आर्यवृत्तः साधुचरितः
पतिर्भर्ता त्वाम् अकस्मादकारणात् कथं त्यजेत् असम्भावितमित्यर्थः, इति संशयि-
तेव सन्दिहानेव तावत् त्यागहेतुज्ञानावधेः प्रागित्यर्थः जननी क्षितिः तस्यै
सीतायै प्रवेशम् आत्मनीति शेषः न ददौ ॥ ५५ ॥

सेति । लुप्तसंज्ञा नष्टचेतना मूर्च्छिता सा दुःखं न विवेद, प्रत्यागतासुः लब्ध-
संज्ञा सती अन्तः समतप्यत दुःखेनादह्यतेत्यर्थः । तमेः कर्मणि लङ् । कर्मकर्त-

न चावदङ्गर्तुरवर्णमाय्या
 निराकरिणोर्दृजिनादृतेऽपि ।
 आत्मानमेव स्थिरदुःखभाजं
 पुनः पुनर्दुष्कृतिनं निनिन्द ॥ ५७ ॥
 आश्वास्य रामावरजः सतीं ताम्
 आख्यातवाल्मीकिनिकेतमार्गः ।
 निम्नस्य मे भर्तुर्निदेशरौच्यं
 देवि क्षमस्वेति बभूव नम्रः ॥ ५८ ॥
 सीता तमुत्थाप्य जगाद् वाक्यं
 प्रीतास्मि ते सौम्य ! चिराय जीव ।
 विडौजसा विष्णुरिवाग्रजेन
 भ्रात्रा यदित्यं परवानसि त्वम् ॥ ५९ ॥

रीति केचित्तत्र तपस्तपःकर्मकस्यैवेति यङ्निमित्तमात् । तस्याः सीतायाः सुमिता-
 त्मजयत्नलब्धः प्रबोधः मोहात् कष्टतरो दुःखदोऽभूत्, दुःखवेदनासम्भवादिति
 भावः ॥ ५६ ॥

नचेति । आर्या साध्वी सा सीता दृजिनादृते एनसा विनापि । कलुषं
 दृजिनैर्नोषमित्यमरः । अन्याराद्विनर्त्त इति पञ्चमी । निराकरिणो निरासकस्य ।
 अलं कजिति दृष्टु च् प्रत्ययः । भर्तुः अवर्णमपवादं न चावदत् नैवावादीत्, किन्तु
 स्थिरदुःखभाजम् अतएव दुष्कृतिनमात्मानं पुनः पुनर्निनिन्द ॥ ५७ ॥

आश्वासेति । रामावरजो लक्ष्मणः सतीं साध्वीं तामाश्वास्य आख्यात उप-
 दिष्टो वाल्मीकेः निकेतस्याश्रमस्य मार्गो येन स तथोक्तः सन् निम्नस्य परा-
 धीनस्य । अधीनो निम्न आयत्त इत्यमरः । मे भर्तुर्निदेशेन स्वाभ्युत्थया हेतुना
 यद्रौच्यं पारुष्यं तत् हे देवि क्षमस्व इति नम्रः प्रणतो बभूव ॥ ५८ ॥

सीतेति । सीता तं लक्ष्मणम् उत्थाप्य वाक्यं जगाद्, किमिति हे सौम्य !
 साधो ते प्रीतास्मि चिराय चिरं जीव, यत् यस्मात् विडौजसा इन्द्रेण विष्णुरिव
 अग्रजेन ज्येष्ठेन भ्रात्रा त्वमित्यं परवान् परतन्त्रोऽसि ॥ ५९ ॥

श्वश्रूजनं सर्वमनुक्रमेण
 विज्ञापय प्रापितमत्प्रणामः ।
 प्रजानिषेकं मयि वर्त्तमानं
 स्वनोरनुध्यायत चेतसेति ॥ ६० ॥
 वाच्यस्त्वया महचनात् स राजा
 वक्त्रौ विशुद्धामपि यत् समक्षम् ।
 मां लोकवादश्रवणादहासीः
 श्रुतस्य किं तत् सदृशं कुलस्य ॥ ६१ ॥
 कल्याणबुद्धेरथवा तवायं
 न कामचारो मयि शङ्कनीयः ।
 ममैव जन्मान्तरपातकानां
 विपाकविस्फूर्ज्जयुरप्रसह्यः ॥ ६२ ॥

श्वश्रूजनमिति । सर्वं श्वश्रूजनम् अनुक्रमेण प्रापितमत्प्रणामः सन् मत्प्र-
 णाममुक्त्वा त्वयः विज्ञापय । किमिति, निषिच्यतइति निषेकः, मयि वर्त्तमानं स्वनो-
 रनुध्यायत प्रजानिषेकं गर्भं चेतसा अनुध्यायत शिवमस्त्विति चिन्तयत इति ॥ ६० ॥

वाच्य इति । स राजा त्वया महचनात् महचनमिति कृत्वा, ल्यलोपे
 प्रवृत्तमी । वाच्यः वक्तव्यः । किमित्यत आह वक्त्रावित्यादिभिः सप्तभिः श्लोकैः ।
 अल्लोः समीपे समक्षम्, विभक्त्यर्थेऽव्ययीभावः समीप्यार्थे वा, अव्ययीभावे शरदिति
 समासान्तः टच्प्रत्ययः । समक्षमग्रे वक्त्रौ विशुद्धामपि मां लोकवादस्य मिथ्याप-
 वादस्य श्रवणाद्देतोः अहासीरत्याचीरिति यत् तत् श्रुतस्य प्रख्यातस्य कुलस्य
 सदृशं किं किन्तु असदृशमित्यर्थः । यद्वा श्रुतस्य श्रवणस्य चेति योजना । काम-
 चार्थसीति भावः ॥ ६१ ॥

कल्याणेति । अथवा कल्याणबुद्धेः सुधियः तव कर्तुः मयि विषये अयं त्यागो
 न कामचारः इच्छया करणं न शङ्कनीयः कामचारशङ्कापि न क्रियतइत्यर्थः ।
 किन्तु ममैव जन्मान्तरपातकानाम् अप्रसह्यः विपच्यत इति विपाकः फलितएव
 निस्फूर्ज्जयुः अगनिनिर्घोषः । स्फूर्ज्जयुर्वज्रनिर्घोषइत्यमरः ॥ ६२ ॥

उपस्थितां पूर्वमपास्य लक्ष्मीं
 वनं मया सार्द्धमसि प्रपन्नः ।
 तदास्यदं प्राप्य तथातिरोधात्
 सोढास्मि न त्वङ्गवने वसन्ती ॥ ६३ ॥
 निशाचरोपप्लुतभर्तृकाणां
 तपस्विनीनां भवतः प्रसादात् ।
 भूत्वा शरण्या शरणार्थमन्यं
 कथं प्रपत्ये त्वयि दीप्यमाने ॥ ६४ ॥
 किं वा तत्रात्यन्तवियोगमोघे
 कुर्यामुपेक्षां हतजीवितेऽस्मिन् ।
 स्याद्रक्षणीयं यदि मे न तेज-
 स्स्वदीयमन्तर्गतमन्तरायः ॥ ६५ ॥
 साहं तपःसूर्य्यं निविष्टदृष्टि-
 रूढं प्रसूतेश्वरितुं यतिष्ये ।

उपस्थितामिति । पूर्वमुपस्थितां प्राप्तां लक्ष्मीमपास्य मया सार्द्धं वनं प्रप-
 न्नोऽसि प्राप्तोऽसि । तत्तस्मात् तथा लक्ष्म्या अतिरोधात् त्वङ्गवने आस्यदं प्रति-
 ष्ठां । आस्यदं प्रतिष्ठायामिति निपातः । प्राप्य वसन्ती अहं सोढा नास्मि ॥ ६३ ॥

निशाचरेति । निशाचरैः उपप्लुताः पीडिताः भर्तारो यासां ताः निशा-
 चरोपप्लुतभर्तृकाः । नद्युतश्चेति कप्प्रत्ययः । तासां तपस्विनीनां भवतः प्रसादात्
 अनुग्रहात् शरण्या शरणसमर्था भूत्वा अद्य त्वयि दीप्यमाने सत्येव शरणार्थम्
 अन्यं तपस्विनं कथं प्रपत्ये प्राश्यामि ॥ ६४ ॥

किंवादति । किंवा अथवा तव सम्बन्धिना अत्यन्तेन पुनःप्राप्तिरहितेन
 वियोगेन मोघे निष्फलेऽस्मिन् हतजीविते त्वच्छजीविते उपेक्षां कुर्यां कुर्यामेव,
 रक्षणीयं रक्षणार्हम् अन्तर्गतं कुक्षिस्थं त्वदीयं तेजः शुक्रं गर्भरूपम् । शुक्रं-
 तेजोरेतसी च बीजवीर्येन्द्रियाणि चेत्यमरः । मे मम अन्तराये विष्णो न
 स्यादिति ॥ ६५ ॥

भूयो यथा मे जननान्तरेऽपि
 त्वमेव भर्ता नच विप्रयोगः ॥ ६६ ॥
 नृपस्य वर्णाश्रमपालनं यत्
 स एव धर्मो मनुना प्रणीतः ।
 निर्वासिताप्येवमतस्त्वयाहं
 तपस्विसामान्यमवेक्षणीया ॥ ६७ ॥
 तथेति तस्याः प्रतिगृह्य वाचं
 रामानुजे दृष्टिपथं व्यतीते ।
 सा मुक्तकण्ठं व्यसनातिभारात्
 चक्रन्द विग्ना कुररीव भूयः ॥ ६८ ॥
 नृत्यं मयूराः कुसुमानि वृक्षाः
 दर्भानुपात्तान् विजङ्गहरिण्यः ।
 तस्याः प्रपन्ने समदुःखभावम्
 अत्यन्तमासीद्बुद्धितं वनेऽपि ॥ ६९ ॥

सेति । साहं प्रसूतेरुद्धं स्तूर्यं निविष्टदृष्टिः सती तथाविधं तपः चरितुं
 यतिष्ये, यथा भूयः तेन तपसा मे मम जननान्तरेऽपि त्वमेव भर्ता स्याः विप्रयो-
 गश्च स्यान्न ॥ ६६ ॥

नृपस्येति । वर्णानां ब्राह्मणादीनाम् आश्रमाणां ब्रह्मचर्यादीनाञ्च पालनं
 यत् स एव नृपस्य धर्मः मनुना प्रणीतः उक्तः, अतः कारणात् एवं त्वया निर्वा-
 मिता निष्कासितापि अहं तपस्विभिः सामान्यं साधारणं यथा भवति तथा अवे-
 क्षणीया, कलत्रदृष्ट्यभावेऽपि वर्णाश्रमदृष्टिः सीतायां कर्तव्येत्यर्थः ॥ ६७ ॥

तथेति । तथेति तस्याः सीतायाः वाचं प्रतिगृह्याङ्गीकृत्य रामानुजे लक्ष्मणे
 दृष्टिपथं व्यतीते अतिक्रान्ते सति सा सीता व्यसनातिभारात् दुःखातिरेकात्
 मुक्तकण्ठं यथा स्यात्तथा वाग्वृत्त्येत्यर्थः विग्ना भीता कुररीव । उल्लोशकुररी-
 समावित्यमरः । भूयो भूयिष्ठं चक्रन्द चुक्रोश ॥ ६८ ॥

नृत्यमिति । मयूराः नृत्यं विजङ्गः त्यक्तवन्तः, वृक्षाः कुसुमानि, हरिण्यः

तामभ्यगच्छद्रुदितानुसारी
 कविः कुशेष्वाहरणाय यातः ।
 निषादविद्वाण्डजदर्शनोत्थः
 श्लोकत्वमापद्यत यस्य शोकः ॥ ७० ॥
 तमश्रु नेत्रावरणं प्रसृज्य
 सीता विलापाद्विरता ववन्दे ।
 तस्यै मुनिर्दोहदलिङ्गदर्शी
 दाश्वान् सुपुत्राशिषमित्युवाच ॥ ७१ ॥
 जाने विस्मृष्टां प्रणिधानतस्त्वां
 मिथ्यापवादक्षुभितेन भर्ता ।
 तन्मा व्यधिष्ठा विषयान्तरस्थं
 प्राप्तासि वैदेहि ! पितुर्निकेतम् ॥ ७२ ॥

उपात्तान् दर्भान्, इत्यं तस्याः सीतायाः समदुःखभावं प्रपन्ने तुल्यदुःखत्वं प्राप्ते वनेऽपि अत्यन्तं रुदितमासीत् । यथा रामगेहेऽपि इत्यपिशब्दार्थः ॥ ६६ ॥

तामिति । कुशेष्वाहरणाय यातः कविर्वाल्मीकिः रुदितानुसारी सन् तां सीतामभ्यगच्छत् अभिगमनं चक्रे । दयालुतयेत्याह निषादेति । निषादेन व्याधेन विद्वस्याण्डजस्य क्रौञ्चस्य दर्शनेनोत्थ उत्पन्नो यस्य शोकः श्लोकत्वमापद्यत श्लोकरूपेणवाचदित्यर्थः । सच श्लोकः पद्यते । मा निषादं प्रतिष्ठां त्वमगमः शाश्वतीः समाः । यत् क्रौञ्चमिथुनादेकमवधीः काममोहितमिति । तिरश्चामपि दुःखं न मेहे किमुतान्येषामिति भावः ॥ ७० ॥

तमिति । सीता विलापाद्विरता सती नेत्रावरणं दृष्टिप्रतिबन्धकमश्रु प्रसृज्य तं मुनिं ववन्दे । दोहदलिङ्गदर्शी गर्भचिह्नदर्शी मुनिस्तस्यै सीतायै सुपुत्राशिषं तत्प्राप्तिहेतुभूतां दाश्वान् दत्तवान् इति वक्ष्यमाणप्रकारेणोवाच । दाश्वान् साह्वान् मीढान् इति कस्त्रानो निपातः ॥ ७१ ॥

जाने इति । त्वां मिथ्यापवादेन क्षुभितेन भर्ता विस्मृष्टां त्यक्तां प्रणिधानतः समाधिदृष्ट्या जाने । हे वैदेहि ! विषयान्तरस्थं देशान्तरस्थं पितुर्जनकस्यैव निकेतं

उत्खातलोकवयकण्टकेऽपि
 सत्यप्रतिज्ञेऽप्यविकल्पनेऽपि ।
 त्वां प्रत्यक्स्मात् कलुषप्रवृत्ता-
 वस्त्रेऽव मन्युर्भरताग्रजे मे ॥ ७३ ॥
 तवोरुकीर्त्तिः श्वशुरः सखा मे
 सतां भवोच्छेदकरः पिता ते ।
 धुरि स्थिता त्वं पतिदेवतानां
 किन्तन्न येनासि ममानुकम्पया ॥ ७४ ॥
 तपस्विसंसर्गविनीतसत्वे
 तपोवने वीतभया वसास्मिन् ।
 इतो भविष्यत्यनघप्रसूते-
 रपत्यसंस्कारमयो विधिस्ते ॥ ७५ ॥

गृहं प्राप्तासि । तत्तस्मान्मा व्यथिष्ठाः मा शोचीः । व्यथेलुङ् । नङ्योगे मा
 इत्यङ्गागमप्रतिषेधः । भवोपेक्षितानां पितृगृहवासएव उचितइति भावः ॥ ७३ ॥

उत्खातेति । उत्खातलोकवयकण्टकेऽपि सर्वलोकोपकारिण्यपीत्यर्थः
 सत्यप्रतिज्ञे सत्यसन्धेऽपि अविकल्पने अज्ञाधिन्यपि त्वां प्रत्यक्स्मादकारणात् कलु-
 षप्रवृत्तौ गर्हितव्यापारेभरताग्रजे मे मन्युः कोपोऽस्त्येव । सर्वगुणाच्छादकोऽयं
 दोष इत्यर्थः । सीतानुनयार्थोऽयं रामोपलम्भः ॥ ७३ ॥

तवेति । उरुकीर्त्तिस्तव श्वशुरो दशरथो मे सखा, ते पिता जनकः सतां
 विदुषां भवोच्छेदकरः ज्ञानोपदेशादिना संसारदुःखध्वंसकारी, त्वं पतिदेवतानां
 पतिव्रतानां धुर्यग्रे स्थिता, येन निमित्तेन मम अनुकम्पया अनुग्राह्या नासि तत्
 किम् न किञ्चिदित्यर्थः ॥ ७४ ॥

तपस्वीति । तपस्विसंसर्गेण विनीतसत्वे शान्तजन्तुकेऽस्मिंस्तपोवने वीतभया
 निर्भीका वस । इतोऽस्मिन् वने अनघप्रसूतेः सुखप्रसूतेस्ते अपत्यसंस्कारमयो
 जातकर्मादिरूपो विधिरनुष्ठानं भविष्यति ॥ ७५ ॥

अमून्येति । सन्निविशन्ते येष्विति सन्निवेशा उटजाः । अधिकरणार्थं
 घञ् । सुनीनां सन्निवेशैरुटजैरमून्यतीरां तमसः शोकस्य पापस्य वा अपहन्तीम् ।

अशून्यतीरां मुनिसन्निवेशै-
 स्तमोऽपहन्तीं तमसां वगाह्य ।
 तत्सैकतोत्सङ्गबलिक्रियाभिः
 सम्पत्स्यते ते मनसः प्रसादः ॥ ७६ ॥
 पुष्पं फलं चार्त्तवमाहरन्त्यो
 वीजञ्च बालेयमकृष्टरोहि ।
 विनोदयिष्यन्ति नवाभिषङ्गाम्
 उदारवाचो मुनिकन्यकास्वाम् ॥ ७७ ॥
 पयोघटैराश्रमबालवृक्षान्
 संवर्द्धयन्ती स्वबलानुरूपैः ।
 असंशयं प्राक् तनयोपपत्तेः
 स्तनन्धयप्रीतिमवाप्स्यसि त्वम् ॥ ७८ ॥
 अनुग्रहप्रत्यभिनन्दिनीं तां
 वाल्मीकिरादाय दयार्द्रचेताः ।

तमस्तु क्लीवे पापे नरकशोकयोरित्यमरः । तमसां नदीं वगाह्य तत्र स्नात्वा ।
 बलिक्रियापेक्षया पूर्वकालता । तस्याः सैकतोत्सङ्गेषु बलिक्रियाभिरिष्टदेवतापू-
 जाविधिभिः ते मनसः प्रसादः सम्पत्स्यते भविष्यति ॥ ७५ ॥

पुष्पमिति । ऋतुरस्य प्राप्तः आर्त्तवं स्वकालप्राप्तं पुष्पं फलञ्च अकृष्टरोहि
 अकृष्टचेतोत्यम् अकृष्टपच्यमित्यर्थः बलये हितं बालेयं पूजायोग्यम् । कृदिरूपधि-
 बलेर्देजिति ढञ्प्रत्ययः । वीजं नीवारादिधान्यञ्च आहरन्त्यः उदारवाचः प्रगल्भ-
 गिरो मुनिकन्यकाः नवाभिषङ्गां नूतनदुःखां त्वां विनोदयिष्यन्ति ॥ ७७ ॥

प्रयइति । स्वबलानुरूपैः स्वशक्त्यनुसारिभिः पयसामम्भसां घटैः । स्तन्यै-
 रिति च ध्वन्यते । आश्रमबालवृक्षान् संवर्द्धयन्ती त्वं तनयोपपत्तेः प्राक् पूर्वम्
 असंशयं यथा तथा स्तनं धयति पिवतीति स्तनन्धयः शिशुः । नासिकास्तनयोर्वा-
 धेटीरिति खश्प्रत्ययः, अरुर्द्धिषदिति सुमागमः । तस्मिन् या प्रीतिस्तामवाप्स्यसि ।
 ततः परं सुलभएव विनोद इति भावः ॥ ७८ ॥

सायं मृगाध्यासितवेदिपार्श्वं
 स्वमाश्रमं शान्तमृगं निनाय ॥ ७६ ॥
 तामर्पयामास च शोकदीनां
 तदागमप्रीतिषु तापसीषु ।
 निर्विष्टसारां पितृभिर्हिमांशो-
 रन्त्यां कलां दर्श इवौषधीषु ॥ ८० ॥
 ता इङ्गुदीस्नेहकृतप्रदीप-
 मास्तीर्णमेध्याजिनतल्पमन्तः ।
 तस्यै सपर्यानुपदं दिनान्ते
 निवास-हेतोरुटजं वितेरुः ॥ ८१ ॥
 तत्राभिषेकप्रयता वसन्ती
 प्रयुक्तपूजा विधिनातिथिभ्यः ।
 वन्येन सा वल्कलिनी शरीरं
 पत्युः प्रजासन्ततये वभार ॥ ८२ ॥

अनुग्रहेति । दयार्द्रचेताः वाल्मीकिः अनुग्रहं प्रत्यभिनन्दतीति तथोक्तां तां
 सीताम् आदाय सायं मृगैरध्यासितवेदिपार्श्वम् अधिष्ठितवेदिप्रान्तं शान्तमृगं
 स्वमाश्रमं निनाय ॥ ७६ ॥

तामिति । शोकदीनां तां सीतां तस्याः सीतायाः आगमेन प्रीतिर्यासां
 बासु तापसीषु, पितृभिरग्निष्वात्तादिभिर्निर्विष्टसारां मुक्तसारां हिमांशोरन्त्याम-
 वशिष्टां कलां दर्शोऽभावाद्याकालः ओषधीष्विव, अर्पयामास । अत्र पराशरः,
 अमायान्तं सदा सोम ओषधीः प्रतिपद्यत इति ॥ ८० ॥

तादृति । तास्तापस्यः तस्यै सीतायै सपर्यानुपदं पूजानन्तरं दिनान्ते सायं
 काले निवासएव हेतुस्तस्य निवासार्थमित्यर्थः । षष्ठी हेतुप्रयोग इति षष्ठी । इङ्गुदी
 तापसतरुमित्यमरः । इङ्गुदीस्नेहेन कृतप्रदीपं अनन्तरास्तीर्णं मेध्यं शुद्धमजिनमेव
 तल्पं शय्या यस्मिन् तमुटजं पर्णशालां वितेरुर्ददुः ॥ ८१ ॥

तत्रैति । तत्राश्रमे अभिषेकेण स्नानेन प्रयता नियता वसन्ती विधिना

अपि प्रभुः सानुशयोऽधुना स्यात्
किमुत्सुकः शक्रजितोऽपि हन्ता ।

शशंस सीता परिदेवनान्त-

मनुष्ठितं शासनमग्रजाय ॥ ८३ ॥

बभूव रामः सहसा सवाष्प-

सुषारवर्षीव सहस्यचन्द्रः ।

कौलीनभीतेन गृहान्निरस्ता

न तेन वैदेहसुता मनस्तः ॥ ८४ ॥

निगृह्य शोकं स्वयमेव धीमान्

वर्णाश्रमावेक्षणजागरूकः ।

स भ्रातृसाधारणभोगमृद्धं

राज्यं रजोरिक्तमनाः शशास ॥ ८५ ॥

तामेकभार्यां परिवादभीरोः

साध्वीमपि त्यक्तवतो वृषस्य ।

शास्त्रेण अतिथिभ्यः प्रयुक्तपूजा कृतसत्कारा वत्कलिनी सा सीता पत्युः प्रजास-
न्ततये सन्नानाविच्छेदाय हेतोः वन्ये न कन्दमूलादिना शरीरं वभार पुमेष ॥ ८२ ॥

अपीति । प्रभुः राजा अधुनापि सानुनयः सानुतापः स्यात् किम्, इति
काकुः । उत्सुकः शक्रजितः इन्द्रजितो हन्ता लक्ष्मणोऽपि सीतापरिदेवनान्तं
सीताविलापान्तमनुष्ठितं शासनम् अग्रजाय शशंस ॥ ८३ ॥

बभूवेति । सहसा सपदि सवाष्पो रामः सुषारवर्षी सहस्यचन्द्र इव बभूव
अत्यश्रुतया सुषारवर्षिणा पौषचन्द्रेण तुल्योभूत् । पौषे तैषसहस्यौ द्वावित्यमरः ।
युक्तञ्चैतदित्याह, कौलीनाल्लोकापवादात् भीतेन तेन रामेण वैदेहसुता गृहान्नि-
रस्ता न मनस्तः मनसश्चित्तान्न निरस्ता । पञ्चम्यास्तसिद्ध ॥ ८४ ॥

निगृह्येति । धीमान् वर्णानामाश्रमाणाञ्चावेक्षणे अनुसन्धाने जागरूकोऽ-
ग्रमत्तः । जागरूक इति जकप्रत्ययः । रजोरिक्तमनाः रजोगुणशून्यचेताः स
रामः स्वयमेव शोकं निगृह्य निरुध्य भ्रातृभिः साधारणभोगं शरीरस्थितिमात्रो-
पयुक्तमित्यर्थः मृद्धं राज्यं शशास ॥ ८५ ॥

वक्षस्यसङ्घट्टसुखं वसन्ती

रेजे सपत्नीरहितेव लक्ष्मीः ॥ ८६ ॥

सीतां हित्वा दशमुखरिपुर्नोपयेमे यदन्यां
तस्याएव प्रतिकृतिसखो यत् क्रतूनाजहार ।

वृत्तान्तेन अवणविषयप्रापिणा तेन भर्तुः

सा दुर्वारं कथमपि परित्यागदुःखं विषेहे ॥ ८७ ॥

इति श्रीरघुवंशे महाकाव्ये कालिदासकृतौ

सीतापरित्यागो नाम चतुर्दशः सर्गः ॥

तामिति । परिवादभीरोः अतएव एकभार्यामपि साध्वीमपि तां सीतां
त्यक्तवतो नृपस्य वक्षसि असङ्घट्टसुखं वसन्ती लक्ष्मीः सपत्नीरहितेव रेजेदिदीपे ।
तस्य स्थान्तरपरिग्रहोनाभूदिति ॥ ८६ ॥

सीतामिति । दशमुखरिपुः रामः सीतां हित्वा त्यक्त्वा अन्यां स्त्रियं नोप-
येमे न परिणीतवानिति यत् । उपाद्यमः स्वकरणे इत्यात्मनेपदम् । किञ्च तस्याः
सीताया एव प्रतिकृतेः प्रतिमायाः हिरण्मय्याः सखा प्रतिकृतिसखः सन् क्रतूना-
जहार आहूतवानिति यत् तेन अवणविषयप्रापिणा ओत्वदेशगामिना भर्तु-
र्वृत्तान्तेन वार्तया हेतुना सा सीता दुर्वारं दुर्निरोधं परित्यागेन यदुःखं तत्
कथमपि विषेहे विसोदवती ॥ ८७ ॥

इति श्रीमहोपाध्यायकोलाचलमल्लिनाथस्मरिविरचितायां

रघुवंशव्याख्यायां सङ्गीवनीसमाख्यायां

चतुर्दशः सर्गः ॥

रघुवंशम् ।

पञ्चदशः सर्गः ।

कृतसीतापरित्यागः स रत्नाकरमेखलाम् ।

बुभुजे पृथिवीपालः पृथिवीमेव केवलाम् ॥ १ ॥

लवणेन विलुप्तेज्या स्तामिस्रेण तमभ्ययुः ।

मुनयो यमुनाभाजः शरण्यं शरणार्थिनः ॥ २ ॥

अवेक्ष्य रामं ते तस्मिन् न प्रजह्नुः स्वतेजसा ।

ताणाभावे हि शापास्त्राः कुर्वन्ति तपसो व्ययम् ॥ ३ ॥

कतेति । कृतसीतापरित्यागः स पृथिवीपालो रामः रत्नाकर एव मेखला
यस्यास्तां सार्णवामित्यर्थः केवलामेकामित्यर्थः पृथिवीमेव बुभुजे भुक्तवान्, नत
पार्थिवीमित्यर्थः । सापि रत्नखचितमेखला । पृथिव्याः कान्तासमाधिव्यज्यते ।
रामस्य स्त्रान्तरपरिग्रहो नास्तीति लोकाभिप्रायः ॥ १ ॥

लवणेनेति । लवणेन लवणाख्येन तामिस्रेण तमिस्राचारिणा रक्षमेत्यर्थः
विलुप्तेज्याः लुप्तयागक्रियाः अतएव शरणार्थिनो यमुनाभाजो यमुनातीरवासिनो
मुनयः शरण्यं शरणार्हं रक्षणसमर्थं तं रामं रक्षितारम् अभ्ययुः प्राप्ताः
यातेर्लङ् ॥ २ ॥

अवेक्ष्येति । ते मुनयो राममवेक्ष्य रक्षितारमिति शेषः तस्मिन् लवणे स्वते-
जसा शापरूपेण न प्रजह्नुः । तथाहि, वायत इतिवाणम् । कर्तरि ल्युट् ।
तदभावे शाप एवास्त्रं येषां ते शापास्त्राः सन्तः तपसो व्ययं कुर्वन्ति । शापदाना-
न्तपसोव्यय इति प्रसिद्धेः ॥ ३ ॥

प्रतिशुश्राव काकुत्स्थ स्तेभ्यो विघ्नप्रतिक्रियाम् ।
 धर्मसंरक्षणार्थैव प्रवृत्तिर्भुवि शार्ङ्गिणः ॥ ४ ॥
 ते रामाय वधोपायमाचख्युर्विवुधद्विषः ।
 दुर्जयो लवणः शूलो विशूलः प्रार्थ्यतामिति ॥ ५ ॥
 आदिदेशाय शत्रुघ्नं तेषां क्षेमाय राघवः ।
 करिष्यन्निव नामास्य यथार्थमरिनिग्रहात् ॥ ६ ॥
 यः कश्चन रघूणां हि परमेकः परन्तपः ।
 अपवाद इवोत्सर्गं व्यावर्त्तयितुमीश्वरः ॥ ७ ॥
 अग्रजेन प्रयुक्ताशी स्ततो दाशरथी रथी ।
 ययौ वनस्थलीः पश्यन् पुष्पिताः सुरभीरभीः ॥ ८ ॥

प्रतीति । काकुत्स्थो रामस्तेभ्यो मुनिभ्यो विघ्नप्रतिक्रियां लवणवधरूपां
 प्रतिशुश्राव प्रतिजज्ञे । तथाहि, भुवि शार्ङ्गिणो विष्णोः प्रवृत्तिः रामरूपेणावत-
 रणं धर्मसंरक्षणमेवार्थः प्रयोजनं यस्याः सा तयैव ॥ ४ ॥

ते इति । ते मुनयो रामाय विबुधद्विषः सुरारेः लवणस्य वधोपायमाचखुः ।
 लूनातीति लवणः, नन्द्यादित्वात्, ल्युः, तत्रैव निपातनासत्त्वम् । लवणः शूलो
 शूलवान् दुर्जयः अक्षयः, किन्तु विशूलः शूलरहितः प्रार्थ्यताम् अभिगम्य-
 ताम् । याच्ञायामभियाने च प्रार्थना कथ्यते बुधैरिति केशवः ॥ ५ ॥

आदिदेशेति । अथ तेषां मुनीनां क्षेमाय क्षेमकरणाय राघवो रामः शत्रुघ्न-
 मादिदेश । अत्रोत्प्रेक्षते । अस्य शत्रुघ्नस्य नाम अरिनिग्रहात् शत्रुहननाद्देतोः
 यथाभूतोऽर्थो यस्य तत् यथार्थं करिष्यन्निव । शत्रून् हन्तीति शत्रुघ्नः । अमरुष्य-
 कर्तृके चेति चकारात् कृतघ्नशत्रुघ्नादयः सिद्धाः इति दुर्गसिंहः । पाणिनीयेपि
 वङ्लग्रहणाद्यथेष्टसिद्धिः कृत्यल्युटोवङ्लमिति ॥ ६ ॥

रामस्य स्वयमप्रयाणे हेतुमाह

यइति । हि यस्मात्, परान् शत्रून् तापयतीति परन्तपः । द्विषत्परयोस्तापे-
 रिति खचप्रत्ययः, खचि ह्रस्व इति ह्रस्वः । रघूणां मध्ये यः कश्चन एकः, अप-
 वादो विशेषशास्त्रम् उत्सर्गं सामान्यशास्त्रमिव, परं शत्रुं व्यावर्त्तयितुं बाधितम्
 ईश्वरः समर्थः । अतः शत्रुघ्नमेवादिदेशेति पूर्वणान्वयः ॥ ७ ॥

अग्रजेनेति । ततः अग्रजेन रामेण प्रयुक्ताशीः कृताशीर्वादी रथी अभीः

रामादेशानुदगता सेना तस्यार्थसिद्धये ।

पश्चादध्ययनार्थस्य धातोरधिरिवाभवत् ॥ ९ ॥

आदिष्टवर्त्ता सुनिभिः स गच्छन्तपतां वरः ।

विरराज रथप्रष्ठैर्बालखिल्यैरिवांशुमान् ॥ १० ॥

तस्य मार्गवशादेका बभूव वसतिर्यतः ।

रथस्वनोत्कण्ठमृगे वाल्मीकीये तपोवने ॥ ११ ॥

तदृषिः पूजयामास कुमारं क्लान्तवाहनम् ।

तपःप्रभावसिद्धाभिर्विशेषप्रतिपत्तिभिः ॥ १२ ॥

तस्यामेवास्य यामिन्या मन्तर्वती प्रजावती ।

निर्भीको दाशरथिः पुष्पाणि सज्जातानि यासां ताः पुष्पिताः सुरभीः आमोद-
मानाः वनस्थलीः पश्यन् ययौ ॥ ८ ॥

रामेति । रामादेशानुदगता सेना तस्य शत्रुघ्नस्य, अध्ययनमर्थोऽभिधेयो यस्य
तस्य धातोरिदध्ययन इत्यस्य धातोः पश्चात् अधिरूपसर्ग इव, अर्थसिद्धये प्रयो-
जनसाधनाय इत्येकत्वं, अन्यत्वं अभिधेय साधनाय अभवत् । अर्थोऽभिधेयैवस्तु-
प्रयोजननिवृत्तिष्वित्यमरः । यथा, इडिकावध्युपसर्गं न व्यभिचरत इति न्यायेन
अध्युपसर्गः स्वयमेवार्थसाधकस्य धातोः सन्निधिसमावेणोपकरोति, सेनापि तस्य
तद्वदिति भावः ॥ ९ ॥

आदिष्टेति । रथप्रष्ठैः रथायगामिभिः । प्रष्ठोऽयगामिनीति निपातः ।
सुनिभिः पूर्वोक्तै रादिष्टवर्त्ता निर्दिष्टमार्गः गच्छन् तपतां देदीप्यमानानां मध्ये
वरः श्रेष्ठः स शत्रुघ्नो बालखिल्यैर्सुनिभिः अंशुमान् स्वर्य इव विरराज । तेऽपि
रथप्रष्ठा इत्यनुसन्धेयम् ॥ १० ॥

तस्येति । यतो गच्छतः । इन्धातोः शलप्रत्ययः । तस्य शत्रुघ्नस्य मार्गवशात्
रथस्वने उत्कण्ठा उद्गीवा मृगा यस्मिन् तस्मिन् वाल्मीकीये वाल्मीकिसम्बन्धिनि ।
वृद्धाच्छ इति कृप्रत्ययः । तपोवने एका वसतिः रात्रिर्बभूव तत्रैकां रात्रिसुषित-
मित्यर्थः । वसती रात्रिर्वेश्मनोरित्यमरः ॥ ११ ॥

तमिति । क्लान्तवाहनं आन्तयुग्यं तं कुमारं शत्रुघ्नम् ऋषिः वाल्मीकिः
तपःप्रभावसिद्धाभिः विशेषप्रतिपत्तिभिः उत्कृष्टसम्भावनाभिः पूजयामास ॥ १२ ॥
तस्यामिति । तस्यामेव यामिन्यां रात्रौ अस्य शत्रुघ्नस्य अन्तरस्था अस्तीति

सुतावसूत सम्पन्नौ कोशदण्डाविव क्षितिः ॥ १३ ॥

सन्तानश्रवणाद्भातुः सौमित्रिः सौमनस्यवान् ।

प्राञ्जलिर्मुनिमामन्त्य प्रातर्युक्तरथो ययौ ॥ १४ ॥

स च प्राप मधूपद्मं कुम्भीनस्याश्च कुक्षिजः ।

वनात् करमिवादाय सत्तराशिमुपस्थितः ॥ १५ ॥

धूमधूमो वसागन्धी ज्वालाबभ्रुशिरोरुहः ।

क्रव्याद्गणपरीवारश्चिताग्निरिव जङ्गमः ॥ १६ ॥

अपमूलं तमासाद्य लवणं लक्ष्मणानुजः ।

रुरोध संमुखीनो हि जयो रन्ध्रप्रहारिणाम् ॥ १७ ॥

अन्तर्वती च गर्भिणीत्यमरः । अन्तर्वत्यतिवतोर्नुगिति डीपं नुगागमश्च । प्रजावती
भ्रातृजाया सीता क्षितिः सम्पन्नौ समग्रौ कोशदण्डाविव सुतौ असूत ॥ १३ ॥

सन्तानेति । भ्रातृज्येष्ठस्य सन्तानश्रवणाद्धेतोः सौमनस्यवान् प्रीतिमान्
सौमित्रिः शत्रुघ्नः प्रातर्युक्तरथः सञ्जरथः सन् प्राञ्जलिः कृताञ्जलिः मुनिम्
आमन्त्य आपृच्छ ययौ ॥ १४ ॥

सचेति । स शत्रुघ्नश्च मधूपद्मं नाम लवणपुरं प्राप, कुम्भीनसी नाम राव-
णस्वसा तस्याः कुक्षिजः पुत्रो लवणश्च वनात् करं बलिमिव सत्त्वानां राशिमादाये-
पस्थितः प्राप्तः ॥ १५ ॥

धूमेति । किम्भूतो लवणः, धूमः कृष्णलोहितवर्णः । धूमधूमलौ कृष्णलोहिते
इत्यमरः । वसागन्धो हृन्मेदोगन्धः सोऽस्यास्तीति वसागन्धी । हृन्मेदस्तु वपा
वसेत्यमरः । ज्वाला इव बभ्रवः पिशङ्गा शिरोरुहाः केशाः यस्य स तथोक्तः । विपुले
नकुले विष्णौ बभ्रुः स्यात् पिङ्गले त्रिष्वित्यमरः । क्रव्यं मांसमदन्तीति क्रव्यादो
रावसा स्तेषां गणएव परीवारो यस्य स तथोक्तः अतएव जङ्गमश्चरिणुश्चिताग्नि-
रिव स्थितः । कृशानुपक्षे धूमधूमवर्णः, ज्वाला एव शिरोरुहाः, क्रव्यादो गृध्रा-
दयः इत्यनुसन्धेयम् ॥ १६ ॥

अपमूलमिति । लक्ष्मणानुजः शत्रुघ्नः अपमूलं मूलरहितं तं लवणम्
आसाद्य रुरोध । तथाहि, रन्ध्रप्रहरणशीलानाम्, अपमूलतैवात्र रन्ध्रम् । जयः
संमुखीनो हि संमुखस्य दर्शनो हि । यथाशुखसंमुखस्य दर्शनः खड्गति खड्ग-
त्वयः । अधिकारलक्षणार्थस्तु दुर्लभ एव ॥ १७ ॥

नातिपर्याप्तमालक्ष्य मत्कुक्षेरद्य भोजनम् ।

दिष्ट्या त्वमसि मे धात्रा भीतेनेवोपपादितः ॥ १८ ॥

इति सन्तर्ज्यं शत्रुघ्नं राक्षसस्तज्जिघांसया ।

प्रांशुमुत्पाटयामास सुस्तास्तस्त्वमिव द्रुमम् ॥ १९ ॥

सौमित्तेर्निश्चितैर्वाणै रन्तरा शकलीकृतः ।

गात्रं पुष्परजः प्राप न शाखी नैर्ऋतेरितः ॥ २० ॥

विनाशात्तस्य वृक्षस्य रक्षस्तस्मै महोपलम् ।

प्रजिघाय कृतान्तस्य मुष्टिं पृथगिव स्थितम् ॥ २१ ॥

ऐन्द्रमस्त्रमुपादाय शत्रुघ्नेन स ताडितः ।

सिकतात्वादपि परां प्रपेदे परमाणुताम् ॥ २२ ॥

तमुपाद्रवदुद्यस्य दक्षिणं दोर्निशाचरः ।

एकताल इवोत्पातपवनप्रेरितो गिरिः ॥ २३ ॥

नेति । इतीति । राक्षसो लवणः, अद्य मत्कुक्षेः मुज्यतइति भोजनं भोज्यं मृगादिकं नातिपर्याप्तम् अनतिसम्यमालक्ष्य दृष्ट्वा भीतेनेव धात्रा दिष्ट्या भाग्येन मे त्वम् उपपादितः कल्पितोऽसि, इति शत्रुघ्नं सन्तर्ज्यं तस्य शत्रुघ्नस्य जिघांसया हन्तुमिच्छया प्रांशुमुन्नतं द्रुमं सुस्तास्तस्त्वमिव अक्लेशेन उत्पाटयामास ॥ १८ । १९ ॥

सौमित्तेरिति । नैर्ऋतेरितो रक्षःप्रेरितः शाखी अन्तरा मध्ये निश्चितैर्वाणैः शकलीकृतः सन् सौमित्तेः शत्रुघ्नस्य गात्रं न प्राप, किन्तु पुष्परजः प्राप ॥ २० ॥

विनाशादिति । रक्षो लवणस्तस्य वृक्षस्य विनाशाद्धेतोः महोपलं महान्नं पाषाणं पृथक् स्थितं कृतान्तस्य यमस्य मुष्टिमिव । मुष्टिशब्दोद्विलिङ्गः । तस्मै शत्रुघ्नाय प्रजिघाय प्रहितवान् ॥ २१ ॥

ऐन्द्रमिति । स महोपलः शत्रुघ्नेन ऐन्द्रमिन्द्रदेवताकमस्त्रमुपादाय ताडितोऽभिहतः सन् सिकतात्वात् सिकताभावादपि परां परमाणुतां प्रपेदे । यतोऽणुर्नास्ति स परमाणुरित्याहुः ॥ २२ ॥

तमिति । निशाचरो राक्षसः दक्षिणं दोः । ककुद्दोषणी इति भगवतो भाष्यकारस्य प्रयोगात् दोषशब्दस्य नपुंसकत्वं द्रष्टव्यम् । भुजबाहु प्रवेष्टो दोरिति पुंलिङ्गमाहचर्यात् पुंस्त्वञ्च । तथा च प्रयोगः । दोषं तस्य तथाविधस्य भजन

कार्ष्णेन पतिना शत्रुः स भिन्नहृदयः पतन् ।

आनिनाय भुवः कम्पं जहाराश्रमवासिनाम् ॥ २४ ॥

वयसां पङ्क्तयः पेतु र्हतस्योपरि विद्विषः ।

तत्प्रतिद्वन्द्विनो मूर्ध्नि दिव्याः कुसुमवृष्टयः ॥ २५ ॥

स हत्वा लवणं वीरस्तदा मेने महौजसः ।

आतुः सोदर्यमात्मानमिन्द्रजिह्वशोभिनः ॥ २६ ॥

तस्य संस्तूयमानस्य चरितार्थैस्तपस्विभिः ।

शुशुभे विक्रमोदग्रं व्रीडयावनतं शिरः ॥ २७ ॥

उपकूलं स कालिन्ध्याः पुरीं पौरुषभूषणः ।

निर्ममे निर्ममोऽर्थेषु मधुरां मधुराकृतिः ॥ २८ ॥

इति । सद्येतरं बाहुम् उद्यम्य एकस्तालस्तदाख्यवृत्तो यस्मिन् स एकतालः उत्पा-
तपवनेन प्रेरितो गिरिरिव तं शत्रुमम् उपाद्रवत् अभिद्रुतः ॥ २३ ॥

कार्ष्णेनेति । स शत्रुलवणः कार्ष्णेन वैष्णवेन पतिना वायेन । उक्तञ्च
रामायणे । एकमेव प्रजनिता विष्णोस्तेजोमयः शरद्विति । विष्णुर्नारायणः कृष्ण
इत्यमरः । भिन्नहृदयः पतन् भुवः कम्पम् आनिनाय नीतवान् देहभारादित्यर्थः
आश्रमवासिनां कम्पं जहारा तन्नाशदकुतोभयाः बभूवुरित्यर्थः ॥ २४ ॥

वयसामिति । हतस्य विद्वेष्टेति विद्विष्टः तस्य विद्विषो राक्षसस्य उपरि
वयसां पङ्क्तिषां पङ्क्तयः पेतुः, तत्प्रतिद्वन्द्विनः शत्रुमस्य मूर्ध्नि तु दिव्याः कुसुम-
वृष्टयः पेतुः ॥ २५ ॥

सइति । स वीरः शत्रुमो लवणं हत्वा तदा आत्मानं महौजसो महाबलस्य
इन्द्रजिह्वधेन शोभिना आतु लक्ष्मणस्य समानोदरे शयितं सोदर्यम् एकोदरं
मेने । सोदराद्यदिति यत्प्रत्ययः ॥ २६ ॥

तस्येति । चरितार्थैः कृतार्थैः कृतकार्यैः तपस्विभिः संस्तूयमानस्य तस्य शत्रु-
मस्य विक्रमेण उदग्रमुन्नतं व्रीडया लज्जया अवनतं नम्रं शिरः शुशुभे । विक्रा-
नस्य लज्जैव भूषणमिति भावः ॥ २७ ॥

उपेति । पौरुषभूषणः अर्थेषु विषयेषु निर्ममो निस्पृहः मधुराकृतिः सौम्य-
रूपः स शत्रुमः कालिन्ध्याः यमुनायाः उपकूलं कूले । विभक्त्यर्थेऽव्ययीभावः ।
मधुरां नाम पुरीं निर्ममे निर्ममोऽव्ययीभावः ॥ २८ ॥

या सौराज्यप्रकाशाभिर्वभौ पौरविभूतिभिः ।

स्वर्गाभिष्यन्दवसनं कृत्वा वोपनिवेशिता ॥ २९ ॥

तत्र सौधगतः पश्यन् यमुनां चक्रवाकिनीम् ।

हेमभक्तिमतीं भूमेः प्रवेणीमिव पिप्रिये ॥ ३० ॥

सखा दशरथस्यापि जनकस्य च मन्त्रकृत् ।

सञ्चस्कारोभयप्रीत्या मैथिलेयौ यथाविधि ॥ ३१ ॥

स तौ कुशलवोन्मृष्टगर्भक्लेदौ तदाख्यया ।

कविः कुशलवावेव चकार किल नामतः ॥ ३२ ॥

साङ्गञ्च वेदमध्याप्य किञ्चिदुत्क्रान्तशैशवौ ।

स्वकृतिं गापयामास कविप्रथमपङ्क्तिम् ॥ ३३ ॥

येति । या पूः शोभनो राजा यस्याः पुरः सा सुराज्ञी सुराज्ञाः भावः सौराज्यं तेन प्रकाशाभिः प्रकाशमानाभिः पौराणां विभूतिभिः ऐश्वर्यैः स्वर्गस्याभिष्यन्दोऽतिरिक्तजनस्तस्य वसनम् आहरणं कृत्वा उपनिवेशिता उपस्थापितेव वभौ । अत्र कौटिल्यः । भूतपूर्वमभूतपूर्वं वा जनपदं परदेशप्रवाहेण स्वदेशाभिष्यन्दवसनेन वा निवेशयेदिति ॥ २९ ॥

तत्रेति । तत्र मधुरायां सौधगतो हर्ष्यारूढः स चक्रवाकिनीं चक्रवाकवतीं यमुनां हेमभक्तिमतीं सुवर्णरचनावतीं भूमेः प्रवेणीं वेणीमिव । वेणी प्रवेणीत्यमरः । पश्यन् पिप्रिये प्रीतः । प्रीङ्प्रोणन इति धातोर्देवादिक्लिप् ॥ ३० ॥

सखा इति । दशरथस्य जनकस्य च सखा मन्त्रकृत् मन्त्रस्रष्टा स वाल्मीकिरपि । सुकर्मपातमन्त्रपुरणेषु कञ्च इति क्लिप् । उभयोर्दशरथजनकयोः प्रीत्या स्नेहेन मैथिलेयौ मैथिलीपुत्रौ यथाविधि यथाशास्त्रं सञ्चस्कार संस्कृतवान् ॥ ३१ ॥

स इति । स कविर्वाल्मीकिः कुशैर्दमैः लवैर्गोपुच्छलोमभिः । लवोलवण-किङ्गल्कपल्लगोपुच्छलोमसु इति वैजयन्ती । उन्मृष्टो गर्भक्लेदो गर्भोपद्रवो ययोस्तौ कुशलवोन्मृष्टगर्भक्लेदौ तौ मैथिलेयौ तेषां कुशानाञ्च लवानाञ्चाख्यया नामतो नाम्ना यथासंख्यं कुशलवावेव चकार किल । कुशोन्मृष्टः कुशः, लवोन्मृष्टो लवः ॥ ३२ ॥

साङ्गमिति । किञ्चिदुत्क्रान्तशैशवौ अतिक्रान्तबाल्यौ तौ साङ्गञ्च वेदमध्याप्य

रामस्य मधुरं वृत्तं गायन्तौ मातुरग्रतः ।

तद्वियोगव्यथां किञ्चित् शिथिलीचक्रतुः सुतौ ॥ ३४ ॥

इतरेऽपि रघोर्वंश्या स्त्रयस्त्रेताग्नितेजसः ।

तद्योगात् पतिवत्नीषु पत्नीष्वासन् द्विस्त्रनवः ॥ ३५ ॥

शत्रुघातिनि शत्रुघ्नः सुबाहौ च वञ्च्युते ।

मथुराविदिशे स्त्रन्वोर्निदधे पूर्वजोत्सुकः ॥ ३६ ॥

भूयस्तपोव्ययो माभूद्वाल्मीकेरिति सोऽत्यगात् ।

मैथिलीतनयोद्गीतनिःस्यन्दमगमात्रमम् ॥ ३७ ॥

वशी विवेश चायोध्यां रथ्यासंस्कारशोभिनीम् ।

लवणस्य वधात् पौरैरीक्षितोऽत्यन्तगौरवम् ॥ ३८ ॥

कवीनां प्रथमपद्धतिं कविताबीजमित्यर्थः स्वकृतिं काव्यं रामायणाख्यं गापया-
मास । गापयतेर्लिट् । शब्दकर्मत्वाद्गतिबुद्धीत्यादिना द्विकर्मकत्वम् ॥ ३३ ॥

रामस्येति । तौ सुतौ रामस्य वृत्तं मातुरग्रतो मधुरं गायन्तौ तद्वियोगव्यथां
रामविरहवेदनां किञ्चिच्छिथिलीचक्रतुः । ॥ ३४ ॥

इतरेपीति । रघोर्वंश्याः वंशे भवाः त्वेतेत्यग्नयस्त्रेताग्नयः तेषां तेज इव
तैजो येषां ते त्वे ताग्नितेजसः इतरे रामादन्ये त्वयो भरतादयोऽपि तद्योगाद्भरता-
दिष्वन्वयात् पतिवत्नीषु भर्तृमतीषु जीवत्पतिकास्तु ख्यातिमतीष्वित्यर्थः । पति-
वत्नी सभर्तृकेत्यमरः । अन्तर्वत्पतिवतोर्नुगिति ङीप्प्रत्ययो नुगागमश्च । पत्नीषु
द्विस्त्रनवः आसन् । द्वौ द्वौ स्त्रनू येषां ते द्विस्त्रनव इति विग्रहः । क्वचित् संख्या-
शब्दस्य वृत्तिविषये वीक्ष्यार्थत्वं सप्तपर्णादिवत् ॥ ३५ ॥

शत्रुघातिनीति । पूर्वजोत्सुको ज्येष्ठप्रियः शत्रुघ्नो वञ्च्युते शत्रुघातिनि
सुबाहौ च तन्नामकयोः स्त्रन्वोः मथुरा च विदिशा च ते नगर्यौ निदधे निधाय
गतइत्यर्थः ॥ ३६ ॥

भूयइति । स शत्रुघ्नो मैथिलीतनययोः कुशलवयो रुद्गीतेन निःस्यन्दमगं
गीतप्रियतया निश्चलहरिणं वाल्मीकेरात्रमम् भूयः पुनरपि तपोव्ययः संविधान-
करणार्थं तपोहानि मां भूदिति हेतोः, अत्यगात् अतिक्रम्य गतइत्यर्थः ॥ ३७ ॥

वशीति । वशी सः लवणस्य वधाद्धेतोः पौरैः पौरजनैः अत्यन्तं गौरवं

स ददर्श सभामध्ये सभासङ्गिरूपस्थितम् ।

रामं सीतापरित्यागादसामान्यपतिं भुवः ॥ ३९ ॥

तमभ्यनन्दत् प्रणतं लवणान्तकमग्रजः ।

कालनेमिवधात् प्रीत स्तुराषाडिव शार्ङ्गिणम् ॥ ४० ॥

स पृष्टः सर्वतो वार्त्तामाख्यद्राक्षे न सन्ततिम् ।

प्रत्यर्पयिष्यतः काले कवेराद्यस्य शासनात् ॥ ४१ ॥

अथ जानपदो विप्रः शिशुमप्राप्तयौवनम् ।

अवतार्य्वाङ्गशय्यास्थं द्वारि चक्रन्द भूपतेः ॥ ४२ ॥

शोचनीयासि वसुधे या त्वं दशरथात् च्युता ।

रामहस्तमनुप्राप्य कटात् कष्टतरं गता ॥ ४३ ॥

यस्मिन् कर्मणि तत्तथा दैजितः सन् रथासंस्कारै स्तोत्रादिभिः शोभते या
तामयोध्यां विवेश च ॥ ३८ ॥

य इति । स शत्रुघ्नः सभामध्ये सभासङ्गिः सभ्यैः उपस्थितं सेवितं सीता-
परित्यागात् भुवोऽसामान्यप्रतिम् असाधारणपतिं रामं ददर्श ॥ ३९ ॥

तमिति । अग्रजो रामोलवणस्यान्तकं हनारं प्रणतं तं शत्रुघ्नम्, काल-
नेमिर्नाम राज्ञसः तस्य वधात् प्रीतः तुरां वेगं सहते इति तुराषाडिन्द्रः । कन्दसि
सह इति खिः । यद्वा सहतेणेचि कृते साहयतेः क्तिप् । अन्ये षामपि दृश्यत इति
पूर्वपदस्य दीर्घः । सहेः साङः षः इति षत्वम् । शार्ङ्गिणमुपेन्द्रमिव, अभ्य-
नन्दत् ॥ ४० ॥

स इति । स शत्रुघ्नः पृष्टः सन् सर्वतो वार्त्तां कुशलं राक्षे आख्यत् आख्या-
तवान् । चक्षिडोलुङ् । चक्षिडः ख्याजिति ख्याजादेशः, अस्याति वक्तीत्यङ्,
आतोलेप इति चेत्याकारलोपः । ख्यातेर्वा लुङ् । सन्ततिं कुशलवोत्सतिं नाख्यत् ।
कुतः, कालेऽवसरे प्रत्यर्पयिष्यतः आद्यस्य कवेर्वाङ्गीकोः शासनात् ॥ ४१ ॥

अथेति । अथ जनपदे भवो जानपदे विप्रः कश्चिदिति शेषः अप्राप्तयौवनं
शिशुं पुत्रमिति शेषः भूपतेः रामस्य द्वारि अङ्गशय्यास्थं यथा तथा अवतार्य्वाङ्ग-
स्थत्वेनैवावरोप्य चक्रन्द चुक्रोश ॥ ४२ ॥

शोचनीयेति । हे वसुधे दशरथात् च्युता या त्वं रामहस्तमनुप्राप्य कटात्
कष्टतरं गता सती शोचनीयासि ॥ ४३ ॥

श्रुत्वा तस्य शुचो हेतुं गोप्ता जिह्वाय राघवः ।
 न ह्यकालभवो मृत्युरित्त्वाकुपदमसृशत् ॥ ४४ ॥
 स मुहूर्त्तं क्षमस्वेति द्विजमाश्वस्य दुःखितम् ।
 यानं सस्मार कौवेरं वैवस्वतजिगीषया ॥ ४५ ॥
 आत्तशस्त्रस्तदध्यास्य प्रस्थितः स रघूद्वहः ।
 उच्चचार पुरस्तस्य गूढरूपा सरस्वती ॥ ४६ ॥
 राजन् प्रजासु ते कश्चिदपचारः प्रवर्त्तते ।
 तमन्विष्य प्रशमये भवितासि ततः कृती ॥ ४७ ॥
 इत्याप्तवचनाद्रामो विनेष्यन् वर्णविक्रियाम् ।
 दिशः पपात पत्रेण वेगनिष्कम्पकेतुना ॥ ४८ ॥
 अथ धूमाभिताम्नाक्षं वृक्षशाखावलम्बिनम् ।
 ददर्श कञ्चिदैक्षाक स्तपस्यन्तमधोमुखम् ॥ ४९ ॥

श्रुतेति । गोप्ता रक्षको राघवः तस्य विप्रस्य शुचः शोकस्य हेतुं पुत्रमरण-
 रूपं श्रुत्वा जिह्वाय लज्जितः । कुतः, हि यस्मात् अकालभवो मृत्युः इत्त्वाकूणां
 पदं राष्ट्रं नासृशत् । वृद्धे जीवति यवीयान् क्षियतइत्यर्थः ॥ ४४ ॥

सद्गति । स रामो दुःखितं द्विजं मुहूर्त्तं क्षमस्वेति आश्वस्य वैवस्वतस्थानक-
 स्वापि जिगीषया जेतुमिच्छया कौवेरं यानं पुष्पकं सस्मार ॥ ४५ ॥

आत्तेति । स रघूद्वहो रामः आत्तशस्त्रः सन् तत् पुष्पकमध्यास्य प्रस्थितः ।
 अथ तस्य पुरो गूढरूपा सरस्वती अशरीरा वाक् उच्चचार उद्बभूव ॥ ४६ ॥

राजन्निति । हे राजन् ते प्रजासु कश्चिदपचारो वर्णधर्म्मव्यतिरेकः प्रवर्त्तते,
 तम् अपचारमन्विष्य प्रशमये, ततः कृती कृतकृत्यो भवितासि भविष्यसि ॥ ४७ ॥

इतीति । इत्याप्तवचनाद्रामो वर्णविक्रियां वर्णापचारं विनेष्यन् वेगेन निष्क-
 म्पकेतुना पत्रेण वाहनेन पुष्पकेण । पत्रं वाहनपक्षयो रित्यमरः । दिशः पपात
 धावति स्म ॥ ४८ ॥

अथेति । अथ इत्त्वाकुवंशप्रभव ऐक्षाको रामः । कोपधादणित्यणि कृते
 दाण्डिनायनेत्यादिना उकारलोपनिपातः । धूमेन पीयमानेनाभिताम्नाक्षं वृक्षशा-
 खावलम्बिनमधोमुखं तपस्यन्तं तपश्चरन्तं कञ्चित् पुरुषं ददर्श ॥ ४९ ॥

पृष्टनामान्वयो राज्ञा स किलाचष्ट धूमपः ।
 आत्मानं शम्बुकं नाम शूद्रं सुरपदार्थिनम् ॥ ५० ॥
 तपस्यनधिकारित्वात् प्रजानां तमवावहम् ।
 शीर्षच्छेद्यं परिच्छिद्य नियन्ता शस्त्रमाददे ॥ ५१ ॥
 स तद्वक्त्रं हिमक्लिष्टकिञ्जल्कमिव पङ्कजम् ।
 ज्योतिष्कणाहृतश्मश्रु कण्ठनालादपातयत् ॥ ५२ ॥
 कृतदण्डः स्वयं राज्ञा लेभे शूद्रः सतां गतिम् ।
 तपसा दुश्चरेणापि न स्वमार्गविलङ्घिना ॥ ५३ ॥
 रघुनाथोऽप्यगस्तेन मार्गसन्दर्शितात्मना ।
 महौजसा संयुयुजे शरत्काल इवेन्दुना ॥ ५४ ॥
 कुम्भयोनिरलङ्कारं तस्मै दिव्यपरिग्रहम् ।

पृष्टेति । राज्ञा नाम चान्वयश्च तौ पृष्टौ नामान्वयौ यस्य स तथोक्तः धूमं
 पिवतीति धूमपः । सुपीति योगविभागात् कप्रत्ययः । स पुरुषः आत्मानं सुर-
 पदार्थिनं स्वर्गार्थिनम् । अनेन प्रयोजनमपि पृष्ट इति ज्ञेयम् । शम्बुकं नाम शूद्रम्
 आचष्ट वभाषे किल ॥ ५० ॥

तपसीति । तपस्यनधिकारित्वात् प्रजानामवावहं तं शूद्रं शीर्षच्छेद्यम् ।
 शीर्षच्छेदात् यच्चेति यत्प्रत्ययः । परिच्छिद्य निश्चित्य नियन्ता रजको रामः शस्त्रम्
 आददे जग्राह ॥ ५१ ॥

स इति । स रामः ज्योतिष्कणैः स्फुलिङ्गै राहूतानि दग्धानि श्मश्रूणि यस्य
 तत् तस्य वक्त्रं हिमक्लिष्टकिञ्जल्कं पङ्कजमिव कण्ठ एव नालं तस्मादपातयत् ॥ ५२ ॥

कृतेति । शूद्रः शम्बुकः राज्ञा स्वयं कृतदण्डः कृतशिक्षः सन् सतां गतिं
 लेभे, दुश्चरेणापि स्वमार्गविलङ्घिना अनधिकारदुष्टेनेत्यर्थः तपसा न लेभे । अत्र
 मनुः । राजभिः कृतदण्डास्तु कृत्वा पापानि मानवाः । निर्मलाः स्वर्गमायान्ति
 सन्तः सुकृतिनो यथेति ॥ ५३ ॥

रघुनाथ इति । रघुनाथोऽपि मार्गसन्दर्शितात्मना महौजसा अगस्त्येन,
 इन्दुना शरत्काल इव, संयुयुजे सङ्गतः । इन्दावपि विशेषणं योज्यम् । रघुनाथे-
 त्यत्र कुम्भादित्वास्तत्वाभावः ॥ ५४ ॥

ददौ दत्तं समुद्रेण पीतेनेवात्मनिष्क्रयम् ॥ ५५ ॥

तं दधन्मैथिलीकण्ठनिर्व्यापारेण वाङ्मना ।

पञ्चान्निवृत्ते रामः प्राक् परासुर्हिजात्मजः ॥ ५६ ॥

तस्य पूर्वोदितां निन्दां द्विजः पुत्रसमागतः ।

स्तुत्या निवर्त्तयामास तातुर्वैवस्वतादपि ॥ ५७ ॥

तमध्वराय सुक्ताश्वं रक्षःकपिनरेश्वराः ।

मेघाः शस्यमिवाम्भोभि रभ्यवर्षन्नुपायनैः ॥ ५८ ॥

दिग्भ्यो निमन्त्रिताश्चैन मभिजग्मुर्महर्षयः ।

न भौमान्येव धिष्णानि हित्वा ज्योतिर्मयान्यपि ॥ ५९ ॥

उपशस्यनिविष्टैस्तैश्चतुर्द्वारमुखी बभौ ।

अयोध्यां सृष्टलोकेव सद्यः पैतामही तनुः ॥ ६० ॥

कुम्भेति । कुम्भयोनिरगस्त्यः पीतेन समुद्रेण आत्मनिष्क्रयमिव आत्ममोचन-
मूल्यमिव दत्तम् अतएव परिगृह्यत इति व्युत्पत्त्या परिग्रहः दिव्यानां परिग्रहः
परिग्राह्य इत्यर्थः तम् अलङ्कारं तस्मै रामाय ददौ ॥ ५५ ॥

तमिति । मैथिलीकण्ठनिर्व्यापारेण वाङ्मना तमलङ्कारं दधन्मैथिलः पश्चात्
निवृत्ते निवृत्तः, परासुर्मृते हिजात्मजः प्राक् रामात् पूर्वं निवृत्ते ॥ ५६ ॥

तस्येति । पुत्रसमागतः पुत्रेण सङ्गतो द्विजः वैवस्वतादन्तकादपि तातः
रक्षकस्य । भीतार्थानां भयहेतुरित्युपादानात् पञ्चमी । तस्य रामस्य पूर्वोदितां
पूर्वोक्तां निन्दां स्तुत्या निवर्त्तयामास ॥ ५७ ॥

तमिति । अध्वरायाश्चमेधाय सुक्ताश्वं तं रामं रक्षःकपिनरेश्वराः सुग्रीवं
विभीषणादयो राजानश्च, मेघाः अम्भोभिः शस्यमिव, उपायनैरभ्यवर्षन् ॥ ५८ ॥

दिग्भ्य इति । निमन्त्रिता आहूता महर्षयश्च भूत्याः सम्बन्धीनि भौमानि
धिष्णानि स्थानान्येव न । धिष्णं स्थाने गृहे भेऽग्न्यावित्यमरः । किन्तु ज्योति-
र्मयानि नक्षत्ररूपाणि धिष्णान्यपि हित्वा दिग्भ्यः एनं राममभिजग्मुः ॥ ५९ ॥

उपेति । चत्वारि द्वाराण्येव मुखानि यस्याः सा चतुर्द्वारमुखी अयोध्या
उपशस्येषु ग्रामान्तेषु निविष्टैः । ग्रामान्त उपशस्यं स्वादित्यमरः । तैः मह-
र्षिभिः, सद्यः सृष्टलोका पितामहस्येयं पैतामही तनु मूर्तिरिव, बभौ ॥ ६० ॥

स्नाध्यस्तप्रागोऽपि वैदेह्याः पत्युः प्राग्वंशवासिनः ।

अनन्यजानेः सैवासीत् यस्माज्जाया हिरण्मयी ॥ ६१ ॥

विधेरधिकसम्भारस्ततः प्रवृत्ते मखः ।

आसन् यत् क्रियाविघ्ना राक्षसा एव रक्षिणः ॥ ६२ ॥

अथ प्राचेतसोपज्ञं रामायणमितस्ततः ।

मैथिलेयौ कुशलवौ जगत्तु गुरुचोदितौ ॥ ६३ ॥

वृत्तं रामस्य वाल्मीकेः कृतिस्तौ किन्नरस्वनौ ।

किं तद्येन मनोहर्तुमलं स्यातां न शृण्वताम् ॥ ६४ ॥

रूपे गीते च माधुर्यं तयोस्तज्ज्ञैर्निवेदितम् ।

स्नाध्य इति । वैदेह्यास्तप्रागोऽपि स्नाध्यो वर्य्यएव, कुतः, यस्मात् प्राग्वंशः प्राचीनस्थूणो यज्ञशालाविशेषः तद्वासिनः नास्त्यन्या जाया यस्य तस्य अनन्यजानेः । जायाया निडिति समासान्नो निडादेशः । पत्युः रामस्य हिरण्मयी सौमरी । दाण्डिनायनादिस्त्वेष निपातः । सा निजैव जाया पत्नी आसीत् ॥ ६१ ॥

विधेरिति । ततः विधेः शास्त्रादधिकसम्भारोऽतिरिच्यमानपरिकरोमखः प्रवृत्ते प्रवृत्तः । तत्र मखे विहन्यन्ते एभिरिति विघ्नाः प्रलूङ्गाः । मखे यज्ञे यज्ञार्थे कविधानमिति कः । क्रियाविघ्नाः अनुष्ठानविघातकाः राक्षसा एव रक्षिणः रक्षका आसन् ॥ ६२ ॥

अथेति । अथ मैथिलेयौ मैथिलीतनयौ । स्त्रीभ्योऽङ्क् । कुशलवौ गुरुणा वाल्मीकिना चोदितौ प्रेरितौ सन्तौ प्राचेतसो वाल्मीकिः उपज्ञायतइत्युपज्ञा । आतशोपसर्गे इति कर्मण्यङ्प्रत्ययः । प्राचेतसस्योपज्ञा प्राचेतसोपज्ञं प्राचेतसेनादौ ज्ञातमित्यर्थः । उपज्ञा ज्ञानमाद्यं स्यादित्यमरः । उपज्ञोपक्रमं तदाचिख्यासायामिति नपुंसकत्वम् । अथ्यते ज्ञायते अनेनेत्यनं चरितं रामायणं रामायणाख्यं काव्यम् । पूर्वपदात् संज्ञायागम इति णत्वम् उत्तरायणमिति वत् । इतस्ततो जगत्तुः । गायतेर्लिट् ॥ ६३ ॥

वृत्तमिति । रामस्य वृत्तं वर्य्यं वस्त्विति शेषः, वाल्मीकेः कृतिः काव्यं गेयमिति शेषः, तौ कुशलवौ किन्नरस्वनौ किन्नरकण्ठौ गायकौ पुनरिति शेषः, अतएव तत् किं येन निमित्तेन तौ शृण्वतां मनो हर्तुम् अलं शतौ न स्याताम् । सर्व्व सरसमित्यर्थः ॥ ६४ ॥

ददर्श सानुजो रामः शुश्राव च कुतूहली ॥ ६५ ॥

तद्गीतश्रवणैकाग्रा संसदशुसुखी बभौ ।

हिमनिष्यन्दिनी प्रातर्निर्वातेव वनस्थली ॥ ६६ ॥

वयोवेषविसंवादि रामस्य च तयोस्तदा ।

जनता प्रेक्ष्य सादृश्यं नाद्विकम्पं व्यतिष्ठत ॥ ६७ ॥

उभयोर्न तथा लोकः प्रावीण्येन विसिद्ध्यै ।

नृपतेः प्रीतिदानेषु वीतसृहतया यथा ॥ ६८ ॥

गेये को नु विनेता वां कस्यचेयं कृतिः कवेः ।

इति राज्ञा स्वयं पृष्टौ तौ वाल्मीकिमशंसताम् ॥ ६९ ॥

रूप इति । ते जानन्तीति तज्ज्ञास्तेस्तज्ज्ञैरभिज्ञैर्निवेदितं तयोः कुशल-
वयोः रूपे आकारे गीते च माधुर्यं रामणीयकं सानुजो रामः कुतूहली सानन्दः
सन् यथासंख्यं ददर्श शुश्राव च ॥ ६५ ॥

तदिति । तयोर्गीतश्रवणे एकाग्रा आसक्ता अशुसुखी आनन्दादिति भावः,
संसत् सभा, प्रातर्हिमनिष्यन्दिनी निर्वाता वातरहिता वनस्थलीव, बभौ शुशुभे ।
आनन्दपारवश्यान्निष्यन्दमास्तेत्यर्थः ॥ ६६ ॥

वय इति । जनता जनानां समूहः । ग्रामजनवन्धुभ्यस्तलिति तत् प्रत्ययः ।
वयोवेषाभ्यामेव विसंवादि विलक्षणं तदा तयोः रामस्य च सादृश्यं प्रेक्ष्य नास्त्विकि-
कम्पो यस्मिन् कर्मणि तत् यथा तथा । नजर्यस्य नशब्दस्य बद्धव्रीहिः । व्यति-
ष्ठत् अतिष्ठत् । समवप्रविश्यस्य इत्यात्मने पदम् । विस्मयादनिमिषमद्रावीदि-
त्यर्थः ॥ ६७ ॥

उभयोरिति । लोको जनः उभयोः कुमारयोः प्रावीण्येन नैपुण्येन तथा
न विसिद्ध्यै न विस्मितवान् यथा नृपतेः प्रीतिदानेषु वीतसृहतया नैसृहेण
विसिद्ध्यै ॥ ६८ ॥

गेय इति । गेये गीते कोन वां युवयोर्विनेता शिक्षकः । नृशब्दः प्रश्ने ।
नु पृच्छायां वितर्कं चेत्यमरः । गेये केन विनीतौ वामिति पाठे वामिति युष्मदर्थः
प्रतिपादकमव्ययम् द्रष्टव्यम् । तथाचायमर्थः, केन पुंसा वां युवां गेये विषये विनीतौ
शिक्षितौ । कर्मणि निष्ठा प्रत्ययः । इयञ्च कस्य कवेः कृतिरिति राज्ञा स्वयं
पृष्टौ तौ कुशलवौ वाल्मीकिमशंसतामुक्तवन्तौ विनेतारं कविञ्चेत्यर्थः ॥ ६९ ॥

अथ सावरजो रामः प्राचेतसमुपेयिवान् ।
 उरीकृत्यात्मनो देहं राज्यमस्मै न्यवेदयत् ॥ ७० ॥
 स तावाख्याय रामाय मैथिलेयौ तदात्मजौ ।
 कविः कारुणिको वव्रे सीतायाः सम्परिग्रहम् ॥ ७१ ॥
 तात शुद्धा समक्षं नः स्तुषा ते जातवेदसि ।
 दौरात्म्याद्रक्षस-स्तान्तु नातव्याः अद्भुः प्रजाः ॥ ७२ ॥
 ताः स्वचारितमुद्दिश्य प्रत्याययतु मैथिली ।
 ततः पुत्रवतीमेनां प्रतिपत्ये त्वदाज्ञया ॥ ७३ ॥
 इति प्रतिश्रुते राज्ञा जानकीमाश्रमान्मुनिः ।
 शिष्यैरानाययामास स्वसिद्धिं नियमैरिव ॥ ७४ ॥
 अन्येदुरथ काकुत्स्थः सन्निपात्य पुरौकसः ।

अथेति । अथ सावरजो रामः प्राचेतसं वाल्मीकिमुपेयिवान् प्राप्तः सन् देह-
 मात्मन उरीकृत्य आत्मानं स्थापयित्वेत्यर्थः, राज्यमस्मै प्राचेतसाय न्यवेदयत् सम-
 र्पितवान् ॥ ७० ॥

स इति । करुणा प्रयोजनमस्य कारुणिको दयालुः । प्रयोजनमिति ठञ् ।
 स्याद्दयालुः कारुणिक इत्यमरः । स कविः रामाय तौ मैथिलेयौ तदात्मजौ राम-
 सुतौ आख्याय सीतायाः सम्परिग्रहं स्वीकारं वव्रे ययाचे ॥ ७१ ॥

तातेति । हे तात ते स्तुषा नोऽस्माकम् अक्ष्णोः समीपं समक्षम् । अव्य-
 यीभावे शरत्प्रभृतिभ्य इति समासान्तश्च । जातवेदसि वक्त्रौ शुद्धा, नास्माकम-
 विश्वास इत्यर्थः । किन्तु रक्षसा रावणस्य दौरात्मप्रादवत्याः प्रजाः तां न अद्भुः न
 विशश्वसुः ॥ ७२ ॥

ता इति । मैथिली स्वचारितमुद्दिश्य ताः प्रजाः प्रत्याययतु विश्वासयतु ।
 विश्वासस्य बुद्धिरूपत्वात् खौ गमिरबोधन इति इणो गम्यादेशो नास्ति । ततोऽन-
 नरं पुत्रवतीमेनां सीतां त्वदाज्ञया प्रतिपत्ये स्वीकरिष्ये ॥ ७३ ॥

इतीति । राज्ञा इति प्रतिश्रुते सति मुनिः आश्रमात् जानकीं शिष्यैः
 प्रयोज्यैः, स्वसिद्धिं स्वार्थसिद्धिं नियमैस्तपोभिरिव, आनाययामास ॥ ७४ ॥

अन्येदुरिति । अथ काकुत्स्थो रामः अन्येदुरन्यस्मिन्नहनि प्रस्तुत प्रति-

कविमाह्वययामास प्रस्तुतप्रतिपत्तये ॥ ७५ ॥
 स्वरसंस्कारवत्यासौ पुत्ताभ्यामथ सीतया ।
 ऋचेवोदञ्चिषं स्वर्यं रामं मुनिरुपस्थितः ॥ ७६ ॥
 काषायपरिवीतेन स्वपदार्पितचक्षुषा ।
 अन्वमीयत शुद्धेति शान्तेन वपुषैव सा ॥ ७७ ॥
 जनास्तदालोकयथात् प्रतिसंहृतचक्षुषः ।
 तस्युक्तेऽवाङ्मुखाः सर्वे फलिता इव शालयः ॥ ७८ ॥
 तां दृष्टिविषये भर्तुर्मुनिरास्थितविष्टरः ।
 कुर्वन् निःसंशयं वत्से स्ववृत्ते लोकमित्यशात् ॥ ७९ ॥
 अथ वाल्मीकिशिष्येण पुण्यमावर्जितं पयः ।
 आचम्योदीरयामास सीता सत्यां सरस्वतीम् ॥ ८० ॥

पत्तये प्रकृतकार्यानुसन्धानाय पुरौकसः पौरान् सन्निपात्य मेलयित्वा कविं
 वाल्मीकिम् आह्वययामास आकारयामास ॥ ७५ ॥

स्वरिति । अथ स्वर उदात्तादिः संस्कारः श्रुद्धिः तद्वत्या ऋचा सावित्र्या
 उदञ्चिषं स्वर्यमिव, पुत्ताभ्यामुपलक्षितया सीतया करणेन उदञ्चिषं रामम् असौ
 मुनिरुपस्थित उपतस्थे ॥ ७६ ॥

काषायेति । काषायेण रक्तं काषायम् । तेन रक्तं रागादित्यण् । तेन परि-
 वीतेन संवृतेन स्वपदार्पितचक्षुषा शान्तेन प्रसन्नेन वपुषैव सा सीता शुद्धा साध्वी-
 त्यन्वमीयत अनुमिता ॥ ७७ ॥

जनाइति । तस्याः सीतायाः कर्मणः आलोकयथादर्शनमार्गात् प्रतिसंहृत-
 चक्षुषः निवर्त्तितदृष्टयः सर्वे जनाः फलिताः शालय इव अवाङ्मुखा अवगत-
 मुखास्तस्युः ॥ ७८ ॥

तामिति । आस्थितविष्टरोऽधिष्ठितासनो मुनिः हे वत्से भर्तुर्दृष्टिविषये समर्थं
 स्ववृत्ते स्वचरिते विषये लोकं निःसंशयं कुर्विति तां सीतामशात् शास्ति स्म ॥ ७९ ॥

अथेति । अथ वाल्मीकिशिष्येण आवर्जितं दत्तं पुण्यं पयः आचम्य सीता
 सत्यां सरस्वतीं प्राचम् उदीरयामास उन्नायरयामास ॥ ८० ॥

वाङ्मनःकर्म्मभिः पत्यौ व्यभिचारो यथा न मे ।
तथा विश्वम्भरे देवि ! मामन्तर्द्धानुमर्हसि ॥ ८१ ॥
एवमुक्ते तथा साध्वया रन्ध्रात् सद्योभवाद्भवः ।
शातहृदमिव ज्योतिः प्रभामण्डलमुद्ययौ ॥ ८२ ॥
तत्र नागफणोत्क्षिप्तसिंहासननिषेदुषी ।
समुद्ररशना साक्षात् प्रादुरासीद्वसुन्धरा ॥ ८३ ॥
सा सीतामङ्गमारोप्य भर्तृप्रणिहितेक्षणाम् ।
मा मेति व्याहरत्येव तस्मिन् पातालमभ्यगात् ॥ ८४ ॥
धरायां तस्य संरम्भं सीताप्रत्यर्पणैषिणः ।
गुरुर्विधिवलापेक्षी क्षमयामास धन्विनः ॥ ८५ ॥
ऋषोन् विस्मज्य यज्ञान्ते सुहृदश्च पुरस्कृतान् ।

वाङ्मन इति । वाङ्मनःकर्म्मभिः पत्यौ विषये मे व्यभिचारः स्वाहित्यं न
यथा नास्ति यदि तथा तर्हि, विश्वं विभर्त्तीति विश्वम्भरा भूमिः । संज्ञायां भृतृ
इत्यादिना खच्प्रत्ययः, अरुद्धिषदित्यादिना सुमागमः । हे विश्वम्भरे देवि माम-
न्तर्द्धानुं गर्भे वासयितुमर्हसि ॥ ८१ ॥

एवमिति । साध्वया पतिव्रतया तथा सीतया एवमुक्ते सति सद्यो भवाद्-
भवो रन्ध्रात् शातहृदं वैद्युतं ज्योतिरिव प्रभामण्डलमुद्ययौ ॥ ८२ ॥

तत्रेति तत्र । प्रभामण्डले नागफणोत्क्षिप्ते सिंहासने निषेदुषी आसीना
समुद्ररशना समुद्रमेखला साक्षात् वसूनि धारयतीति वसुन्धरा भूमिः । खचि
ह्रस्व इति ह्रस्वः । प्रादुरासीत् ॥ ८३ ॥

मेति । सा वसुन्धरा भर्त्तरि प्रणिहितेक्षणां दत्तदृष्टिं सीताम् अङ्गमारोप्य
तस्मिन् भर्त्तरि मा मेति व्याहरति वदत्येव व्यादरन्तमनादत्येत्यर्थः । षष्ठी चानादरे
इति सप्तमी । पातालमभ्यगात् ॥ ८४ ॥

धरायामिति । सीताप्रत्यर्पणमिच्छतीति तथोक्तस्य धन्विनः आन्तधनुषः तस्य
रामस्य धरायां विषये संरम्भं विधिवलापेक्षी दैवशक्तिदर्शी गुरुर्ब्रह्मा क्षमया-
मास, अवश्यम्भावी विधिरिति भावः ॥ ८५ ॥

रामः सीतागतं स्नेहं निदधे तदपत्ययोः ॥ ८६ ॥

युधाजितश्च सन्देशात् स देशं सिन्धुनामकम् ।

ददौ दत्तप्रभावाय भरताय भृतप्रजः ॥ ८७ ॥

भरतस्तत्र गन्धर्वान् युधि निर्जित्य केवलम् ।

आतोद्यं ग्राहयामास समत्याजयदायुधम् ॥ ८८ ॥

स तक्षपुष्कलौ पुत्रौ राजधान्योस्तदाख्ययोः ।

अभिषिच्याभिषेकाहौ रामान्तिकमगात् पुनः ॥ ८९ ॥

अङ्गदं चन्द्रकेतुञ्च लक्ष्मणोऽप्यात्मसम्भवौ ।

शासनाद्रघुनाथस्य चक्रे कारापथेश्वरौ ॥ ९० ॥

इत्यारोपितपुत्रा स्ते जननीनां जनेश्वराः ।

भर्तृलोकप्रपन्नानां निवापान् विदधुः क्रमात् ॥ ९१ ॥

उपेत्य मुनिवेशोऽथ कालः प्रोवाच राघवम् ।

ऋषीनिति । रामो यज्ञान्ते पुरस्कृतान् पूजितान् ऋषीन् सुहृदश्च विदुष्य
सीतागतं स्नेहं तदपत्ययोः कुशलवयोर्निदधे ॥ ८६ ॥

युधाजितइति । किञ्च भृतप्रजः स रामो युधाजितः भरतमातुल्यस्य सन्दे-
शात् सिन्धुनामकं देशं दत्तप्रभावाय दत्तैश्वर्याय रामेणेति शेषः भरताय
ददौ ॥ ८७ ॥

भरतइति । तत्र सिन्धुदेशे भरतो युधि गन्धर्वान्निर्जित्य केवलमेकमातोद्यं
वीणां ग्राहयामास आयुधं समत्याजयत् । ग्रहित्यज्योर्ख्यन्त्यो द्वि कर्म कर्त्तुं नित्य-
मित्यनुसन्धेयम् ॥ ८८ ॥

स इति । स भरतः अभिषेकाहौ तक्षपुष्कलौ नाम पुत्रौ तदाख्योस्तक्षपुष्क-
लाख्ययोरित्यर्थः पुष्कलं पुष्कलावल्यां तक्षकं तक्षशिलायामिति राजधान्योर्नगर्णो-
रभिषिच्य पुनः रामान्तिकमगात् ॥ ८९ ॥

अङ्गदमिति । लक्ष्मणोऽपि रघुनाथस्य शासनात् अङ्गदं चन्द्रकेतुञ्च तदाख्यौ
आत्मसम्भवौ पुत्रौ कारापथो नाम देशः तस्येश्वरौ चक्रे ॥ ९० ॥

इतीति । इत्यारोपितपुत्रा स्ते जनेश्वराः रामादयो भर्तृलोकप्रपन्नानां
जननीनां क्रमात् निवापान् आङ्गादीन् विदधुश्चक्रुः ॥ ९१ ॥

रहःसंवादिनौ पश्येदावां यस्तं त्यजेरिति ॥ ६२ ॥

तथेति प्रतिपन्नाय विष्टतात्मा नृपाय सः ।

आचख्यौ दिवमध्यास्व शासनात् परमेष्ठिनः ॥ ६३ ॥

विद्वानपि तयो द्वाःस्यः समयं लक्ष्मणोऽभिनत् ।

भीतो दुर्वाससः शापात् रामसन्दर्शनार्थिनः ॥ ६४ ॥

स गत्वा सरयूतीरं देहत्यागेन योगवित् ।

चकारावितथां भ्रातुः प्रतिज्ञां पूर्वजन्मनः ॥ ६५ ॥

तस्मिन्नात्मचतुर्भागे प्राङ् नाकमधितस्युषि ।

राघवः शिथिलं तस्यौ भुवि धर्म्मस्त्रिपादिव ॥ ६६ ॥

स निवेश्य कुशावत्यां रिपुनागाङ्कुशं कुशम् ।

उपेत्येति । अथ कालोऽन्तको मुनिवेषः सन् उपेत्य राघवं प्रोवाच, किमित्याह, रहस्येकान्ते संवादिनौ सम्भाषिणौ आवां यः पश्येत् रहस्यभङ्गं कुर्यादित्यर्थः तं त्यजेरिति ॥ ६२ ॥

तथेति । स कालस्तथेति प्रतिपन्नाय नृपाय रामाय विष्टतात्मा प्रकाशितनिजरूपः सन् परमेष्ठिनः ब्रह्मणः शासनात् दिवमध्यास्वेति आचख्यौ ॥ ६३ ॥

विद्वानिति । द्वाःस्यो द्वारि नियुक्तो लक्ष्मणो विद्वानपि पूर्वज्ञोक्तं जानन्नपि रामसन्दर्शनार्थिनो दुर्वाससो मुनेः शापाङ्गीतः सन् तयोः कालरामयोः समयं संवादम् अभिनत् विभेदः ॥ ६४ ॥

स इति । योगविद्योगमार्गवेदी स लक्ष्मणः सरयूतीरं गत्वा देहत्यागेन पूर्वजन्मनो भ्रातुः प्रतिज्ञामवितथां सत्यां चकार ॥ ६५ ॥

तस्मिन्निति । चतुर्थो भागः चतुर्भागः । संख्याशब्दस्य वृत्तिविषये पूरणा-र्थत्वं शतांशवत् । आत्मचतुर्भागे तस्मिन् लक्ष्मणे प्राक् नाकमधितस्युषि पूर्वं स्वर्गं जग्मुषि सति राघवो रामः भुवि त्रिपात् धर्म्म इव शिथिलं तस्यौ । पादविकलो हि शिथिलं तिष्ठतीति भावः । त्रेतायां धर्म्मस्त्रिपादित्याहुः । पादश्चतुर्थांशः अङ्गुष्ठं ध्वन्यते । पादा रश्मिप्रक्षिप्तार्थांश इत्यमरः । तयः पादा यस्यासौ त्रिपात् । संख्यासुपूर्वस्येत्यकारलोपः समासान्तः ॥ ६६ ॥

स इति । उदगिति । युग्मम् । स्थिरधीः स रामः, रिपव एव नागाः गजा

शरावत्यां सतां सूक्तैर्जनिताश्चलवं लवम् ॥ ६७ ॥

उदक् प्रतस्थे स्थिरधीः सानुजोऽग्निपुरःसरः ।

अन्वितः पतिवात्सल्यात् गृहवर्जमयोध्यया ॥ ६८ ॥

जगद्भक्तस्य चित्तज्ञाः पदवीं हरिराक्षसाः ।

कदम्बसुकुलस्थलैरभिवृष्टां प्रजाशुभिः ॥ ६९ ॥

उपस्थितविमानेन तेन भक्तानुकम्पिना ।

चक्रे त्विदिवनिःश्रेणिः सरयूरनुयायिनाम् ॥ १०० ॥

यज्ञोपतरकल्पोऽभूत् संमर्दस्तत्र मज्जताम् ।

अतस्तदाख्यया तीर्थं पावनं भुवि पप्रथे ॥ १०१ ॥

स विभुर्विबुधांशेषु प्रतिपन्नात्ममूर्तिषु ।

त्रिदशीभूतपौराणां स्वर्गान्तरमकल्पयत् ॥ १०२ ॥

स्तेषामङ्गुशं निवारकं कुशं कुशावत्यां पुर्यां निवेश्य स्थापयित्वा, सूक्तैः समी-
चीनवचनैः सतां जनिता अशुलवा अशुलेशा येन तं लवं लवाख्यं पुत्रम् ।
लवो लेशे विलासे च छेदने रामनन्दने इति विश्वः । शरावत्यां पुर्याम् । शरादीना
ञ्चेति शरकुशयोः दीर्घः । निवेश्य, सानुजोऽग्निपुरःसरः सन् पत्यौ भर्तारि
वात्सल्यात् अनुरागात् गृहान् वर्जयित्वा गृहवर्जम् । द्वितीयायाञ्चेति णसुल् ।
अयं कचिदपरीक्षायामपि दृश्यते, अनुदात्तं पदमेकवर्जं मित्येकाचः शेषतया
व्याख्यातत्वात् । परीक्षा त्वरा । अयोध्यया अन्वितोऽनुगतः उदक्
प्रतस्थे ॥ ६७ ॥ ६८ ॥

जगद्भक्तिरिति । चित्तज्ञा हरिराक्षसाः कदम्बसुकुलस्थलैः प्रजाशुभिः अभि-
वृष्टां तस्य रामस्य पदवीं जगद्भक्तः तेष्वनुजग्मु रित्यर्थः ॥ ६९ ॥

उपस्थितेति । उपस्थितं प्राप्तं विमानं यस्य तेन भक्तानुकम्पत इति भक्ता-
नुकम्पिना तेन रामेण अनुयायिनां सरयूस्त्रिदिवनिःश्रेणिः स्वर्गाधिरोहणी
चक्रे । निःश्रेणिस्त्रिधरोहणीत्वमरः ॥ १०० ॥

यदिति । यद्यस्मात्तत्र सरयां मज्जतां संमर्दो गोप्रतरो गोप्रतरणं तत्कल्पोऽ-
भूत् अतस्तदाख्यया गोप्रतराख्यया पावनं शोधकं तीर्थं भुवि पप्रथे ॥ १०१ ॥

स इति । विभुः प्रभुः स रामः विबुधानामंशेषु सुग्रीवादिषु प्रतिपन्नात्ममूर्तिषु

निर्वर्त्यैवं दशमुखशिरश्छेदकार्थं सुराणां
विष्वक्सेनः स्वतनुमविशत् सर्वलोकप्रतिष्ठाम् ।
लङ्कानाथं पवनतनयं चोभयं स्थापयित्वा
कीर्त्तिस्तम्भद्वयमिव गिरौ दक्षिणे चोत्तरे च ॥ १०३ ॥

इति श्रीरघुवंशे महाकाव्ये कालिदासकृतौ
श्रीरामखर्गारोहणो नाम पञ्चदशः सर्गः ।

सत्त्वु विदशीभूता देवभवनं गता ये पौरास्तेषां नूतनसुराणां स्वर्गान्तरम-
कल्पयत् ॥ १०२ ॥

निर्वर्त्येति । विष्वक्सेनो विष्णुः एवं सुराणां दशमुखशिरश्छेदकार्थं निर्वर्त्य
निष्पाद्य, लङ्कानाथं विभीषणं पवनतनयं हनुमन्तं चोभयं कीर्त्तिस्तम्भद्वयमिव दक्षिणे
गिरौ चित्रकूटे च उत्तरे गिरौ हिमवति च स्थापयित्वा, सर्वलोकप्रतिष्ठाम् सर्व-
लोकाश्रयभूतां स्वतनुं स्वमूर्तिमविशत् ॥ १०३ ॥

इति श्रीमहोपाध्यायकोलाचलमङ्गिनाथस्वरिविरचितायां
रघुवंशव्याख्यायां सङ्गीतवनीसमाख्यायां
पञ्चदशः सर्गः ॥

रघुवंशम् ।

षोडशः सर्गः ।

अथेतरे सप्त रघुप्रवीराः
ज्येष्ठं पुरोजन्मतया गुणैश्च ।
चक्रुः कुशं रत्नविशेषभाजं
सौभ्रातृमेषां हि कुलानुसारि ॥ १ ॥
ते सेतुवार्त्तागजबन्धमुख्यै-
रभ्युच्छिताः कर्मभिरप्यबन्धैः ।
अन्योन्यदेशप्रविभागसीमां
वेलां समुद्रा इव न व्यतीयुः ॥ २ ॥

वृन्दारका यस्य भवन्ति ऋङ्गाः मन्दाकिनी यन्मकरन्दविन्दुः ।

तवारविन्दान्न पदारविन्दं वन्दे चतुर्वर्गचतुष्पदं तत् ॥

अथेति । अथ रामनिर्वाणानन्तरम् इतरे लवादयः सप्त रघुप्रवीराः पुरः
पूर्वं जन्म यस्य तस्य भावस्तत्ता तथा गुणैश्च ज्येष्ठं कुशं रत्नविशेषभाजं तच्छ्रेष्ठवस्तु-
भागिनं चक्रुः । तदुक्तं जातौ जातौ यदुत्कृष्टं तद्रत्नमभिधीयते इति । तथाहि
सुभ्रातृणां भावः सौभ्रातृम् । हायनान्तेत्यादिना युवादित्वादण् प्रत्ययः । एषां
कुशलवादीनां कुलानुसारि वंशानुगतं हि ॥ १ ॥

तद्वति । सेतुर्जलबन्धः, वार्त्ता कृषिगोरक्षणादिः । वार्त्ता कृष्याद्युदन्तयोरिति
विश्वः । गजबन्ध आकरेभ्यो गजग्रहणम्, तत्मुख्यं प्रधानं येषां तैः अबन्धैः सफलैः
कर्मभिरभ्युच्छिताः अतिसमर्था अपीत्यर्थः, ते कुशादयः प्रविभज्यन्त इति प्रवि-

चतुर्भुजांशप्रभवः स तेषां
दानप्रवृत्तेरनुपारतानाम् ।
सुरद्विपानामिव सामयोनि-
भिन्नोऽष्टधा विप्रससार वंशः ॥ ३ ॥
अथाङ्गरात्रे स्तिमितप्रदीपे
शय्यागृहे सुप्तजने प्रबुद्धः ।
कुशः प्रवासस्थकलत्रवेषाम्
अदृष्टपूर्वां वनितामपश्यत् ॥ ४ ॥
सा साधुसाधारणपार्थिवर्द्धः
स्थित्वा पुरस्तात् पुरुहूतभासः ।

भागाः अन्योन्यदेशप्रविभागानां या सीमा ताम्, वेलां समुद्रा इव, न व्यतीतुः
नातिचक्रम् । अत्र कामन्दकः । कधि वणिक्पथो दुर्गं सेतुः कुञ्जरबन्धनम् ।
खन्याकरधनादानं शून्यानाञ्च निवेशनम् । अष्टवर्गमिसं साधुः स्वयं दृष्टोऽपि
वर्द्धयेदिति ॥ २ ॥

चतुर्भुजेति । चतुर्भुजो विष्णु स्तस्यांशः रामादयः ते प्रभवाः कारणानि यस्य
स तथोक्तः, दानं त्यागो मदश्च । दानं गजमदे त्यागे इति विश्वः । प्रवृत्तिर्व्यापारः
प्रवाहश्च दानप्रवृत्ते रनुपारतानां तेषां कुशलवादीनां स वंशः, सामयोनिः साम-
वेदप्रभवो दानप्रवृत्तेरनुपारतानां सुरद्विपानां दिग्गजानां वंश इव, अष्टधा भिन्नः
विप्रससार विस्तृतोऽभूत् । सामयोनिरित्यत्र पालकाव्यः । स्तूर्यस्याण्डकपाले द्वे
समानीय प्रजापतिः । हस्ताभ्यां परिगृह्याथ सप्त सामान्यगायत । गायतो
ब्रह्मणस्तस्मात् समुत्पत्तमेतद्गजा इति ॥ ३ ॥

अथेति । अथ, अर्द्धं रात्रेः अर्द्धरात्रः । अर्द्धं नपुंसकभित्तिकदेशसमासः,
अर्द्धः सर्वैकदेशसंख्यातपुण्याच्च रात्रेरिति समासान्तोऽच् प्रत्ययः, रात्रप्रज्ञाहाः
पुंसि इति नियमात् पुल्लम् । अर्द्धरात्रे निशीथे स्तिमितप्रदीपे सुप्तजने शय्यागृहे
प्रबुद्धो नत सुप्तः कुशः प्रवासस्थकलत्रवेषां प्रोषितभर्तृकावेषाम् अदृष्टा पूर्वमित्य-
दृष्टपूर्वां ताम् । सहसुपेति समासः । वनितामपश्यत् ॥ ४ ॥

सेति । सा वनिता साधुसाधारणपार्थिवर्द्धः सज्जनसाधारणराज्यन्वितः

जेतुः परेषां जयशब्दपूर्वं
 तस्याञ्जलिं बन्धुमतो ववन्ध ॥ ५ ॥
 अथानपोढागलमप्यगारं
 छायामिवादर्शतलं प्रविष्टाम् ।
 सविस्मयो दाशरथेस्तनूजः
 प्रोवाच पूर्वाङ्घ्रिविष्टतलाः ॥ ६ ॥
 लब्धान्तरा सावरणेऽपि गेहे
 योगप्रभावो नच लक्ष्यते ते ।
 विभर्षि चाकारमनिर्दृतानां
 मृणालिनी हैममिवोपरागम् ॥ ७ ॥
 का त्वं शुभे कस्य परिग्रहो वा
 किं वा मदभ्यागमकारणं ते ।
 आचक्ष्व मत्वा वशिनां रघूणां
 मनः परस्त्रीविमुखप्रवृत्ति ॥ ८ ॥

पुरुषतभासः इन्द्रतेजसः परेषां शत्रूणां जेतुः बन्धुमतस्तस्य कुशस्य पुरस्तात्
 स्थित्वा जयशब्दपूर्वं यथा यथा अञ्जलिं ववन्ध ॥ ५ ॥

अथेति । अथ सविस्मयः पूर्वाङ्घ्रिना शरीरपूर्वभागेण विष्टतलः त्यक्तशयः
 दाशरथेस्तनूजः कुशः अनपोढागलम् अनुद्वाटितविष्कम्भमपि । तद्विष्कम्भेऽगलं
 न नेत्यमरः । अगारम्, आदर्शतलं छायामिव, प्रविष्टां तां वनितां प्रोवाच
 अवदत् ॥ ६ ॥

लब्धेति । का त्वमिति । सावरणेऽपि गेहे लब्धान्तरा लब्धावकाशा त्वमिति
 शेषः, योगप्रभावश्च तेन लक्ष्यते, मृणालिनी हैमं हिमकृतमुपरागम् उपद्रवमिव
 अनिर्वृतानां दुःखितानामाकारं विभर्षि च, नहि योगिनां दुःखमस्तीति भावः ।
 किञ्च हे शुभे त्वं का कस्य वा परिग्रहः पत्नी, ते तव मदभ्यागमे कारणं वा किम्,
 वशिनां जितेन्द्रियाणां रघूणां मनः परस्त्रीषु विषये विमुखा प्रवृत्तिर्यस्य तत्तथा-
 भूतं मत्वा आचक्ष्व ॥ ७ ॥ ८ ॥

तमब्रवीत् सा गुरुणानवद्या
या नीतपौरा स्वपदोन्मुखेन ।
तस्याः पुरः सम्प्रति वीतनाथां
जानीहि राजन्धिदेवतां माम् ॥ ९ ॥
वस्त्रौकसारामभिभूय साहं
सौराज्यबद्धोत्सवया विभूत्या ।
समग्रशक्तौ त्वयि सूर्य्यवंशे
सति प्रपन्ना करुणामवस्थाम् ॥ १० ॥
विशीर्णतल्पादृशतो निवेशः
पर्य्यस्तशालः प्रभुणा विना मे ।
विडम्बयत्यस्तनिमग्नसूर्य्यं
दिनान्तमुग्रानिलभिन्नमेघम् ॥ ११ ॥

तमिति । सा वनिता तं कुशम् अब्रवीत्, अनवद्या अदोषा या पूः स्वपदो-
न्मुखेन विष्णुपदोन्मुखेन गुरुणा त्वत्पिता नीतपौरा, हे राजन् मां सम्प्रति वीत-
नाथाम् अनाथां तस्याः पुरो नगर्याः अयोध्यायाः अधिदेवतां जानीहि ॥ ९ ॥

वस्त्रौकसारामिति । साहं सौराज्येन राजन्वत्तया हेतुना बद्धोत्सवया
विभूत्या, वस्त्रौकसारा अलका पुरी । अलका पुरी वस्त्रौकसारा स्यादिति कोषः ।
अथवा मानसोत्तरशैलशिखरवर्तिनी शक्रनगरी, वस्त्रौकसारा शक्रस्येति विष्णु-
पुराणात् । तामभिभूय तिरस्कृत्य समग्रशक्तौ त्वयि सूर्य्यवंशे सति करुणा-
मवस्थां दीनां दशं प्रपन्ना प्राप्ता ॥ १० ॥

विशीर्णेति । तल्पानि अट्टालिकाः । तल्पं शय्याददारेष्वित्यमरः । अट्टानि
गृहभेदाः । अट्टं भक्तौ च शुष्के च क्षौमेऽत्यर्थं गृहान्तरे इति विश्वः । विशी-
र्णानि तल्पानाम् अट्टानाञ्च शतानि यस्य स तथोक्तः । अथवा विशीर्णकल्पेति
पाठः, अट्टाः क्षौमाः । स्यादट्टः क्षौममस्त्रियमित्यमरः । ईषदसमाप्तं विशी-
र्णानि विशीर्णकल्पानि अट्टशतानि यस्य स तथोक्तः पर्य्यस्तशालः सस्तप्राकारः ।
प्राकारो वरणः शाल इत्यमरः । प्रभुणा स्वामिना विना एवम्भूता मे निवेशो
निवेशनम् अस्तनिमग्नसूर्य्यम् अस्ताद्विलीनार्कम् उग्रानिलेन भिन्नमेघं दिनान्तं
विडम्बयति अनुकरोति ॥ ११ ॥

निशासु भास्वत्कलनूपुराणां
 यः सञ्चरोऽभूदभिसारिकाणाम् ।
 नदन्मुखोल्काविचितामिषाभिः
 स बाह्यते राजपथः शिवाभिः ॥ १२ ॥
 आस्फालितं यत् प्रमदाकराग्रैः
 मृदङ्गधीरध्वनिमन्वगच्छत् ।
 वन्यैरिदानीं महिषैस्तदम्भः
 मृङ्गाहतं क्रोशति दीर्घिकाणाम् ॥ १३ ॥
 वृक्षेशया यष्टिनिवासभङ्गात्
 मृदङ्गशब्दापगमादलास्याः ।
 प्राप्ता दवोल्काहतशेषवर्हाः
 क्रीडामयूरा वनवर्हिणत्वम् ॥ १४ ॥

निशास्विति । निशासु भास्वन्ति दीप्तिमन्ति कलानि अव्यक्तमधुराणि नूपुराणि यासां तासामभिसारिकाणाम् । कान्तार्थिनी तु या याति सङ्केतं साभिसारिकेत्यमरः । यो राजपथः सञ्चरत्यनेनेति सञ्चरः सञ्चारसाधनमभूत् । गोचरः सञ्चरेत्यादिना घप्रत्ययान्तोनिपातः । नदन्मुखेषु या उल्काः ताभिर्विचितामिषाभिः अन्विष्टमांसाभिः शिवाभिः क्रोद्धीभिः स बाह्यते गम्यते ॥ १२ ॥

आस्फालितमिति । यदम्भः प्रमदाकराग्रैः आस्फालितं ताडितं सत् जल-क्रीडास्विति शेषः मृदङ्गानां यो धीरध्वनिः तमन्वगच्छत् अन्वकरोत् तत् दीर्घिकाणामम्भः इदानीं वन्यैर्महिषैः कर्तृभिः मृङ्गैर्विषाणैराहतं सत् क्रोशति नतमृदङ्गध्वनिमनुकरोतीत्यर्थः ॥ १३ ॥

वृक्षेशया इति । यष्टिरेव निवासः स्थानं तस्य भङ्गात् वृक्षे शेरते इति वृक्षेशयाः । अधिकरणे शेतैरित्यच्प्रत्ययः, शयवासवासिष्वकालादित्यलुक् सप्तम्याः । मृदङ्गशब्दानामपगमादभावात् अलास्याः नट्यभ्यूह्याः दवोऽरण्यवह्निः । दवदावौ वनारण्यवह्नी इत्यमरः । तस्योल्काभिः स्फुलिङ्गैः हतेभ्यः शेषाणि वर्हाणि येषां ते क्रीडामयूराः वनवर्हिणत्वं वनमयूरत्वं प्राप्ताः ॥ १४ ॥

सोपानमार्गेषु च येषु रामाः
 निक्षिप्तवत्यश्चरणान् सरागान् ।
 सद्यो हतन्यङ्गुभिरस्रदिग्धं
 व्याघ्रैः पदं तेषु निधीयते मे ॥ १५ ॥
 चित्रद्विपाः पद्मवनावतीर्णाः
 करेणुभिर्दत्तमृणालभङ्गाः ।
 नखाङ्कुशाघातविभिन्नकुम्भाः
 संरञ्जसिंहप्रहृतं वहन्ति ॥ १६ ॥
 स्तम्भेषु योषित्प्रतियातनानाम्
 उत्क्रान्तवर्णक्रमधूसराणाम् ।
 स्तनोत्तरीयाणि भवन्ति सङ्गात्
 निर्मोक्तपद्मः फणिभिर्विमुक्ताः ॥ १७ ॥
 कालान्तरश्यामसुधेषु नक्तम्
 इतस्ततो रूढट्टणाङ्कुरेषु ।

सोपानेति । किञ्च येषु सोपानमार्गेषु रामाः रमण्यः सरागान् लाक्षा-
 रसाद्रान् चरणान् निक्षिप्तवत्यः तेषु मे मम मार्गेषु अद्य सद्यो हतन्यङ्गुभिर्मारित-
 मृगैर्व्याघ्रैः अस्रदिग्धं रुधिरलिप्तं पदं निधीयते ॥ १५ ॥

चित्रेति । पद्मवनम् अवतीर्णाः प्रविष्टाः तथा लिखिता इत्यर्थः करेणुभिः
 करिणीभिः चित्रगाभिरेव । करेणुरिभ्यां स्त्री नेमे इत्यमरः । दत्तमृणालभङ्गाः
 चित्रद्विपाः आलेख्यमातङ्गाः नखा एवाङ्कुशाः तेषामाघातैः विभिन्नकुम्भाः सन्तः
 संरञ्जसिंहप्रहृतं कुपितसिंहप्रहारं वहन्ति ॥ १६ ॥

स्तम्भेष्विति । उत्क्रान्तवर्णक्रमा विशीर्णवर्णविन्यासाः ताश्च धूसराश्च
 यास्तासां स्तम्भेषु योषित्प्रतियातनानां स्त्रीप्रतिकृतीनां दारुमयीणां फणिभि-
 र्विमुक्ता निर्मोक्ताः कञ्चुका एव पद्मः । समौ कञ्चुक निर्मोकावित्यमरः । सङ्गात्
 सक्तत्वात् स्तनोत्तरीयाणि स्तनाच्छादनवस्त्राणि भवन्ति ॥ १७ ॥

कालेति । कालान्तरेण कालभेदवशेन श्यामसुधेषु मलिनचूर्णेषु इतस्ततो

त एव मक्तागुणशुद्धयोऽपि ३
 हर्म्येषु मूर्च्छन्ति न चन्द्रपादाः ॥ १८ ॥
 आवर्ज्य शाखाः सदयञ्च यासां
 पुष्पाण्युपात्तानि विलासिनीभिः ।
 वन्यैः पुलिन्दैरिव वानरैस्ताः
 क्लिश्यन्त उद्यानलता मदीयाः ॥ १९ ॥
 रात्रावनाविष्कृतदीपभासः
 कान्तामुखश्रीवियुता दिवापि ।
 तिरस्क्रियन्ते क्लमिन्तनुजालैः
 विच्छिन्नधूमप्रसरा गवाक्षाः ॥ २० ॥
 बलिक्रियावर्जितसैकतानि
 स्नानीयसंसर्गमनाभुवन्ति ।
 उपान्तवानीरगृह्णाणि दृष्ट्वा
 शून्यानि दूये सरयूजलानि ॥ २१ ॥

रूढदृष्ट्याङ्गुरेषु हर्म्येषु नक्तं रात्रौ मक्तागुणानां शुद्धिरिव शुद्धिः स्नाच्छ्रेषां
 तादृशा अपि ततः पूर्वमेव मूर्च्छन्ति स्म तएव चन्द्रपादाः चन्द्ररश्मयः । पादा
 रश्मिप्रद्वित्थ्याशा इत्यमरः । न मूर्च्छन्ति न प्रतिफलन्तीत्यर्थः ॥ १८ ॥

आवर्ज्येति । किञ्च विलासिनीभिः सदयं शाखाः लतावयवान् आवर्ज्य
 आनमय यासां लतानां पुष्पाण्युपात्तानि गृहीतानि ताः मदीया उद्यानलताः
 वन्यैः पुलिन्दैः मूर्च्छविशेषैरिव वानरैः उभयैरित्यर्थः क्लिश्यन्ते पीड्यन्ते ।
 क्लिञ्जतेः कर्मणि लट् । मेदाः किरात श्वरपुलिन्दा मूर्च्छजातय इत्यमरः ॥ १९ ॥

रात्राविति । रात्रावनाविष्कृतदीपभासः दीपप्रभाशून्या इत्यर्थः दिवापि
 दिवसेऽपि कान्तामुखानां श्रिया कान्त्या वियुता रहिताः विच्छिन्नो नष्टो धूम-
 प्रसरो येषां ते गवाक्षाः क्लमिन्तनुजालैः लूतातनुवितानै स्तिरस्क्रियन्ते
 क्लान्त्यन्ते ॥ २० ॥

बलिक्रियेति । बलिः पूजोपहारः स्यादिति शाश्वतः । बलिक्रियावर्जितानि

तदर्हसोमां वसतिं विवृज्य
 मामभ्युपेतुं कुलराजधानीम् ।
 हित्वा तनुं कारणमानुषीं तां
 यथा गुरुस्ते परमात्ममूर्त्तिम् ॥ २२ ॥
 तथेति तस्याः प्रणयं प्रतीतः
 प्रत्यग्रहीत् प्राग्रहरो रघूणाम् ।
 पूरय्यभिव्यक्तमुखप्रसादा
 शरीरबन्धेन तिरोवभूव ॥ २३ ॥
 तदद्भुतं संसदि रात्रिवृत्तं
 प्रातर्द्विजेभ्यो नृपतिः शशंस ।
 श्रुत्वा त एनं कुलराजधान्या
 साक्षात् पतित्वे दृढमभ्यनन्दन् ॥ २४ ॥

सैकतानि येषां तानि स्नानीयानि स्नानसाधनानि चूर्णादीनि । कृत्यल्युटो वज्रल-
 भिति करणे अनीयञ् प्रत्ययः । स्नानीय संसर्गमनाशुवन्ति सरयूजलानि शून्यानि
 रिक्तानि उपान्तेषु वानीरगृहाणि येषां तानि च दृष्ट्वा दूये परितप्ये ॥ २१ ॥

तदिति । तत्तस्मादिमां वसतिं कुशावतीं विवृज्य कुलराजधानीम् अयोध्यां
 मामभ्युपैतुमर्हसि । कथमिव ते गुरुः पिता रामः तां प्रसिद्धां कारणवशान्मानुषीं
 तनुं मानुषमूर्त्तिं हित्वा परमात्ममूर्त्तिं यथा विष्णुमूर्त्तिमिव ॥ २२ ॥

तथेति । रघूणां प्राग्रहरो अष्टः कुशः तस्याः पुरः प्रणयं याचजां प्रतीतो
 हृष्टः सन् तथेति प्रत्यग्रहीत् स्वीकृतवान् । पूः पुराधिदेवतापि अभिव्यक्तमुख-
 प्रसादा सती इष्टलाभादिति भावः शरीरबन्धेन शरीरयोगेन करणेन तिरोवभूव
 अन्तर्दधे । मानवं रूपं विहाय दैवं रूपमग्रहीदित्यर्थः ॥ २३ ॥

तदिति । नृपतिः कुशः स्तदद्भुतं रात्रिवृत्तं रात्रिवृत्तान्तं प्रातः संसदि
 सभायां द्विजेभ्यः शशंस, ते द्विजाः श्रुत्वा एनं कुशं कुलराजधान्या साक्षात् स्वय-
 मेव पतित्वे विषये दृढमभ्यनन्दन् पतित्वेन दृढोऽसीत्यपूजयन् आशीर्भिरिति
 शेषः । अत्र मार्ग्यः, दृष्ट्वा खभ्रं शोभनं नैव सुध्यात् पश्चाद्दृष्टो यः स पाकं
 विधत्ते । शंसदिष्टं तत्र साधुर्द्विजेभ्यस्ते चाशीर्भिः प्रीणयेयुर्नरेन्द्रम् । इदमपि
 सप्रतल्यमिति ॥ २४ ॥

कुशावतीं ओत्वियसात् स कृत्वा
 यात्रानुकूलेऽहनि सावरोधः ।
 अनुद्रुतो वायुरिवाभ्रवृन्दैः
 सैन्यैरयोध्याभिमुखः प्रतस्थे ॥ २५ ॥
 सा केतुमालोपवना वृहद्वि-
 विहारशैलानुगतेव नागैः ।
 सेना रथोदारगृहा प्रयाणे
 तस्याभवज्जङ्गमराजधानी ॥ २६ ॥
 तेनातपत्रामलमण्डलेन
 प्रस्थापितः पूर्व निवासभूमिम् ।
 बभौ बलौघः शशिनोदितेन
 वेलासुदन्वानिव नीयमानः ॥ २७ ॥
 तस्य प्रयातस्य वरूथिनीनां
 पीडामपर्याप्तवतीव सोढुम् ।

कुशावतीमिति । स कुशः कुशावतीं ओत्वियेषु कान्दसेषु अधीनां ओत्विय-
 सात् । तदधीनवचन इति सातिप्रत्ययः, ओत्वियच्छन्दोऽधीते इति निपातः ।
 ओत्वियच्छान्दसौ समौ इत्यमरः । कृत्वा यात्रानुकूलेऽहनि सावरोधः सानः-
 पुरः सन्, वायुरभ्रवृन्दैरिव, सैन्यैरनुद्रुतोऽनुगतः सन् अयोध्याभिमुखः
 प्रतस्थे ॥ २५ ॥

सेति । केतुमाला एव उपवनानि यस्याः सा वृहद्विनागैर्गजैः विहारशैलैः
 अनुगतेव स्थिता रथा एव उदारगृहाः यस्याः सा सा सेना तस्य कुशस्य प्रयाणे
 जङ्गमराजधानी सञ्चारिणी नगरीवाभवत् ॥ २६ ॥

तेनेति । आतपत्रमेवामलं मण्डलं विम्बं यस्य तेन तेन कुशेन पूर्व निवास-
 भूमिम् अयोध्यां प्रस्थापितः बलौघः आतपत्रवदमलमण्डलेनोदितेन शशिना वेलां
 नीयमानः प्राप्यमाणः उदकमस्यास्तीत्युदन्वान् उदधिरिव बभौ । उदन्वानुदधौ चेति
 निपातनात्पाधुः ॥ २७ ॥

वसुन्धरा विष्णुपदं द्वितीय-
 मध्यारुरोहेव रजम्कलेन ॥ २८ ॥
 उद्यच्छमाना गमनाय पश्चात्
 पुरो निवेशे पथि च व्रजन्ती ।
 सा यत्र सेना दृष्टे नृपस्य
 तत्रैव सामग्र्यमतिं चकार ॥ २९ ॥
 तस्य द्विपानां मदवारिसेकात्
 खुराभिघाताच्च तुरङ्गमाणाम् ।
 रेणुः प्रपेदे पथि पङ्कभावं
 पङ्कोऽपि रेणुत्वमियाय नेतुः ॥ ३० ॥
 मार्गैषिणी सा कटकान्तरेषु
 बैन्धेषु सेना वज्रधा विभिन्ना ।
 चकार रेवेव महाविरावा
 बद्धप्रतिश्रुन्ति गुह्यमुखानि ॥ ३१ ॥

तस्येति । प्रयातस्य प्रस्थितस्य तस्य कुशस्य वरूथिनीनां सेनानां कर्तृ-
 णाम् । कर्तृकर्मणोः कर्तृति कर्त्तरि षठी । षोडशं सोढुमपर्याप्तवतीव अशक्तेव
 वसुन्धरा रजम्कलेन द्वितीयं विष्णुपदम् आकाशमध्यारुरोहेवेत्युत्प्रेक्षा ॥ २८ ॥

उद्यच्छमानेति । पश्चात् कुशावत्याः सकाशात् गमनाय प्रयाणाय तथा
 पुरोऽग्रे निवेशे निमित्ते निवेष्टुञ्चेत्यर्थः उद्यच्छमाना उद्योगं कुर्वती । ससु-
 दाङ्म्योयमोऽग्रन्यइत्यात्मनेपदम् । पथि च व्रजन्ती नृपस्य कुशस्य सा सेना यत्र
 पश्चात् पुरो मध्ये वा दृष्टे तत्रैव सामग्र्यमतिं कृतस्मृताबुद्धिं चकार, अपरि-
 मिता तस्य सेनेत्यर्थः ॥ २९ ॥

तस्येति । नेतृस्य कुशस्य द्विपानां मदवारिभिः सेकात् तुरङ्गमाणान्
 खुराभिघाताच्च यथासंख्यं पथि रेणुः रजः पङ्कभावं पङ्कतां प्रपेदे पङ्कोऽपि
 रेणुत्वमियाय ॥ ३० ॥

मार्गैति । बैन्धेषु विन्ध्यप्रसम्बन्धिषु कटकान्तरेषु नितम्बावकाशेषु । कट-

स धातुभेदारुणयाननेमिः
 प्रभुः प्रयाणध्वनिमिश्रतूर्यः ।
 व्यलङ्घयद्विन्ध्यमुपायनानि
 पश्यन् पुलिन्दैरुपपादितानि ॥ ३२ ॥
 तीर्थे तदीये गजसेतुबन्धात्
 प्रतीपगामुत्तरतोऽस्य गङ्गाम् ।
 अयत्नवालव्यजनीबभूवुः
 हंसा नभोलङ्घनलोलपक्षाः ॥ ३३ ॥
 स पूर्वजानां कपिलेन रोषात्
 भस्मावशेषीकृतविग्रहाणाम् ।
 सुरालयप्राप्तिनिमित्तमम्भ-
 स्त्रैस्तोतसं नौलुलितं ववन्दे ॥ ३४ ॥

कोऽस्त्री नितम्बोऽद्वैरित्यमरः । मार्गैषिणी मार्गावलोकिनी अतएव वज्रधा-
 विभिन्ना महाविरावा दीर्घशब्दा सा सेना रेव नर्मदेव । रेवा तु नर्मदा सोमो-
 ज्ज्वा मेखलकन्यकेत्यमरः । गुह्यसुखानि वज्रप्रतिश्रुन्ति प्रतिध्वानवन्ति चकार
 अकरोत् ॥ ३१ ॥

स इति । धातूनां गैरिकादीनां भेदेन अरुणा याननेमिः रथचक्रधारा
 यस्य प्रयाणे ये ध्वनयः स्नेहहृष्टादयः तन्मिश्राणि तूर्याणि यस्य एवंविधः स
 प्रभुः कुशः पुलिन्दैः किरातैः उपपादितानि समर्पितानि उपायनानि पश्यन्
 विन्ध्यं व्यलङ्घयत् ॥ ३२ ॥

तीर्थइति । तदीये वैश्वे तीर्थे अवतारे गजा एव सेतुः तस्य बन्धाद्धेतोः
 प्रतीपगां पश्चिमवाहिनीं गङ्गाम् उत्तरतोऽस्य कुशस्य नभोलङ्घनेन लोलपक्षाः
 हंसाः अयत्नेन बालव्यजनीबभूवुः चामराण्यभूवन् अभूततद्भावे च्चिः ॥ ३३ ॥

सइति । स कुशः कपिलेन मुनिना रोषाद्भस्मावशेषीकृता विग्रहाः देहाः
 येषां तेषां पूर्वजानां वृद्धानां सागराणां सुरालयस्य स्वर्गस्य प्राप्तौ निमित्तं
 नौभिर्लुलितं क्षुभितं त्रिस्तोतसः इदं त्रैस्तोतसं गाङ्गमम्भो ववन्दे ॥ ३४ ॥

इत्यध्वनः कैश्चिद्दहोभिरन्ते
 कूलं समासाद्य कुशः सरयूः ।
 वेदिप्रतिष्ठान् वितताध्वराणां
 यूपानपश्यच्छतशो रघूणाम् ॥ ३५ ॥
 आधूय शाखाः कुसुमद्रुमाणां
 स्पृष्ट्वा च शीतान् सरयूतरङ्गान् ।
 तं क्लान्तसैन्यं कुलराजधान्याः
 प्रत्युज्जगामोपवनान्तवायुः ॥ ३६ ॥
 अथोपश्ल्ये रिपुमग्नश्ल्य-
 स्तस्याः पुरः पौरसखः स राजा ।
 कुलध्वजस्तानि चलध्वजानि
 निवेशयामास बली बलानि ॥ ३७ ॥
 तां शिल्पिसङ्घाः प्रभुणा नियुक्ताः
 तथागतां सम्भृतसाधनत्वात् ।

इतीति । इति कैश्चिद्दहोभिः अध्वनोन्ते अवसाने कुशः सरयूः कूलं समा-
 साद्य वितताध्वराणां विस्तृतमखानां रघूणां वेदिः प्रतिष्ठा आस्यदं येषां तान्
 यूपान् शतशोऽपश्यत् ॥ ३५ ॥

आधूयेति । कुलराजधान्याः उपवनान्तवायुः कुसुमद्रुमाणां शाखाः आधूय
 द्रष्टुं धूत्वा, सुरभिर्मन्दश्चेत्यर्थः, शीतान् सरयूतरङ्गांश्च स्पृष्ट्वा, अनेन शैत्योक्तिः,
 क्लान्तसैन्यं तं कुशं प्रत्युज्जगाम ॥ ३६ ॥

अथेति । अथ रिपुमग्नं श्ल्यं शङ्खुः शरोवा यस्य सः । श्ल्यं शङ्खौ
 शरे वंशे इति विश्वः । पौराणां सखा पौरसखः कुलस्य ध्वजः चिह्नभूतः बली
 स राजा चलाञ्चलौ वा ध्वजाः येषां तानि तानि बलानि सैन्यानि तस्याः पुरः
 पुर्याः उपश्ल्ये यामान्ते । यामान्त उपश्ल्यं स्यादित्यमरः । निवेशया-
 मास ॥ ३७ ॥

तामिति । प्रभुणा नियुक्ताः शिल्पिनां तच्चादीनां सङ्घाः सम्भृतसाधनत्वात्

पुरं नवीचक्रुरपां विसर्गात्
 मेघा निदाघग्लपितामिवोर्वीम् ॥ ३८ ॥
 ततः सपर्य्या सपशूपहारां
 पुरः परार्द्धप्रतिमागृहायाः ।
 उपोषितैर्वास्तुविधानविद्भिः
 निर्वर्त्तयामास रघुप्रवीरः ॥ ३९ ॥
 तस्याः स राजोपपदं निशान्तं
 कामीव कान्ताहृदयं प्रविश्य ।
 यथार्हमन्यैरनुजीविलोकं
 सम्भावयामास यथाप्रधानम् ॥ ४० ॥
 सा मन्दुरासंश्रयिभिस्तुरङ्गैः
 शालाविधिस्तम्भगतैश्च नागैः ।

मिलितोपकरणत्वात्, तां तथागतां शून्यामित्यर्थः पुरमयोध्याम्, मेघाः अपां
 विसर्गाज्जलसेकात् निदाघग्लपितां ग्रीष्मतप्लासुर्वीमिव, नवीचक्रुः परिपूरया-
 च्चक्रुः ॥ ३८ ॥

तत इति । ततो रघुप्रवीरः कुशः प्रतिमाः देवताप्रतिकृतयः अर्च्या इत्यर्थः
 परार्द्धप्रतिमागृहायाः प्रशस्तदेवतायतनायाः पुरः उपोषितैः वास्तुविधानविद्भिः
 प्रयोज्यैः पशूपहारैः सहितां सपशूपहारां सपर्य्या निर्वर्त्तयामास कारया-
 मास । अत्र गृह्यन्तात् णिच् पुनरित्यनुसन्धेयम् अन्यथा वृतेरकर्मकस्य करोत्यर्थत्वे
 कारयत्यर्थाभावप्रसङ्गात् भवितव्यं वृतेरगृह्यन्तकर्त्ता प्रयोज्यत्वेन तन्निर्द्देशात् प्रयो-
 गान्तरस्यापेक्षिकत्वात् ॥ ३९ ॥

तस्या इति । स कुशः तस्याः पुरः सम्बन्धि राजोपपदं राजशब्दपूर्वं निशान्तं
 राजभवनमित्यर्थः । निशान्तं भवनोपसोरिति विश्वः । कामी कान्ताहृदयमिव
 प्रविश्य अन्यैर्निशान्तैरनुजीविलोकम् अमात्यादिकं यथाप्रधानं मान्यानुसारेण
 यथार्हं तथोचितं तत्तदुचितगृहैरित्यर्थः सम्भावयामास ॥ ४० ॥

सेति । विपणिस्थानि पणयाणि क्रयविक्रयार्हवस्तूनि यस्याः सा । विपणिः
 पण्यवीथिकेत्यमरः । सा पूः अयोध्या मन्दुरासंश्रयिभिः अश्वशालासंश्रयशीलैः ।

पूरावभासे विपणिस्थपण्या
 सर्वाङ्गनद्धाभरणेव नारी ॥ ४१ ॥
 वसन् स तस्यां वसतौ रघूणां
 पुराणशोभामधिरोपितायाम् ।
 न मैथिलेयः स्पृहयाम्बभूव
 भर्ते दिवो नाप्यलकेश्वराय ॥ ४२ ॥
 अथास्य रत्नग्रथितोत्तरीय-
 मेकान्तपाण्डुस्तनलम्बिहारम् ।
 निःश्वासहार्यांशुकमाजगाम
 घर्म्मः प्रियावेषमिवोपदेष्टुम् ॥ ४३ ॥
 अगस्तप्रचिक्कादयनात् समीपं
 दिशुत्तरा भास्वति सन्निवृत्ते ।

वाजिशाला तु मन्दुरेल्लभरः । जिह्वक्षीत्यादिना इनिप्रत्ययः । तरङ्गैरश्वैः शालासु
 गृहेषु ये विधिना स्थापिताः स्तम्भाः तान् गतैः प्राप्ताः नागैश्च, सर्वाङ्गेषु नङ्गानि
 आभरणानि यस्याः सा नारीव, आवभासे ॥ ४१ ॥

वसन्निति । स मैथिलेयः कुशः पुराणशोभाम् अधिरोपितायां तस्यां रघूणां
 वसतौ अयोध्यायां वसन् दिवो भर्ते देवेन्द्राय तथा अलकेश्वराय कुवेरायापि न
 स्पृहयाम्बभूव तावपि न गणयामासेत्यर्थः । स्पृहेरीक्षित इति सम्प्रदानत्वाच्चतुर्थी ।
 एतेनायोध्याया अन्यनगरातिशायित्वं गम्यते ॥ ४२ ॥

कुशस्य कुसुद्वतीसङ्गमं प्रस्तौति ।

अथेति । अथ अस्य कुशस्य रत्नैर्मुक्तामणिभिर्ग्रथितानि उत्तरीयाणि यस्मिं-
 स्तम् एकान्तमल्यन्तं पाण्डुः स्तनयो र्लम्बिनो हाराः यस्मिंस्तं निश्वासहार्याणि
 अतिस्त्रक्ष्माणि अंशुकानि यत् तम् एवं शीतलप्रायं प्रियाया वेषं नेपथ्यम् उप-
 देष्टुमिव घर्म्मो यीश्वः आजगाम ॥ ४३ ॥

अगस्त्येति । अगस्त्यश्चिह्नं यस्य तस्मादयनात् मार्गात् दक्षिणायनात् भास्वति
 समीपं सन्निवृत्ते सति उत्तरा दिक् आनन्दशीतां वाष्पवृष्टिमिव हैमवतीं हिम-

आनन्दशीतामिव वाष्पवृष्टिं
 हिमस्रुतिं हैमवतीं ससर्ज ॥ ४४ ॥
 प्रवृद्धतापो दिवसोऽतिमात्र-
 मत्यर्थमेव क्षणदा च तन्वी ।
 उभौ विरोधक्रियया विभिन्नौ
 जायापती सानुशयाविवास्ताम् ॥ ४५ ॥
 दिने दिने शैवलवन्यधस्तात्
 सोपानपर्वाणि विमुञ्चदम्भः ।
 उद्दण्डपद्मं गृहदीर्घिकाणां
 नारीनितम्बद्वयसं बभूव ॥ ४६ ॥
 वनेषु सायन्तनमल्लिकानां
 विजृम्भणोद्गन्धिषु कुङ्मलेषु ।
 प्रत्येकनिक्षिप्तपदः सशब्दं
 संख्यामिवैषां भ्रमरश्रकार ॥ ४७ ॥

वत्सम्बन्धिनीं हिमस्रुतिं हिमनिघ्नन्दं ससर्ज । अत्र प्रोपितप्रियासमागमसमाधि-
 र्गम्यते ॥ ४४ ॥

प्रवृद्धेति । अतिमात्रं प्रवृद्धतापो दिवसः अत्यर्थमेव तन्वी क्षण क्षणदा च
 इत्येतावुभौ, विरोधक्रियया प्रणयकलहादिना विरोधाचरणेन विभिन्नौ सानु-
 शयौ सानुतापौ जायापती दम्पती इव, आस्तां तयोरपि तापकार्यसम्भवात् तत्स-
 दृशावभूतामित्यर्थः ॥ ४५ ॥

दिनेदिने इति । दिने दिने प्रतिदिनं शैवलवन्ति अधस्तात् यानि सोपानानां
 पर्वाणि भङ्ग्यस्तानि विमुञ्चत् अतएवोद्दण्डपद्मं गृहदीर्घिकाणाम् अम्भः नारी-
 नितम्बः प्रमाणमस्य नारीनितम्बद्वयसं बभूव विहारयोग्यमभूदित्यर्थः । प्रमाणे द्वय-
 सजिति द्वयसच्प्रत्ययः ॥ ४६ ॥

वनेष्विति । वनेषु विजृम्भणेन विकासेन उद्गन्धिषु उत्कटसौरभेषु । गन्धसे-
 त्यादिना समासान्त इकारादेशः । सायन्तनमल्लिकानां कुङ्मलेषु सशब्दं यथातथा

स्वेदानुविद्धार्द्रनखक्षताङ्गे
 भूयिष्ठसन्दष्टशिखं कपोले ।
 च्युतं न कर्णादपि कामिनीनां
 शिरीषपुष्पं सहसा पपात ॥ ४८ ॥
 यन्त्रप्रवाहैः शिशिरैः परीतान्
 रसेन धौतान् मलयोद्भवस्य ।
 शिलाविशेषानधिशय्य निन्युः
 धारागृहेष्वातपट्टद्विमन्तः ॥ ४९ ॥
 स्नानार्द्रमुक्तेष्वनुधूपवासं
 विन्यस्तसायन्तनमल्लिकेषु ।
 कामो वसन्तात्ययमन्दवीर्यः
 केशेषु लेभे बलमङ्गनानाम् ॥ ५० ॥
 आपिञ्जरा बद्धरजःकण्ठात्
 मञ्जुर्ध्वेदारा शुशुभेऽर्जुनस्य ।

प्रत्येकमेकैकस्मिन्निक्षिपपदो मकरन्दलोभादित्यर्थः भ्रमरः एषां कुङ्कुमानां संख्यां
 गणनां चकारेव ॥ ४७ ॥

स्वेदेति । स्वेदानुविद्धमार्द्रं नूतनं नखक्षतमङ्गो यस्य तस्मिन् कामिनीनां कपोले
 भूयिष्ठम् अत्यर्थं सन्दष्टशिखं संल्लिष्टकेसरम् अतएव कर्णात् च्युतमपि शिरीषपुष्पं
 सहसा न पपात ॥ ४८ ॥

यन्त्रेति । ऋद्धिमन्तो धनिकाः धारागृहेषु यन्त्रधारागृहेषु शिशिरै र्यन्त्र-
 प्रवाहैः यन्त्रसञ्चारितसलिलपूरैः परीतान् व्याप्तान् मलयोद्भवस्य रसेन चन्दनो-
 दकेन धौतान् क्षालितान् शिलाविशेषाम् मणिमयासनानि अधिशय्य तेषु शयित्वा
 आतपं निन्युः आतपपरिहारं चक्रुः ॥ ४९ ॥

स्नानेति । वसन्तस्य आत्मसहकारिणोऽत्ययेनातिक्रमेण मन्दवीर्योऽतिदुर्बलः
 कामः स्नानार्द्रांश्च ते सुप्ताश्च धूपसञ्चारणार्थमित्यर्थः । तेषु अनुधूपवासं धूपवासा-
 नन्तरं विन्यस्ताः सायन्तनमल्लिकाः येषु तेषु अङ्गनानां केशेषु बलं लेभे तैरुद्दीपित-
 इत्यर्थः ॥ ५० ॥

दग्ध्वापि देहं गिरिशेन रोषात्
खण्डीकृता ज्येव मनोभवस्य ॥ ५१ ॥

मनोज्ञगन्धं सहकारभङ्गं

पुराणशीधुं नवपाटलञ्च ।

सम्बध्नता कामिजनेषु दोषाः

सर्वे निदाघावधिना प्रमृष्टाः ॥ ५२ ॥

जनस्य तस्मिन् समये विगाढे

बभूवतु द्वौ सविशेषकान्तौ ।

तापापनोदक्षमपादसेवौ

स चोदयस्थौ नृपतिः शशी च ॥ ५३ ॥

आपिञ्जरेति । वङ्गरजःकणत्वात् व्याघ्ररजःकणत्वात् आपिञ्जरा उदारा
द्राघीयसी अर्जुनस्य ककुभट्टस्य । इन्द्रद्रुः ककुभोऽर्जुन इत्यमरः । मञ्जरी,
देहं दग्ध्वापि रोषात् गिरिशेन गिरिरस्यस्य निवासत्वेन गिरिशस्तेन । लोमा-
दित्वात् श प्रत्ययः । गिरौ शेते इति विग्रहे तु गिरौ शेतेर्ङ इत्यस्य छन्दसि विधा-
नात् लोके प्रयोगानुपपत्तिः स्यात् तस्मात् पूर्वोक्तमेव विग्रहवाक्यं न्यायम् ।
खण्डीकृता मनोभवस्य ज्या मौर्वीवि, शुशुभे ॥ ५१ ॥

मनोज्ञेति । मनोज्ञगन्धमिति सर्वत्र सम्बध्यते सहकारभङ्गं चूतपल्लवखण्डं
पुराणं वासितं शेरते अनेनेति शीधुः दक्षुरसप्रकृतिकः सुराविशेषस्तम् । शीडो-
धुक् इत्युणादिस्त्वत्वेण शीड्स्वप्ने इत्यस्माद्वातोर्धुक् प्रत्ययः । पक्वैरिचुरसैरस्ती
शीधुः पक्वरसः शिव इति यादवः । नवं पाटलायाः पुष्पं पाटलञ्च सम्बध्नता
सङ्घट्टयता निदाघावधिना ग्रीष्मकालेन । अवधिस्त्ववधाने स्यात् सीन्नि काळे
विलेऽपि चेति विश्वः । कामिजनेषु विषये सर्वे दोषाः तापादयः प्रमृष्टाः परि-
हृताः ॥ ५२ ॥

जनस्येति । तस्मिन् समये ग्रीष्मे विगाढे कठिने सति जनस्य द्वौ सविशेषं
सातिशयं यथा तथा कान्तौ बभूवतुः कौ द्वौ, तापापनोदे क्षमा योग्या पादयो-
रङ्गोः पादानां रङ्गीनाञ्च सेवा ययो स्तौ उदयस्थौ अभ्युदयस्थौ स च नृपतिः
शशी च ॥ ५३ ॥

अथोन्मिलोलोन्मदराजहंसे
 रोधोलतापुष्पवहे सरस्वाः ।
 विहर्तुमिच्छा वनितासखस्य
 तस्याम्भसि ग्रीष्मसुखे बभूव ॥ ५४ ॥
 स तीरभूमौ विहितोपकार्या-
 मानायिभिस्तामपक्षटनक्राम् ।
 विगाहितुं श्रीमहिमानुरूपं
 प्रचक्रमे चक्रधरप्रभावः ॥ ५५ ॥
 सा तीरसोपानपथावतारा-
 दन्योन्यकेयूरविघट्टिनीभिः ।
 सनूपुरक्षोभपदाभिरासी-
 दुद्विग्नहंसा सरिदङ्गनाभिः ॥ ५६ ॥

अथेति । अथ ऊर्म्मिषु लोलाः सदृशाः उन्मदाः राजहंसाः यस्मिन्
 तस्मिन् । लोलस्रलसदृश्योरित्यमरः । रोधोलतापुष्पाणां वहे प्रापके । पचा-
 द्यच् । ग्रीष्मे पु सुखे सुखकरे सरया अम्भसि पयसि तस्य वनितासखस्य वनि-
 ताभिः सहेत्यर्थः विहर्तुमिच्छा बभूव ॥ ५४ ॥

सदति । चक्रधरप्रभावः विष्णुतेजाः सकुशः तीरभूमौ विहिता उपकार्या
 यस्यास्ताम् आनायो जालमेषामस्तीति आनायिनो जालिकाः । जालमानयि
 इति निपातः । आनायः पुंसि जालं स्यादित्यमरः । तीरपक्षटनक्रामपनीतग्राहं
 तां सरयूं श्रीमहिम्नोः सम्पत्प्रभावयोः अत्ररूपं योग्यं यथा तथा विगाहितुं प्रच-
 क्रमे । अत्र कामन्दकः, परितापिपुवासरेषु पश्यन् तटलेखास्थितमाप्तसैन्यचक्रम् ।
 सुविशोधितनक्रमीनजालं व्यवगाहेत जलं सुहृत्समेतइति ॥ ५५ ॥

सेति । सा सरित् सरयूः तीरसोपानपथेनावतारात् अवतरणात् अन्योन्यं
 केयूरविघट्टिनीभिः सनूद्गाङ्गदसङ्घर्षिणीभिः सनूपुरक्षोभाणि सनूपुरस्रलनानि
 पदानि यासां ताभिरङ्गनाभिर्हेतुभिः उद्विग्नहंसा भीतहंसा आसीत् ॥ ५६ ॥

परस्पराम्युक्ष्णतत्पराणां
 तासां नृपो मज्जनरागदर्शी ।
 नौसंश्रयः पार्श्वगतां किराती-
 मुपात्तबालव्यजनां बभाषे ॥ ५७ ॥
 पश्चावरोधैः शतशो मदीयैः
 विगाह्यमानो गलिताङ्गरागैः ।
 सन्धोदयः साम्ना इवैष वर्णं
 पुष्यत्यनेकं सरयूप्रवाहः ॥ ५८ ॥
 विलुप्तमन्तःपुरसुन्दरीणां
 यदञ्जनं नौलुलिताभिरङ्घ्रिः ।
 तद्वध्नीभिर्भस्मदरागशोभां
 विलोचनेषु प्रतिसुक्तमासाम् ॥ ५९ ॥
 एता गुरुश्रीणिपयोधरत्वा-
 दात्मानमुद्धोढुमशक्नुवत्यः ।

परस्पर इति । नौसंश्रयः परस्परमभ्युक्ष्णे सेचने तत्पराणाम् आसक्तानां
 तासां स्त्रीणां मज्जने रागोऽभिलाषस्तद्दर्शी नृपः पार्श्वगतामुपात्तबालव्यजनां
 गृहीतचामरां किरातीं चाभरग्राहिणीं बभाषे । किरातस्तथा, स्त्रियां चामर-
 ग्राहिन्यां मत्स्यजात्यन्तरे द्वयोरिति केशवः ॥ ५७ ॥

पश्येति । गलिताङ्गरागैर्मदीयैः शतशोऽवरोधैः विगाह्यमानो विलोद्यमान
 एषः सरयूप्रवाहः, साम्नाः समेषः सन्धोदयः सन्ध्याविर्भाव इव, अनेकं नानाविधं
 वर्णं रक्तपीतादिकं पुष्यति पश्य । वाक्यार्थः कर्म ॥ ५८ ॥

विलुप्तमिति । नौलुलिताभिर्नौलुलिताभिरङ्घ्रिः अन्तःपुरसुन्दरीणां यदञ्जनं
 विलुप्तं हृतं तदञ्जनं विलोचनेषु नयनेषु मदेन या रागशोभा तां वध्नीभिः घट-
 यन्तीभिः अङ्घ्रिः आसां प्रतिसुक्तं प्रत्यर्पितम् । प्रतिनिधिदानमपि तत्कार्यकारि-
 त्वात् प्रत्यर्पणमेवेति भावः ॥ ५९ ॥

एता इति । गुरु इवैहं श्रीणिपयोधरं यस्यात्मन इति विग्रहः । गुरुश्रीणि-

गाढाङ्गदैर्बाहुभिरसु बालाः
 क्लेशोत्तरं रागवशात् स्रवन्ते ॥ ६० ॥
 अमी शिरीषप्रसवावतंसाः
 प्रभ्रंशिनी वारिविहारिणीनाम् ।
 पारिल्लवाः स्रोतसि निम्नगायाः
 शैवाललोलान् छलयन्ति मीनान् ॥ ६१ ॥
 आसां जलास्फालनतत्पराणां
 मुक्ताफलसर्द्धिषु शीकरेषु ।
 पयोधरोत्सर्पिषु शीर्यमाणः
 संलक्ष्यते न छिद्दुरोऽपि हारः ॥ ६२ ॥
 आवर्त्तशोभा नतनाभिकान्तेः
 भङ्गो भ्रुवां हन्धचराङ्गनानाम् ।

पयोधरत्वात् आत्मानं शरीरसद्वोढुमशक्नुवत्यः एता बालाः गाढाङ्गदैः क्लिष्टाङ्गदैः
 बाहुभिः क्लेशोत्तरं दुःखप्रायं यथा तथा रागवशात् क्रीडाभिनिवेशपारतन्त्र्यात्
 स्रवन्ते तरन्ति ॥ ६० ॥

अमी इति । वारिविहारिणीनाम् आसां अभ्रंशिनो भ्रष्टाः निम्नगायाः
 स्रोतसि पारिल्लवाः स्रञ्चलाः । चञ्चलं तरलञ्चैव पारिल्लवपरिल्लवे इत्यमरः । अमी
 शिरीषप्रसवा एव अवतंसाः कर्णभूषाः शैवाललोलान् जलनीलीप्रियान् । जल-
 नीली तु शैवालमित्यमरः । मीनान् छलयन्ति प्रादुर्भावयन्ति, शैवालप्रियत्वात्
 शिरीषेषु शैवालभ्रमात् प्रादुर्भवन्तीत्यर्थः ॥ ६१ ॥

आसामिति । जलस्यास्फालने तत्पराणामासक्तानाम् आसां स्त्रीणां मुक्ता-
 फलसर्द्धिषु मौक्तिकानुकारिषु पयोधरेषु स्तनेषु उत्सर्पन्ति उत्पतन्ति ये तेषु शीक-
 राणां मध्ये शीर्यमाणो गलन् हारः अतएव छिद्दुरः स्वयं छिद्दोऽपि न संलक्ष्यते ।
 विदिभिर्दिच्छेदेः कुरजिति कुरचप्रत्ययः । शीकरसंसर्गात् छिन्न इति भावः ॥ ७२ ॥

आवर्त्तेति । विलासिनीनां विलसनशीलानां स्त्रीणाम् । वौ कषलसकत्य-
 स्रम्भ इति धिनुष् प्रत्ययः । रूपावयवानाम् उपमेयानां यानि उपमानानि लोक-
 प्रसिद्धानि तानि अदूरवर्त्तीनि अन्तिकगतानि जातानि, कस्य किमुपमानमित्य-

जातानि रूपावयवोपमाना-

न्यदूरवर्त्तीनि विलासिनीनाम् ॥ ६३ ॥

तीरस्थलीवर्हिभिरुत्कलापैः

प्रस्निग्धकेकैरभिनन्द्यमानम् ।

ओत्तेषु संमूर्च्छति रक्तमासां

गीतानुगं वारिमृदङ्गवाद्यम् ॥ ६४ ॥

सन्दृष्टवस्त्रेष्ववलानितस्त्रे-

ष्विन्दुप्रकाशान्तरितोडुतुल्याः ।

अमी जलापूरितसूत्रमार्गाः

मौनं भजन्ते रशनाकलापाः ॥ ६५ ॥

एताः करोत्योडितवारिधाराः

दर्पात् सखीभिर्वदनेषु सिक्ताः ।

वाह, नतनाभिकान्ते निम्ननाभिगोभायाः आवर्त्तशोभा । स्यादावर्त्तोऽम्भसां
भ्रमइत्यमरः । भ्रुवां भङ्गस्तरङ्गः, स्तनानां दन्वचराः चक्रवाकाः, उपमानमिति
सर्वत्र सम्बध्यते ॥ ६३ ॥

तीरेति । उत्कलापै रञ्चवर्हेः प्रस्निग्धाः मधुराः केकाः येषां तैः तीरस्थलीषु
स्थितै र्वर्हिभिः मयूरैरभिनन्द्यमानं रक्तं आभ्यं गीतानुगं गीतानुसारि आसां
स्त्रीणां सम्बन्धि वार्यैव मृदङ्ग स्तस्य वाद्यं वाद्यध्वनिः ओत्तेषु संमूर्च्छति
व्याप्नोति ॥ ६४ ॥

सन्दृष्टेति । सन्दृष्टवस्त्रेषु जलसेकात् संस्निग्धशुकेषु अवलानां नितस्त्रेषु
अधिकरणेषु इन्दुप्रकाशेन ज्योत्स्नया अन्तरितानि आवृतानि यानि उडूनि
नक्षत्राणि तत्तुल्याः मुक्तामयत्वादिति भावः, अमी जलापूरितसूत्रमार्गाः निश्चला
इत्यर्थः रशनाएव कलापाः भूषाः । कलापो भूषणे वर्हे इत्यमरः । मौनं निःश-
ब्दतामित्यर्थः भजन्ते ॥ ६५ ॥

एता इति । दर्पात् सखीजनं प्रति करै रत्योडिता उत्सारिताः वारिधारा
यामिक्ताः स्वयमपि पुन स्तथैव सखीभि र्वदनेषु सिक्ताः एता स्तरुण्यो वक्रो तुरागैः

वक्रतेराग्रैरलकैस्तृण्य-
 शूर्णारुणान् वारिलवान् वमन्ति ॥ ६६ ॥
 उद्वन्धकेशश्चुतपत्रलेखो
 विश्लेषिमुक्ताफलपत्रवेष्टः ।
 मनोज्ञ एव प्रमदामुखाना-
 मम्भोविहाराकुलितोऽपि वेष्टः ॥ ६७ ॥
 स नौविमानाद्वतीर्य रेमे
 विलोलहारः सह ताभिरभु ।
 स्कन्धावलग्नोद्धृतपद्मिनीकः
 करेणुभिर्वन्य इव द्विपेन्द्रः ॥ ६८ ॥
 ततो नृपेणानुगताः स्त्रियस्ताः
 भ्राजिष्णुना सातिशयं विरेजुः ।
 प्रागेव मुक्ता नयनाभिरामाः
 प्राप्येन्द्रनीलं किमुतोन्मयूखम् ॥ ६९ ॥

जलमेकाद्वज्रप्रैः अलकैः करणैः चूर्णैः कुङ्कुमादिभिः अरुणान् वारिलवान् उदक-
 विन्दून् वमन्ति वर्धन्ति ॥ ६६ ॥

उद्वन्धेति । उद्वन्धा उद्वन्धटाः केशाः यस्मिन् सः च्युतपत्रलेखः क्षतपत्र-
 रचनः विश्लेषिणो विश्लंसिनः मुक्ताफलपत्रवेष्टाः मुक्तामयताडङ्काः यस्मिन् सः
 एवमम्भोविहाराकुलितोऽपि प्रमदामुखानां वेष्टो नेपथ्यं मनोज्ञएव । रस्याणां
 विकृतिरपि स्थितं तनोतीति भावः ॥ ६७ ॥

स इति । स कुशः नौ विमानमिव, नौविमानम् उपमितसंसासः, तस्माद-
 वतीर्य विलोलहारः सन् ताभिस्त्रीभिः सह, करेणुभिः सह स्कन्धावलग्नोद्धृत-
 पद्मिनी उत्पाटितनलिनी यस्य स तथोक्तः सन् । नद्युतश्चेति कप्रत्ययः । वन्यो
 द्विपेन्द्र इव, अभु रेमे ॥ ६८ ॥

तत इति । ततो भ्राजिष्णुना प्रकाशनशीलेन । भुवश्चेति चकारादिष्णुच् ।
 नृपेण अनुगताः सङ्गताः ताः स्त्रियः सातिशयं यथा यथा विरेजुः, प्रागेव इन्द्र-

वर्णोदकैः काञ्चनमृङ्गमुक्तै-

स्तमायताढ्यः प्रणयादसिञ्चन् ।

तथागतः सोऽतितरां वभासे

सधातुनिष्यन्द इवादिराजः ॥ ७० ॥

तेनावरोधप्रमदासखेन

विगाहमानेन सरिद्वरां ताम् ।

आकाशगङ्गारतिरप्सरोभि-

वृतो मरुत्वाननुयातलीलः ॥ ७१ ॥

यत् कुम्भयोनेरधिगम्य रामः

कुशाय राज्येन समं दिदेश ।

तदस्य जैत्राभरणं विहर्त्तु-

रज्ञातपातं सलिले ममज्ज ॥ ७२ ॥

स्नात्वा यथाकाममसौ सदार-

स्तीरोपकार्यां गतमात्र एव ।

नीलयोगात् पूर्वमेव, केवला अपीत्यर्थः, मृक्ताः मणयो नयनाभिरामाः उन्नयूख
मिन्द्रनीलं प्राप्य किमुत अभिरामा इति किमु वक्तव्यमित्यर्थः ॥ ६६ ॥

वर्णोदकैरिति । तं कुशम् आयताढ्यः काञ्चनस्य मृङ्गैर्मुक्तानि ते वर्णो-
दकैः कुङ्कुमादिवर्णद्रव्यसहितोदकैः प्रणयात् स्नेहात् असिञ्चन् तथागतस्तथा
स्थितः वर्णोदकसिक्तइत्यर्थः स कुशः, सधातुनिष्यन्दो गैरिकद्रव्ययुक्तः अद्विराज
इव, अतितरां वभासे अत्यर्थं चकासे ॥ ७० ॥

तेनेति । अवरोधप्रमदासखेन अन्तःपुरसुन्दरीसहचरेण तां सरिद्वरां
सरयूं विगाहमानेन तेन कुशेन आकाशगङ्गायां रतिः क्रीडा यस्य सः अप्सरोभि-
वृतः आवृतो मरुत्वानिन्द्रः अनुयातलीलः अनुकृतश्रीरभूदिति शेषः इन्द्रमनुकृत-
वानित्यर्थः ॥ ७१ ॥

यदिति । यदाभरणं रामः कुम्भयोनेरगस्त्यात् अधिगम्य प्राप्य कुशाय
राज्येन समं दिदेश ददौ, राज्यसममूल्यमित्यर्थः, सलिले विहर्तुः क्रीडितः अस्य
कुशस्य तज्जैत्राभरणं जयशीलमाभरणम् अज्ञातपातं सत् ममज्ज बुबोड ॥ ७२ ॥

दिव्येन शून्यं वलयेन बाहुम्
 अपोदनेपथ्यविधिर्ददर्श ॥ ७३ ॥
 जयश्रियः संवननं यतस्त-
 दामुक्तपूर्वं गुरुणा च यस्मात् ।
 सेहेऽस्य न भ्रंशमतो न लोभात्
 स तुल्यपुष्पाभरणो हि धीरः ॥ ७४ ॥
 ततः समान्नापयदाशु सर्वान्
 आनायिनस्तद्विचये नदीषणान् ।
 बन्धप्रमा स्ते सरयूं विगाह्य
 तमूचुरस्तानमुखप्रसादाः ॥ ७५ ॥
 कृतः प्रयत्नो न च देव लब्धं
 मग्नं पयस्याभरणोत्तमं ते ।

स्नात्वेति । असौ कुशः सदारः सन् यथाकामं यथेच्छं स्नात्वा विगाह्य तीरे
 या उपकार्यां पूर्वोक्ता तां गतमात्रो गतएव अपोदनेपथ्यविधिः अकृतप्रसाधनएव
 दिव्येन वलयेन शून्यं बाहुं ददर्श ॥ ७३ ॥

जयेति । यतः कारणात् तदाभरणं जयश्रियः संवननं वशीकरणम् । वश-
 क्रिया संवननमित्यमरः । यस्माच्च गुरुणा पिता आमुक्तपूर्वं पूर्वमामुक्तं धृत-
 मित्यर्थः । सह सुपेति समासः । अतो हेतोः अस्याभरणस्य भ्रंशं नाशं न सेहे
 लोभान्न, कुतः, हि यस्मात् धीरः विद्वान् स कुशः तुल्यानि पुष्पाभरणानि च
 यस्य सः, पुष्पेष्विव आभरणेषु धृतेषु निर्माल्यबुद्धिं करोतीत्यर्थः ॥ ७४ ॥

तत इति । ततः नन्द्यां स्नान्ति कौशलेनेति नदीषणास्तान् । सुपीति योग-
 विगात् कप्रत्ययः, निनदीभ्यां स्नातेः कौशल इति षत्वम् । सर्वानानायिनो
 जालिकान् तस्याभरणस्य विचयेऽन्वेषणे निमित्ते आशु समान्नापयत् आदिदेश,
 ते आनायिनः सरयूं विगाह्य विलोड्य बन्धप्रमाः विफलप्रयासाः तथापि तद्वति
 ज्ञात्वा अस्मानमुखप्रसादाः सन्नीकमुखाः सन्तः तं कुशमूचुः ॥ ७५ ॥

कृत इति । हे देव प्रयत्नः कृतः पयसि मग्नं ते आभरणोत्तमं न च लब्धं

नागेन लौल्यात् कुमुदेन नून-
 मुपात्तमन्तर्हृदवासिना तत् ॥ ७६ ॥
 ततः स कृत्वा धनुराततज्यं
 धनुर्धरः कोपविलोहिताक्षः ।
 गारुत्मतं तीरगत-स्तरस्वी
 भुजङ्गनाशाय समाददेऽस्त्रम् ॥ ७७ ॥
 तस्मिन् हृदः संहितमात्र एव
 क्षोभात् समाविद्धतरङ्गहस्तः ।
 रोधांसि निघ्नन्नवपातमग्नः
 करोव वन्यः परुषं ररास ॥ ७८ ॥
 तस्मात् समुद्रादिव मथ्यमानात्
 उद्धृत्तनक्रात् सहसोन्ममज्ज ।
 लक्ष्म्येव सार्द्धं सुरराजवृक्षः
 कन्यां पुरस्कृत्य भुजङ्गराजः ॥ ७९ ॥

किन्तु तदाभरणम् अन्तर्हृदवासिना कुमुदेन कुमुदाख्येन नागेन पद्मगेन लौल्यात् लोभादुपात्तं गृहीतं नूनमिति वितर्कः ॥ ७६ ॥

तत इति । ततो धनुर्धरः कोपविलोहिताक्षः तरस्वी बलवान् सः कुशः तीर-
 गतः सन् धनुराततज्यम् अधिज्यं कृत्वा भुजङ्गस्य कुमुदस्य नाशाय गारुत्मतं गरु-
 त्महेवताकम् अस्त्रं समाददे ॥ ७७ ॥

तस्मिन्निति । तस्मिन्नस्त्रे संहितमात्रे सत्येव हृदः क्षोभाद्धेतोः समाविद्धाः
 सङ्घुहितास्तरङ्गाएव हस्ता यस्य सः रोधांसि निघ्नन् पातयन्, अवपाते गजग्रहण
 गत्तं मग्नः पतितः । अवपातस्तु हस्त्यर्थे गत्तं शब्दस्तृणादिनेति यादवः । वन्यः
 करोव परुषं घोरं ररास दध्वान् ॥ ७८ ॥

तस्मादिति । मथ्यमानात्समुद्रादिव उद्धृत्तनक्रात् क्षुभितग्राहात् तस्मात्
 वृदात्, लक्ष्म्या सार्द्धं सुरराजस्येन्द्रस्य वृक्षः पारिजात इव, कन्यां पुरस्कृत्य भुज-
 ङ्गराजः कुमुदः सहसोन्ममज्ज ॥ ७९ ॥

विभूषणप्रत्युपहारहस्त-
 सुपस्थितं वीक्ष्य विशाम्पतिस्तम् ।
 सौपर्णमस्त्रं प्रतिसञ्जहार
 प्रह्वेष्वनिर्वन्धरूपो हि सन्तः ॥ ८० ॥
 तैलोक्यनाथप्रभवं प्रभावात्
 कुशं द्विषामङ्कुशमस्त्रविद्वान् ।
 मानोन्नतेनाप्यभिनन्द्य मूर्ध्ना
 मूर्ध्नाभिषिक्तं कुमुदो बभाषे ॥ ८१ ॥
 अवैमि कार्यान्तरमानुषस्य
 विष्णोः सुताख्यामपरां तनुं त्वाम् ।
 सोऽहं कथं नाम तवाचरेय-
 माराधनीयस्य धृतेर्विघातम् ॥ ८२ ॥

विभूषणेति । विशाम्पतिर्मानुजपतिः कुशः । द्वौ विशौ वैश्यमानुजावित्य-
 मरः । विभूषणं प्रत्युपहरति प्रत्यर्पयतीति विभूषणप्रत्युपहारः । कर्मण्यण् ।
 विभूषणप्रत्युपहारो हस्तो यस्य तम् उपस्थितं प्राप्तं तं कुमुदं वीक्ष्य सौपर्णं
 गारुत्वतमस्त्रं प्रतिसंजहार, तथाहि सन्तः प्रह्वेषु नस्त्रेषु अनिर्वन्धरूपः अनियत-
 कोपा हि ॥ ८० ॥

तैलोक्येति । अस्त्रं विद्वान् अस्त्रविद्वान् । न लोकेत्यादिना षष्ठीसमास-
 निषेधः । द्वितीयान्धितेत्यत्र गम्यादीनामुपसंख्यानान् द्वितीयेति योगविभागाद्वा
 समासः । गारुडास्त्रमहिमाभिज्ञ इत्यर्थः कुमुदः त्रयोलोकास्त्रैर्लोक्यम् । चातु-
 र्वर्ण्यादित्वात् स्वार्थे ष्यञ् प्रत्ययः । तैलोक्यनाथो रामः प्रभवो जनको यस्य तम्
 अतएव प्रभावात् द्विषाम् अङ्कुशं निवारकं मूर्ध्नाभिषिक्तं राजानं कुशं मानोन्नते-
 नापि मूर्ध्ना अभिवन्द्य प्रणम्य बभाषे ॥ ८१ ॥

अवैमीति । त्वाम्, ओदनान्तरस्तण्डुल इतिवत् कार्यान्तरः कार्यार्थः ।
 स्थानात्मीयान्यतादर्थ्यरभ्रान्तर्येषु चान्तरमिति शाश्वतः । स चासौ मानुषश्चेति
 तस्य विष्णोः रामस्य सुताख्यां पुत्रसंज्ञाम् अपरां तनुं मूर्त्तिमवैमि, आत्मा वै
 पुत्रनामासीति श्रुतेरित्यर्थः । स जानन्नहम् आराधनीयस्योपास्यस्य तव धृतेः

कराभिघातोत्थितकन्दुकेय-
 मालोक्य बाला-तिकूतूहलेन ।
 हृदात् पतज्ज्योतिरिवान्तरिक्षात्
 आदत्त जैत्राभरणं त्वदीयम् ॥ ८३ ॥
 तदेतदाजानुविलम्बिना ते
 ज्याघातरेखाकिणलाञ्छनेन ।
 भुजेन रक्षापरिधेण भूमे-
 रूपैतु योगं पुनरंसलेन ॥ ८४ ॥
 इमां स्वसारञ्च यवीयसीं मे
 कुमुद्वतीं नार्हसि नानुमन्तुम् ।
 आत्मापराधं नुदतीं चिराय
 शुश्रूषया पार्थिव पादयो-स्ते ॥ ८५ ॥

प्रीतेः । ४ प्रीताविति धातोः स्त्रियां क्तिन् । विघातं कथं नाम आचरेयम्
 असम्भावितमित्यर्थः ॥ ८२ ॥

करेति । कराभिघातेनोत्थित ऊर्ध्वं गतः कन्दुको यस्याः सा कन्दुकार्थम्
 ऊर्ध्वं पश्यन्तीत्यर्थः इयं बाला अतिकूतूहलेनात्यन्तकौतुकेन, अन्तरिक्षात् ज्योति-
 नेनैवमिव । ज्योतिर्भद्योतदृष्टिष्वित्यमरः । हृदात् पतत् त्वदीयं जैत्राभरणमालोक्य
 आदत्त अगृह्णात् ॥ ८३ ॥

तदिति । तदेतदाभरणम् आजानुविलम्बिना दीर्घेण ज्याघातेन या रेखा
 रेखाकाराः ग्रन्थयः तेषां किणं चिह्नं तदेव लाञ्छनं यस्य तेन भूमेः रक्षापरि-
 धेण रक्षागलेन । परिधौ योगभेदास्त्रसुहृदेऽङ्गलघातयोरित्यमरः । अंसलेन बलवता
 ते भुजेन पुनर्योगं सङ्गतिम् उपैतु । एतैर्विशेषणैः महाभाग्यशौर्यधुरन्धरत्व-
 बलवत्वादि गम्यते ॥ ८४ ॥

इमामिति । किञ्च हे पार्थिव ते पादयोः चिराय शुश्रूषया परिचर्यया ।
 शुश्रूषा श्रोतुमिच्छायां परिचर्याप्रदानयोरिति विश्वः । आत्मापराधम् आभरण-
 ग्रहणरूपं नुदतीं परिजिहीर्षतीमित्यर्थः । आशंसायां भूतवच्चेति चकाराद्वर्त-
 मानार्थं शट्प्रत्ययः । आच्छीनद्योर्नुमित्यस्य वैकल्पिकत्वानुसभावः । इमां मे

इत्युच्चिवानुपहृताभरणः क्षितीशं
 स्नाय्यो भवान् स्वजन इत्यनुभाषितारम् ।
 संयोजयांविधिवदास समेतबन्धुः
 कन्यामयेन कुसुदः कुलभूषणेन ॥ ८६ ॥
 तस्याः स्पृष्टे मनुजपतिना साहचर्याय हस्ते
 माङ्गल्योर्णावलयिनि पुरः पावकस्योच्छिखस्य ।
 दिव्यसूत्र्यध्वनिरुदचरद्यश्रुवानो दिगन्तान्
 गन्धोदग्रं तदनु वटपुः पुष्पमाश्रय्य मेघाः ॥ ८७ ॥
 इत्थं नागस्त्रिभुवनगुरोरौरसं मैथिलेयं
 लब्ध्वा बन्धुं तमपि च कुशः पञ्चमं तत्तकस्य ।

यवीयसीं कनिष्ठां स्वसारं भगिनीं कुसुदतोस् अनुमन्तुं नार्हसीति न अर्हस्ये-
 वेत्यर्थः ॥ ८५ ॥

इतीति । इति पूर्व स्नोकोक्तमूचिवान् उक्तवान् । ब्रुवः कसुः । उपहृता-
 भरणः प्रत्यर्पिताभरणः कुसुदः, हे कुसुद भवान् स्नाय्यः स्वजनो बन्धुः इत्यनुभाषिता-
 रम् अनुवक्तारं क्षितीशं कुशं समेतबन्धुः युक्तबन्धुः सन् कन्यामयेन कन्यारूपेण
 कुलयोर्भूषणेन विधिवत् संयोजयामास । न केवलं तदीयमेव किन्तु स्वकीयमपि
 भूषणं तस्मै दत्तवानिति ध्वनिः । आम् प्रत्ययानुप्रयोगयोर्व्यवधानं प्रागेव समा-
 हितम् ॥ ८६ ॥

तस्या इति । मनुजपतिना कुशेन साहचर्याय सहधर्माचरणायेत्यर्थः
 माङ्गल्या माङ्गले साधु र्यां ऊर्णा । ऊर्णा मेघादिलोम्नि स्यादित्यमरः । अत्र लक्ष-
 णया तन्निर्मितं सूत्रमुच्यते । तथा वलयिनि वलयवति तस्याः कुसुदत्याः हस्तेपाणौ
 उच्छिखस्य उदञ्चिषः पावकस्य पुरोऽग्रे स्पृष्टे गृहीते सति, दिगन्तान् व्यश्रुवानो
 व्याप्नुवन् दिव्यः त्र्यध्वनिः उदचरदुत्थितः, तदनु आश्रय्य अङ्गुताः मेघाः
 गन्धोदग्रमुत्कटं पुष्पं पुष्पाणि । जात्यभिप्रायेणैकवचनम् । वटपुः । आश्रय्य-
 शब्दस्य रौद्रलूयममी विषु चतुर्दशेत्यमरवचनात् त्रिलिङ्गत्वम् ॥ ८७ ॥

इत्यमिति । इत्थं नागः कुसुदः त्रयाणां भुवनानां समाहारस्त्रिभुवनम् ।
 तद्वितार्थेत्यादिना तत्पुरुषः । अदन्तद्विगुलेपि पात्वाद्यन्तत्वान्द्रुसकत्वम् ।

एकः शङ्कां पितृवधरिपोरत्यजहैनतेयात्
शान्तव्यालामवनिमपरः पौरकान्तः शशास ॥ ८८ ॥

इति श्रीरघुवंशे महाकाव्ये कालिदासकृतौ कुमद्वती-
परिणयो नाम षोडशः सर्गः ॥

पात्राद्यन्तरैनेकार्थो द्विगु लब्ध्यानुसारतइत्यमरः । तस्य औरसं धर्मपत्नीजं
पुत्रम् । औरसो धर्मपत्नीज इति याज्ञवल्करः । मैथिलेयं कुशं बन्धुं लब्ध्वा,
कुशोऽपि च तत्तत्कस्य पञ्चमं पुत्रं तं कुसुदं बन्धुं लब्ध्वा, एक स्तयोरन्यतरः कुसुदः
पितृवधेन रिपोर्वैनतेयात् गरुडात् । गुरुणा वैष्णवांशेन कुशेन त्र्यारजितक्रौर्या-
दिति भावः । शङ्कां भयमत्यजत् अपरः कुशः शान्तव्यालां कुसुदाज्ञया वीत-
सर्पभयामवनिम् अतएव पौरकान्तः पौरप्रियः सन् शशास ॥ ८८ ॥

इति श्रीमहोपाध्यायकोलाचलमल्लिनाथसूरिविरचितायां

रघुवंशव्याख्यायां सञ्जीवनीसमाख्यायां

षोडशः सर्गः ।

रघुवंशम् ।

सप्तदशः सर्गः ।

अतिथिं नाम काकुत्स्थात् पुत्रमाप कुसुद्वतीः ।
 पश्चिमाद्यामिनीयामात् प्रसादमिव चेतना ॥ १ ॥
 स पितुः पितृमान् वंशं मातुश्चानुपमद्युतिः ।
 अपुनात् सवितेवोभौ मार्गावुत्तरदक्षिणौ ॥ २ ॥
 तमादौ कुलविद्यानामर्थमर्थविदां वरः ।
 पश्चात् पार्थिवकन्यानां पाणिमग्राहयत् पिता ॥ ३ ॥

नमो रामपदाम्भोजं रेणवो यत् सन्ततम् ।

कुर्वन्ति कुसुद्वतीमरण्यगृहमेधिनः ॥

अतिथिमिति । कुसुद्वती काकुत्स्थात् कुशात् अतिथिं नाम पुत्रम्, चेतना
 बुद्धिः पश्चिमादन्निमात् यामिन्या रात्रि यांमात् प्रहरात् । द्वौ यामप्रहरौ समा-
 वित्यमरः । प्रसादं वैशद्यमिव, प्राप । ब्राह्मे सर्वेषां बुद्धिवैशद्यं भवतीति
 प्रसिद्धिः ॥ १ ॥

स इति । पितृमान् । प्रशंसार्थं महत् । सुशिक्षित इत्यर्थः । अनुपमद्युतिः ।
 सवितुश्चेदं विशेषणम् । सोऽतिथिः पितुः कुशस्य मातुः कुसुद्वत्याश्च वंशम्, सविता
 उत्तरदक्षिणौ उभौ मार्गाविव, अपुनात् पवित्रीकृतवान् ॥ २ ॥

तमिति । अर्थान् शब्दार्थान् दानसंप्रहृदिप्रक्रियाप्रयोजनानि च विदन्ती-
 त्यर्थविदः तेषां वरः श्रेष्ठः पिता कुशः तमतिथिम् आदौ प्रथमं कुलविद्यानाम्
 आनीचिकीवयोवार्त्तादण्डनीतीनाम् अर्थमभिधेयम् अग्राहयत् अबोधयत्,
 पश्चात् पार्थिवकन्यानां पाणिम् अग्राहयत् स्वीकारितवान् उदवाहयदित्यर्थः ।
 यद्देवर्ष्यन्तस्य सर्वत्र द्विकर्मकत्वमस्तीत्युक्तं प्राक् ॥ ३ ॥

जात्यस्तेनाभिजातेन शूरः शौर्यवता कुशः ।
 अमन्यतैकमात्मानमनेकं वशिना वशी ॥ ४ ॥
 स कुलोचितमिन्द्रस्य साहायकमुपेयिवान् ।
 जघान समरे दैत्यं दुर्जयं तेन चावधि ॥ ५ ॥
 तं स्वसा नागराजस्य कुमुदस्य कुमुद्वती ।
 अन्वगात् कुमुदानन्दं शशाङ्कमिव कौमुदी ॥ ६ ॥
 तयोर्दिवस्यतेरासीदेकः सिंहासनाङ्घ्रिभाक् ।
 द्वितीयापि सखी शच्याः पारिजातांशभागिनी ॥ ७ ॥
 तदात्मसम्भवं राज्ये मन्त्रिवृद्धाः समादधुः ।
 स्मरन्तः पश्चिमामाज्ञां भर्तुः संग्रामयायिनः ॥ ८ ॥

जात्यइति । जातौ भवो जात्यः कुलीनः शूरः वशी कुशः अभिजातेन कुली-
 नेन । अभिजातः कुलीनः स्यादित्यमरः । शौर्यवता वशिना तेनातिथिना करणेन
 एकमात्मानम् एको न भवतीत्यनेकस्तम् अमन्यत सर्वगुणसामग्रादात्मजम् आत्मन-
 एव रूपान्तरममं स्तेत्यर्थः ॥ ४ ॥

सइति । स कुशः कुलोचितं कुलाभ्यस्तम् इन्द्रस्य साहायकं सहकारित्वम् ।
 योपधादित्यादिना वुज् । उपेयिवान् प्राप्तः सन् समरे नामतोऽर्थतश्च दुर्जयं दैत्यं
 जघानावधीत् तेन दैत्येनावधि हतश्च । लुङिः चेति हनो वधादेशः ॥ ५ ॥

तमिति । कुमुदस्य नागराजस्य स्वसा कुमुद्वती कुशपत्नी, कुमुदानन्दं शशाङ्कं
 कौमुदी ज्योत्स्नेव, तं कुशम् अन्वगात् । कुशस्तु कुः पृथ्वी तस्याः सुत् प्रीतिः
 सैवानन्दो यस्येति कुमुदानन्दः परानन्देन स्वयमानन्दतीत्यर्थः ॥ ६ ॥

तयोरिति । तयोः कुशकुमुद्वत्योर्मध्ये एकः कुशः दिवस्यतेरिन्द्रस्य सिंहा-
 सनाङ्घ्रिं सिंहासनैकदेशः तद्भागासीत्, द्वितीया कुमुद्वत्यपि शच्याः इन्द्राण्याः
 पारिजातांशस्य भागिनी ग्राहिणी । संपृचेत्यादिना भजेर्धितुश्च प्रत्ययः । सखी
 आसीत् । कस्कादित्वादिवस्यतिः साधुः ॥ ७ ॥

तदिति । संग्रामं यायिनः संग्रामं यास्यतः आवश्यकार्थे णिनिः, अकैनो-
 र्भविष्यदाधमर्ण्ययोरिति षष्ठीनिषेधः । भर्तुः स्वामिनः कुशस्य पश्चिमामन्त्रिमामाज्ञां
 विपर्यये पुत्रोऽभिषेक्तव्य इत्येवंरूपां स्मरन्तोमन्त्रिवृद्धाः तदात्मसम्भवमतिधिं
 राज्ये समादधुर्निदधुः ॥ ८ ॥

ते तस्य कल्पयामासुरभिषेकाय शिल्पिभिः ।

विमानं नव-मुद्देदि चतुःस्तम्भप्रतिष्ठितम् ॥ ९ ॥

तत्वेन हेमकुम्भेषु सम्भृतैस्तौर्यवारिभिः ।

उपतस्थुः प्रकृतयो भद्रपीठोपवेशितम् ॥ १० ॥

नदङ्गिः स्निग्धगम्भीरं तूर्यैराहृतपुष्करैः ।

अन्वमीयत कल्याणं तस्याविच्छिन्नसन्तति ॥ ११ ॥

दूर्वायवाङ्कुरस्रक्षत्वगभिन्नपुटोत्तरान् ।

ज्ञातिवृद्धैः प्रयुक्तान् स भेजे नीराजनाविधीन् ॥ १२ ॥

पुरोहितपुरोगास्तं जिष्णुं जैत्रैरथर्वभिः ।

उपचक्रमिरे पूर्वमभिषेक्तुं द्विजातयः ॥ १३ ॥

तस्यौघमहती मूर्ध्नि निपतन्ती व्यरोचत ।

सशब्दमभिषेकश्रीं गर्ङ्गेव त्रिपुरद्विषः ॥ १४ ॥

त इति । ते मन्त्रिणः तस्यातिथेः अभिषेकाय शिल्पिभिः उद्देदि उन्नतवेदिकं चतुःस्तम्भप्रतिष्ठितं चतुर्षु स्तम्भेषु प्रतिष्ठितं नवं विमानं मण्डपं कल्पयामासुः ॥ ९ ॥

तत्वेति । तत्र विमाने भद्रपीठे पीठविशेषे उपवेशितम् एनमतिथिं हेमकुम्भेषु सम्भृतैः संगृहीतैः तीर्थवारिभिः करणैः प्रकृतयो मन्त्रिण उपतस्थुः ॥ १० ॥

नदङ्गिरिति । आहृतं पुष्करं सुखं येषां तैः । पुष्करं करिहस्ताग्रे वाद्यभाण्डमुखेपि चेत्यमरः । स्निग्धं मधुरं गम्भीरञ्च नदङ्गिः तूर्यैः तस्यातिथेः अविच्छिन्नसन्तति अविच्छिन्नपारम्पर्यं कल्याणं शुभं अन्वमीयत अनुमितम् ॥ ११ ॥

दूर्वेति । सोऽतिथिः दूर्वाश्च यवाङ्कुराश्च स्रक्षत्वश्च अभिन्नपुटाः बालपल्लवाश्च उत्तराणि प्रधानानि येषु तान् । अभिन्नपुटानि मधूकपुष्पाणीति केचित्, कमलानीत्यन्ये । ज्ञातिषु ये वृद्धास्तैः प्रयुक्तान् नीराजनाविधीन् भेजे ॥ १२ ॥

पुरोहितेति । पुरोहितप्रमुखाः द्विजातयो ब्राह्मणाः जिष्णुं जयशीलं तमतिथिं जैत्रैर्जयशीलैः अथर्वभिर्मन्त्रविशेषैः करणैः पूर्वमभिषेक्तुं उपचक्रमिरे ॥ १३ ॥

तस्येति । तस्यातिथेर्मूर्ध्नि सशब्दं निपतन्ती ओघमहती महाप्रवाहा अभिषिच्यतेऽनेनेत्यभिषेको जलं तस्य श्रीः समृद्धिः, त्रिपुरद्विषः शिवस्य मूर्ध्नि निपतन्ती गर्ङ्गेव, व्यरोचत । तयाणां पुराणां द्वेष्टीति विग्रहः ॥ १४ ॥

स्तूयमानः क्षणे तस्मिन्नलक्ष्यत स वन्दिभिः ।

प्रष्टु इव पर्जन्यः सारङ्गैरभिनन्दितः ॥ १५ ॥

तस्य सन्मन्त्रपूताभिः स्नानमङ्गिः प्रतीच्छतः ।

वष्टधे वैद्युतस्याग्ने र्वृष्टिसेकादिव द्युतिः ॥ १६ ॥

स तावदभिषेकान्ते स्नातकेभ्यो ददौ वसु ।

यावतैषां समाप्येरन् यज्ञाः पर्याप्तदक्षिणाः ॥ १७ ॥

ते प्रीतमनसस्तस्मै या-माशिषमुदैरयन् ।

सा तस्य कर्म्मनिर्वृत्तैर्दूरं पश्चात्कृता फलैः ॥ १८ ॥

बन्धच्छेदं स बद्धानां वधार्हाणा-मवध्यताम् ।

धुर्याणाञ्च धुरो मोक्ष-मदोहञ्चादिशङ्गवाम् ॥ १९ ॥

क्रीडा-पतत्त्रिणोऽप्यस्य पञ्जरस्थाः श्लुकादयः ।

स्तूयमान इति । तस्मिन् क्षणे अभिषेककाले वन्दिभिः स्तूयमानः सोऽतिथिः, प्रष्टुः प्रष्टुवान् । कर्त्तरि क्तः । अवयव सारङ्गैश्चातकैरभिनन्दितः पर्जन्यो मेघ इव, अलक्ष्यत ॥ १५ ॥

तस्येति । सन्मन्त्रैः पूताभिः शुद्धाभिरङ्गिः स्नानं प्रतीच्छतः कुर्वतस्तस्य, वृष्टिसेकात् विद्युतोऽयं वैद्युतस्तस्य अबिम्बनस्याग्नेरिव, द्युतिर्वष्टधे ॥ १६ ॥

स इति । सोऽतिथिः अभिषेकान्ते स्नातकेभ्यो गृहस्थेभ्यः तावत्तावत्परिमाणं वसु धनं ददौ यावता वसुना एषां स्नातकानां पर्याप्तदक्षिणाः समग्र-दक्षिणाः यज्ञाः समाप्येरन् ॥ १७ ॥

त इति । प्रीतमनसस्ते स्नातकाः तस्मै अतिथये यामाशिषमुदैरयन् व्याहरन् सा आशीः तस्यातिथेः कर्म्मनिर्वृत्तैः पूर्वपुण्यनिष्पत्तैः फलैः साम्राज्यादिभिर्दूरं दूरतः पश्चात्कृता, स्वफलदानस्य तदानीमनवकाशात् कालान्तरोद्दीक्षणं चकारेत्यर्थः ॥ १८ ॥

बन्धेति । सोऽतिथिः बद्धानां बन्धच्छेदं वधार्हाणाम् अवध्यतां धुरं वह-नीति धुर्याः वलीवर्हादयस्तेषां धुरो भारस्य मोक्षं गवामदोहं वत्सानां पानार्थं दोहनिवृत्तिं चादिशत् आदिदेश ॥ १९ ॥

क्रीडेति । पञ्जरस्थाः श्लुकादयः अस्यातिथेः क्रीडापतत्रिणोऽपि किमुतान्ये

लम्बमोक्षास्तदादेशात् यथेष्टगतयोऽभवन् ॥ २० ॥

ततः कक्षान्तरन्यस्तं गजदन्तासनं शुचि ।

सोत्तरच्छदमध्यास्त नेपथ्यग्रहणाय सः ॥ २१ ॥

तं धूपाश्यानकेशान्तं तोयनिर्णिक्तपाणयः ।

आकल्पसाधनैस्तैस्तै रूपसेदुः प्रसाधकाः ॥ २२ ॥

तेऽस्य मुक्तागुणोन्नद्धं मौलिमन्तर्गतस्रजम् ।

प्रत्यूषुः पद्मरागेण प्रभामण्डलशोभिना ॥ २३ ॥

चन्दनेनाङ्गरागञ्च मृगनाभिसुगन्धिना ।

समापय्य ततश्चक्रुः पत्रं विन्यस्तारोचनम् ॥ २४ ॥

आमुक्ताभरणः स्रग्वी हंसचिह्नदुकूलवान् ।

इत्यपि शब्दार्थः, तदादेशात् तस्यातिथेः शासनात् लम्बमोक्षाः सन्तो यथेष्टं गतिर्येषां ते स्वेच्छाचारिणोऽभवन् ॥ २० ॥

तत इति । ततः सोऽतिथिर्नेपथ्यग्रहणाय प्रसाधनस्वीकाराय कक्षान्तरं हस्त्याङ्गनविशेषः । कक्ष्या प्रकोष्ठे हस्त्यादेरित्यमरः । तत्र न्यस्तं स्थापितं शुचि निर्मलं सोत्तरच्छदम् आस्तणसहितं गजदन्तस्यासनं पीठम् अध्यास्त तत्रोपविष्ट- इत्यर्थः ॥ २१ ॥

तमिति । तोयेन निर्णिक्तपाणयः चालितहस्ताः प्रसाधकाः अलङ्काराः धूपेन गन्धद्रव्यधूपेन आश्यानकेशान्तं शोधितकेशपाशान्तं तमतिथिं तैस्तैः आकल्पस्य नेपथ्यस्य साधनैर्गन्धमाल्यादिभिः उपसेदुरूपतस्युरलञ्चक्रुरित्यर्थः ॥ २२ ॥

तेऽस्येति । ते प्रसाधकाः मुक्तागुणेन मौक्तिकसरेण उन्नद्धस्रजम् अन्तर्गत-स्रजम् अस्यातिथेः मौलिं धम्मिद्धं प्रभामण्डलशोभिना पद्मरागेण माणिक्येन प्रत्यूषुः प्रतुप्तं चक्रुः ॥ २३ ॥

चन्दनेनेति । किञ्च मृगनाभ्या कस्तूरिकया सुगन्धिना चन्दनेन अङ्गराग-मङ्गविलेपनं समापय्य समाप्य ततोऽनन्तरं विन्यस्ता रोचना गोरोचना यस्मिंस्तत् पत्रं पत्ररचनं चक्रुः ॥ २४ ॥

आसृक्तेति । आमुक्ताभरणः आसृजिताभरणः स्रजोऽस्य सन्तीति स्रग्वी । अस्त्रायामेधास्रजोविनिरिति विनिप्रत्ययः । हंसचिह्नमस्येति हंसचिह्नं यद्दुकूलं

आसीदतिशयप्रेक्ष्यः स राज्यश्रीवधूवरः ॥ २५ ॥

नेपथ्यदर्शिनश्चाया तस्यादर्शे हिरण्यये ।

विरराजोदिते सूर्य्ये मेरौ कल्पतरोरिव ॥ २६ ॥

स राजककुदव्यग्रपाणिभिः पार्श्ववर्त्तिभिः ।

ययावदीरितालोकः सुधर्मानवमां सभाम् ॥ २७ ॥

वितानसहितं तत्र भेजे पैटकमासनम् ।

चूडामणिभिरुदृष्टपादपीठं महीक्षिताम् ॥ २८ ॥

शुशुभे तेन चाक्रान्तं मङ्गलायतनं महत् ।

श्रीवत्सलक्षणं वक्षः कौस्तुभेनैव कैशवम् ॥ २९ ॥

तद्वान् । अत्र वज्रव्रीहिणैर्वार्धसिद्धैर्मत्तुवानर्थक्येऽपि सर्वधनीत्यादिवत् कर्मधारया-
दपि मत्वर्थाय प्रत्ययमिच्छन्ति, एवमन्यत्वापि द्रष्टव्यम् । राज्यश्रीरेव वधूर्नवोदा
तस्याः वरो वोदा । वधूः स्नुषा नवोदा स्त्री वरो जामातृषिङ्गयोरिति विश्वः ।
सोऽतिथिः अतिशयेन प्रेक्ष्यो दर्शनीयः आसीत् । वरोऽप्येवंविशेषणः ॥ २५ ॥

नेपथ्येति । हिरण्यये सौवर्णे आदर्शे दर्पणे नेपथ्यदर्शिनो वेषं पश्यतः तस्या-
न्तिथे श्चाया प्रतिविम्बम्, उदिते सूर्य्ये दर्पणकले मेरौ यः कल्पतरुः तस्य ऋधेव,
विरराज । तस्य सूर्य्यसंक्रान्तिविम्बस्य सम्भवान्मेरावित्युक्तम् ॥ २६ ॥

सइति । सोऽतिथिः राजककुदानि राजचिह्नानि ऋतुचामरादीनि । प्राधान्ये
राजलिङ्गे च वृषाङ्गे ककुदोऽस्त्रियामित्यमरः । तेषु व्यग्राः पाणयो येषां तैः
पार्श्ववर्त्तिभिः जनैः उदीरितालोक उच्चारितजयशब्दः । आलोकोजयशब्दः
स्यादिति हलायुधः । सुधर्मायाः देवसभायाः अनवमामन्यूनं सभामास्थानीं
ययौ । स्यात् सुधर्मा देवसमेत्यमरः ॥ २७ ॥

वितानेति । तत्र सभायां वितानेनोक्तोचन सहितम् । अस्त्री वितान-
मुक्तोच इत्यमरः । महीक्षितां राज्ञां चूडामणिभिः शिरोरत्नैः उदृष्टमुल्लिखितं
पादपीठं यस्य तत् पितुरिदं पैटकम् । ऋतवज् इति ठञ् प्रत्ययः । आसनं सिंहा-
सनं भेजे ॥ २८ ॥

शुशुभे इति । तेन चाक्रान्तं श्रीवत्सो नाम गृहविशेषः तल्लक्षणं श्रीवत्सरूपम् ।
श्रीवत्सनन्द्यावर्त्तादिविच्छेदा बह्वेद्वयोरिति सज्जनः । महदधिकं मङ्गलायतनं

बभौ भूयःकुमारत्वादधिराज्यमवाप्य सः ।

रेखाभावादुपारूढः सामग्रमिव चन्द्रमाः ॥ ३० ॥

प्रसन्नमुखरागं तं स्मितपूर्वाभिभाषिणम् ।

मूर्त्तिमन्तममन्यन्त विश्वासमनुजीविनः ॥ ३१ ॥

स पुरं पुरुहूतश्रीः कल्पद्रुमनिभध्वजाम् ।

क्रममाणश्चकार द्यां नागेनैदावतौजसा ॥ ३२ ॥

तस्यैकस्योच्छ्रितं कृतं मूर्द्धि, तेनामलत्विषा ।

पूर्वराजवियोगौघ्नां कृतस्त्रस्य जगतो हृतम् ॥ ३३ ॥

धूमादग्नेः शिखाः पञ्चादुदयादंशवो रवेः ।

मङ्गलगृहं सभारूपम्, कौस्तुभेन मणिना आक्रान्तं श्रीवत्सलक्षणं केशवसेदं कैशवं वक्ष्ये इव, शुशुभे ॥ २९ ॥

बभौविति । सोऽतिथिः कुमारत्वात् बाल्यात् भूयः यौवराज्यमवाप्यैवानन्तरम् अधिराजस्य भावः अधिराज्यम् अवाप्य, रेखाभावादङ्गैन्दुत्वमवाप्यैव सामग्रम् उपारूढः पूर्णतां गतश्चन्द्रमा इव, बभौ इति व्याख्यानं, तदपि यौवराज्याभाव-निश्चये ज्ञाय एव ॥ ३० ॥

प्रसन्नेति । प्रसन्नो मुखरागो मुखकान्तिर्यस्य तं स्मितपूर्वं यथा तथा अभिभाषिणसमाभाषणशीलं तमतिथिम् अनुजीविनः मूर्त्तिमन्तं विग्रहवन्तं विश्वासं विस्मयम् अमन्यन्त । समौ विश्वासविस्मयभावित्यमरः ॥ ३१ ॥

स इति । पुरुहूतश्रीः सोऽतिथिः कल्पद्रुमाणां समानाः ध्वजाः यस्यास्तां पुरम् अयोध्याम् एरावतस्य ओज इवौजो बलं यस्य तेन नागेन कुञ्जरेण क्रममाणश्चरन् । अनुप्रसर्गाद्वेति वैकल्पिकमात्मनेपदम् । द्यां चकार स्वर्गलोकसदृशीं चकारेत्यर्थः । द्यौः स्वर्गं सुरवर्त्तनोदरति विश्वः ॥ ३२ ॥

तस्येति । तस्यैकस्य मूर्द्धि कृतमुच्छ्रितमुन्नमितम्, अमलत्विषा तेन कृतेण कृतस्त्रस्य जगतः पूर्वराजस्य कुशस्य वियोगेन यदौघं प्रसन्तापः तत् हृतं नाशितम् । अत्र कृतोन्नमनसन्तापहरणलक्षणयोः कारणकार्यप्रयोर्भिन्नदेशत्वादसङ्गतिरलङ्कारः ॥ ३३ ॥

धूमादिति । अग्नेर्धूमात् पञ्चादनन्तरमित्यर्थः शिखाः ज्वालाः, रवेः उद-

सोऽतीत्य तेजसां वृत्तिं सममेवोत्थितो गुणैः ॥ ३४ ॥

तं प्रीतिविशदैर्नेत्रैरन्वयुः पौरयोषितः ।

शरत्प्रसन्नैर्ज्योतिर्भिर्विभावर्त्य ब्रुव भ्रुवम् ॥ ३५ ॥

अयोध्यादेवताश्चैनं प्रशस्तयतनार्चिताः ।

अनुदधुरनुध्येयं सान्निध्यैः प्रतिमागतैः ॥ ३६ ॥

यावन्नाश्यायते वेदिरभिषेकजलामुता ।

तावदेवास्य वेलान्तं प्रतापः प्राप दुःसहः ॥ ३७ ॥

वशिष्ठस्य गुरोर्भन्ताः सायकास्तस्य धन्विनः ।

किन्तत् साध्यं यदुभये साधयेयुर्न सङ्गताः ॥ ३८ ॥

स धर्मस्यसखः शश्वदर्थिप्रत्यर्थिनां स्वयम् ।

यात् पश्चादनन्तरम् अंशवः उत्तिष्ठन्त इति शेषः । सोऽतिथिः तेजसामग्न्या-
दीनां वृत्तिं स्वभावमतीत्य गुणैः समं सहैवोत्थितः उदितः । अपूर्वमिदमित्यर्थः ॥ ३४ ॥

तमिति । पौरयोषितः प्रीत्या विशदैः प्रसन्नैः नेत्रैः करणैः तमतिथिम्
अन्वयुः अनुजग्मुः इष्टिप्रसारमद्राक्षुरित्यर्थः । कथमिव, शरदि प्रसन्नैः ज्योतिर्भिः
नक्षत्रैः विभावर्थो रात्रये भ्रुवमिव । भ्रुवपाशवद्धत्वात्ताराचक्रस्येत्यर्थः ॥ ३५ ॥

अयोध्येति । प्रशस्तेषु आयतनेषु आलयेषु अर्चिता अयोध्यादेवताश्च अनुध्ये-
यम् अनुग्राह्यमेनमतिथिं प्रतिमागतै रर्चासंक्रान्तैः सान्निध्यैः सन्निधानैः अनु-
दधुरनुजगृह्यः । अनुध्यानमनुग्रहद्रव्युत्पलमालायाम् । तदनुग्रहबुद्ध्या सन्नि-
दधुरित्यर्थः ३६ ॥

यावदिति । अभिषेकजलैरामुता सिक्ता वेदिरभिषेकवेदिः यावत् नाश्या-
यते न शुष्यति । कर्त्तरि लट् । तावदेवास्य राज्ञो दुःसहः प्रतापो वेलान्तं वेला-
पर्यन्तं प्राप ॥ ३७ ॥

वशिष्ठस्येति । गुरोर्वशिष्ठस्य भन्ताः धन्विनस्तस्य अतिथेः सायकाः इत्युभये
सङ्गताः सन्तो यत्साध्यं न साधयेयुः तत् तादृक् साध्यं किं, न किञ्चिदित्यर्थः ।
तेषामसाध्यं नास्तीति भावः ॥ ३८ ॥

स इति । धर्मे तिष्ठन्तीति धर्मस्याः सभ्याः, राज्ञा सभासदः कार्याः

ददर्श संशयच्छेदान् व्यवहारानतन्द्रितः ॥ ३६ ॥

ततः परमभिव्यक्तसौमनस्यनिवेदितैः ।

युयोज पाकाभिमुखैर्भृत्यान् विज्ञापनाफलैः ॥ ४० ॥

प्रजास्तद्गुणानद्यो नभसेव विवर्द्धिताः ।

तस्मिंस्तु भूयसीं वृद्धिं नभस्ये ता इवाययुः ॥ ४१ ॥

यदुवाच न तन्निथ्या यद्ददौ न जहार तत् ।

सोऽभूद्भग्नव्रतः शत्रूनुद्धृत्य प्रतिरोपयन् ॥ ४२ ॥

वयोरूपविभूतीनामेकैकं मदकारणम् ।

रिपौ भित्ते च ये समा इत्युक्तलक्षणास्तेषां सखा धर्मस्यसखः तत्सहित इत्यर्थः अतन्द्रितोऽनलसः स नृपः शश्वदन्वहमित्यर्थः अर्थिनां साध्यार्थवतां प्रत्यर्थिनां तद्विरोधिनाञ्च संशयच्छेदान् संशयाद्भेदोः छेदान् परिच्छेदान् सन्दिग्धत्वादवश्यनिर्णयानित्यर्थः व्यवहारान् ऋणादानादिविवादान् स्वयं ददर्श अनुसन्दधौ नतु प्राङ्मुखाकमेव नियुक्तवानित्यर्थः । अत्र याज्ञवल्करः, व्यवहारानृपः पश्ये-
द्विद्वद्भिर्ब्राह्मणैः सहेति ॥ ३६ ॥

तत इति । ततः परं व्यवहारदर्शनानन्तरं भृत्यानुजीविनः अभिव्यक्तसख-
प्रसादादिलिङ्गैः स्फुटीभूतं यत् सौमनस्यं स्वामिनः प्रसन्नत्वं तेन निवेदितैः सूचितैः
पाकाभिमुखैः सिद्धुन्मुखैः विज्ञापनानां विज्ञप्तीनां फलैः प्रेषितार्थैः युयोज योजया-
मास । अत्र वृहस्पतिः, नियुक्तः कर्मनिष्पत्तौ विज्ञप्तौ च यदृच्छया । भृत्यान्
धनैर्मानयंस्तु नवोऽप्यक्षोभ्यतां प्रजेदिति । कविश्च वक्ष्यति अक्षोभ्य इति । अत्र
सौमनस्यफलयोजनादिभिर्नृपस्य वृत्तसमाधिर्ध्वन्यते इत्यनुसन्धेयम् ॥ ४० ॥

प्रजा इति । प्रजाः तस्यातिथेर्गुणानां पिता कुशेन नभसा आवणमासेन
नद्य इव विवर्द्धिताः, तस्मिन्नतिथौ तु नभस्ये भाद्रपदे मासे ता इव भूयसीं वृद्धिम्
अभ्युदयमाययुः प्रजापोषणेन पितरमतिशयितवानित्यर्थः ॥ ४१ ॥

यदिति । सोऽतिथिः यद्वाक्यं दानादिविषयम् उवाच तन्न मिथ्या अन्धत्वं
नाभूत्, यद्वस्तु ददौ तन्न जहार न पुनराददे । किन्तु शत्रूनुद्धृत्योत्साय प्रति-
रोपयन् पुनः स्थापयन् भग्नव्रतो भग्ननियमोऽभूत् ॥ ४२ ॥

वय इति । वयोरूपविभूतीनां यौवनसौन्दर्यैश्चर्याणां मध्ये एकैकं मदकारणं
मदहेतुः, तानि मदकारणानि तस्मिन् रात्रि समस्तानि मिलितानीति शेषः, तथापि

तानि तस्मिन् समस्तानि न तस्योत्तिष्ठिषिचे मनः ॥ ४३ ॥

इत्थं जनितरागासु प्रकृतिष्वनुवासरम् ।

अक्षोभ्यः स नवोऽप्यासीत् दृढमूल इव द्रुमः ॥ ४४ ॥

अनित्याः शत्रवो बाह्याः विप्रकृष्टाश्च ते यतः ।

अतः सोऽभ्यन्तरान् नित्यान् षट् पूर्वमजयद्रिपून् ॥ ४५ ॥

प्रसादाभिमुखे तस्मिन् चपलापि स्वभावतः ।

निकषे हेमरेखेव श्रीरासीदनपायिनी ॥ ४६ ॥

कातर्यं केवला नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥ ४७ ॥

तस्यातिथेः मनो नोत्तिष्ठिषिचे न जगर्व । सिञ्चतेः सरितेत्त्वात् आत्मनेपदम् । अत्र
वयोरूपादीनां गर्वहेतुत्वात् मदस्य च मदिराकार्यत्वेन अतत्कारकत्वात् मदशब्देन
गर्वो लक्ष्यत इत्याहुः । उक्तञ्च ऐश्वर्यरूपतारुण्यकुलविद्यावलैरपि । इष्टलाभा-
दिना ह्येषामवज्ञा गर्व ईरितः । मदस्त्वानन्दसम्भोहः सम्भेदो मदिराकृत इति ।
अतएव कविनापि उत्तिष्ठिषिचे इत्युक्तं न तन्ममादेति ॥ ४३ ॥

इत्यमिति । इत्थम् अनुवासरमन्वहं प्रकृतिषु प्रजासु जनितरागासु सतीषु
स राजा नवोऽपि दृढमूलो द्रुम इव अक्षोभ्यः अप्रमृष्ट्य आसीत् ॥ ४४ ॥

अनित्या इति । यतो बाह्याः शत्रवः प्रतिन्दिपाः अनित्याः द्विषन्ति स्तिह्यन्ति
चेत्यर्थः, किञ्च ते बाह्याः विप्रकृष्टाः दूरस्थाश्च । अतः सः अभ्यन्तरानन्तर्वर्तिनो
नित्यान् षट् रिपून् कामक्रोधादीन् पूर्वमजयत् । अन्तःशत्रुजये बाह्या अपि न
दुर्जया इति भावः ॥ ४५ ॥

प्रसादेति । स्वभावतश्चपला चञ्चलापि श्रीः प्रसादाभिमुखे तस्मिन् न्यपे,
निकषे निकषोपले हेमरेखेव, अनपायिनी स्थिरा आसीत् ॥ ४६ ॥

कातर्यमिति । केवला शौर्यवर्जिता नीतिः कातर्यं भीरुत्वम् । शौर्यं
केवलमित्यनुषङ्गनीयम् । केवलं नीतिरहितं शौर्यं श्वापदचेष्टितं व्याघ्रादिचेष्टा-
प्रायमित्यर्थः । व्याघ्रादयो वनचराः पशवः श्वापदा मता इति हलायुधः । अतो
हेतोः सोऽतिथिः समेताभ्यां सङ्गताभ्याम् उभाभ्यां नीतिशौर्याभ्यां सिद्धिं
जयप्राप्तिम् अन्वियेष गवेष्टितवान् ॥ ४७ ॥

न तस्य मण्डले राज्ञो न्यस्तप्रणिधिदीधितेः ।

अदृष्टमभवत् किञ्चित् व्यभ्रस्येव विवस्वतः ॥ ४८ ॥

रात्रिन्दिवविभागेषु यदादिष्टं महीक्षिताम् ।

तत् सिधेवे नियोगेन स विकल्पपराङ्मुखः ॥ ४९ ॥

मन्त्रः प्रतिदिनं तस्य बभूव सह मन्त्रिभिः ।

स जातु सेव्यमानोऽपि गुप्तद्वारो न सूच्यते ॥ ५० ॥

परेषु स्वेषु च क्षिप्रै रविज्ञातपरस्परैः ।

सोऽपसर्पैर्जजागार यथाकालं स्वपन्नपि ॥ ५१ ॥

न तस्येति । न्यस्ताः सर्वतः प्रहिताः प्रणिधयश्चारा एव दीधितयो रश्मयो यस्य तस्य । प्रणिधिः प्रार्थने चार इति शाश्वतः । तस्य राज्ञः, व्यभ्रस्य निर्मेधस्य विवस्वतः सूत्र्यस्येव, मण्डले स्वविषये किञ्चिदल्पमपि अदृष्टम् अज्ञातं नाभवत् नासीत् । स चारचक्षुषा सर्वमपश्यदित्यर्थः ॥ ४८ ॥

रात्रिन्दिवेति । रात्रौ च दिवाच रात्रिन्दिवम् । अचतुरेत्यादिना अधि-करणार्थे द्वन्द्वे ऽच् प्रत्ययान्तो निपातः । अव्ययान्तत्वादव्ययत्वम् । अत्र षष्ठ्यर्थ-लक्षणया रात्रिन्दिवमिति अहोरात्रयोरित्यर्थः तयोर्विभागाः अंशाः प्रहरादयः तेषु महीक्षितां राज्ञां यदादिष्टम् इदमस्मिन् काले कर्तव्यमिति मन्त्रादिभिरुपदिष्टं तत् स राजा विकल्पपराङ्मुखः संशयरहितः सन् नियोगेन निश्चयेन सिधेवे अनुष्ठितवानित्यर्थः । अत्र कौटिल्यः कार्याणां नियोगविकल्पसमुच्चयाः भवन्ति अनेनैवोपायेन नान्येनेति नियोगः अनेन अन्येन वेति विकल्पः अनेन चेति समुच्चय इति ॥ ४९ ॥

मन्त्र इति । तस्य राज्ञः प्रतिदिनं मन्त्रिभिः सह मन्त्रो विचारो बभूव । स मन्त्रः सेव्यमानोऽपि अन्वहभावत्त्यमानोऽपि जातु कदाचिदपि न सूच्यते न प्रकाशयते । तत्र हेतुः गुप्तद्वार इति संवृतेऽङ्गिताकारादिज्ञानमार्ग इत्यर्थः ॥ ५० ॥

परेष्विति । यथाकालमुक्ताकालानतिक्रमेण स्वपन्नपि सोऽतिथिः परेषु शत्रुषु स्वेषु खकीयेषु च मन्त्रादितीर्थेष्विति शेषः क्षिप्रैः प्रहितैः अविज्ञाताः परस्परं येषां तैः अन्योन्याविज्ञातेरित्यर्थः अपसर्पैश्चरैः । अपसर्पश्चर इत्यमरः । जजागार चारमुत्थेन सर्वमज्ञासीदित्यर्थः । अत्र कामन्दकः, चारान् विचारयेत्तीर्थेष्वाम-त्मनश्च परस्य च । पाषण्डप्रादीनविज्ञातानन्योन्यमितरैरपीति ॥ ५१ ॥

दुर्गाणि दुर्गहाण्यासंस्तस्य रोडुरपि द्विषाम् ।

न हि सिंहो गजास्कन्दी भयाङ्गिरिगुहाशयः ॥ ५२ ॥

भव्यमुख्याः समारम्भाः प्रत्यवेक्ष्या निरत्ययाः ।

गर्भशालिसधर्माणस्तस्य गूढं विपेचिरे ॥ ५३ ॥

अपथेन प्रवृत्ते न जातूपचितोऽपि सः ।

वृद्धौ नदीमुखेनैव प्रस्थानं लवणाम्भसः ॥ ५४ ॥

कामं प्रकृतिवैराग्यं सद्यः शमयितुं क्षमः ।

यस्य कार्यः प्रतीकारः स तन्नैवोदपादयत् ॥ ५५ ॥

दुर्गाणीति । द्विषां रोडुः रोधकस्यापि नतु स्वयं रोध्यस्येत्यर्थः तस्य राज्ञो दुर्गहाणि परैर्दुर्घर्षाणि दुर्गाणि महीदुर्गादीनि आसन् । नच निर्भीकस्य किं दुर्गैरिति वाच्यम् इत्यर्थान्तरन्यासमुखेनाह नहीति, गजानास्कन्दति हिनस्तीति गजास्कन्दी सिंहो भयाङ्गे तोः गिरिगुहासु शेते इति गिरिगुहाशयो नहि किन्तु स्वभावतएवेति शेषः । अधिकरणे शेतेरित्यच्प्रत्ययः । अत्र मनुः, धन्वदुर्गं मही-दुर्गमवदुर्गं वार्द्धमेव वा । नृदुर्गं गिरिदुर्गं वा समाश्रित्य वसेत् पुरमिति ॥ ५२ ॥

भवेति । भव्यमुख्याः कल्याणप्रधानाः नतु विपरीताः प्रत्यवेक्ष्याः एतावत् कृतमेतावत् कर्तव्यमित्यनुसन्धानेन विचारणीयाः अतएव निरत्ययाः निर्वाधाः गर्भेऽभ्यन्तरे पच्यन्ते ये शालयः तेषां सधर्माणः अतिनिगूढा इत्यर्थः । धर्माद-निच् केवलादित्यनिच् प्रत्ययः समासान्तः । तस्य राज्ञः समारम्भ्यन्त इति सभा-रम्भाः कर्माणि गूढमप्रकाशं विपेचिरे फलिता इत्यर्थः । फलानुमेयाः प्रारम्भा इति भावः ॥ ५३ ॥

अपथेनेति । सोऽतिथिः उपचितो वृद्धिं गतोऽपि सन् जातु कदाचिदपि अपथेन कुमार्गेण न प्रवृत्ते न प्रवृत्तः मर्यादां न जहावित्यर्थः । तथाहि लवणा-म्भसो लवणसागरस्य वृद्धौ पूरोत्पीडे सत्यां नदीमुखेनैव नदीप्रवेशमार्गेणैव प्रस्थानं निःसरणं नत्वन्यथेत्यर्थः ॥ ५४ ॥

काममिति । प्रकृतिवैराग्यं प्रजाविरागं देवादुत्पन्नमिति शेषः सद्यः कामं सम्यक् शमयितुं क्षमः शक्तः स राजा यस्य प्रकृतिवैराग्यस्य प्रतीकारः कार्यः कर्तव्यः अनर्थहेतुत्वादित्यर्थः तद्वैराग्यं नोदपादयत् । उत्पन्नप्रतीकारादनुत्पादनं

शक्येष्वेवाभवद्यात्वा तस्य शक्तिमतः सतः ।

समीरणसहायोऽपि नास्मःप्रार्थी दवानलः ॥ ५६ ॥

न धर्ममर्थकामाभ्यां बबाधे नच तेन तौ ।

नार्थं कामेन कामं वा सोऽर्थेन सदृशस्त्रिषु ॥ ५७ ॥

हीनान्यनुपकर्तृणि प्रवृद्धानि विकुर्वते ।

तेन मध्यमशक्तीनि मित्राणि स्थापितान्यतः ॥ ५८ ॥

परात्मनोः परिच्छिद्य शक्त्यादीनां बलाबलम् ।

ययावेभिर्बलिष्ठश्चेत् परस्मादास्त सोऽन्यथा ॥ ५९ ॥

वरमिति भावः । अत्र कौटिल्यः क्षीणाः प्रकृतयो लोभं लुब्धा यान्ति विरागताम् विरक्ता यान्त्यमितं वा भर्त्तारं भ्रन्ति वा स्वयम् । तस्मात् प्रकृतीनां विरागकारणानि नोत्पादयेदित्यर्थः ॥ ५५ ॥

शक्ये ध्विति । शक्तिमतः शक्तिसम्पन्नस्यापि सतस्तस्य राज्ञः शक्येषु शक्तिविषयेषु स्वस्माद्धीनबलेष्वेव विषये यात्वा दण्डयात्वा अभवत् नतु समधिकेष्वित्यर्थः । तथाहि समीरणसहायोपि दवानलः अस्मःप्रार्थी जलान्वेधी न दग्धुमिति शेषः किन्तु दणकाडादिकमेव अन्विष्यतीत्यर्थः । अत्र कौटिल्यः, समज्यायोभ्यां सन्दधीत हीनेन विगृह्णीयादिति ॥ ५६ ॥

न धर्ममिति । स राजा अर्थकामाभ्यां धर्मं न बबाधे न नाशितवान्, तेन धर्मेण च तावर्थकामौ न, अर्थं कामेन कामं वा अर्थेन न बबाधे एकत्रैवासक्तौ नाभूदित्यर्थः । किन्तु त्रिषु धर्मार्थकामेषु सदृशस्तुल्यवृत्तिरभूदित्यर्थः ॥ ५७ ॥

हीनानीति । मित्राणि हीनान्यतिक्षीणानि चेदनुपकर्तृणि अनुपकाराणि प्रवृद्धान्यतिसमृद्धानि चेत् विकुर्वते विकृष्टं चेदन्ते अपकुर्वन्तइत्यर्थः । अकर्मकाच्चेत्यात्मनेपदम् । अतः कारणात् तेन राज्ञा मित्राणि सुहृदः । मित्रं सुहृदि मित्रोऽर्क इति विश्वः । मध्यमशक्तीनि नातिक्षीणोच्छ्रितानि यथा तथा स्थापितानि ॥ ५८ ॥

शक्येष्वेवाभवद्यावेत्यादिनोक्तमर्थं सोपस्कारमाह ।

परेति । सोऽतिथिः परात्मनोः शत्रो रात्मनश्च शक्त्यादीनां शक्तिदेशकालादीनां बलाबलं न्यूनाधिकभावं परिच्छिद्य निश्चित्य, एभिः शक्त्यादिभिः परस्मात् शत्रोर्बलिष्ठः स्वयमतिशयेन बलवांश्चेत् । बलशब्दान्मतुबलनादिषु प्रत्ययः, विन्मतोर्लुगिति मतपो लुक् । ययौ यात्वां चक्रे, अन्यथा अवलिष्ठश्चेत् आस्त अतिष्ठत् न ययौ इत्यर्थः । अत्र मनुः, यदा मन्येत भावेन हृष्टपुष्टबलं स्वकम् । परस्य

कोशेनाश्रयणीयत्वमिति तस्यार्थसंग्रहः ।

अश्वगर्भो हि जीमूत आतकैरभिनन्द्यते ॥ ६० ॥

परकर्मापहः सोऽभूदुद्यतः स्वेषु कर्मसु ।

आवृणोदात्मनोरन्ध्रं रन्ध्रेषु प्रहरन् रिपून् ॥ ६१ ॥

पित्वा संवर्द्धितो नित्यं कृतास्तः साम्परायिकः ।

तस्य दण्डवतो दण्डः स्वदेहान्न व्यशिष्यत ॥ ६२ ॥

सर्पस्येव शिरोरत्नं नास्य शक्तित्वं परः ।

स चकर्ष परस्मात्तत् अयस्कान्त इवायसम् ॥ ६३ ॥

विपरीतंचेत्तदा यायादरीन् प्रति । यदा तु स्यात्परिचीणो वाहनेन बलेन च । तदासीत् प्रयत्नेन शनकैः सान्त्वयन्नरीनिति ॥ ५६ ॥

कोशेनेति । कोशेनार्थचयेन आश्रयणीयत्वं भवतीति शेषः इति हेतो सस्य राज्ञः अर्थसंग्रहः नतु लोभादित्यर्थः । तथाहि, अश्व गर्भे यस्य सोऽश्वगर्भः जीवनस्य जलस्य मूतः पुटवन्धो जीमूतोमेघः । मूडवन्धने पृषोदरादित्वात्पाधुः । आतकैरभिनन्द्यते सेव्यते । अत्र कामन्दकः, धर्महेतोः स्थायार्थाय मृत्यानां रक्षणाय च । आपदर्शञ्च संरक्ष्यः कोशो धर्मवता सदेति ॥ ६० ॥

परकर्मेति । स राजा परेषां कर्माणि सेतुवार्त्तादीनि अपहन्तीति परकर्मापहः सन् । अन्येभ्योपि दृश्यत इति अप्रिशब्दसामर्थ्याद्भित्तेर्दप्रत्ययः । स्वेषु कर्मसु उद्यतः उद्युक्तोऽभूत्, रिपून् रन्ध्रेषु प्रहरन् आत्मनो रन्ध्रं व्यसनादिकमावृणोत् संवृतवान् । अत्र मनुः, नास्य च्छिद्रं परो विद्याद्विद्याच्छिद्रं परस्य तु । गूहेत् कूर्म इवाङ्गानि पराद्विवरमात्मन इति ॥ ६१ ॥

पितेति । दण्डो दमः सैन्यं वा तद्वतो दण्डवतो दण्डसम्पन्नस्य तस्य राज्ञः पित्वा कुशेन नित्यं संवर्द्धितः पुष्टः कृतास्तः शिक्षितास्तः सम्परायो युद्धम् । युद्धायत्योः सम्पराय इत्यमरः । तमर्हतीति साम्परायिकः । तदर्हतीति ठक्प्रत्ययः । दण्डः सैन्यम् । दण्डो यमे मानभेदे लगुडे दमसैन्ययोरिति विश्वः । स्वदेहान्न व्यशिष्यत नाभिद्यत । स्वदेहेपि विशेषणानि योज्यानि । मूलबलं स्वदेहमिवारब्धदित्यर्थः ॥ ६२ ॥

सर्पस्येति । सर्पस्य शिरोरत्नमिव अस्य राज्ञः शक्तित्वं परः शत्रुनचकर्ष, सत् परस्माच्छतोः तत् शक्तित्वम् अयस्कान्तो मणिविशेषः आयसं लोहविकारमिव चकर्ष ॥ ६३ ॥

वापीष्विव स्वन्तीषु वनेषूपवनेष्विव ।
 सार्थाः स्वैरं स्वकीयेषु चैरुर्वैश्वस्त्रिषु ॥ ६४ ॥
 तपो रत्नं स विघ्नेभ्यस्तस्करेभ्यश्च सम्पदः ।
 यथास्वमाश्रमैश्चक्रैर्वर्णैरपि षडंशभाक् ॥ ६५ ॥
 खनिभिः सुषुवे रत्नं क्षेतैः शस्यं वनैर्गजान् ।
 दिदेश वेतनं तस्मै रक्षासदृशमेव भूः ॥ ६६ ॥
 स गुणानां बलानाञ्च षष्ठां षण्मुखविक्रमः ।
 बभूव विनियोगज्ञः साधनीयेषु वस्तुषु ॥ ६७ ॥
 इति क्रमात् प्रयुञ्जानो राजनीतिं चतुर्विधाम् ।
 आतीर्थादप्रतीघातं स तस्याः फलमानशे ॥ ६८ ॥

वापीष्विति । स्वन्तीषु नदीषु वापीषु दीर्घिकास्त्रिव । वापी तु दीर्घिकेत्यमरः ।
 वनेष्वरण्येषु उपवनेषु आरामेष्विव । आरामः स्यादुपवनमित्यमरः । अद्रिषु
 स्वकीयेषु वैश्वस्त्रिषु, सार्थाः वणिक्प्रभृतयः स्वैरं स्वच्छया चैरुः चरन्ति स्म ॥ ६४ ॥

तप इति । विघ्नेभ्यस्तपो रत्नं तस्करेभ्यः सम्पदश्च रत्नं स राजा आश्रमै-
 र्ब्रह्मचर्यादिभिर्वर्णैरपि ब्राह्मणादिभिश्च यथासं खमनतिक्रम्य षडंशभाक् चक्रै-
 यथाक्रममाश्रमैस्तपसः वर्णैः सम्पदाञ्च षडंशभाक् कृत इत्यर्थः । षडोऽंशः षडंश-
 संख्याशब्दस्य वृत्तिविषये पूरणार्थत्वमुक्तं प्राक् ॥ ६५ ॥

खनिभिरिति । भूर्भूमिस्तस्मै राज्ञे रक्षासदृशं रक्षातुरूपमेव वेतनं भर्ति
 दिदेश ददौ । कथं खनिभिराकरैः । खनिः स्त्रियामाकरः स्यादित्यमरः । रत्नं
 माणिक्यादिकं सुषुवे अजीजनत्, क्षेतैः शस्यम्, वनैर्गजान् हस्तिनः सुषुवे ॥ ६६ ॥

स इति । षण्मुखविक्रमः स राजा षष्ठां गुणानां सन्धिविग्रहादीनां बलानां
 मूलभूत्यादीनाञ्च साधनीयेषु वस्तुषु साध्येष्वर्थेषु विनियोगं जानातीति, विनि-
 योगस्य ज्ञः इति वा, विनियोगज्ञः । कर्म विवक्षायास्तुपपदसमासः, आतोऽनुप-
 सर्गक इति कप्रत्ययः । शेषविवक्षायां षष्ठीसमासः, इगुपधेत्यादिना कप्रत्ययः ।
 बभूव, इदमत्र प्रयोक्तव्यमित्यादि अज्ञासीदित्यर्थः ॥ ६७ ॥

इतीति । इति चतुर्विधां सामादुपायैरिति शेषः राजनीतिं दण्डनीतिं क्रमात्
 सामादिक्रमादेव प्रयुञ्जानः स राजा आतीर्थात् मन्त्याद्यष्टादशात्मकीर्थपर्यन्तम् ।
 योनौ जलावतारे च मन्त्याद्यष्टादशस्यपि । पुण्यक्षेत्रे तथा पात्रे तीर्थे स्यादिति

कूटयुद्धविधिज्ञेऽपि तस्मिन् सन्मार्गयोधिनि ।

भेजेऽभिसारिकावृत्तिं जयश्रीर्वीरगामिणी ॥ ६८ ॥

प्रायः प्रतापभग्नत्वादरीणां तस्य दुर्लभः ।

रणो गन्धद्विपस्येव गन्धभिन्नान्यदन्तिनः ॥ ७० ॥

प्रवृद्धौ हीयते चन्द्रः समुद्रोऽपि तथाविधः ।

स तु तत्समवृद्धिश्च न चाभूत्ताविव क्षयी ॥ ७१ ॥

सन्तस्तस्याभिगमनादत्यर्थं महतः कृशाः ।

उदधेरिव जीमूताः प्रापुर्दाहत्वमर्थिनः ॥ ७२ ॥

स्तूयमानः स जिह्वाय स्तुत्यमेव समाचरन् ।

तथापि वरधे तस्य तत्कारिहेषिणो यशः ॥ ७३ ॥

हलायुधः । तस्याः नीतेः फलम् अप्रतीघातम् अप्रतिबन्धं यथा तथा आनशे प्राप्नुवान् । सन्त्यादिषु यमुद्दिश्य य उपायः प्रयुज्यते स तस्य फलतीत्यर्थः ॥ ६८ ॥

कूटेति । कूटयुद्धविधिज्ञेऽपि कपटयुद्धप्रकाराभिज्ञेऽपि सन्मार्गेण योधिनि धर्मयोद्धरि तस्मिन्नतिथौ वीरगामिणी जयश्रीः अभिसारिकावृत्तिं भेजे । कानार्थिनी तु या याति सङ्केतं साभिसारिकेत्यमरः । जयश्रीस्तमन्विष्य आगच्छदित्यर्थः ॥ ६९ ॥

प्राय इति । अरीणां सर्वेषां प्रतापेन अतितेजसैव भग्नत्वात् तस्य राज्ञः, गन्धेन सद्गन्धेन भिन्ना भग्ना अन्ये दन्तिनो येन तस्य गन्धद्विपस्येव, प्रायः प्रायेण रणो दुर्लभः । खलर्थयोगेपि शेषविवक्षायां षष्ठीमिच्छन्तीत्युक्तम् ॥ ७० ॥

प्रवृद्धाविति । प्रवृद्धौ सत्यां चन्द्रो हीयते समुद्रोऽपि तथाविधः चन्द्रवदेव प्रवृद्धो हीयते । प्रवृद्ध इति वा पाठः । स राजा तु ताभ्यां चन्द्रसमुद्राभ्यां समावृद्धिर्यस्य स तत् समवृद्धिश्चाभूत् तौ चन्द्रसमुद्राविव क्षयी । जिहृक्षीत्यादिना इतिप्रत्ययः । नाभूत् ॥ ७१ ॥

सन्त इति । अत्यर्थं कृशा दरिद्राः अतएवार्थिनो याचनशीलाः सन्तो विद्वांसः महतस्तस्य राज्ञोऽभिगमनात्, उदधेरभिगमनाज्जीमूता इव, दाहत्वं प्रापुः, अर्थिषु दानभोगपर्याप्तं धनं प्रयच्छतीत्यर्थः ॥ ७२ ॥

स्तूयमान इति । स राजा स्तुत्यं स्तोत्रार्हमेव यत् तदेव समाचरन् अतएव स्तूयमानः सन् जिह्वाय ललज्ज, तथापि ह्यीणत्वेऽपि तत्कारिणः स्तोत्रकारिणो

दुरितं दर्शनेन घ्नन् तत्त्वार्थेन मुदंस्तमः ।

प्रजाः स्वतन्त्रयाञ्चक्रे शश्वत् सूर्य्य इवोदितः ॥ ७४ ॥

इन्दोरगतयः पद्मे सूर्य्यस्य कुमुदेऽश्वः ।

गुणास्तस्य विपक्षेपि गुणिनो लेभिरेऽन्तरम् ॥ ७५ ॥

पराभिसन्धानपरं यद्यप्यस्य विचेष्टितम् ।

जिगीषोरश्वमेधाय धर्म्मप्रमेव बभूव तत् ॥ ७६ ॥

एवमुद्यन् प्रभावेण शास्त्रनिर्दिष्टवर्त्मना ।

वृषेव देवो देवानां राज्ञां राजा बभूव सः ॥ ७७ ॥

पञ्चमं लोकपालानामूचुः साधर्म्ययोगतः ।

द्वेष्टीति तत्कारिद्वेषिणः तस्य राज्ञो यशो वदधे । गुणाढ्यस्य स्तुतौ लज्जैव भूषणमिति भावः ॥ ७३ ॥

दुरितमिति । स राजा उदितः सूर्य्य इव दर्शनेन दुरितं घ्नन् निवर्त्तयन् । तथा च सूर्य्यर्त्ते अग्निचित् कपिला सखी राजा भिर्जुर्महोदधिः । दृष्टमात्रा पुनत्येते तस्मात् पश्येत् नित्यं इति । तत्त्वस्य वस्तुतत्त्वस्य अर्थेन समर्थनेन प्रकाशेन च तमोऽज्ञानं ध्वान्तञ्च मुदन् शश्वत् प्रजाः स्वतन्त्रयाञ्चक्रे स्वाधीना चकार ॥ ७४ ॥

इन्दोरिति । इन्दोरंशवः पद्मे अगतयः प्रवेशरहिता इत्यर्थः, सूर्य्यस्यांशवः कुमुदे अगतयः । गुणिनस्तस्य गुणास्तु विपक्षे शत्रावपि अन्तरसवकाशं लेभिरे प्रापुः ॥ ७५ ॥

परेति । अश्वमेधाय जिगीषोरस्य विचेष्टितं दिग्विजयरूपं यद्यपि पराभिसन्धानपरं शत्रुवञ्चनप्रधानं तथापि तद्वर्त्य धर्म्मादनपेतमेव । धर्म्मप्रत्यर्थन्यायादनपेत इति यत्प्रत्ययः । बभूव । मन्त्रप्रभावोत्साहशक्तिभिः परान् सन्दध्यादिति कौटिल्यः ॥ ७६ ॥

एवमिति । एवं शास्त्रनिर्दिष्टवर्त्मना शास्त्रोपदिष्टमार्गेण प्रभावेण कोशदण्डजेन तेजसा । स प्रभावः प्रतापश्च यत्तेजः कोशदण्डजमित्यमरः । उद्यन् उद्युञ्जानः सः, वृषा वासवो देवानां देवो देवदेव इव, राज्ञां राजा राजराजो बभूव ॥ ७७ ॥

पञ्चममिति । तं राजानमिति शेषः, साधर्म्ययोगतः यथाक्रमं लोकसंरक्षणं परोपकारभूधारणरूपसमानधर्म्मत्वबलात् लोकपालानामिन्द्रादीनां चतुर्णां

भूतानां महतां षष्ठमष्टमं कुलभूभताम् ॥ ७८ ॥

दूरापवर्जितच्छत्रैः सप्तपञ्चां शासनार्पिताम् ।

दधुः शिरोभिर्भूपाः देवाः पौरन्दरीमिव ॥ ७९ ॥

ऋत्विजः स तथानर्च दक्षिणाभिर्महाक्रतौ ।

यथा साधारणीभूतं नामास्य धनदस्य च ॥ ८० ॥

इन्द्रादृष्टिर्नियमितगदोद्रेकवृत्तिर्यमोऽभूत्

यादोनाथः शिवजलपथः कर्मणे नौचराणाम् ।

पूर्वापेक्षी तदनु विदधे कोषवृद्धिं कुवेरः

तस्मिन् दण्डोपनतचरितं भेजिरे लोकपालाः ॥ ८१ ॥

इति श्रीरघुवंशे महाकाव्ये कालिदासकृतौ

अतिथिवर्णनो नाम सप्तदशः सर्गः ॥

पञ्चममूचुः, महतां भूतानां पृथिव्यादीनां पञ्चानां षष्ठमूचुः, कुलभूभतां कुला-
चलानां महेंद्रमलयादीनां सप्तानामष्टममूचुः ॥ ७८ ॥

दूरेति । भूपालाः शासनेषु अर्पितासुपन्यस्तां तस्य राज्ञः आज्ञाम्, देवाः पौर-
न्दरीमैन्द्रीमाज्ञामिव दूरापवर्जितच्छत्रैः दूरात्परिहृतातपत्रैः शिरोभिर्दधुः ॥ ७९ ॥

ऋत्विज इति । स राजा महाक्रतावश्वमेधे ऋत्विजो याजकान् दक्षिणाभिः
तथा आनर्च अर्चयामास । अर्चतेभौवादिकास्त्रिष्टु । यथा अस्य राज्ञो धनदस्य
च नाम साधारणीभूतमेकीभूतम्, उभयोरपि धनसंज्ञा यथा स्यात्तथेत्यर्थः ॥ ८० ॥

इन्द्रादिति । इन्द्रादृष्टिरभूत् यमः नियमिता निवारिता गदस्य रोगस्यो-
द्रेक एव वृत्तिर्येन सोऽभूत्, यादोनाथो वरुणः नौचराणां नाविकानां कर्मणे
सञ्चाराय शिवजलपथः सुचरजलमार्गोऽभूत्, तदनु पूर्वापेक्षी रघुरामादिमहिमा-
भिन्नः कुवेरः कोषवृद्धिं विदधे, इत्यं लोकपाला स्तस्मिन् राज्ञि विषये दण्डोप-
नतस्य शरणागतस्य चरितं वृत्तिं भेजिरे । दुर्बलो बलवत्सेवी विरुद्धाच्छङ्किता-
दिभिः । वर्त्तत दण्डोपनतो भर्त्तर्येऽवमवस्थित इति कौटिल्यः ॥ ८१ ॥

इति श्रीमहोपाध्यायकोलाचलमल्लिनाथस्वरिविरचितायां

रघुवंशव्याख्यायां सञ्जीवनीसमाख्यायां

सप्तदशः सर्गः ।

रघुवंशम् ।

अष्टादशः सर्गः ।

स नैषधस्यार्थपतेः सुतायाम्
 उत्पादयामास निषिद्धशत्रुः ।
 अनूनसारं निषधान्नगेन्द्रात्
 पुत्रं यमाज्जनिषधाख्यमेव ॥ १ ॥
 तेनोरुवीर्येण पिता प्रजायै
 कल्पिष्यमाणेन ननन्द यूना ।
 सुदृष्टियोगादिव जीवलोकः
 शस्येन सम्पत्तिफलोन्मुखेन ॥ २ ॥
 शब्दादि निर्विष्य सुखं चिराय
 तस्मिन् प्रतिष्ठापितराजशब्दः ।

यत्पदाम्बुजसम्पर्कादहल्यासीदपांशुला ।
 कारुण्यसिन्धवे तस्मै नमो वैदेहिबन्धवे ॥

स इति । निषिद्धशत्रुं निवारितरिपुः सोऽतिथिः नैषधस्य निषधदेशाधी-
 श्वरस्य अर्थपतेः राज्ञः सुतायां निषधात् निषधाख्यात् नगेन्द्रात् पर्वतादनून-
 सारम् अनूनबलं पुत्रम् उत्पादयामास, यं पुत्रं निषधाख्यं निषधनामकमे-
 वाज्जः ॥ १ ॥

तेनेति । उरुवीर्येण अतिपराक्रमेण अतएव प्रजायै लोकरक्षणार्थं कल्पिष्य-
 माणेन तेन यूना निषधेन पिता अतिथिः, सुदृष्टियोगात् सम्पत्तिफलोन्मुखेन
 पाकोन्मुखेन शस्येन जीवलोक इव, ननन्द जहृष ॥ २ ॥

कौमुद्वतेयः कुमुदावदातैः
 द्यामर्जितां कर्मभिरारुरोह ॥ ३ ॥
 पौत्रः कुशस्यापि कुशेशयाज्ञः
 ससागरां सागरधीरचेताः ।
 एकातपत्नां भुवमेकवीरः
 पुरार्गलादीर्घभुजो बुभोज ॥ ४ ॥
 तस्यानलौजास्तनयस्तदन्ते
 वंशश्चियं प्राप नलाभिधानः ।
 यो नडूलानीव गजः परेषां
 बलान्यमृद्धान्नलिनाभवत्तः ॥ ५ ॥
 नभश्चरैर्गीतयशाः स लेभे
 नभस्तलश्यामतनुं तनूजम् ।

शब्दादीति । कुमुद्वत्याः अपत्यं पुमान् कौमुद्वतेयः अतिथिः शब्दादि
 शब्दस्यार्थादि सुखं सुखसाधनं विषयवर्गं निर्विश्योपभुज्य चिराय तस्मिन् निषधाख्ये
 पुत्रे प्रतिष्ठापितराजशब्दः दत्तराज्यः सन् कुमुदावदातैर्निर्मलैः कर्मभि रश्वमे-
 धादिभिः अर्जितां द्यां स्वर्गमारुरोह ॥ ३ ॥

पौत्र इति । कुशेशयाज्ञः शतपत्रलोचनः । शतपत्रं कुशेशयमित्यमरः ।
 सागरधीरचेताः समुद्रगम्भीरचित्तः एकवीरोऽसहायम्भूरः पुरस्यार्गला कपाट-
 विष्कम्भः । तद्विष्कम्भेऽर्गलं न नेत्यमरः । तद्वद्दीर्घभुजः कुशस्य पौत्रो निषधोऽपि
 ससागराम् एकातपत्नां भुवं बुभोज पालयामास । भुजोऽनवनद्वल्युक्तः परस्यै-
 पदम् ॥ ४ ॥

तस्येति । अनलौजाः नलाभिधानो नलाख्यः तस्य निषधस्य तनयः तस्य
 निषधस्यान्तेऽवसाने वंशश्चियं राज्यलक्ष्मीं प्राप । नलिनाभवत्तो यो नलः, गजो
 नडूलानि नडूलायस्थलानीव । नडूलादात् ज्वलजिति डूलच् प्रत्ययः । परेषां
 बलानि अमृद्वात् समर्ह ॥ ५ ॥

नभ इति । नभश्चरैर्गन्धर्वादिभिः गीतयशाः स नलः नभस्तलश्यामतनुं

ख्यातं नभःशब्दमयेन नाम्ना
 कान्तं नभोमासमिव प्रजानाम् ॥ ६ ॥
 तस्मै विष्टज्योत्तरकोशलानां
 धर्म्मोत्तरस्तत् प्रभवे प्रभुत्वम् ।
 सृगैरजयं जरसोपदिष्टम्
 अदेहवन्धाय पुनर्वबन्ध ॥ ७ ॥
 तेन द्विपानाभिव पुण्डरीको
 राज्ञामजय्योऽजनि पुण्डरीकः ।
 शान्ते पितर्याहृतपुण्डरीका
 यं पुण्डरीकाक्षमिव श्रिता श्रीः ॥ ८ ॥
 स क्षेमधन्वानममोघधन्वा
 पुत्रं प्रजाक्षेमविधानदक्षम् ।
 क्षां लम्भयित्वा क्षमयोपपन्नं
 वने तपः क्षान्ततरश्चचार ॥ ९ ॥

नभःशब्दमयेन नाम्ना ख्यातं नभःशब्दसंज्ञकमित्यर्थः, नभोमासमिव आवर्णमास-
 मिव प्रजानां कान्तं प्रियं तनूजं पुत्रं लेभे ॥ ६ ॥

तस्मै इति । धर्म्मोत्तरो धर्म्मप्रधानो नलः प्रभवे समर्थाय तस्मै नभसे तत्
 उत्तरकोशलानां प्रभुत्वम् आधिपत्यं विष्टज्य दत्त्वा जरसा जरया उपदिष्टं वार्द्धके
 चिकीर्षितमित्यर्थः सृगैरजयं तैः सह सङ्गतम् । अजर्यं सङ्गतमिति निपातः ।
 पुनरदेहवन्धाय पुनर्देहसम्बन्धनिवृत्तये वबन्ध मोक्षार्थं वनं गतइत्यर्थः । अदेह-
 वन्धायेत्यत्र प्रसज्यप्रतिषेधोऽपि नञ्समासद्वयते ॥ ७ ॥

तेनेति । तेन नभसा, द्विपानां पुण्डरीको दिग्गजविशेषद्वय, राज्ञामजय्यो
 जेतुमशक्यः । क्षयजय्यो शक्यार्थे इति निपातः । पुण्डरीकः पुण्डरीकाख्यः
 पुत्रोऽजनि जनितः, पितरि शान्ते स्वर्गते सति आहृतपुण्डरीका गृहीतश्चे तपद्वा
 श्रीः यं पुण्डरीकं पुण्डरीकाखं विष्णुमिव श्रिता ॥ ८ ॥

स इति । अमोघं धनुर्यस्य सोऽमोघधन्वा । धनुषश्चेत्यनङ्गदेशः समासान्तः ।
 स पुण्डरीकः प्रजानां क्षेमविधानदक्षं क्षमयोपपन्नं क्षान्तियुक्तं क्षेमं धनुर्यस्य तं

अनीकिनीनां समरेऽग्रयायी
 तस्यापि देवप्रतिमः सुतोऽभूत् ।
 व्यश्रूयतानीकपदावसानं
 देवादि नाम त्रिदिवेऽपि यस्य ॥ १० ॥
 पिता समाराधनतत्परेण
 पुत्रेण पुत्री स यथैव तेन ।
 पुत्रस्तथैवात्मजवत्सलेन
 स तेन पित्रा पितृमान् वभूव ॥ ११ ॥
 पूर्वस्तयोरात्मसमे चिरोढाम्
 आत्मोद्भवे वर्णचतुष्टयस्य ।
 धुरं निधायैकनिधिर्गुणानां
 जगाम यज्वा यजमानलोकम् ॥ १२ ॥
 वशी सुतस्तस्य वशंवदत्वात्
 स्वेषामिवासीत् द्विषतामपीष्टः ।

ज्ञेयधन्वानं नाम पुत्रम् । वा संज्ञायामित्यनङ्गादेशः । क्ष्मां लम्भयित्वा प्रापय ॥
 लभेर्गत्यर्थत्वात् द्विकर्म कत्वम् । ज्ञान्तरोऽत्यन्तसहिष्णुः सन् वने तपश्चचार ॥ ६ ॥
 अनीकिनीनामिति । तस्य ज्ञेयधन्वनोऽपि समरे अनीकिनीनां चमूनाम्
 अग्रयायी देवप्रतिमः इन्द्रादिकल्पः सुतोऽभूत् । अनीकपदावसानम् अनीक-
 शब्दान् देवादि देवशब्दपूर्वं यस्य नाम देवानीक इति नामधेयं त्रिदिवे स्वर्गेऽपि
 व्यश्रूयत विश्रुतम् ॥ १० ॥

पितेति । स पिता ज्ञेयधन्वा समाराधनतत्परेण शुश्रूषापरेण तेन पुत्रेण
 यथैव पुत्री बभूव तथैव स पुत्रो देवानीकः आत्मजवत्सलेन तेन पित्रा पितृमान्
 बभूव । लोके पितृत्वपुत्रत्वयोः फलमनयोरेवासीदित्यर्थः ॥ ११ ॥

पूर्व इति । गुणानामेकनिधिः यज्वा विधिवदिष्टवान् तयोः पितृपुत्रयो-
 र्मध्ये पूर्वः पिता ज्ञेयधन्वा आत्मसमे स्वतुल्ये आत्मोद्भवे पुत्रे देवानीके चिरोढां
 चिरदृतां वर्णचतुष्टयस्य धुरं रक्षाभारं निधाय यजमानलोकं यष्टृलोकं नाकं
 जगाम ॥ १२ ॥

सक्तद्विविग्नानपि हि प्रयुक्तं
 माधुर्यमीष्टे हरिणान् ग्रहीतुम् ॥ १३ ॥
 अहीनगुर्नाम स गां समग्राम्
 अहीनबाहुद्रविणः शशास ।
 यो हीनसंसर्गपराङ्मुखत्वात्
 युवाप्यनर्थैर्व्यसनैर्विहीनः ॥ १४ ॥
 गुरोः स चानन्तरमन्तरजः
 पुंसां पुमानाद्य इवावतीर्णः ।
 उपक्रमैरस्त्वलितैश्चतुर्भि-
 श्चतुर्दिगीशश्चतुरो बभूव ॥ १५ ॥
 तस्मिन् प्रयाते परलोकयात्रां
 जेत्यरीणां तनयं तदीयम् ।

वशीति । तस्य देवानीकस्य वशी समर्थः सुतः अहीनगुर्नामेति वक्ष्यमाण-
 नामकः वशं वशकरं सधुरं वदतीति वशंवदः । प्रियवशे वदः स्वजिति स्वच्
 प्रत्ययः । तस्य भावस्तत्त्वं तस्मात् दृष्टवादित्वात् खेषामिव द्विषतामपि दृष्टः
 प्रिय आसीत् । तथाहि, प्रयुक्तसञ्चारितं माधुर्यं सक्तदेकवारं विविग्नान्
 भीतानपि हरिणान् ग्रहीतुं वशीकर्तुम् ईष्टे शक्नोति ॥ १३ ॥

अहीनगुरिति । अहीनबाहुद्रविणः समग्रभुजपराक्रमः । द्रविणं काञ्चनं
 वित्तं द्रविणञ्च पराक्रम इति विश्वः । हीनसंसर्गपराङ्मुखत्वात् नीचसंसर्गविमुख-
 त्वाद्धेतोः युवापि अनर्थैरनर्थकरैर्व्यसनैः पानद्यूतादिभिर्विहीनो रहितो यः
 अहीनगुर्नाम, स पूर्वोक्तदेवानीकसुतः समग्रां सर्वां गां भुवं शशास ॥ १४ ॥

गुरोरिति । पुंसामन्तरजो विशेषज्ञः चतुरो निपुणः सोऽहीनगुश्च गुरोः
 पितरनन्तरम्, अवतीर्णो भुवं प्राप्त आद्यः पुमान् विष्णुरिव, अस्त्वलितैरप्रतिहतै
 श्चतुर्भिरुपक्रमैः सामाद्युपायैः । सामादिभिरुपक्रमैरिति मनुः । चतुर्दिगीशः
 चतसृणां दिशामीशो बभूव ॥ १५ ॥

तस्मिन्निति । अरीणां जेतुरितस्मिन्नहीनगौ परलोकयात्रां प्रयाते प्राप्ते

उच्चैःशिरस्त्वाज्जितपारियात्रं
 लक्ष्मीः सिधेवे किल पारियात्रम् ॥ १६ ॥
 तस्याभवत् स्तनुरुदारशीलः
 शिलः शिलापट्टविशालवक्षाः ।
 जितारिपक्षोऽपि शिलीमुखै र्यः
 शालीनतामव्रजदीड्यमानः ॥ १७ ॥
 तमात्मसम्पन्नमनिन्दितात्मा
 कृत्वा युवानं युवराजमेव ।
 सुखानि सोऽभुङ्क्त सुखोपरोधि
 वृत्तं हि राज्ञामुपरुद्धवृत्तम् ॥ १८ ॥
 तं रागबन्धिवित्तमेव
 भोगेषु सौभाग्यविशेषभोग्यम् ।

सति उच्चैःशिरस्त्वादुन्नतशिरस्वात् जितः पारियात्रः कुलशैलविशेषो येन तं
 पारियात्रं पारियात्राख्यं तदीयं तनयं लक्ष्मीः राज्यलक्ष्मीः सिधेवे किल ॥ १६ ॥

तस्येति । तस्य पारियात्रस्य उदारशीलो महावृत्तः । शीलं स्वभावे सद्वृत्ते
 इत्यमरः । शिलापट्टविशालवक्षाः शिलः शिलाख्यः स्तनुरभवत् । यः स्तनुरः
 शिलीमुखै र्वाणैः । अलिवाणौ शिलीमुखावित्यमरः । जितारिपक्षोऽपि ईड्य-
 मानः स्तूयमानः सन् शालीनताम् अष्टवृत्ताम् लज्जामव्रजत् अगच्छत् । स्याद-
 वृत्ते तु शालीन इत्यमरः । शालीनकौपीने इति निपातः ॥ १७ ॥

तमिति । अनिन्दितात्मा अगर्हितस्वभावः स पारियात्रः आत्मसम्पन्नं
 बुद्धिसम्पन्नम् । आत्मा यत्नो वृत्तिर्बुद्धिः स्वभावो ब्रह्म वर्णं चेतुर्भयत्वाप्यमरः ।
 युवानं तं शिलं युवराजं कृत्वा सुखान्यभुङ्क्त, नत्वकृत्येत्येवकारार्थः । किमर्थं
 युवराजकरणमित्याशङ्क्य, अन्यथा सुखोपभोगो दुर्लभ इत्याह सुखोपरोधीति ।
 हि यस्माद्राज्ञां वृत्तं प्रजापालनादिरूपं सुखोपरोधि वृद्धलत्वात् सुखप्रतिबन्ध-
 कम् अतएवोपरुद्धवृत्तम् कारादिवृद्धसदृशमित्यर्थः । उपरुद्धस्य स्वयमूढभारस्य च
 सुखं नास्तीति भावः ॥ १८ ॥

तमिति । रागं बध्नन्तीति रागबन्धिनः रागप्रवर्त्तका इत्यर्थः तेषु भोगेषु

विलासिनीनामरतिक्षमापि

जरा वृथा मत्सरिणी जहार ॥ १९ ॥

उन्नाभ इत्युद्गतनामधेयः

तस्यायथार्थान्नतनाभिरन्ध्रः ।

सुतोऽभवत् पङ्कजनाभकल्पः

कृत्स्नस्य नाभिर्नृपमण्डलसप्त ॥ २० ॥

ततः परं वज्रधरप्रभाव-

स्तदात्मजः संयति वज्रघोषः ।

बभूव वज्राकरभूषणायाः

पतिः पृथिव्याः किल वज्रनाभः ॥ २१ ॥

तस्मिन् गते द्यां सुकृतोपलब्धं

तत्सम्भवं शङ्खमणवान्ता ।

विषयेषु अवितप्रमेव सन्तं किञ्च विलासिनीनां भोक्त्रीनां सौभाग्यविशेषेण सौन्दर्यातिशयेन हेतुना भोग्यं भोगार्हम् । चजोः कु विष्णुप्रतीतिरिति कुत्वम् । तं पारियात्रं रतिक्षमा न भवतीत्यरतिक्षमापि अतएव वृथा मत्सरिणी रतिक्षमासु विलासिनीष्वित्यर्थः जरा जहार वशीचकार ॥ १९ ॥

उन्नाभ इति । तस्य शिलाख्यस्य उन्नाभ इति उद्गतनामधेयः प्रसिद्धनामा अयथार्थं यथा तथा उद्गतं नाभिरन्ध्रं यस्य स गम्भीरनाभिरित्यर्थः । तदुक्तम्, स्वरः सत्वञ्च नाभिश्च गाम्भीर्थं त्रिषु शस्यते । पङ्कजनाभकल्पः विष्णुसदृशः कृत्स्नस्य नृपमण्डलस्य नाभिः प्रधानम् । नाभिः प्रधाने कस्तूरीमदेऽपि कचिदीरित इति विश्वः । सुतोऽभवत् । अचप्रत्यन्वपूर्वात्सामलोन्न इत्यत्राजिति योगविभागादुन्नाभपद्मनामादयः सिद्धाः ॥ २० ॥

तत इति । ततः परं वज्रधरप्रभावः इन्द्रतेजाः संयति संग्रामे वज्रघोषः अशनितल्लब्धनिः वज्रनाभो नाम तस्योन्नाभस्तात्मजः वज्राणां हीरकाणामाकराः खनयएव भूषणानि यस्याः तस्याः पृथिव्याः पतिर्बभूव किल ॥ २१ ॥

तस्मिन्निति । तस्मिन् वज्रनाभे सुकृतोपलब्धं धर्माज्जितां द्यां स्वर्गं गते सति, उत्खातशत्रुमुद्धृतशत्रुं शङ्खं नाम तत्सम्भवं तदात्मजम् अर्णवान्ता

उत्खातशत्रुं वसुधोपतस्थे

रत्नोपहारैरुदितैः खनिभ्यः ॥ २२ ॥

तस्यावसाने हरिदश्वधामा

पितॄन् प्रपेदे पदमश्विरूपः ।

वेलातटेष्पृषितसैनिकाश्वं

पुराविदो यं व्युषिताश्वमाहुः ॥ २३ ॥

आराध्य विश्वेश्वरमीश्वरेण

तेन क्षितेर्विश्वसहो विजज्ञे ।

पातुं सहो विश्वसखः समग्रां

विश्वम्भरामात्मजमूर्तिं रात्मा ॥ २४ ॥

अंशे हिरण्याक्षरिपोः स जाते

हिरण्यनाभे तनये नयज्ञः ।

द्विषामसह्यः सुतरां तरूणां

हिरण्यरेता इव सानिलोऽभूत् ॥ २५ ॥

वसुधा खनिभ्यः आकरेभ्यः उदितैरुत्पन्नैः रत्नोपहारै रत्नदृष्टवस्तुसमर्पणैः उप-
तस्थे सिधेवे । जातौ जातौ यदुत्कृष्टं तद्रत्नमभिधीयत इति भरतविश्वौ ॥ २२ ॥

तस्येति । तस्य शङ्खस्यावसानेऽन्ते हरिदश्वधामा स्मर्यतेजाः अश्विनोरिव
रूपमस्येत्यश्विरूपोऽतिसुन्दरः तत्पुत्र इति शेषः पितॄन्मिति सम्बन्धिपदसामर्थ्यात्
पितॄन् पदं प्रपेदे । वेलातटेषु उषिताः निविष्टाः सैनिकाः अश्वान् यस्य तम्
अन्वर्धनामानमित्यर्थः यं पुत्रं पुराविदो वृद्धाः व्युषिताश्वमाहुः ॥ २३ ॥

आराध्येति । तेन क्षितेरीश्वरेण व्युषिताश्वे न विश्वे श्वरं काशीप्रतिष्ठा आरा-
ध्योपास्य विश्वसहो नाम विश्वसखः समग्रां सर्वां विश्वम्भरां भुवं पातुं रक्षितुं
सह्यत इति सह्यः क्षमः । पचाद्यच् । आत्मजमूर्तिः पुत्ररूपी आत्मा स्वयमेव ।
आत्मा वै पुत्रनामासीति श्रुतेः । विजज्ञे सुषुवे । विपूर्वो जनिर्गर्भविमोचने
वर्त्तते । यथाह भगवान् पाणिनिः, स मां विजायते इति ॥ २४ ॥

अंश इति । नयज्ञो नीतिज्ञः स विश्वसह्यः हिरण्याक्षरिपोः विष्णोरंशे

पिता पितृणामवृणस्तमन्ते
 वयस्यनन्तानि सुखानि लिप्सुः ।
 राजानमाजानुविलम्बिवाहुं
 कृत्वा कृती वल्कलवान् बभूव ॥ २६ ॥
 कौशल्य इत्युत्तरकोशलानां
 पत्युः पतङ्गान्वयभूषणस्य ।
 तस्यौरसः सोमसुतः सुतोऽभूत्
 नेत्रोत्सवः सोम इव द्वितीयः ॥ २७ ॥
 यशोभिराब्रह्मसभं प्रकाशः
 स ब्रह्मभूयं गतिमाजगाम ।
 ब्रह्मिष्ठमाधाय निजेऽधिकारे
 ब्रह्मिष्ठमेव स्वतनुप्रसूतम् ॥ २८ ॥

हिरण्यनाभे नाम्नि तनये जाते सति, तरूणां सानिभो हिरण्यरेता ऊतभुगिव,
 द्विषां सुतरामसह्योऽभूत् ॥ २५ ॥

पितेति । पितृणामवृणः निवृत्तपितृवृण इत्यर्थः । प्रजया पितृभ्य इति
 श्रुतेः । अत एव कृती कृतकृत्य इत्यर्थः पिता विश्वसहः अन्ने वयसि वार्द्धके
 अनन्तानि अविनाशानि सुखानि लिप्सुः समुत्तुरित्यर्थः आजानुविलम्बिवाहुं
 दीर्घबाहुं भाग्यसम्पन्नमिति भावः तं हिरण्यनाभं राजानं कृत्वा वल्कलवान्
 बभूव वनं गत इत्यर्थः ॥ २६ ॥

कौशल्य इति । उत्तरकोशलानां पत्युः पतङ्गान्वयभूषणस्य सूर्यवंशाभर-
 णस्य सोमसुतः सोमं सुतवतः यज्वन इत्यर्थः । सोमे सुज इति कृप् । तस्य
 हिरण्यनाभस्य, द्वितीयः सोमश्चन्द्र इव नेत्रोत्सवो नयनानन्दकरः कौशल्य इति
 प्रसिद्धः औरसः धर्मपत्नीजः सुतोऽभूत् ॥ २७ ॥

यशोभिरिति । आ ब्रह्मसभायाः आब्रह्मसभं ब्रह्मसदनपर्यन्तम् । अभि-
 विधावव्ययीभावः । यशोभिः प्रकाशः प्रसिद्धः स कौशल्यः अतिशयेन ब्रह्मवन्
 ब्रह्मिष्ठं ब्रह्मविदमित्यर्थः । ब्रह्मशब्दान्मत्तवन्नादिषु प्रत्यये विन्मतेर्लुगिति
 मतपो लुक्, नस्तद्धित इति टिलोपः । ब्रह्मिष्ठाख्यं स्वतनुप्रसूतं स्वात्मजमेव

तस्मिन् कुलापीडनिभे विपीडं
 सम्यग्महीं शासति शासनाङ्गाम् ।
 प्रजाश्विरं सुप्रजसि प्रजेशे
 ननन्दुरानन्दजलाविलास्यः ॥ २९ ॥
 पात्नीकतात्मा गुरुसेवनेन
 स्पष्टाकृतिः पत्ररथेन्द्रकेतोः ।
 तं पुत्रिणां पुष्करपत्रनेत्रः
 पुत्रः समारोपयद्ग्रसङ्क्षयाम् ॥ ३० ॥
 वंशस्थितिं वंशकरेण तेन
 सम्भाव्य भावौ स सखा मघोनः ।

निजे स्वकीयेऽधिकारे प्रजापालनकृत्ये आधाय निधाय ब्रह्मणो भावो ब्रह्मभूयं
 ब्रह्मत्वं तदेव गतिः ताम् आजगाम मुक्तोऽभूदित्यर्थः । स्याद्ब्रह्मभूयं ब्रह्मत्व-
 मित्यमरः । भुवो भावे क्यप् ॥ २८ ॥

तस्मिन्निति । कुलापीडनिभे कुलशेखरतल्ये । शिखास्वापीडशेखरा वित्त-
 मरः । सुप्रजसि सत्सन्तानवति । नित्यमसिच् प्रजामेधयोरित्यसिच्प्रत्ययः ।
 तस्मिन् प्रजेशे ब्रह्मिष्ठे शासनाङ्गां शासनचिह्नां महीं विपीडं निर्वाधं यथा तथा
 सम्यक् शासति सति आनन्दजलाविलास्यः आनन्दवाष्पाकुलनेत्राः प्रजा श्विरं
 ननन्दुः ॥ २९ ॥

पात्नीकतेति । गुरुसेवनेन पित्रादिशुश्रूषया पात्नीकतात्मा । योग्यभाजनयोः
 पात्रमित्यमरः । पत्ररथेन्द्रकेतोर्गर्भजस्य स्पष्टाकृतिः स्पष्टवपुः तत्स्वरूप
 इत्यर्थः । आकृतिः कथिता रूपे सामान्यवपुषोरपीति विश्वः । पुष्करपत्रनेत्रः
 मङ्गदलान्नः पुत्रः पुत्राख्यो राजा, यद्वा पुत्रशब्द आवर्त्तनीयः पुत्रः पुत्राख्यः
 पुत्रः सुतः, तं ब्रह्मिष्ठं पुत्रिणाम् अग्रसंख्यां समारोपयत् अग्रगण्यं चकारे-
 त्यर्थः ॥ ३० ॥

वंशेति । स्पृश्यन्ते इति स्पर्शाः विषयाः तेभ्यो निवृत्तलौल्यः निवृत्तदृष्टः
 अतएव मघोनः इन्द्रस्य सखा मित्रं भावी भविष्यन् स्वर्गं जिगमिषुरित्यर्थः स
 ब्रह्मिष्ठो वंशकरेण वंशप्रवर्त्तकेन तेन पुत्रेण वंशस्थितिं कुलप्रतिष्ठां सम्भाव्य सम्पाद्य

उपसृशन् स्पर्शनिवृत्तलौल्यः
 त्रिपुष्करेषु त्रिदशत्वमाप ॥ ३१ ॥
 तस्य प्रभानिर्जितपुष्परागं
 पौष्यान्तिथौ पुष्यमसूत पत्नी ।
 तस्मिन्नपुष्यन्नुदिते समग्रां
 पुष्टिं जनाः पुष्पइव द्वितीये ॥ ३२ ॥
 महीं महेच्छः परिकीर्य सूनौ
 मनीषिणे जैमिनयेऽर्पितात्मा ।
 तस्मात् सयोगादधिगम्य योगम्
 अजन्मनेऽकल्पत जन्मभीरुः ॥ ३३ ॥
 ततः परं तत्प्रभवः प्रपेदे
 ध्रुवोपमेयो ध्रुवसन्धिरूर्ध्वीम् ।

त्रिपुष्करेषु तीर्थविशेषेषु । दिक्संख्ये संज्ञायामिति समासः । उपसृशन्
 स्नानं कुर्वन् त्रिदशत्वं देवभूयमाप ॥ ३१ ॥

तस्मिन्नेति । तस्य पुत्राख्य एव पत्नी पौष्यां पुष्यनक्षत्रयुक्तायां पौर्णमास्यां तिथौ ।
 पुष्ययुक्ता पौर्णमासी पौषीत्यमरः । नक्षत्रेण युक्तः काल इत्यण् प्रत्ययः, टिट्
 ढाणजिति ङीप् । प्रभया निर्जितः पुष्परागो मणिविशेषो येन तं पुष्यं पुष्याख्यम्
 असूत । द्वितीये पुष्ये पुष्यनक्षत्रे इव तस्मिन्नुदिते सति जनाः समग्रां पुष्टिं वृद्धिम्
 अपुष्यन् ॥ ३२ ॥

महींमिति । महेच्छो महाशयः । महेच्छस्तु महाशयइत्यमरः । जन्मभीरुः
 संसारभीरुः स पुत्रः सूनौ महीं परिकीर्य विद्वज्ज्य मनीषिणे ब्रह्मविद्याविद्वेषे
 जैमिनये अर्पितात्मा शिष्यभूतः सन्नित्यर्थः । सयोगाद्योगिनः तस्मात् जैमिने योगं
 योगविद्यामधिगम्य अजन्मने जन्मनिवृत्तये मोक्षाय अकल्पत समपद्यत । कृपेः
 सम्पद्यमाने चतुर्थी वक्तव्या । सुक्तइत्यर्थः ॥ ३३ ॥

तत इति । ततः परं, स पुष्यः प्रभवः कारणं यस्य स तत्प्रभवः तदात्मज-
 इत्यर्थः ध्रुवैर्गणैस्तानपादिना उपमेयः । ध्रुव औत्तानपादिः स्यादित्यमरः । ध्रुव-
 सन्धिः उर्वीं प्रपेदे । ज्यायसि अथ सत्यसन्धे सत्यप्रतिज्ञे यस्मिन् ध्रुवसन्धौ सत्य-

यस्मिन्नभूज्जगयसि सत्यसन्धे
सन्धिध्रुवः सन्नमतामरीणाम् ॥ ३४ ॥

सुते शिशवेव सुदर्शनाख्ये
दर्शात्ययेन्दुप्रियदर्शने सः ।

मृगायताक्षो मृगयाविहारी
सिंहादवापद्विपदं नृसिंहः ॥ ३५ ॥

स्वर्गामिणस्तस्य तमैकमत्यात्
अमात्यवर्गः कुलतन्तुमेकम् ।

अनाथदीनाः प्रकृतीरवेक्ष्य
साकेतनाथं विधिवच्चकार ॥ ३६ ॥

नवेन्दुना तन्नभसोपमेयं
शावैकसिंहेन च काननेन ।

रघोः कुलं कुञ्जलपुष्करेण
तोयेन चाप्रौढनरेन्द्रमासीत् ॥ ३७ ॥

मतामनुज्ञतानामित्यर्थः अरीणां सन्धिध्रुवः स्थिरोऽभूत् । ततः सार्धकनामे-
त्यर्थः ॥ ३४ ॥

सुते इति । मृगायताक्षो नृसिंहः पुरुषश्रेष्ठः स ध्रुवसन्धिः दर्शात्ययेन्दु-
प्रियदर्शने प्रतिपञ्चन्द्रनिभे सुदर्शनाख्ये सुते शिशौ सत्येव मृगयाविहारी सन्
सिंहात् विपदं मरणमवापत् । व्यसनासक्तिरनर्थावहेति भावः ॥ ३५ ॥

स्वरिति । स्वर्गामिणः स्वर्गातस्य तस्य ध्रुवसन्धेः अमात्यवर्गः अनाथाः
नाथहीनाः अतएव दीनाः शोच्याः प्रकृतीः प्रजाः अवेक्ष्य कुलतन्तुं कुलाल-
स्वनं एकं अद्वितीयं तं सुदर्शनम् एकमत्यात् विधिवत् साकेतनाथम् अयोध्याधी-
श्वरं चकार ॥ ३६ ॥

नवेति । अप्रौढनरेन्द्रं तत् रघोः कुलं नवेन्दुना बालचन्द्रेण नभसा व्योम्ना,
शावः शिशुरेकः सिंहे यस्मिन् । पृथुकः शावकः शिशुरित्यमरः । तेन काननेन च,
कुञ्जलं कुञ्जलावस्थं पुष्करं पङ्कजं यस्मिन् तेन तोयेन च उपमेय-सुपमातुमर्हम्
आसीत् । नवेन्द्राद्युपमानेन तस्य वर्द्धिष्णुताशैथ्यं श्रीमत्त्वानि सूचितानि ॥ ३७ ॥

लोकेन भावी पितुरेव तुल्यः
 सम्भाषितो मौलिपरिग्रहात् सः ।
 दृष्टो हि वृण्वन् कलभप्रमाणो-
 ऽप्याशाः पुरोवातमवाप्य मेघः ॥ ३८ ॥
 तं राजवीथ्यामधिहस्ति यान्तम्
 आधोरणालम्बितमग्न्यवेशम् ।
 षड्वर्षदेशीयमपि प्रभुत्वात्
 प्रैक्षन्त पौराः पितृगौरवेण ॥ ३९ ॥
 कामं न सोऽकल्पत पैटकस्य
 सिंहासनस्य प्रतिपूरणाय ।
 तेजोमहिम्ना पुनरावृतात्मा
 तद्याप चामीकरपिञ्जरेण ॥ ४० ॥

लोकेनेति । स बालो मौलिपरिग्रहात् किरीटस्त्रीकाराद्धे तोः पितृस्तुल्यः
 पितुः स्वरूप एव भावी भविष्यति लोकेन जनेन सम्भावित स्तुतः । तथाहि,
 कलभप्रमाणः कलभमात्रोऽपि मेघः पुरोवातमवाप्य आशाः दिशो वृण्वन्
 गच्छन् दृष्टोहि ॥ ३८ ॥

तमिति । राजवीथ्यां राजमार्गे अधिहस्ति हस्तिनि । विभक्त्यर्थेऽव्ययीभावः ।
 यान्तं गच्छन्तं हस्तिनमारुह्य गच्छन्तमित्यर्थः आधोरणालम्बितं शिशुत्वात् सादिना
 गृहीतम् अप्रवेगं उदारनेपथ्य षड्वर्षाणि भूतः षड्वर्षः । तद्वितर्क्येति समासः ।
 तमधीष्टोभूतो भूतभावीत्यधिकारे चित्तवति नित्यमिति तद्वितस्य लुक् । ईषदस-
 माप्तः षड्वर्षः षड्वर्षदेशीयः । ईषदसमाप्तावित्यादिना देशीय प्रत्ययः । तं षड्वर्ष-
 देशीयमपि बालमपि तं सुदर्शनं पौराः प्रभुत्वात् पितृगौरवेण प्रैक्षन्त पितरि
 यादृगौरवं तादृशेनैव दृश्युरित्यर्थः ॥ ३९ ॥

काममिति । स सुदर्शनः पैटकस्य सिंहारुनस्य कामं सम्यक् प्रतिपूरणाय
 नाकल्पत बालत्वाद्याप्तुं न पश्चात्तदित्यर्थः । चामीकरपिञ्जरेण कनकगौरेण तेजो-
 महिम्ना पुनः तेजःसम्पदा तु आवृतात्मा विस्तारितदेहः सन् तत् सिंहासनं व्याप
 व्याप्तवान् ॥ ४० ॥

तस्मादधः किञ्चिदिवावतीर्णा-
 वसंसृशन्तौ तपनीयपीठम् ।
 सालक्तकौ भूपतयः प्रसिद्धैः
 ववन्दिरे मौलिभिरस्य पादौ ॥ ४१ ॥
 मणौ महानील इति प्रभावात्
 अल्पप्रमाणेऽपि यथा न मिथ्या ।
 शब्दो महाराज इति प्रतीतः
 तथैव तस्मिन् युयुजेऽर्भकेऽपि ॥ ४२ ॥
 पर्यन्तसञ्चारितचामरस्य
 कपोललोलीभयकाकपक्षात् ।
 तस्याननादुच्चरितो विवादः
 चक्ष्वाल वेलास्वपि नार्णवानाम् ॥ ४३ ॥
 निर्वृत्तजाम्बूनदपट्टशोभे
 न्यस्तं ललाटे तिलकं दधानः ।

तस्मादिति । तस्मात् सिंहासनादपादानादधः अधोदेशं प्रति किञ्चिदिवा-
 वतीर्णौ रूपाक्षौ तपनीयपीठं काञ्चनपीठम् अटंसृशन्तौ अल्पकत्वादव्याप्तौ
 सालक्तकौ लाञ्छारसावसितौ अस्य सुदर्शनस्य पादौ भूपतयः प्रसिद्धैरुन्नतै-
 मौलिभिर्मुकुटैर्ववन्दिरे प्रणेतुः ॥ ४१ ॥

मणाविति । अल्पप्रमाणेऽपि मणौ इन्द्रनीले प्रभावात् तेजिष्ठत्वाद्धेतोः
 महानील इति शब्दो यथा मिथ्या निरर्थको न तथैव अर्भके शिशावपि तस्मिन्
 सुदर्शने प्रतीतः प्रसिद्धो महाराज इति शब्दो न मिथ्या युयुजे ॥ ४२ ॥

पर्यन्तेति । पर्यन्तयोः पार्श्वयोः सञ्चारिते चामरे यस्य तस्य तस्य बालस्य
 सम्बन्धिनः कपोलयोर्लोलेषु भौकाकपक्षौ यस्य तस्मादाननादुच्चरितो विवादो
 वचनम् अर्णवानां वेलास्वपि न चक्ष्वाल शिशोरपि तस्याज्ञाभङ्गो नासीदित्यर्थः ।
 चपलसंसर्गेऽपि महान्तो न चलन्तीति ध्वनिः । उभयकाकपक्षादित्यत्र वृत्तिविषये
 उभयपुत्र इतिवदुभयशब्दस्थाने उभयशब्दप्रयोगः इत्युक्तं प्राक् ॥ ४३ ॥

तेनैव शून्यान्यरिसुन्दरीणां
 मुखानि स स्मेरमुखश्चकार ॥ ४४ ॥
 शिरीषपुष्पाधिकसौकुमार्यः
 खेदं स यायादपि भूषणेन
 नितान्तगुर्वीमपि सोऽनुभावात्
 धुरं धरित्रया विभराम्बभूव ॥ ४५ ॥
 न्यस्ताक्षरामक्षरभूमिकायां
 कार्त्स्न्येन दृच्छाति लिपिं न यावत् ।
 सर्वाणि तावत् श्रुतदृढयोगात्
 फलान्युपायुङ्क्त स दण्डनीतेः ॥ ४६ ॥
 उरस्यपर्याप्तनिवेशभागा
 प्रौढीभविष्यन्तमुदीक्षमाणा ।

निर्दृष्टेति । निर्वृत्ता जास्तूनदपटशोभा यस्य तस्मिन् कृतकनकपटवन्धे
 ललाटे न्यस्तं तिलकं दधानः स्मेरमुखः स्मितमुखः स राजा अरिसुन्दरीणां
 मुखानि तेनैव तिलकेनैव शून्यानि चकार । अखिलमपि शत्रुवर्गमवधीदिति
 भावः ॥ ४४ ॥

शिरीषेति । शिरीषपुष्पाधिकसौकुमार्यः कीमलाङ्ग इत्यर्थः अतएव स
 राजा भूषणेनापि खेदं अमं यायात् गच्छेत्, एवंभूतः स नितान्तगुर्वीमपि
 धरित्रयाः धुरं भुवो भारम् अनुभावात् सामर्थ्यात् विभराम्बभूव वभार । भीह्री-
 ष्टुवां ह्रुवञ्चेति विकल्पादाम् प्रत्ययः ॥ ४५ ॥

न्यस्तेति । अक्षरभूमिकायाम् अक्षरलेखनस्थले न्यस्ताक्षरां रचिताक्षरपङ्-
 क्तिरेखान्यासां लिपिं पञ्चाशद्वर्णात्मिकां मातृकां कात्स्न्येन यावन्न दृच्छाति
 स सुदर्शनस्तावत् श्रुतदृढयोगात् विद्यादृढसंसर्गात् सर्वाणि दण्डनीते दण्ड-
 शास्त्रस्य फलानि उपायुङ्क्त अन्वभूत् । प्रागेव वद्वफलस्य तस्य पञ्चादभ्यस्यमानं
 शास्त्रं संवादार्थमिवाभवदित्यर्थः ॥ ४६ ॥

उरसीति । उरसि अपर्याप्तो निवेशभागो निवासावकाशो यस्याः सा अत-
 एव प्रौढीभविष्यन्तं वद्विषमम् उदीक्षमाणा प्रौढवपुष्मान् भविष्यतीति प्रतीक्ष-

सञ्जातलज्जेव तमातपत्र-
 छायाच्छलेनोपजुगूह लक्ष्मीः ॥ ४७ ॥
 अनश्रुवानेन युगोपमानम्
 अबद्धमौर्वीकिणलाञ्छनेन ।
 असृष्टखङ्गत्वरुणापि चासीत्
 रक्षावती तस्य भुजेन भूमिः ॥ ४८ ॥
 न केवलं गच्छति तस्य काले
 ययुः शरीरावयवा विटङ्घ्रिम् ।
 वंश्या गुणाः खल्वपि लोककान्ताः
 प्रारम्भसूक्ष्माः प्रथिमानमापुः ॥ ४९ ॥
 स पूर्वजन्मान्तरदृष्टपाराः
 स्मरन्निवाक्लेशकरो गुरुणाम् ।

भाषाः लक्ष्मीः सञ्जातलज्जेव साक्षादालिङ्गितुं लज्जितेव तं सुदर्शनम् आतपत्र-
 छायाच्छलेन उपजुगूह आलिलिङ्ग । क्वचिच्छाया लक्ष्मीरूपेति प्रसिद्धिः । प्रौढा-
 ङ्गनायाः प्रौढपुरुषालाभे लज्जा भवतीति ध्वनिः ॥ ४७ ॥

अनश्रुवानेनेति । युगोपमानं युगसादृश्यं अनश्रुवानेन प्राप्तुवता अबद्धो
 मौर्वीकिणो ज्य. घ. तपन्यरेव लाञ्छनं यस्य तेन असृष्टः खङ्गत्वरुः खङ्गदृष्टिर्येन
 तेन । त्वरुः खङ्गादिमुष्टौ स्यादित्यमरः । एवंविधेनापि च तस्य सुदर्शनस्य भुजेन
 भूमिः रक्षावती आसीत् । शिशोरपि तस्य तेजस्तादृगित्यर्थः ॥ ४८ ॥

नेति । कावे गच्छति सति तस्य केवलं शरीरावयव एव विटङ्घ्रिं प्रसारं न
 ययुः, किन्तु वंशे भवाः वंश्याः लोककान्ताः जनप्रियाः प्रारम्भे आदौ सूक्ष्माः
 तस्य गुणाः शौर्ये दार्ढ्यादपि प्रथिमानं पृथुत्वमापुः खलु ॥ ४९ ॥

स इति । स सुदर्शनः पूर्वस्मिन् जन्मान्तरे जन्मविशेषे दृष्टपाराः स्मरन्निव
 गुरुणामक्लेशकरः सन् त्रयाणां धर्मार्थकामानां वर्गस्त्रिवर्गः तस्य अधिगमस्य
 प्राप्तेर्मूलं तिस्रो विद्याः त्रयोवार्त्तादण्डनीतीः पितृप्राः पितृसम्बन्धिनीः प्रकृतीः
 प्रजावजपह लायत्तीचकार । अत्र कौटिल्यः । धर्माधर्मौ त्रयाम् अर्था-
 नर्थौ व. र्त्तायां नयः नयो दण्डनीत्यामिति । अत्र दण्डनीतिर्नयद्वारा कामसू-

तिस्रस्त्रिवर्गाधिगमस्य मूलं

जग्राह विद्याः प्रकृतीश्च पितराः ॥ ५० ॥

व्यूह्य स्थितः किञ्चिदिवोत्तरार्द्धम्

उन्नद्धचूडोऽञ्चितसव्यजानुः ।

आकर्णमाकृष्टसवाणधन्या

व्यरोचतास्त्रेषु विनीयमानः ॥ ५१ ॥

अथ मधु वनितानां नेत्रनिर्वेशनीयं

मनसिजतरुपुष्पं रागबन्धप्रबालम् ।

अकृतकविधि सर्वाङ्गीणमाकल्पजातं

विलसितपद्माद्यं यौवनं स प्रपेदे ॥ ५२ ॥

प्रतिहृतिरचनाभ्यो दूतिसन्दर्शिताभ्यः

समधिकतररूपाः शुद्धसन्तानकामैः ।

मिति द्रष्टव्यम् । आन्वीक्षिक्या अनुपादानं तथ्यन्तर्भावपक्षमाश्रित्य । यथाह कामन्दकः । तयो वार्त्तां दण्डनीति स्तिष्ठो विद्या मनोमताः । तथ्या एव विभागोऽयं येन सान्वीक्षिकी मतेति ॥ ५० ॥

व्यूह्येति । अस्त्रेषु धनुर्विद्यायां विनीयमानः शिष्यमाणः अतएवोत्तरार्द्धं पूर्वकायं किञ्चिदिव व्यूह्य विस्तार्य स्थितः उन्नद्धचूडः ऊर्ध्वमुखकृष्यबद्धकोशः अञ्चित-माकुञ्चितं सव्यं जानु यस्य सः आकर्णमाकृष्टं सवाणं धनुर्धन्ववायेन सः तथोक्तः सन् व्यरोचत अश्वमेत ॥ ५१ ॥

अथेति । अथ स सुदर्शनः वनितानां नेत्रैर्निर्वेशनीयं भोग्यं नेत्रप्रेयमित्यर्थः । निर्वेशो भूतिभोगयोरित्यमरः । मधु चौरम्, रागबन्धोऽनुराग-सन्तानएव प्रबालः पक्ष्मयो यस्य तत् मनसिजएव तरुः तस्य पुष्पं पुष्पभूतम्, अकृतकविधि अकृत्रिमसम्पादनं सर्वाङ्गं व्याप्नोतीति सर्वाङ्गीणम् । तत्सर्वादे-रित्यादिना खप्रत्ययः । आकल्पजातमाभरणसमूहभूतम्, अद्यं विलसितपदं विलासस्थानं यौवनं प्रपेदे । विशिष्टमधुपुष्पाकल्पजात विलासपदत्वेन यौवनस्य चतुर्धाकरणात् सविशेषणमालारूपकमेतत् ॥ ५२ ॥

प्रतिहृतीति । दूतिभिः कन्यापरीक्षणार्थं प्रेषिताभिः सन्दर्शिताभ्यो दूति-

अधिविविदुरमात्यैराहतास्तस्य यूनः

प्रथमपरिगृहीते श्रीभुवौ राजकन्याः ॥ ५३ ॥

इति श्रीरघुवंशे महाकाव्ये कालिदासकृतौ

वंशानुक्रमो नाम अष्टादशः सर्गः ।

सन्दर्शिताभ्यः प्रतिवृत्तीनां त्वलिकादिलिखितकन्याप्रतिमानां रचनाभ्यो विन्या-
सेभ्यः । पञ्चमी विभक्ते इति पञ्चमी । समधिकतररूपाः चित्रनिर्माणादपि
रमणीयनिर्माणा इत्यर्थः शुद्धसन्तानकामैरमात्यैराहता आनीताः राजकन्याः
यूनस्तस्य सुदर्शनस्य सम्बन्धिन्यौ प्रथमपरिगृहीते श्रीभुवौ श्रीश्च भूश्च ते अधि-
विविदुः अधिविद्धे चक्रुः आत्मना सपत्नीभावं चक्रु रित्यर्थः । कृतसापत्निकाध्यूहा-
धिविद्धेत्यमरः ॥ ५३ ॥

इति श्रीमहोपाध्यायकोलाचलमल्लिनाथसूरिविरचितायां

रघुवंशव्याख्यायां सञ्जीवनीसमाख्यायाम्

अष्टादशः सर्गः ॥

रघुवंशम् ।

ऊनविंशः सर्गः ।

अग्निवर्णमभिषिच्य राघवः
 स्वे पदे तनयमग्नितेजसम् ।
 शिश्रिये श्रुतवतामपश्चिमः
 पश्चिमे वयसि नैमिषं वशी ॥ १ ॥
 तत्र तीर्थसलिलेन दीर्घिकाः
 तल्पमन्तरितभूमिभिः कुशैः ।
 सौधवाससुटजेन विस्तृतः
 सञ्चिकाय फलनिःस्पृहस्तपः ॥ २ ॥
 लब्धपालनविधौ न तत्सुतः
 खेदमाप गुरुणा हि मेदिनी ।

मनसो मम संसारबन्धमुच्छेत्तुमिच्छतः ।
 रामचन्द्रपदाम्भोजयुगलं निविडायताम् ॥

अग्निवर्णमिति । श्रुतवतां श्रुतसम्पन्नानाम् अपश्चिमः प्रथमो वशी जिते-
 न्द्रियो राघवः सुदर्शनः पश्चिमे वयसि वार्द्धके स्वे पदे स्थाने अग्नितेजसं तनयम्
 अग्निवर्णमभिषिच्य नैमिषं नैमिषारण्यं शिश्रिये श्रितवान् ॥ १ ॥

तत्रेति । तत्र नैमिषे तीर्थसलिलेन दीर्घिकाः विहारवापीः अन्तरितभूमिभिः
 कुशैः तल्पं शय्याम् उटजेन पर्णशालया सौधवासं विस्तृतः विस्तृतवान् सः ।
 कर्त्तरि क्तः । फले स्वर्गादिफले निःस्पृहः तपः सञ्चिकाय सञ्चितवान् ॥ २ ॥

लब्धेति । तत्सुतः सुदर्शनपुत्रोऽग्निवर्णः लब्धपालनविधौ लब्धस्य राज्यस्य
 पालनकर्मणि खेदं नाप अल्लेशेनापालयदित्यर्थः । कुतः, हि यस्मात् भुजनिर्जित-

भोक्तुमेव भुजनिर्जितद्विषा
 न प्रसाधयितुमस्य कल्पिता ॥ ३ ॥
 सोऽधिकारमभिकः कुलोचितं
 काञ्चन स्वयमवर्त्तयत् समाः ।
 सन्निवेश्य सच्चिवेष्वतःपरं
 स्त्रीविधेयनवयौवनोऽभवत् ॥ ४ ॥
 कामिनीसहचरस्य कामिन-
 स्तस्य वेश्मसु मृदङ्गनादिषु ।
 ऋद्धिमन्तमधिकर्द्धिरुत्तरः
 पूर्वसुखवमपोहदुःखवः ॥ ५ ॥
 इन्द्रियार्थपरिशून्यमक्षमः
 सोढुमेकमपि स क्षणान्तरम् ।
 अन्तरेव विहरन् दिवानिशं
 न व्यपैक्षत समुत्सुकाः प्रजाः ॥ ६ ॥

द्विषा गुरुणा पिता मेदिनी अस्याग्निवर्णस्य भोक्तुमेव कल्पिता प्रसाधयितुं न ॥
 प्रसाधनं कण्टकशोधनम्, अलङ्कृतिर्ध्वन्यते । तथाच, यथालङ्कृता युवतिः
 केवलमुपभुज्यते तद्वदिति भावः ॥ ३ ॥

स इति । अभिकः कासकः । अनुकाभिकाभीकः कमितेति निपातः । कन्ः
 कामयिताभीकः कमनः कामनोऽभिक इत्यमरः । सोऽग्निवर्णः कुलोचितमधिकारं
 प्रजापालनं काञ्चन समाः कतिचिद्वत्सरान् स्वयमवर्त्तयत् अकरोत् । अतःपरं
 सच्चिवेषु सन्निवेश्य निधाय स्त्रीविधेयं स्वयधीनं नवं यौवनं यस्य सोऽभवत् स्त्र्यास-
 न्नोऽभूदित्यर्थः ॥ ४ ॥

कामिनीति । कामिनीसहचरस्य कामिनस्तस्य मृदङ्गनादिषु मृदङ्गनादवत्सु
 वेश्मसु अधिकर्द्धिः पूर्वादधिकसम्भारः उत्तर उत्सवः ऋद्धिमन्तं साधनसम्पन्नं
 पूर्वसुखवमपोहत् अपानुदत् । उत्तरसुत्तरमधिका तस्योत्सवपरम्परा दृष्टेत्यर्थः ॥ ५ ॥
 इन्द्रियेति । इन्द्रियार्थपरिशून्यं शब्दादिविषयरहितम् एकमपि क्षणान्तरं

गौरवाद्यदपि जातु मन्त्रिणां

दर्शनं प्रकृतिकाङ्क्षितं ददौ ।

तद्गवाक्षविवरावलम्बिना

केवलेन चरणेन कल्पितम् ॥ ७ ॥

तं कृतप्रणतयोऽनुजीविनः

कोमलात्मनस्तुरागरूपितम् ।

भेजिरे नवदिवाकरातप-

स्पृष्टपङ्कजतुलाधिरोहणम् ॥ ८ ॥

यौवनोन्नतविलासिनीस्तन-

क्षोभलोलकमलाञ्च दीर्घिकाः ।

गूढमोहनगृहास्तदम्बुभिः

स व्यगाहृत विगाढमन्मथः ॥ ९ ॥

क्षणभेदं सोढुमक्षमोऽशक्तः सोऽग्निवर्णो दिवानिशमन्तरेव विहरन् सशक्तुकाः
दर्शनाकाङ्क्षिणीः प्रजाः न व्यपेक्षत नापेक्षितवान् ॥ ६ ॥

गौरवादिति । जातु कदाचित् मन्त्रिणां गौरवात् गुरुत्वाद्धेतोः मन्त्रिवचना-
नुरोधादित्यर्थः प्रकृतिभिः प्रजाभिः काङ्क्षितं यदपि दर्शनं ददौ तत् गवाक्षविवरा-
वलम्बिना केवलेन चरणेन चरणमात्रेण कल्पितं सम्मादितं नतु सुखावलोकन-
प्रदानेनेत्यर्थः ॥ ७ ॥

तमिति । कोमलेन मृदुलेन आत्मनस्त्वानां रागेणारुण्येन रूपितं कुरितम्
अतएव नवदिवाकरातमेन स्पृष्टं व्याप्तं यत्पङ्कजं तस्य तुलां साम्यमधिरोहतीति
तुलाधिरोहणं तं चरणम् अनुजीविनः कृतप्रणतयः कृतनमस्काराः सन्तो भेजिरे
सिधेर्विरे ॥ ८ ॥

यौवनेति । विगाढमन्मथः प्रौढमदनः सोऽग्निवर्णः यौवनेन हेतुना उन्न-
तानां विलासिनीस्तनानां क्षोभेणाघातेन लोलानि चञ्चलानि कमलानि यासां ताः
तदम्बुभिः तासां दीर्घिकाणामम्बुभिः गूढान्यन्तरितानि मोहनगृहाणि सुरत-
भवानि यासु ताश्च दीर्घिकाः व्यगाहृत । स्त्रीभिः सह दीर्घिकासु विजहारे-
त्यर्थः ॥ ९ ॥

तत्र सेकहतलोचनाञ्जनै-

धौतरागपरिपाटलाधरैः ।

अङ्गनास्तमधिकं व्यलोभयन्

अर्पितप्रकृतकान्तिभिर्मुखैः ॥ १० ॥

प्राणकान्तमधुगन्धकर्षिणीः

पानभूमिरचनाः प्रियासखः ।

अभ्यपद्यत स वासितासखः

पुष्पिताः कमलिनीरिव द्विपः ॥ ११ ॥

सातिरेकमदकारणं रहः

तेन दत्तमभिलेषुरङ्गनाः ।

ताभिरप्युपहृतं सुखासवं

सोऽपि वद्वकुलतुल्यदोहदः ॥ १२ ॥

तत्रेति । तत्र दीर्घिकासु अङ्गनाः सेकेन हृतं लोचनाञ्जनं नेत्रकज्जलं
येषां तैः रज्यतेऽनेनेति रागः रागद्रव्यं लाक्षादि रागस्य परिपाटलोऽङ्गगुणः ।
गुणे शुक्तादयः पुंसीत्यमरः । धौतो रागपरिपाटलो येषां ते तथोक्ता अधरा येषां
तैः निवृत्तसाङ्गमिकरागैरित्यर्थः अतएव अर्पितप्रकृतकान्तिभिरभिव्यञ्जितस्वाभा-
विकरागैरित्यर्थः एवंभूतैर्मुखैः तमग्निवर्णम् अधिकं व्यलोभयन् प्रलोभित-
वत्यः ॥ १० ॥

प्राणेति । प्रियासखः सोऽग्निवर्णः प्राणकान्तेन प्राणतर्पणेन मधुगन्धेन
कर्षिणीः मनोहारिणीः रच्यन्त इति रचनाः पानभूमयएव रचनाः रचिताः पान-
भूमय इत्यर्थः, वासितासखः करिणीसहचरः । वासिता स्त्री-करिण्योश्चेत्यमरः ।
द्विपः पुष्पिताः कमलिनीरिव, अभ्यपद्यत अभिगतः ॥ ११ ॥

सातिरेकेति । अङ्गनाः रहो रहसि सातिरेकस्य सातिशयस्य मदस्य कारणं
तेनाग्निवर्णेन दत्तं सुखासवम् अभिलेषुः, वकुलेन तुल्यदोहदस्तुल्याभिलाषः ।
अथ दोहदम् स्पृहेहा ढड़ित्यमरः । वकुलद्रुमस्याङ्गना-मद्याधित्वात्तुल्याभिलाष-
त्वम् । सोऽपि इच्छाकाङ्क्षा ताभिरङ्गनाभिरुपहृतं दत्तं सुखासवमपि वव ॥ १२ ॥

अङ्गमङ्गपरिवर्त्तनोचिते
तस्य निन्यतुरशून्यतासुभे ।
वल्लकी स हृदयङ्गमस्वना
वल्गुवागपि च वामलोचना ॥ १३ ॥
स स्वयं प्रहृतपुष्करः कृती
लोलमाल्यवलयो हरन्मनः ।
नर्त्तकीरभिनयातिलङ्घिनीः
पार्श्ववर्त्तिषु गुरुष्वलज्जयत् ॥ १४ ॥
चारु नृत्यविगमे च तन्मुखं
स्वेदभिन्नतिलकं परित्रमात् ।
प्रेमदत्तवदनानिलः पिवन्
अत्यजीवदमरालकेश्वरौ ॥ १५ ॥

अङ्गमिति । अङ्गपरिवर्त्तनोचिते उत्पङ्गविहारार्हे उभे तस्याग्निवर्णस्य अङ्गम्
अशून्यतां पूर्णतां निन्यतः । के उभे, हृदयङ्गमस्वना मनोहरध्वनि वल्लकी वीणा
च वल्गुवाक् मधुरभाषिणी वामलोचना कामिन्यपि च । हृदयं गच्छतीति
हृदयङ्गमः सुपुपसंख्यानात् खच्प्रत्यः । अङ्गाधिरोपितयो वीणावामाक्ष्योर्वाद्य-
गीताभ्यामरं स्तेत्यर्थः ॥ १३ ॥

स इति । कृती कुशलः स्वयं प्रहृतपुष्करः वादितवाद्यमुखः लोलानि
माल्यानि बलयानि च यस्य स तथोक्तः मनोहरन् नर्त्तकीनामिति शेषः सोऽग्नि-
वर्णः अभिनयातिलङ्घिनीः अभिनयेषु स्खलन्तीरित्यर्थः नर्त्तकी विलासिनीः ।
शिल्पिनि षुन् इति षुन्प्रत्ययः, धिङ्गौरादिभ्य इति ङीष् । नर्त्तकीलासिके
समे इत्यमरः । गुरुषु नाद्याचार्येषु पार्श्ववर्त्तिषु समीपस्थेषु सत्स्वेव अलज्जयत्
लज्जामगमयत् ॥ १४ ॥

चार्विति । किञ्च, चारु सुन्दरं नृत्यविगमे लास्यावसाने परित्रमान्नर्त्तन-
प्रयासात् स्वेदेन भिन्नतिलकं विशीर्णतिलकं तन्मुखं नर्त्तकीमुखं प्रेम्णा दत्तवदना-
निलः प्रवर्त्तितमुखमारुतः पिवन् अमराणामलकायाश्च ईश्वरौ इन्द्रकुबेरौ अत्य-

तस्य सावरणादृष्टसन्धयः

काम्यवस्तुषु नवेषु सङ्गिनः ।

वल्लभाभिरुपसृत्य चक्रिरे

सामिभुक्तविषयाः समागमाः ॥ १६ ॥

अङ्गुलीकिसलयान्तर्जनं

भ्रूविभङ्गकुटिलञ्च वीक्षितम् ।

मेखलाभिरसकञ्च बन्धनं

वञ्चयन् प्रणयिनीरवाप सः ॥ १७ ॥

तेन दूतिविदितं निषेदुषा

पृष्ठतः सुरतवाररात्रिषु ।

शुश्रुवे प्रियजनस्य कातरं

विप्रलम्भपरिशङ्किनो वचः ॥ १८ ॥

जीवत् अतिक्रम्याजीवत् ततोऽप्युत्कृष्टजीवित आसीदित्यर्थः । इन्द्रादेरपि दुर्लभमीदृशं सौभाग्यमिति भावः ॥ १५ ॥

तस्येति । उपसृत्य अन्यत्र गत्वा नवेषु नूतनेषु काम्यवस्तुषु शब्दादिष्विन्द्रियार्थेषु सङ्गिन आसक्तिमतः सतस्तस्य सावरणाः प्रच्छन्नाः दृष्टाः प्रकाशाश्च सन्धयः साधनानि येषु ते समागमाः सङ्गमाः वल्लभाभिः प्रेयसीभिः सामिभुक्तविषयाः अङ्गोपभुक्तेन्द्रियार्थाश्चक्रिरे । यथेष्टं भुक्तञ्चेत्तर्हि अयं निस्पृहः सन् अस्मत्समीपं नायास्यतीति भावः । अत्र गोनर्दीयः, सन्धिर्द्विविधः सावरणः प्रकाशश्च । सावरणो भिक्षुकादिना प्रकाशः स्वयमुपेत्येति । इतः स्वयमुपसृत्य विशेषार्थं तत्र स्थितोऽनुपजापं स्वयं सन्धेय इति वात्स्यायनः । अन्यत्र गतं कथञ्चित्सन्धाय पुनरनुपगमायाङ्गोपभोगेन अनिवृत्तदृष्ट्यं चक्रुरित्यर्थः ॥ १६ ॥

अङ्गुलीति । सोऽग्निवर्णः प्रणयिनीः प्रेयसीः वञ्चयन् अन्यत्र गच्छन् अङ्गुल्यः किसलयानि तेषामग्राणि तैस्तर्जनं भस्मनं भ्रूविभङ्गेन भ्रूभेदेन कुटिलं वक्रं वीक्षितं वीक्षणञ्च असकृत् मेखलाभिर्वन्धनञ्च अवाप । अपराधिनो दण्ड्याः इति भावः ॥ १७ ॥

तेनेति । सुरतस्य वारो वामरः तस्य रात्रिषु दूतीनां विदितं यथा तथा

लौल्यमेत्य गृहिणीपरिग्रहा-
 नर्त्तकीष्वसुलभासु तदपुः ।
 वर्त्तते स्म स कथञ्चिदालिख-
 नङ्गुलीक्षरणसन्नवर्त्तिकः ॥ १९ ॥
 प्रेमगर्वितविपक्षमत्सरा-
 दायताञ्च मदनान्महीक्षितम् ।
 निन्युरुत्सवविधिच्छलेन तं
 देव्य उज्जितरूपः कृतार्थताम् ॥ २० ॥
 प्रातरेत्य परिभोगशोभिना
 दर्शनेन कृतखण्डनव्यथाः ।
 प्राञ्जलिः प्रणयिनीः प्रसादयन्
 सोऽदुनोत् प्रणयमन्यरः पुनः ॥ २१ ॥

पृष्ठतः प्रियजनस्य पश्चाद्भागे निषेदुषा तेनाग्निवर्णेन विप्रलम्भपरिशङ्किनः विरह-
 शङ्किनः प्रियश्चासौ जनश्च प्रियजनः तस्य कातरं वचः प्रियानयनेन मां पाह्नी-
 त्येवमादि दीनवचनं शृण्वे ॥ १८ ॥

लौल्यमिति । गृहिणीपरिग्रहात् राज्ञीभिः समागमाद्धेतोः नर्त्तकीषु
 वेश्यासु असुलभासु दुर्लभासु सतीषु लौल्यमौत्सुक्यमेत्य प्राप्य अङ्गुल्योः क्षरणेन
 स्वेदनेन सन्नवर्त्तिको विगलितशलाकः सोऽग्निवर्णः तासां नर्त्तकीनां वपुरालिखन्
 कथञ्चिद्वर्त्तते स्म अवर्त्तते ॥ १९ ॥

प्रेमेति । प्रेम्णा स्वविषयेण प्रियस्यानुरागेण हेतुना गर्विते विपक्षे सपत्न-
 जने मत्सरात् वैरात् आयतात् प्रवृत्तात् मदनाच्च हेतोः देव्योराक्षप्रः उज्जितरूप-
 स्यक्तरोषाः सत्यः तं महीक्षितम् उत्सवविधिच्छलेन महोत्सवकर्म्मव्याजेन कृतोऽर्थः
 प्रयोजनं येन स कृतार्थः तस्य भावस्तत्तां निन्युः । मदनमहोत्सवव्याजानीतेन
 तेन स्वमनोरथं कारयामासुरित्यर्थः ॥ २० ॥

प्रातरिति । सोऽग्निवर्णः, प्रातरेत्यागत्य परिभोगशोभिना दर्शनेन हेतुना ।
 दृशेर्यन्नाङ्गुट् । कृता खण्डनव्यथा यासां तास्तथोक्ताः खण्डिता इत्यर्थः । तदुक्तं
 ज्ञातेऽन्यासङ्गविक्रते खण्डितेर्ष्याकषायितेति । प्रणयिनीः, प्राञ्जलिः प्रसादयन्

स्वप्नकीर्त्तिर्विपक्षमङ्गनाः
 प्रत्यभैत्सुरवदन्य एव तम् ।
 प्रच्छदान्तगलिताश्रुविन्दुभिः
 क्रोधभिन्नवलयैर्विवर्त्तनैः ॥ २२ ॥
 क्लृप्तपुष्पशयनान् लतागृहान्
 एत्य दूतिकृतमार्गदर्शनः ।
 अन्वभूत् परिजनाङ्गनारतं
 सोऽवरोधभयवेषयुत्तरम् ॥ २३ ॥
 नाम वल्लभजनस्य ते मया
 प्राप्य भाग्यमपि तस्य काङ्क्ष्यते
 लोलुपं ननु मनो ममेति तं
 गोत्रविस्खलितमूचुरङ्गनाः ॥ २४ ॥

तथापि प्रणयमन्यरः प्रणयेन नर्त्तकीगतेन मन्यरः अलसः अत्र शिथिलप्रयत्नः सन्नित्यर्थः पुनरुदोत् पर्यतापयत् ॥ २१ ॥

स्वप्नेति । स्वप्ने कीर्त्तितो विपक्षः सपत्नजनो येन तं तमग्निवर्णम् अवदन्येव त्वया गोत्रस्खलनं कृतमित्यनुपालम्भमाना एव प्रच्छदस्यास्तरणपटस्यान्ते मध्ये गलिता अश्रुविन्दवो येषु तैः क्रोधेन भिन्नानि वलयानि येषु तैर्विवर्त्तनैः पराग्विलम्बनैः प्रत्यभैत्सुः प्रतिचक्रुः तिरश्चक्रु रित्यर्थः ॥ २२ ॥

क्लृप्तेति । सोऽग्निवर्णः दूतिभिः कृतमार्गदर्शनः सन् क्लृप्तपुष्पशयनान् लतागृहानेत्य अवरोधादन्तःपुरजनात् भयेन यो वेषयुः कम्पः तदुत्तरं तत्प्रधानं यथा तथा परिजनाङ्गनारतं दासीरतम् अन्वभूत् । परिजनश्चासावङ्गना चेति विग्रहः ॥ २३ ॥

नामेति । मया ते वल्लभजनस्य प्रियजनस्य नाम प्राप्य तन्नाम्ना आह्वानं लब्ध्वा तस्य त्वद्वल्लभजनस्य यद्भाग्यम्, तत्परिहासकारणमिति शेषः, तदपि काङ्क्ष्यते । ननु वत मम मनो लोलुपं गृध्र इत्यनेन प्रकारेण गोत्रे नान्नि विस्खलितं स्वलितवन्तं तमग्निवर्णमूचुः । गोत्रं नान्नि कुलेऽचल इति यादवः । तन्नामलाभे सति तद्भाग्यमपि काङ्क्षिणो मनः अहो दृष्टेति सोऽल्लुगृहमुपालम्भन्तेत्यर्थः ॥ २४ ॥

चूर्णवभ्रु लुलितस्त्रगाकुलं
 छिन्नमेखलमलक्तकाङ्क्षितम् ।
 उत्थितस्य शयनं विलासिन-
 स्तस्य विभ्रमरतान्यपाट्णोत् ॥ २५ ॥
 स स्वयं चरणरागमादधे
 योषितां नच तथा समाहितः ।
 लोभ्यमाननयनः श्लथांशुकै-
 र्मेखलागुणपदैर्नितम्बिभिः ॥ २६ ॥
 चुम्बने विपरिवर्त्तिताधरं
 हस्तरोधि रशनाविषट्ठने ।

चूर्णेति । चूर्णवभ्रु चूर्णैः व्यानतकरणैरधोमुखावस्थितायाः स्त्रियाश्चिकुर-
 गलितैः कुङ्कुमादिभिः वभ्रु पिङ्गलम् । वभ्रु स्यात् पिङ्गले त्रिविध्यमरः । लुलित-
 स्त्रगाकुलं करिपदाख्यवन्धे स्त्रिया भूमिगतमस्तकतया पतिताभि लुलितस्त्रग्भि
 राकुलम्, छिन्नमेखलं हरिविक्रमकरणैः स्त्रियाः उच्छ्रितैकचरणत्वात् गलितमेख-
 लम्, अलक्तकाङ्क्षितं धेनुकवन्धे भूतलनिहितकान्ताचरणत्वात् लाञ्छाराङ्गकषितं
 शयनं कर्तु उत्थितस्य शयनादिति भावः विलासिन स्तस्याग्निवर्णस्य विभ्रम-
 रतानि लीलारतानि सुरतवन्धविशेषानित्यर्थः अपाट्णोत् स्फुटीचकार । व्यान-
 तादीनां लक्षणं रतिरहस्ये । व्यानतं रतमिदं प्रिया यदि स्यादधोमुखचतुष्पदा-
 कृतिः । तत्कटिं समधिरुह्य वल्लभः स्याद्दृष्टादिपशुसंस्थितस्थितिः ॥ भूगतस्त-
 नभुजास्यमस्तकासुद्वतां स्वयमधोमुखीं स्त्रियम् । क्रामति स्वरकण्ठमेहने वल्लभे
 करिपदन्तदुच्यते ॥ योषिदेकचरणे समुत्थिते जायते हि हरिविक्रमाह्वयः ॥
 न्यस्तहस्त युगला निजे पदे योषिदेति कटिरुद्वल्लभा । अग्रतो यदि शनैरधो-
 मुखी धेनुकं वृषवदुन्नते प्रिये इति ॥ २५ ॥

सइति । सोऽग्निवर्णः स्वयमेव योषितां चरणयोः रागं लाञ्छारसम् आदधे
 अर्पयामास । किञ्च श्लथांशुकैः प्रियाङ्गस्पर्शादिति भावः नितम्बिभिर्नितम्बवद्भिः
 मेखलागुणपदैर्जघनैः । पञ्चान्नितम्बः स्त्रीकथाः क्लीवे तु जघनं पुर इत्यमरः ।
 लोभ्यमाननयनः आकृष्यमाणदृष्टिः सन् तथा समाहितोऽवहितो नादधे यथा-
 सस्यप्रागरचना स्यादिति भावः ॥ २६ ॥

विघ्नितेच्छमपि तस्य सर्वतो

मन्मथेन्धनमभूद्वधूरतम् ॥ २७ ॥

दर्पणेषु परिभोगदर्शिनीः

नर्मपूर्वमनुष्टुभसंस्थितः ।

छायया स्मितमनोज्ञया वधू-

ह्वीनिमीलितमुखी श्वकार सः ॥ २८ ॥

कण्ठसक्तमृदुवाङ्मन्यनं

न्यस्तपादतलमग्रपादयोः ।

प्रार्थयन्त शयनोत्थितं प्रियाः

तं निशात्ययविसर्गचुम्बनम् ॥ २९ ॥

प्रेक्ष्य दर्पणतलस्थमात्मनो

राजवेधमतिशक्रशोभिनम् ।

पिप्रिये न स तथा यथा युवा

व्यक्तलक्ष्म परिभोगमण्डनम् ॥ ३० ॥

चुम्बन इति । चुम्बने प्रवृत्ते सति विपरिवर्तिताधरं परिहृतोष्ठं रशनाविघट्टने
यन्निविस्त्रंसने प्रसक्ते सति हस्तं रुणद्धि वारयतीति हस्तरोधि इत्यं सर्वतः
सर्वत्र विघ्नितेच्छं प्रतिहृतमनोरथमपि वधूनां रतं सुरतं तस्याग्निवर्णस्य मन्मथे-
न्धनं कामोद्दीपनमभूत् ॥ २७ ॥

दर्पणेष्विति । सोऽग्निवर्णो दर्पणेषु परिभोगदर्शिनीः सम्भोगचिह्नानि
पश्यन्तीः वधूः नर्मपूर्वं परिहासपूर्वम् अनुष्टुभं तासां पृष्ठभागे संस्थितः सन् स्मितेन
मनोज्ञया छायया दर्पणगतेन स्वप्रतिविम्बेन ह्वीनिमीलितमुखीह्वीज्जावनतमुखी-
श्वकार, तमागतं दृष्ट्वा लज्जिता इत्यर्थः ॥ २८ ॥

कण्ठेति । प्रियाः शयनादुत्थितं तमग्निवर्णं कण्ठसक्तं कण्ठार्पितं मृदुवाङ्म-
न्यनं यस्मिंस्तत् अग्रपादयोः स्वकीययोन्यस्ते पादतले यस्मिंस्तत् निशात्यये विसर्गे
विस्तृज्यगमनं तत्र यच्चुम्बनं तत्प्रार्थयन् । दुह्याचित्यादिना द्विकर्मकत्वम् । अत्र
गोनर्दीयः, रतावसाने यदि चुम्बनादि प्रयुज्य यायान्मदनोऽस्य वास इति ॥ २९ ॥

प्रेक्ष्येति । युवा सोऽग्निवर्णः अतिशक्रं यथा तथा शोभमानम् अतिशक्र-

मितकृत्यमपदिश्य पार्श्वतः
 प्रस्थितं तमनवस्थितं प्रियाः ।
 विद्ध हे शठ पलायनच्छला-
 न्यञ्जसेति रुरुधुः कचग्रहैः ॥ ३१ ॥
 तस्य निर्द्वयरतिश्चमालसाः
 कण्ठसूत्रमपदिश्य योषितः ।
 अध्यशेरत वृहद्भुजान्तरं
 पीवरस्तनविलुप्तचन्दनम् ॥ ३२ ॥
 सङ्गमाय निशि गूढचारिणं
 चारदूतिकथितं पुरोगताः ।

शोभिन् दर्पणतलस्यं दर्पणसंक्रान्तम् आत्मनो राजवेषं प्रेक्ष्य तथा नपिप्रिये न
 तुतोष यथा व्यक्तलक्ष्म प्रकटचिह्नं परिभोगमण्डनं प्रेक्ष्य पिप्रिये ॥ ३० ॥

मिवेति । मितकृत्यं सुहृत्कार्यम् अपदिश्य व्याजीकृत्य पार्श्वतः प्रस्थितम्
 अन्यतो गन्तुमुद्युक्तम् अनवस्थितमवस्थातुमक्षमं तमग्निवर्णं प्रियाः हे शठ हे
 गूढविप्रियकारिन् ! गूढविप्रियकच्छट इति दशरूपके । तव पलायनस्य क्लानि
 अञ्जसा तत्त्वतः । तत्त्वे त्वद्वाञ्छसा द्वयमित्यमरः । विद्ध जानीम । विदोल्बतो
 वेति वैकल्पिक मादेशः । इति उक्त्वाति शेषः कचग्रहैः केशकर्षणैः रुरुधुः । अत्र
 गोनर्दीयः, ऋतुस्नाताभिगमने मितकार्ये तथापि । विष्वक्तेषु प्रियतमः क्षन्तव्य
 इति अञ्जसा । विरक्तलक्षणप्रस्तावे वात्स्यायनः । मितकृत्यञ्चापदिश्यान्वयं शेत
 इति ॥ ३१ ॥

तस्येति । निर्द्वयरतिश्चमालसा निश्चेष्टाः योषितः कण्ठसूत्रम् आलिङ्गन-
 विशेषम् अपदिश्य व्याजीकृत्य पीवरस्तनाभ्यां विलुप्तचन्दनं प्रस्फटाङ्गरागं तस्याग्नि-
 वर्णस्य वृहद्भुजान्तरम् अध्यशेरत वक्षःस्थले शेरते स्म । कण्ठसूत्रलक्षणं तु याः
 कुर्वन्ते वक्षसि वक्षभस्य स्तनाभिधातं निविडोपगूहात् । परिश्रमार्थं शनकैर्विदग्धा-
 स्तकण्ठसूत्रं प्रवदन्ति सन्तः । इदमेव रतिरहस्ये स्तनालिङ्गनमित्युक्तम् ।
 तथाच, उरसि च प्रियमुच्चैरालिङ्गति वराङ्गी स्तनयुगसुपधत्ते स्तनालिङ्गननदिति
 वदन्ति ॥ ३२ ॥

सङ्गमायेति । सङ्गमाय सुरतार्थं निशि गूढम् अज्ञातं चरति इष्टगृहं प्रति

वञ्चयिष्यसि कुतस्तमोदृतः
 कामुकेति चक्षुस्तमङ्गनाः ॥ ३३ ॥
 योषितामुडुपतेरिवाञ्चिषां
 स्पर्शनिर्वृतिमसाववाप्नुवन् ।
 आरुरोह कुमुदाकरोपमां
 रात्रिजागरपरो दिवाशयः ॥ ३४ ॥
 वेणुना दशनपीडिताधराः
 वीणया नखपदाङ्कितोरवः ।
 शिल्पकार्यं लभयेन वेजिता-
 स्तं विजिह्वनयना व्यलोभयन् ॥ ३५ ॥
 अङ्गसत्ववचनाश्रयं मिथः
 स्त्रीषु नृत्यमुपधाय दर्शयन् ।

गच्छतीति गूढचारी तं चारदूतिकथितं चरन्तीति चाराः गूढचारिण्यः, ज्वलति
 कम्पन्तेभ्योऽपि इति णप्रत्ययः । चाराश्च ताः दूतयश्च चारदूतयः ताभिः कथितं
 निवेदितं तमग्निवर्णम् अङ्गनाः पुरोऽग्रे गताः अवरुद्धमार्गाः सत्य इत्यर्थः हे
 कामुक तमसा दृतो गूढः सन् कुतो वञ्चयिष्यति इति उपालभ्येति शेषः चक्षुः
 स्ववासं निन्युरित्यर्थः ॥ ३३ ॥

योषितामिति । उडुपतेरिन्दोरञ्चिषां भासाभिव । ज्वालाभासोर्नपुंसञ्चिरी
 त्यमरः । योषितां स्पर्शनिर्वृतिं स्पर्शसुखमवाप्नुवन् किञ्च रात्रिषु जागरपरः
 दिवा दिवसेषु शेते स्वपितीति दिवाशयः । अधिकरणे शेतेरित्यच् प्रत्ययः ।
 असावग्निवर्णः कुमुदाकरस्य उपमां साम्यमारुरोह प्राप ॥ ३४ ॥

वेणुनेति । दशनैः पीडिताधराः दष्टोष्ठाः नखपदैः नखक्षतैरङ्कितोरव-
 शिङ्कितोत्पङ्गाः ब्रण्णिताधरोरुत्वादक्षमा इत्यर्थः तथापि वेणुना वीणया चेत्युभयेन
 अधरोरुपीडाकारिणेत्यर्थः वेजिताः पीडिताः शिल्पं वेणुवीणावाद्यादिकं कुर्वन्तीति
 शिल्पकार्यं गायिकाः । कर्मण्यस्मित्यण् टिड्ढाणजिति ङीप् । तं विजिह्वनयनाः
 कुटिलदृष्टयः सत्यः स्वं क्षेपितं जानन्नपि वृथा नः पीडयतीति साभिप्रायं पश्यन्त्य
 इत्यर्थः व्यलोभयन् । तथाविधालोकनमपि तस्याकर्षकमेवाभूदिति भावः ॥ ३५ ॥

स प्रयोगनिपुणैः प्रयोक्तृभिः
 सञ्जघर्ष सह मितसन्निधौ ॥ ३६ ॥
 अंसलम्बिकुटजार्जुनसृज-
 स्तस्य नीपरजसाङ्गरागिणः ।
 प्राट्षि प्रमदवर्हिणेष्वभूत्
 कृतिमाद्रिषु विहारविभ्रमः ॥ ३७ ॥
 विग्रहाच्च शयने पराङ्मुखीः
 नानुनेतुमबलाः स तत्त्वरे ।
 आचकाङ्क्ष घनशब्दविक्रवा-
 स्ता विटत्य विशतीर्भुजान्तरम् ॥ ३८ ॥
 कार्त्तिकीषु सवितानहर्म्यभाक्
 यामिनीषु ललिताङ्गनासखः ।

अङ्गेति । अङ्गं हस्तादि सत्वमन्तःकरणं वचनं गेयञ्च आश्रयः कारणं यस्य
 तदङ्गसत्ववचनाश्रयम् आङ्गिकसात्विकवाचिकरूपेण त्रिविधमित्यर्थः । यथाह
 भरतः, सामान्याभिनयो नाम ज्ञेयो वागङ्गसत्वज इति । नृत्यमभिनयं मिथो
 रहसि स्त्रीषु नर्त्तकीषु उपधाय निधाय दर्शयन् सः मितसन्निधौ सहचरसमक्षं
 प्रयोगे अभिनये निपुणैः कृतिभिः प्रयोक्तृभिः अभिनयार्थप्रकाशकैः नाट्याचार्यैः
 सह सञ्जघर्ष सङ्घर्षं कृतवान् । सङ्घर्षः पराभिभवेच्छा ॥ ३६ ॥

इतः प्रभृति तस्य कृतिमाद्रिषु विरचितविहारप्रकारमाह

अंसेति । प्राट्षि अंसलम्बिन्यः कुटजानामर्जुनानाञ्च सृजो यस्य तस्य
 नीपानां कदम्बकुसुमानां रजसा अङ्गरागिणोऽङ्गरागवत् स्तस्याग्निवर्णस्य प्रमद-
 वर्हिणेषून्मत्तमयूरेषु विहारएव कृतिमाद्रिषु विभ्रमो विलासः अभूत् ॥ ३७ ॥

विग्रहादिति । प्राट्षीत्यनुषज्यते, सोऽग्निवर्णः विग्रहात् प्रणयकलहात्
 शयने पराङ्मुखीरबलाः अनुनेतुं न तत्त्वरे त्वरितवान्, किन्तु घनशब्देन घन-
 गर्ज्जितेन विक्रवाश्रकिताः अतएव विटत्य स्वयमेवाभिसुखीभूय भुजान्तरं विशतीः
 प्रविशन्तीः । आच्छीनद्योर्नुनिति नुम् विकल्पः । ताः अबलाः आचकाङ्क्ष, स्वयं-
 सहादेव साम्मुख्यमैच्छदित्यर्थः ॥ ३८ ॥

अन्वभुङ्क्त सुरतअमापहं

मेघमुक्तविशदा स चन्द्रिकाम् ॥ ३६ ॥

सैकतञ्च सरयूं विष्टण्वतीं

ओणिविम्बमिव हंसमेखलम् ।

स्वप्रियाविलसितानुकारिणीं

सौधजालविवरै र्व्यलोकयत् ॥ ४० ॥

मर्मरैरगुरुधूपगन्धिभिः

व्यक्तहेमरशनैस्तमेकतः ।

जह्नुराग्रथनमोक्षलोलुपं

हैमनैर्निवसनैः सुमध्यमाः ॥ ४१ ॥

अर्पितस्तिमितदीपदृष्टयो

गर्भवेश्मसु निवातकुक्षिषु ।

कार्तिकीष्विति । कार्तिकस्येमाः कार्तिक्यः । तस्येदमित्यण् । तासु यामिनीषु निशासु शरद्रातिष्वित्यर्थः सवितानानि उपरिवस्त्रावृतानि हस्त्याणि भजतीति सवितानहर्भ्यभाक् । भजेर्हिप्रत्ययः । हिमवारणार्थं सवितानमुक्तम् । ललिताङ्गनासखः सोऽग्निवर्णः सुरतअमापहं मेघमुक्ता चाधौ विशदा च ताम् । वज्रलग्नहणात् सविशेषण समासः । चन्द्रिकामन्वभुङ्क्त ॥ ३६ ॥

सैकतमिति । किञ्च, हंसाएव मेखला यस्य तत्सैकतं पुलिनं ओणिविम्बमिव विष्टण्वतीम् अतएव स्वप्रियाविलसितानि अनुकरोतीति तद्विधां सरयूं सौधस्य जालानि गवाक्षा सएव विवराणि तै र्व्यलोकयत् ॥ ४० ॥

मर्मरैरिति । मर्मरैः संस्कारविशेषाच्छब्दायमानैः । अथ मर्मरः खनिते वस्तुपर्णानामित्यमरः । अगुरुधूपगन्धिभिः व्यक्तहेमरशनैः लौल्याल्लक्ष्यमाणकनकमेखलागुणैः हैमनैर्हैमन्ते भवैः सर्वत्राण्च तलोपश्चेति हैमन्तशब्दादण्प्रत्ययस्तलोपश्च । निवसनैरगुरुकैः सुमध्यमाः स्त्रियः एकतो नितम्बैकदेशे आग्रथनमोक्षयोर्नीवीवन्ध विखंसनयोर्लोलुपमासक्तं तं जह्नुराचक्षुः ॥ ४१ ॥

अर्पितेति । निवाताः वातरहिताः कुक्षयोऽभ्यन्तराणि येषां तेषु गर्भवेश्मसु गृहान्तर्गृहेषु अर्पिताः दत्ताः स्तिमिताः निवातत्वान्निश्चला दीपाएव दृष्टयो

तस्य सर्वसुरतान्तरक्षमाः

साक्षितां शिशिररात्रयो ययुः ॥ ४२ ॥

दक्षिणेन पवनेन सम्भृतं

प्रेक्ष्य चूतकुसुमं सपल्लवम् ।

अन्वनेषुरवधूतविग्रहाः

तं दुरुत्सहवियोगमङ्गनाः ॥ ४३ ॥

ताः स्वमङ्गमधिरोप्य दोलया

प्रेङ्खयन् परिजनापविद्धया ।

सुत्तरज्जु निविडं भयच्छलात्

कण्ठबन्धनमवाप वाङ्मभिः ॥ ४४ ॥

तं पयोधरनिषिक्तचन्दनैः

मौक्तिकग्रथितचारुभूषणैः ।

ग्रीष्मवेषविधिभिः सिधेविरे

ओणिलम्बिमणिमेखलैः प्रियाः ॥ ४५ ॥

याभिस्ताः । अत्रानिमिषदृष्टित्वञ्च गम्यते । सर्वसुरतान्तरक्षमाः तापस्वेदापनो-
दनत्वाद्दीर्घकालत्वाच्च सर्वेषां सुरतान्तराणां सुरतभेदानां क्षमाः क्रियार्हाः
शिशिररात्रयः तस्याग्निवर्णस्य साक्षितां ययुः । विविक्तकालदेशत्वाद्यथेच्छं
विजहारेत्यर्थः ॥ ४२ ॥

दक्षिणेनेति । अङ्गनाः दक्षिणेन पवनेन मलयानिलेन सम्भृतं जनितं सप-
ल्लवं चूतकुसुमं प्रेक्ष्य अवधूतविग्रहा स्तुतविरोधाः सत्यः दुरुत्सहवियोगं दुःसह-
विरहं तम् अन्वनेषुः तद्विरहमसहमानाः स्वयमेवानुनीतवत्यदत्यर्थः ॥ ४३ ॥

तादृति । ताः अङ्गनाः स्वमङ्गं स्वकीयसुखमङ्गम् अधिरोप्य परिजनेनापविद्धया
संप्रेषितया दोलया सुत्तरज्जु त्यक्तदोलास्त्रवं यथातथा प्रेङ्खयन् चालयन् भयच्छ-
लात् पतनभयमिषात्, वाङ्मभिर्भुजैः निविडं कण्ठबन्धनम् अवाप प्राप स्वयंपहा-
लेषु सुखमन्वभूदित्यर्थः ॥ ४४ ॥

तमिति । प्रियाः पयोधरेषु स्तनेषु निषिक्तम् उक्षितं चन्दनं येषु तैः मौक्तिकै-
र्ग्रथितानि प्रोतानि चारुभूषणानि येषु तैः सुक्ताप्रायाभरणैरित्यर्थः ओणिलम्बिन्यः

यत् स लग्नसहकारमासवं
 रक्तपाटलसमागमं पपौ ।
 तेन तस्य मधुनिर्गमात् कृशः
 चित्तयोनिरभवत् पुनर्नवः ॥ ४६ ॥
 एवमिन्द्रियसुखानि निर्विशन्
 अन्यकार्यविमुखः स पार्थिवः ।
 आत्मलक्षणनिवेदितावृतून्
 अत्यवाहयदनङ्गवाहितः ॥ ४७ ॥
 तं प्रमत्तमपि न प्रभावतः
 शेकुराक्रमितुमन्यपार्थिवाः ।
 आमयस्तु रतिरागसम्भवो
 दक्षशप इव चन्द्रमक्षिणोत् ॥ ४८ ॥

मणिमेखलाः मरकतादिमणियुक्त-कटिस्तूत्राणि येषु तादृशैः ग्रीष्मवेपविधिभिः
 उष्णकालोचितनेपथ्यविधानैः शीतलोपायैरित्यर्थः, तमग्निवर्णं सिधेविरे ॥ ४५ ॥

यदिति । सोऽग्निवर्णः लग्नः सहकारः चूतपल्लवो यस्मिन् तं रक्तपाटलस्य
 पाटलकुसुमस्य समागमो यस्य तम् आसवं मद्यं पपौ इति यत् तेनासवपानेन मधु-
 निर्गमाद्वसन्नापगमात् कृशो मन्दवीर्यः तस्य चित्तयोनिः कामः पुनर्नवः प्रवलोऽ-
 भवत् ॥ ४६ ॥

एवमिति । एवम् अनङ्गवाहितः कामप्रेरितः अन्यकार्यविमुखः स पार्थिवः
 इन्द्रियाणां सुखानि सुखकराणि शब्दादीनि निर्विशन् अनुभवन् आत्मनो लक्षणैः
 कुटजश्रग्धारणादिचिह्नैः निवेदितान् अयमृतुरिदानीं वर्त्तते इति ज्ञापितान्
 ऋतून् वर्षादीन् अत्यवाहयत् अगमयत् ॥ ४७ ॥

तमिति । प्रमत्तं व्यसनासक्तमपि तं नृपं प्रभावतः अन्यपार्थिवाः आक्रमितु-
 मभिभवितुं न शेकुः न शक्ताः, रतिरागसम्भव आमयो व्याधिस्तु क्षयरोग इत्यर्थः,
 दक्षस्य दक्षप्रजापतेः शपः चन्द्रमिव, अक्षिणोत् अकर्शयत् । शपोऽपि रतिराग-
 सम्भव इति । दक्षः किल अन्याः सुकन्या उपेत्य रोहिण्यामेव रममाणं राजानं
 तं शशाप पञ्चादद्यापि क्षयरूपेण तं क्षिणोतीत्युपाख्यायते ॥ ४८ ॥

दृष्टदोषमपि तन्न सोऽत्यजत्
 सङ्गवस्तु भिषजामनाश्रवः ।
 स्वादुभिस्तु विषयैर्हृतस्ततो
 दुःखमिन्द्रियगणो निवार्यते ॥ ४६ ॥
 तस्य पाण्डुवदनाल्पभूषणा
 सावलम्बगमना मृदुस्वना ।
 राजयक्ष्मपरिहानिराययौ
 कामयानसमवस्थया तुलाम् ॥ ५० ॥
 व्योम पश्चिमकलास्थितेन्दु वा
 पङ्कशेषमिव घर्म्मपल्लवम् ।
 रात्रि तत्कुलमभूत् क्षयातुरे
 वामनार्च्चिरिव दीपभाजनम् ॥ ५१ ॥

दृष्टेति । भिषजां वैद्यानामनाश्रवो वचसि न स्थितः । वचने स्थित आश्रव-
 इत्यमरः । अविधेय इत्यर्थः सः दृष्टदोषमपि रोगजननादिति शेषः तत् सङ्गस्य
 वस्तु सङ्गवस्तु स्त्रीमद्यादिकं सङ्गजनकं वस्तु नात्यजत् । तथाहि, इन्द्रियगणः
 स्वादुभि विषयैः हृतस्त हृतश्चेत् तत स्तेभ्यो विषयेभ्यो दुःखं कृच्छ्रेण निवा-
 र्यते, दुःख्यजाः खलु विषया इत्यर्थः ॥ ४६ ॥

तस्मेति । तस्य रात्रिः पाण्डुवदना अल्पभूषणा परिनिताभरणा सावलम्बं
 दासादिहस्तावलम्बसहितं गमनं यस्यां सा सावलम्बगमना मृदुस्वना हीनस्वरा
 रात्रिः सोमस्य यक्ष्मा राजयक्ष्मा क्षयरोगस्तेन या परिहानिः क्षीणावस्था, काम-
 यते विषयानि ह्नुति कामयानः । कर्मेर्णिङन्तात् शानच् । अनित्यमागमशासन-
 मिति सुमागमाभावः । एतदेवाभिप्रेत्योक्तम् वासनेनापि कामयानशब्दः सिद्धो-
 नादिश्चेति । तस्य समवस्थया कासुकावस्थया तुलां सास्यसाययौ प्राप । काल-
 कृतो विशेषोऽवस्था । विशेषः कालिकोऽवस्थेत्यमरः ॥ ५० ॥

व्योमेति । रात्रि क्षयातुरे सति तत्कुलं रघुकुलं पश्चिमकलायां स्थित इन्दु
 र्यस्मिंस्तत् कलाविशिष्टेन्दु व्योम वा व्योमेव । वाशब्द इवार्थे, यथाह दण्डी इव-
 वद्वा यथाशब्दाविति । पङ्कशेषं घर्म्मपल्लवमिव, वामनार्च्चिः अल्पशिखं दीपभाजनं
 दीपपात्रमिव, अभूत् ॥ ५१ ॥

वाढमेष दिवसेषु पार्थिवः
 कर्म साधयति पुत्रजन्मने ।
 इत्यदर्शितरुजोऽस्य सन्निवः
 शश्वदूचुरघशङ्किनीः प्रजाः ॥ ५२ ॥
 स त्वनेकवनितासखोऽपि सन्
 पावनीमनवलोक्य सन्ततिम् ।
 वैद्ययत्नपरिभाविनं गदं
 न प्रदीप इव वायुमत्यगात् ॥ ५३ ॥
 तं गृहोपवनएव सङ्गताः
 पश्चिमक्रतुविदा पुरोधसा ।
 रोगशान्तिमपदिश्य सन्निवः
 सम्भते शिखिनि गूढमादधुः ॥ ५४ ॥
 तैः कृतप्रवृत्तिसुख्यसंग्रहैः
 आशु तस्य सहधर्मचारिणी ।
 साधु दृष्टशुभगर्भलक्षणा
 प्रत्यपद्यत नराधिपश्रियम् ॥ ५५ ॥

वाढमिति । वाढं सत्यम् एष पार्थिवः दिवसेषु पुत्रजन्मने पुत्रोदयार्थं कर्म
 जपादिकं साधयति इत्येवम् अदर्शितरुजो निगूहितरोगाः सन्तोऽस्य राज्ञो
 सन्निवः अघशङ्किनीः व्यसनशङ्किनीः प्रजाः शश्वत् जुचुः ॥ ५२ ॥

सङ्गति । सतु अग्निवर्णः अनेकवनितासखः सद्गति, पावनीं पितृकृण-
 मोचनीं सन्ततिमनवलोक्य पुत्रमनवाप्येत्यर्थः, वैद्ययत्नपरिभाविनं गदं रोगं
 प्रदीपो वायुमिव नात्यगात् नातिचक्राम समारेत्यर्थः ॥ ५३ ॥

तमिति । पश्चिमक्रतुविदा अन्येष्टिविधिज्ञेन पुरोधसा सङ्गताः समेताः
 सन्निवः गृहोपवन एव गृहारास एव । आरासः स्नादुपवनमित्यमरः । रोग-
 शान्तिमपदिश्य शान्तिकर्म व्यपदिश्य तमग्निवर्णं सम्भते सन्तुष्टे शिखिनि अग्नौ
 गूढमप्रकाशम् आदधुः निदधुः ॥ ५४ ॥

तेरिति । आशु शीघ्रं कृतः प्रवृत्तिसुख्यानां प्रौजजनप्रधानानां संग्रहः सद्भि-

तस्यास्तथाविधनरेन्द्रविपत्तिशोका-

दुष्णैर्विलोचनजलैः प्रथमाभितप्तः ।

निर्वापितः कनककुम्भमुखोज्झितेन

वंशाभिषेकविधिना शिशिरेण गर्भः ॥ ५६ ॥

तं भावार्थं प्रसवसमयाकाङ्क्षिणीनां प्रजानाम्

अन्तर्गूढं क्षितिरिव नभोवीजमुष्टिं दधाना ।

मौलैः सार्द्धं स्थविरसचिवैर्हेमसिंहासनस्था

राज्ञी राज्यं विधिवदधिषड्भर्तुरव्याहताज्ञा ॥ ५७ ॥

इति श्रीरघुवंशे महाकाव्ये कालिदासकृतौ अग्निवर्ण-

शृङ्गारो नाम एकोनविंशः सर्गः ।

पातनं यै स्तादृशै स्तै र्भन्विभिः साधु निपुणं दृष्टुमर्गमलक्षणा परीक्षितशुभ-
गर्भचिह्ना तस्याग्निवर्णस्य सहधर्मचारिणी नराधिपश्रियं प्रत्यपद्यत राजलक्ष्मीं
प्राप ॥ ५५ ॥

तस्याइति । तथाविधया नरेन्द्रविपत्त्या यः शोकः स्तस्मादुष्णैर्विलोचनजलैः
प्रथमाभितप्तः तस्याः गर्भः कनककुम्भानां मुखैरुज्झितेन शिशिरेण शीतलेन
वंशाभिषेकविधिना लक्षणया अभिषेकजलेन निर्वापितः आप्यायितः ॥ ५६ ॥

तमिति । प्रसवो गर्भमोचनं फलञ्च विवक्षितम् । स्यादुत्पादफले पुष्पे प्रसवो
गर्भमोचने इत्यमरः । तस्य यः समयः तदाकाङ्क्षिणीनां प्रजानां भावार्थं भावाय
भूतये इत्यर्थः । भावो लीलाक्रियाचेष्टाभूत्यभिप्रायजन्तुष्विति यादवः । क्षितिः
अन्तर्गूढं नभोवीजमुष्टिमिव आवरणमासुप्तं बीजमुष्टिं यथा धत्ते तद्वदित्यर्थः ।
मुष्टिश्चो द्विलिङ्गः । अस्त्रीवौ मुष्टिसुस्तकाविति यादवः । अन्तर्गूढमन्तर्गतं तं
गर्भं दधाना हेमसिंहासनस्था अव्याहताज्ञा राज्ञी मौलैर्मूले भवैः मूलागतैर्वा
आप्तै रित्यर्थः स्थविरसचिवै र्दृढामात्यैः सार्द्धं भर्तुः राज्यं विधिवदधिषड्भर्तुरव्या-
हताज्ञा शस्त्रमित्यर्थः । अर्हार्थं वतिप्रत्ययः । अधिषत् शास्तिस्म । सन्ति शास्त्र्यर्त्तिभ्य-
श्चेति चोड्शासदड्हलोरिति कारः ॥ ५७ ॥

इति श्रीमहोपाध्यायकोलाचलमल्लिनाथस्वरिविरचितायां रघुवंशव्याख्यायां
सञ्जीवनीसमाख्यायामेकोनविंशः सर्गः ॥

SPS

891.263 K 11 R



6261

सम्पूर्णम् ।



বিজ্ঞাপন।

নিম্ন লিখিত পুস্তক সকল কলিকাতা পটলডাঙ্গা ১১নং
কালেজ স্ট্রীট মজুমদার পুস্তকালয়ে ও স্কিয়া স্ট্রীট সংস্কৃত
যন্ত্রের পুস্তকালয়ে পাওয়া যায়।

সংস্কৃত পুস্তক				মূল্য
অভিজ্ঞান শকুন্তল (সটীক)	...	...	...	১।০
কুমারসম্ভব	ঐ	...	...	১)
রঘুবংশ	ঐ	...	...	৪,
মেঘদূত	(ইংরাজী অনুবাদ সহিত)	...	...	১।।০
মৃচ্ছকটিক	(মুদ্রিত হইতেছে)	...	...	...
মুদ্রারাক্ষস	ঐ	...	...	...
বেণীসংহার	ঐ	...	...	...

বাঙ্গালী পুস্তক।

কুমার সম্ভব	...	...	...	১।০
অভিজ্ঞান শকুন্তল নাটক	...	...	...	১)

